

ඒ. ටී. ආරියරත්න



හව තණ්හා

පස්වන
වේළුම

ස්ව චරිතාපදානය

හව තණ්හා

ස්ව චරිතාපදානය

පස්වන වෙළුම

ඒ. ටී ආරියරත්න

© ආචාර්ය ඒ. ටී ආරියරත්න
පළමුවන මුද්‍රණය 2021 නොවැම්බර් 05

ආරියරත්න, ඒ. ටී.
හව තණ්හා පස්වන වෙළුම / ආරියරත්න ඒ. ටී.
ආචාර්ය ඒ. ටී ආරියරත්න මහතාගේ
ස්ව චරිතාපදානය


ISBN 955-599-323-8

ISBN 955-599-323-8

මේ පස්වන වෙළුමෙහි පිටු අංකනය කර ඇත්තේ
හතරවන වෙළුමෙහි අවසාන පිටු අංකය
තව දුරටත් ඉදිරියට ගෙන යාමෙන් බව කරුණාවෙන් සලකන්න.

පිඳුම

හව තණ්හා පස්වන වෙළුම
හද බැති අදරින් පිරිනමන්නේ
වසර හැටකට අධික කාලයක් කළණ මිතුරෙකු වශයෙන්
මා ගත් මඟට දිරිදුන් විශිෂ්ට රාජ්‍ය සේවාවක් ඉටු කළ
ආචාර්ය ලීල් ගුණසේකර මැතිදුන්ට ය



ආචාර්ය ලීල් ගුණසේකර මැතිතුමා
2007 වාර්ෂික සර්වෝදය භාරඅරමුදලෙන් සම්මාන ලැබූදා

පෙරවදන

මේ හව තණ්හා ස්වයං ලිඛිත මගේ වර්තාපදානයේ පස්වන වෙළුමයි ජීවිතයේ නව වැනි දශකයට පා තබා ඇති මා හයවැනි වෙළුමක් ලිවීමට ජීවත් වෙතැ'යි බලාපොරොත්තු.....

මුල් වෙළුමේදී ම මෙම වර්තාපදානයට හව තණ්හා යන නම දුන්නේ ඇයි දැයි විස්තර කළෙමි එක් අතකින් තමා පිළිබඳ මතකය තමා මළ පසු අන් අයගේ සිත්වල රඳවා තැබීමක් මෙයින් සිදුවන නිසා එක් අතකින් එය මා යන මෝඩ ආත්මීය සංකල්පයට ඉඩ දීමකි එහෙත් මාගේ අභිලාෂය වූයේ මාගේ පෞරුෂය පිරිහීමට ඉඩ නොදී එය උදා කර ගන්නා අතර උපරිම වශයෙන් සමාජ ප්‍රශ්නවලට ජනතාවගේ සහභාගිත්වයෙන් විසඳුම් සෙවීමේ දී උගත් පාඩම් ඊළඟ පරපුරේ යහපත සඳහා ලියා තැබීමයි.

පස්වෙනි වෙළුමෙන් එළි දකින්නේ 21 වැනි සියවස උදා වූ පසු එහි බොහෝ වැදගත් අත්දැකීම් කිහිපයකි. පන්සල් කෝවිල් පල්ලි ආදිය බැලූ බැලූ තැන්වල ඉදිවූවන් ඒවාට පුද පූජා පවත්වා තමන්ගේ පෞද්ගලික ලාභ අපේක්ෂාවන් ඉටු කර ගැනීමට යදින දුප්පත් අසරණ මිනිසුන්ගේ සිට පොහොසත් බලවත් රාජ්‍ය නායකයින් පවා ඇතත් දිනෙන් දිනම රටේ පිරිහෙන ආධ්‍යාත්මික සදාචාර වැඩිවීමක් මිස පිරිහීමේ අඩුවීමක් පෙනෙන්නට නැත. ආධ්‍යාත්මික සදාචාර පරිහානිය සිදුවන ඕනෑම සමාජයක අධ්‍යාපන සෞඛ්‍ය ආර්ථික ආදී අංශවල පිරිහීමක් මිස කිසිදා දියුණුවක් දකින්නට නොලැබේ.

1977 ට පෙර සිටි දේශපාලකයන් මෙන් නොව ඉන් පසුව බිහි වූන දේශපාලකයින් තම බලය තමාගේත් තම පවුල්වලත් තම පාක්ෂිකයන්ගේත් ප්‍රයෝජනයට හරවා ගෙන ඇති හැටි හොඳින් පෙනේ.

දිනෙන් දිනම සත්ත්ව ඝාතනය, අල්ලස්-දූෂණ-වංචා, ස්ත්‍රී දූෂණ සහ ළමා අපරාධ, සුරාව මත්ද්‍රව්‍ය ආදිය සමාජය පුරා පැතිර ගොස් තිබේ.

සර්වෝදය අරමුණු කරගත් ධාන්‍යාගාර-ධර්මද්වීප සංකල්පය සම්පූර්ණයෙන්ම අමතක වී අධාර්මික ආර්ථික වහල් බවත් අවනිතියත් වර්ධනය කරන්නේ රාජ්‍ය සේවයත් ආගමික සංස්ථාවන්ත් ප්‍රයෝජනයට ගනිමිනි.

මෙවැනි පරිසරයක ස්වේච්ඡා සංවිධානයක් ක්‍රියාත්මක කිරීම අතිශයින්ම අමාරු ය. එහෙත් සැබෑ ධර්ම නීතියත් සාධාරණ රාජ්‍ය නීතියත් මුල් තැන තබා උපරිම සේවයක් සමාජයට ලබාදීමට ගත් එක් ව්‍යායාමයක තවත් සිද්ධීන් කීපයක් මේ වෙළෙඳුන් ඉදිරිපත් කරමි.

සමහර විට එම කතාන්දරයෙහි කොතැනක හෝ මා සිටියත් වැඩි හරියක් මෙහි මා සඳහන් කොට ඇත්තේ අන් අය විසින් පැවසූ දේවල් පිළිබඳවයි. එය ඔවුන්ගේ කතාන්දරයයි. සමහර විට ඒ කතාවේ දී මා ගැන යම් ප්‍රශංසා සහගත යම් වචනයක් තිබුණහොත් එය මම නිස්සරණ ප්‍රීතියෙන් පිළිගන්නෙමි. උදම් නොවෙමි.

මේ පොතට හැඳින්වීම ලියාදුන් ඇමෙරිකාවේ අපේ සර්වෝදය නියාමකයෙකු වන රිචඩ් ෆ්ලයර් මහත්මාට ද පසුවදන ලියා දුන් සුප්‍රසිද්ධ රාජ්‍ය සේවකයකු වූ ලයනල් ප්‍රනාන්දු මහත්මාට ද මම විශේෂයෙන් ස්තූතිවන්ත වෙමි. එමෙන්ම විශාල වශයෙන් බොහෝ කරුණු මට රැස්කර දුන් මෙහි ලිපි සපයා ඇති හැම දෙනාටම මම කෘතඥ වෙමි. අවසාන වශයෙන් මේ පොත මුද්‍රණයට දීමට සකස් කිරීම සඳහා ඉමහත් වෙහෙසක් ගත් පුෂ්පා රංජනී මහත්මියට ද, ඇයට සහාය දුන් යමුනා බාලසූරිය මෙනවිය සහ තිස්ස ජයවර්ධන මහතාට ද මගේ ස්තූතිය පිරිනමමි.

සියලු සත්ත්වයෝ නිදක් වෙත්වා!

ආචාර්ය ඒ. ටී. ආරියරත්න,
නො. 114, “සමුදන”, රාවතාවත්ත පාර, මොරටුව.

හැඳින්වීම

අප පමණක් නොව, අපගේ පවුල්, ප්‍රාදේශීය ප්‍රජාවන් සහ ගෝලීය ආර්ථික ක්‍රමය ආදී වශයෙන් සමස්ත බලපිරවීමකට පරිවර්තනය කිරීමට, බුදුන් වදාල මෙහි, කරුණාව සහ ජ්‍යෙෂ්ඨ බලය උපයෝගී කරගත් අයෙක් මේ විශ්වයේ ඇත්නම් ඒ මගේ ආදරණීය මිතුරා වන සර්වෝදය ශ්‍රමදාන ව්‍යාපාරයේ නිර්මාතෘ ආචාර්ය ජී. ටී. අරියරත්න විය යුතුය.



රිචඩ් ෆ්‍රේසර් මහතා

ප්‍රජා ව්‍යාපෘතියක් අත්දකින්නට ආරී සමඟ මා කළ සංචාරය මට කිසිදා අමතක නොවේ. සිය සාම්ප්‍රදායික සුදුසු සරමක් බැනියමත් ඇඳ සිටි ආරී එදා අප ගිය මෝටර් රථයෙන් බැස්සා පමණි. දහස් ගණනක පිරිසක් ආරී වට කර ගත්හ. නිමේශයෙන් ඔහු මගේ දර්ශන පථයෙන් ඇත් විය. සමහරුන් ඔහුට ලංකාවේ ක්‍රමයට බිම වැද වැටී නමස්කාර කළහ. තවත් සමහරු ආරී සමඟ වචනයක් දෙඩන්නට උත්සාහ ගත්හ. වැඩිහිටියන් තමන් වඩා ගෙන සිටි අත දරුවන් ආරී දෙසට දිගු කොට දරුවන්ගේ හිස පිරිමැද ආශීර්වාද කරන ලෙස ඉල්ලා සිටියහ. මම මත්වයකින් තොරව සිටි මේ සරල මිනිසුන් සමඟ ආරී කළ දයාත්විත ගනුදෙනුව දෙස බලා, මම ප්‍රීති ප්‍රමෝදයට පත්වුනෙමි.

ආචාර්ය ආරියරත්න යනු නිස්සරණ අධ්‍යාත්මික ජීවිතයක් ගෙවන්නෙකු පිළිබඳ කදිම උදාහරණයකි. යමෙකු යටත් කර ගැනීමෙන් තමන්ගේ මමත්වය වර්ධනය කර ගැනීම යුතු නොවේ. කෙනෙකු තලා පෙලා තමන්ගේ ප්‍රතිරූපය ගොඩනගා ගන්නවා වෙනුවට, ප්‍රජාව සමඟ

සමීප ජීවිතයක් ගත කරමින්, නිරන්තරයෙන්ම අන් අයට සේවය කරමින්, සියලු අභියෝගවලට සමූහයක් ලෙස මුහුණ දෙමින් සම්මුතියෙන් කටයුතු කිරීම ආරිගේ සුවිශේෂත්වයයි.

අන් කවර නායකයෙකුටවත් කළ නොහැකි ජයග්‍රහණයක් ඔහු අත්කර ගෙන ඇත. වසර 5000ක ලෝක ආගමික ඉතිහාසයෙන් ඔබ්බට, ඔහු තමන් නිර්මාණය කළ සර්වෝදය දර්ශනය හරහා අධ්‍යාත්මික ජීවිතය යන සංකල්පය නවෝත්පාදනය කර ගෙන තිබේ. ගාන්ධිතුමන්ගේ ග්‍රාමීස්වරාජ් සංකල්පය, ප්‍රජාවේ ස්වයං පිබිදීමක් තුළින්ම සාක්ෂාත් කර ගැනීමට ආරි විසින් දියත් කළ සැලැස්ම සමස්ත ලෝකයාගේම අවදානයට ලක්විය යුතු කාලය දැන් එළඹ ඇති බව මගේ විශ්වාසයයි.

කිසිදු රජයක ආධාර උපකාරයකින් තොරව ආචාර්ය ආරියරත්නයන් විසින් ශ්‍රී ලංකාවේ ගැමි හා නාගරික ප්‍රජාවන් දාසයදාහක් සවිබල ගැන්වීම ම ආශ්චර්යයකි. මේ සෑම ප්‍රජාවක්ම අධ්‍යාත්මික සහ නව සංනිවේදන ජාලයක් හරහා ඒකරාශී කර ව්‍යාපාර, සෞඛ්‍යසේවා, අධ්‍යාපනය, බැංකුකරණය, ආහාර, සංස්කෘතිය සහ ඔවුන්ගේ පාරම්පරික හා සාම්ප්‍රදායික ඇදහිලි හා විශ්වාස සමගින් සංගතව සිය කටයුතු කරගෙන යන ආකාරය විශ්මිතය.

මා මුලින්ම සර්වෝදය පිළිබඳව දැන ගත්තේ 1980 ගණන්වලදීය. ඇමෙරිකානු ජාතික බටහිර වැසියෙකු ලෙස සර්වෝදයේ ක්‍රියා කලාපය මගේ සුවිශේෂ අවදානයට ලක් වෙන්නට හේතු කිහිපයක්ම බලපෑවේය. බෞද්ධ දර්ශනයට අනුගත භෞතික හා අධ්‍යාත්මික පුනරුදයක් හරහා පුද්ගල පෞරුෂ වර්ධනයේ සිට විශ්වයේ උදව් තෙක් ආරි සැලසුම් කළ ගමන් මග වෙත මගේ අවධානය ආයාසයෙන් තොරවම නැඹුරු විය. ඒ අනුව ආරිගේ දර්ශනය ඇමරිකානු නගර වැසියන් අතර ප්‍රචලිත කොට බටහිර චින්තනයේ පරිවර්තනයක් කිරීමේ මගේ වැයම ආරම්භ වන්නේ මීට වසර හතළිහකට ප්‍රථමය.

බටහිරට ඇති ප්‍රධානතම අභියෝගයක් වන්නේ අනවශ්‍ය තරම් යටිතල පහසුකම් සුලභවීමයි. එහෙත් සර්වෝදය දර්ශනයට අනුව සෑම ගමකම වෙසෙන ප්‍රජාවගේ මූලික අවශ්‍යතා පහසුවෙන් ඉටුකර ගත හැකි

ආකාරයට අවශ්‍ය යටිතල පහසුකම් ගොඩනගා තිබීම ප්‍රමාණවත්ය. සත්තකින්ම ඔවුන් ඒ වෙනුවෙන් එකම පවුලක් ලෙස වෙහෙසී කටයුතු කර ඇත. ඒ මග යමින් අද නව තරඟකාරී සංවිධානයක් බවට පත් නොවී, සහයෝගිතා ජාල ලෙස හඳුන්වන පුළුල් ප්‍රජා ජාල නිර්මාණය කිරීමට උත්සුක විය.

තම තමන් වෙසෙන ප්‍රදේශවල අවශ්‍යතාවන්ට අනුව දේශීය ආර්ථිකය, ආහාර, බලශක්තිය, සෞඛ්‍යය සහ යහපැවැත්ම, කලා හා සංස්කෘතිකාංග, ඇදහිලි හා විශ්වාස යනාදී ජාලයන් ශක්තිමත් කිරීම තුළින් අපට පහසුවෙන්ම වඩාත් තිරසාර ලෝකයක් නිර්මාණය කර ගන්නට හැකි වග ආරී උදාහරණ සහිතව ඔප්පු කර තිබේ.

වර්තමානයේ ලොව පුරා ප්‍රකටව දක්නට ලැබෙන ඉහළ සිට පහළට කෙරෙන පාලන ක්‍රමය වෙනුවට පහළ සිට ඉහළටත් තිරස් අතටත් සිදුවන සම්මුති සංවර්ධන සහ දේශපාලන ක්‍රියාදාමයක් තුළින් ආරිගේ විශ්වෝදය සංකල්පය සාක්ෂාත් කර ගත හැකි බව මගේ විශ්වාසයයි. මගේ මතය අනුව සර්වෝදයේ ජයග්‍රහණයේ අග්‍රඵලය වන විශ්වෝදය සංකල්පය අපගේ සුන්දර පෘථිවියේ සදාකාලික සාමය සඳහා පදනම වේ.

රිචඩ් ෆීලයර්

සර්වෝදය නියාමක

ඇමෙරිකා එක්සත් ජනපදය

පටුන

300.	විකල්පීය ඉතිහාසය ලිවීමට ප්‍රවේශයක්	2131
301	ආනන්ද මෛත්‍රය නාහිමියනි, යළි ඉපදෙනු මැනවි	2134
302.	අතිපූජ්‍ය ඉත්තෑපානේ ධම්මාලංකාර මහා නාහිමියනට පැවැරී ඇති ඓතිහාසික කාර්යභාරය	2139
303.	ප්‍රජා නායකත්ව හික්ෂු පුහුණුවට අත දුන් මහා නායක හිමිපාණෝ	2152
304.	අනුගමනය කළ යුතු නාලන්දා ආදි ශිෂ්‍ය වර්තයක්	2156
305.	පන්ති කාමරයෙන් එහා ලෝකය අපි දුටුවෙමු	2161
306.	යුද සමයේ පැවැත්වූ ශ්‍රමදාන කිසි දිනෙක අමතක නොවේ	2172
307.	සර්වෝදය මිතුරු මිතුරෝ ඇරඹූ පූජ්‍ය කුප්පියවත්තේ බෝධානන්ද හිමිපාණෝ	2174
308.	මගේ ජීවිතයට ශක්තිය සහ ධෛර්යය ලැබුණේ සර්වෝදයෙනි	2183
309.	දාර්ශනික අරමුණු සහ ප්‍රතිපත්ති තණමල්විලදී හඳුනා ගත්තා	2189
310.	මධ්‍යස්ත මතධාරී අභිමානවත් නායකයෙකි	2194
311.	වසර විස්සක් මගේ සෙවනැල්ල මෙන් ලොව පුරා මා සමඟ ගමන් ගත් ආචාර්ය අර්ජුන ක්‍රිෂ්ණරත්න	2197
312.	ගෝලීයකරණය සහ ජනතාවගේ සාමූහික සංවර්ධනය	2214

313.	“මව් පදවියට දහම් ප්‍රවේශයක්” ජනගත කළ ස්වර්ණමය අවස්ථාව	2221
314.	විද්‍යාව සහ ආධ්‍යාත්මික ලෝකය මනස හා ශාරීරික වෛද්‍ය විද්‍යාවේ විප්ලවීය ඉදිරි ගමන	2233
315.	ජාතික ප්‍රශ්නයේ සාකච්ඡා සිව්වරක් බිඳ වැටුණු හැටි	2259
316.	බාධක මැද සිය පරමාදර්ශයන් සාක්ෂාත් කරගත් නායකයෙක්	2264
317.	තරුණ ප්‍රජාවේ අභිලාශයන් මුදුන්පත් කර ගනිමු	2268
318.	රෝනියෝ මැසීමෙන් ඇරඹුණු සන්නිවේදන විප්ලවය	2281
319.	විකල්පීය අර්ථ ක්‍රමයකට යොමු වූ සර්වෝදය සංවර්ධන මූල්‍ය සමාගම	2286
320.	දූයෙන් සමුගත් යූ. බී. විජේකෝන් මැතිතුමා	2300
321.	2015 ජනාධිපතිවරණය සඳහා කළ ප්‍රකාශය	2305
322.	ව්‍යවස්ථාදායක සභාවේ තුන් වසරක් හෘද සාක්ෂියට එකඟව සේවය කළෙමි	2315
323.	ආරියරත්න මහතා අන්තර් ජාතික ගෞරවය දිනා ගන්නා	2320
324.	කඳුකරයෙන් නිව් ගිය පහන	2328
325.	ආදර්ශයට ගත හැකි ශ්‍රේෂ්ඨ චරිතයක්	2331
326.	හිටපු මහ බැංකු අධිපති ඒ. එස්. ජයවර්ධන මහතා	2337
327.	මාදුළුවාවේ ශ්‍රී සෝභිත හිමිපාණන් පිළිබඳ අනුස්මරණ දේශනය	2342

328.	අහිංසාවාදී පූර්ණ ජාතික විප්ලවයක් සඳහා කැප වූ දේශෝදය ජනතා සංසඳය	2372
329.	සර්වෝදය හැටවෙනි සංවත්සරය	2406
330.	කැඩී බිඳී ගිය ප්‍රජාවක සිත් සුවපත් කර එක්සත් කරමු	2425
331.	පාස්කු ඉරිදා බේදවාචකයෙන් පාඩම් උගත යුතුයි	2433
332.	මහාචාර්ය විනී විතාරණ ශූරීහු	2440
333.	අප අතරින් වෙන් වූ මගේ රියැදුරු නාඩි කන්දගේ ගුණසේන මල්ලී	2443
334.	අපේ සහායෙන් වියෝ වූ සංවේගාත්මක කාල පරිච්ඡේදයක්	2446
335.	කොවිඩ් 19 හෙවත් කොරෝනා වෛරසය පාලනයට අප කළ මෙහෙය	2459
336.	අපෙන් වියෝ වූ ඇවිදින විශ්ව කෝෂය	2467
337.	ගමෙන් ලොවට ජන සහභාගිත්වක ආර්ථිකයක් කරා	2471
338.	සර්වෝදය ජාතියේ පිනට පහළ වූ ආයතනයක්	2484
339.	සර්වෝදය පුනර්ජනනය කෘෂිකර්මය “නව ගොවි දහම”	2489
340.	බෞද්ධ සාහිත්‍යයේ විරස්ථිතිය වෙනුවෙන් කැප කළ හික්ෂු ජීවිතයක්	2493
341.	තරුණ තරුණියෝ සර්වෝදයට ඉමහත් ගෞරවයක් දෙකවුහ.	2511
342.	බලයට වඩා ධර්මයට තැන දුන් සේනාධිනායකයෙක්	2515
343.	ප්‍රජාතන්ත්‍රවාදී මාධ්‍ය ක්‍ෂේත්‍රයේ දැවැන්තයෙකුගේ සමුගැනීම	2519

344. භික්ෂුනී ශාසනය පුනරුත්ථාපනය කිරීම සඳහා
ජීවිතය කැප කළ ආචාර්ය කොලොන්නාවේ
කුසුමා භික්ෂුනීන් වහන්සේ 2523
345. සදහටම අපට අහිමි වන බෞද්ධ ශිෂ්ටාචාරය 2530

විකල්පීය ඉතිහාසය ලිවීමට ප්‍රවේශයක්

මා හව තණ්හා යනුවෙන් නම් කළ ස්වයං ලිඛිත චරිතාපදානයේ පස්වන වෙළුමයි මේ. මෙම හව තණ්හා පස්වන වෙළුම මුද්‍රණයෙන් එළිදකින විට මා වයසින් නවවැනි දශකයට එළඹ සිටිමි. ඒ නිසා මේ මගේ චරිතාපදානයේ අවසන් වෙළුම වීමටත් පිළිවන් වූවත් හයවෙනි වෙළුමක් ලිවීමට මට හැකි වේවා'යි පතමි.

හව තණ්හා මුල් වෙළුමේදී “හව තණ්හා” යනුවෙන් මගේ චරිතාපදානය නම් කළේ ඇයි දැයි මම විස්තර කළෙමි. තමා මියගිය පසුත් තමා පිළිබඳව අන් අය තුළ මතකයක් තබා යෑමට තිබෙන තණ්හාව නිසා මේ තොරතුරු හෙළි කළ බව කිව යුතුය. හැදෙන වැඩෙන ලා-බාල පරම්පරාවට පමණක් නොව වැඩිහිටියන්ටත් මගේ අත්දැකීම් වැදගත් වනු ඇතැයි මම සිතමි.

මගේ ජීවිතයේ කුඩා කළ සිටම ඉලක්ක දෙකක් තිබිණි. මා ඉපදුණේ පන්සල පහළ ගෙදර නිසාත්, උගත්, සිල්වත් සංඝ පීතෘවරයන් වහන්සේලාගේ ආශ්‍රය කුඩා කල සිට ලැබුණු නිසාත්, දහම් පාසල් අධ්‍යාපනය ලැබූ නිසාත් මගේ පළවැනි ඉලක්කය වූයේ සංඝාර චක්‍රයෙන් මිදීමට අවශ්‍ය ආධ්‍යාත්මික පරිපූර්ණත්වය මේ ජීවිතයේදී හැකිතරම් දුරට ලබා ගැනීමයි. දෙවැනි ඉලක්කය වූයේ එම ආධ්‍යාත්මික ඉලක්කය සපුරා ගැනීම පිණිස හැකිතරම් දැනීමත් ප්‍රඥාවත් ලබා ගෙන මනුෂ්‍යයා ප්‍රධාන සියලු සත්ත්වයින්ටත් සොබා දහමේ ආරක්ෂාවට සහ ප්‍රගතියටත් ඇප-කැප වීමයි. මා කල්පනා කරන්නේ සෑම බෞද්ධයෙක් මෙන්ම යම් ආගම දහමක් පිළිපදින කෙනෙක් ඇත්නම් ඔවුන්ද මේ ඉලක්ක දෙක

ඔවුන් ඉදිරියේ තබා ගැනීමෙන් සාර්ථක ජීවිතයකට යා හැකි මාර්ගය බවයි.

මට භෞතික වශයෙන් කිසිදු ධනයක් නැත. එහෙත් ස්වාමි පුරුෂයෙක් හැටියටත්, පියෙක් හැටියටත්, සීයා කෙනෙක් හැටියටත්, දහමට ලැදි නීතිගරුක පුරවැසියෙක් හැටියටත් මම මගේ ජීවිතය සාර්ථක කර ගතිමි. මගේ ජීවිතයේ සාර්ථකත්වය පිළිබඳ හතරවැනි වෙළුමේ අවසන් පරිච්ඡේදයේ සඳහන්ව ඇත.

සමහර විට වෙනත් ස්වයං ලිඛිත චරිතාපදානවලට වඩා මෙහි යම් යම් වෙනස්කම් දැකිය හැකිය. උදාහරණයක් වශයෙන්, මගේ අත්දැකීම් පමණක් නොව මා ලගින් ආශ්‍රය කළවුන් මා දෙසත්, මගේ ක්‍රියා කලාපයන් දෙසත් විවෘතව බලා දෙනු ලැබූ ඔවුන්ගේ අදහස් ද මේ කතාවට එකතු කිරීමට මම උත්සාහ කළෙමි. මා වැඩියෙන් බලාපොරොත්තු වූයේ මාගෙන් ඔවුන් ලැබූ සේවය හා ආභාෂය පමණක් නොව මගේ දුර්වලකම් ද ඔවුන් විසින් පෙන්වා දෙනු ඇතැයි යනුවෙනි. එහෙත් එය එතරම් සාර්ථකව ඉටු වුණු බවක් ඔවුන්ගේ බොහෝ ලිපිවලින් මට දක්නට නොලැබිණ.

එහි තවත් විශේෂයක් වනු ඇත්තේ ස්වයං ලිඛිත චරිතාපදාන ලියා නොමැති බොහෝ දෙනෙකු දෙස මා බැලූ අයුරු සහ ඔවුන් පිළිබඳව මගේ හිතේ ඇති වූ සැබෑ හැඟීම්ය. මෙයින් සමහරු සාමාන්‍ය පුරවැසියන් විය හැකි අතර, ඇතැමුන් මහා දානපතියන්, බලවතුන් හා රාජ්‍ය නායකයින් ද විය හැකිය. මා ඔවුන් පිළිබඳ විවේචනයක් කළත් ඔවුන්ගේ ක්‍රියාවලින් සමාජයට විශාල හානියක් සිදු වූවත් මා ආවේගශීලී නොවී ඒවා ඉදිරිපත් කළේ එවැනි සමාජ විරෝධී ක්‍රියාවල නිරත වී කලින් කල ධනය, නිලය හා බලය ලැබෙන අයට උපදේශයක් වශයෙනි.

මා ගිය ඇතැම් දේශීය හා විදේශීය සංචාරයන් පිළිබඳව සටහන් තැබීමට මට සමහර විට අමතක වී තිබිණ. මා සමඟ ගමන් ගිය සහායයන්ගෙන් එම සංචාරක අවස්ථා ඔවුන්ගේ ඇසින් බලා මට විස්තරයක් ලියා දෙන ලෙස ඔවුන්ගෙන් ඉල්ලා සිටියෙමි. එයින් සමහරෙක් ප්‍රතිචාර දක්වා මහන්සි වී මට එම තොරතුරු සිහිපත් කර දුන්හ. ඔවුන් හැම දෙනාටම මගේ කෘතඥතාවය හිමිවේ.

මාගේ අත්දැකීම් සහ මට සම්බන්ධව සිටි අය මාගේ සේවාවන් පිළිබඳව හව තණ්හා වෙළුම්වල විස්තර කර ඇති කරුණු විමර්ශනය කරන පර්යේෂකයෙකුට ශ්‍රී ලංකාවේ මා ජීවත් වූ යුගය පිළිබඳ විකල්පීය ඉතිහාසයක් අනාගතයේදී ලිවීමට ප්‍රයෝජනවත් වනු ඇතැයි මම විශ්වාස කරමි.

301

ආනන්ද මෛත්‍රය නාහිමියනි, යළි ඉපදෙනු මැනවි.



බලංගොඩ ආනන්ද මෛත්‍රය නාහිමියන්
සර්වෝදය විශ්ව සමාධි ශාලාවේ පැවැති උත්සවයකට වැඩම කළ දා
පූජ්‍ය මාදොළුවාවේ සෝභිත නාහිමියන් සහ මා පසෙකින්

අග්ග මහා පණ්ඩිත ඡඩ්භාෂා පරමේශ්වර බලංගොඩ ආනන්ද මෛත්‍රය නාහිමියන් යනුවෙන් පතල වූ උන්වහන්සේ ගිහි ජීවිතයේ දී හඳුන්වන ලද්දේ නාරංගොඩ ආරච්චිගේ පුංචි මහත්තයා යනුවෙනි. පුංචි මහත්තයාගේ උපත සිදු වූවේ 1896 අගෝස්තු මස 23 වෙනිදාය. නාරංගොඩ ආරච්චිගේ මෙතියස් අප්පුහාමි සහ බෙන්තර ආරච්චිගේ හින්මැණිකේ පුංචි මහත්තයාගේ දෙමාපියෝ වූහ. වයස අවුරුදු පහළොවක් පමණ වන විට මහන දම් පිරිමේ ආසාවක් ඇති වූ පුංචි මහත්තයා 1911 මාර්තු මස 02 දා උඩුමුල්ලේ ශ්‍රී නන්දාරාමයේදී

බලංගොඩ ආනන්ද නමින් පැවිදි බව ලැබූහ. උන්වහන්සේගේ ගුරු හිමියන් වූයේ චන්ද්‍රාචාර්ය ආභිධම්මික දෙනිහේනේ ශ්‍රී සීලානන්ද නාහිමියෝය. එහිදී ධර්මය පිළිබඳ ශාස්ත්‍රීය දැනුමක් ලබා ගත් ආනන්ද මෛත්‍රය හිමියෝ 1916 ජූලි 16 වෙනිදා උපසම්පදා ශීලයෙහි පිහිටුවනු ලැබූහ. අනතුරුව ඉංග්‍රීසි අධ්‍යාපනයට යොමු වූ උන්වහන්සේ ආනන්ද විදුහලෙන් ඉංග්‍රීසි අධ්‍යාපනය ලබා ගත්හ. ඉන් අනතුරුව ආනන්ද විදුහලේම ආචාර්ය මණ්ඩලයට ඇතුළත්වීමට ද උන්වහන්සේට අවස්ථාව ලැබීය. පසුව උන්වහන්සේ නාලන්දා විදුහලට ද සම්බන්ධ වී කටයුතු කළහ. උන්වහන්සේ නාලන්දා විදුහලේ ගුරුවරයෙකු ලෙස කළ එම සේවාව ආනන්ද මෛත්‍රය හිමියන් පිළිබඳව මගේ සිත තවත් ඇදී යෑමට හේතුවක් විය.

බලංගොඩ ආනන්ද මෛත්‍රය හාමුදුරුවෝ යැයි කී පමණින් කටේ කිරි සුවඳ යන වයසේ සිටි සිංහල බෞද්ධ කුඩා දරුවෝ පවා උන්වහන්සේ ගැන දැන සිටියහ. එක්දහස් නවසිය තිස් ගණන්වල අග භාගයේදී බලංගොඩ ප්‍රදේශයේ පිහිටි මැද්දෙකන්ද ගමේ අපි පදිංචිව සිටියෙමු. හාපුරා කියා උන්වහන්සේ දැක ගැනීමට මට අවස්ථාවක් ලැබුණේ මැද්දෙකන්ද පන්සලේදීය. වරක් උන්වහන්සේ මගේ කන්දෙක අල්ලා “මේ ළමයා කවදා හරි ලෝකයටම සේවය කරනවා” යි කී හැටි මට මතකය. ඒ අතරේ මගේ අවධානය යොමු වූයේ උන්වහන්සේගේ දිග නාසය දෙසය. වරක් ආනන්ද මෛත්‍රය හාමුදුරුවෝ දෙස බැලූ කෙනෙකුට නැවත වරක් උන්වහන්සේ දෙස බැලීමට අමතක නොවන්නේ උන්වහන්සේගේ එම නාසයේ රුව නිසාවෙනි.

උන්වහන්සේ අප කුඩා කාලයේ විවිධ අවස්ථාවලදී දැක බලා ගැනීමට ලැබුණත්, උන්වහන්සේ අපගේ හදවතේ හැමදාම ජීවත් වූයේ හැම පන්තියේදීම උන් වහන්සේ ලියූ බුද්ධ චරිතය කියවන්නට ලැබූ නිසාය. මා උසස් අධ්‍යාපනය නිමවා කොළඹ නාලන්දා මහා විද්‍යාලයේ ගුරුවරයෙක් හැටියට සේවයට ගියෙමි. නාලන්දාවේ පැරැණි ගුරුවරයෙක් වශයෙන් උන්වහන්සේ වැඩ සිටි බව ආරංචි වීමෙන් මම හදවතින් තවත් උන්වහන්සේට ලංවිමි. විද්‍යාර්ථය පිරිවෙණේ ආචාර්යවරයෙක් වශයෙන් සන්ධ්‍යා කාලයේදී ඉංග්‍රීසි, ගණිතය සහ සෞඛ්‍ය ආදී විෂයයන් ඉගැන්වීමට මට අවස්ථාවක් ලබා දුන්නේ පූජ්‍ය

කළුකොඳයාවේ පඤ්ඤාසේකර මාහිමිපාණෝය. ඒ අවස්ථාව ලැබීම නිසා පෞද්ගලිකව ආනන්ද මෛත්‍රය හිමියන් ඇසුරු කිරීමට මට භාග්‍යය ලැබිණි.

කුලියාපිටියේ මගේ බිරිඳගේ නිවසේදී වරෙක මාහිමිපාණන් පිළිබඳව කතාබහ කරද්දී උන්වහන්සේ අපේ මාමණ්ඩියගේ ඥාති සොහොයුරෙක් බව ප්‍රකාශ විය. ඉන් පසු උන්වහන්සේ මගේ හඳවතට තවත් ලංවිය. ඒ හැරුණු විට ඉන්දියාව, ඇමෙරිකාව, එංගලන්තය ආදී විවිධ විදේශීය රටවලදී මුණ ගැසීමටත්, තව තවත් උන් වහන්සේගෙන් විවිධ දේ ඉගෙන ගැනීමටත් මට අවස්ථාව ලැබිණි.

වරක් සර්වෝදය පාලනයෙහි පැවැති රාවතාවත්ත, සිරිසේන භාවනා මූලස්ථානයේදී පූජ්‍ය හෝමාගම කොණ්ඩඤ්ඤ හිමියන්ගේ ආරාධනය පරිදි ආනන්ද මෛත්‍රය නාහිමියෝ එහි වැඩ සිටි බැවින් උන්වහන්සේ නිතර නිතර මුණ ගැසීමේ භාග්‍යය මටත් අප පවුලේ සියලු දෙනාටත් ලැබුණේය. අනතුරුව බලංගොඩ මුල් පන්සලේදී සහ පන්නිපිටියේ පන්සලේදීත් උන්වහන්සේ මුණ ගැසීමට අපට හැකි විය.

ආනන්ද මෛත්‍රය මාහිමිපාණන් වහන්සේ පිළිබඳව පොත්-පත් ෫෦කක් සහ ශාස්ත්‍රීය ලිපි දහස් ගණනක් පළ වී තිබේ. එහෙත් මා මේ ලියන්නේ ශාස්ත්‍රීය ලිපියක් නොවේ. අවුරුදු 100ක් දක්වා ජීවත් වීමට තරම් වාසනාව තිබූ ආනන්ද මෛත්‍රය මහා නාහිමියන් පිළිබඳව මා හිතේ නොනැසී පවතින තෙවැදූරුම් ආකල්පයයි.

එහි පළමුවැන්න, බුද්ධ, ධම්ම, සංඝ යන ත්‍රිවිධ රත්නය මගේ හඳවත තුළ ජීවත් කරවීමට උන් වහන්සේගෙන් ලැබුණු ආභාෂයයි. උන්වහන්සේ අපේ බුද්ධිගෝචරය සඳහා ඉතාමත්ම සරලව බුදු දහම දේශනා කිරීමත්, පොතපතින් ඉගෙනීමටත් අවස්ථාවක් ලබා දීමය.

දෙවැනිව, එදිදෙනා ජීවිතයේදී දහම හරිහැටි පිළිපැදීමෙන් සීල, සමාධි, ප්‍රඥා ප්‍රගුණ කිරීමෙන් මේ ජීවිතයේදී ම අධිමානසික ශක්තීන් දියුණු කළ හැකි බව ජීවිත ප්‍රත්‍යක්ෂයෙන් පෙන්වා දීම.

තුන්වැනිව, බුදුරජාණන් වහන්සේ විසින් පෙන්වා දුන් සීල, සමාධි, ප්‍රඥා ගුණ පමණක් වර්ධනය කිරීමට කිසියම් භික්ෂුවක් කටයුතු කරන්නේ නම් එම භික්ෂුවට කිසිදු බලවතෙක් හෝ ධනවතෙක් මගින් හෝ ප්‍රචාරයක් නොමැතිව ලෝකයාගේ ගෞරවාදරය හිමි වන බවය.

ධර්ම දේශනා පැවැත්වීම සහ ධර්ම ප්‍රචාරක කටයුතු කෙරෙහි මහත් උද්යෝගයකින් උන්වහන්සේ ක්‍රියා කළහ. විද්‍යෝදය විශ්ව විද්‍යාලය ආරම්භයත් සමඟ එහි මහාචාර්ය පදවියට පත් බලංගොඩ ආනන්ද මෛත්‍රය නාහිමියෝ වරක් විද්‍යෝදය විශ්ව විද්‍යාලයේ උප කුලපති පදවිය ද හෙබ වූ සේක. පසුව විදේශීය ධර්ම ප්‍රචාරක කටයුතුවල නිරත වූ උන්වහන්සේ “වරප් භික්ඛවේ චාරිකං” යන බුදු වදන අකුරටම පිළිපදිමින් ධර්ම ප්‍රචාරක සාකච්ඡා දහස් ගණනක් පවත්වනු ලැබූහ. එංගලන්තය සහ ඇමෙරිකාව ඇතුළුව විදේශයන්හි විවිධ ජාතිකයින්ට බුදු දහම මැනවින් අවබෝධ කරවීමට සමත් ශාස්ත්‍රීය දහම් සේවාවක් සිදු කළ බලංගොඩ ආනන්ද මෛත්‍රය මහා නාහිමියෝ වරක කළ ප්‍රකාශයකින් කියැවුණේ උන්වහන්සේ සෝවාන් ඵලයට පැමිණීමට ප්‍රථම යළි අප අතර ඉපිද මිනිසාට සේවය කිරීමට අවශ්‍ය බවය. එමගින් උන්වහන්සේ ඇසුරු කළ තවත් වැඩි පිරිසකට ධර්මාවබෝධය ඇති කරවීමට හැකි බවය. මම ද උන්වහන්සේගේ එම වදන අනුමත කරනු කැමැත්තෙමි. බලංගොඩ ආනන්ද මෛත්‍රය මහා නාහිමියනි, ඔබ වහන්සේ එදා ඒ පැතු පරිදි යළි අප අතර ඉපිද නැවත අපට දහම් අමා සුව ලබා දී ඔබවහන්සේ පතන ලොව්තුරා බුද්ධත්වයට පත්වේවා යන්න අපේ පැතුමය.

උන්වහන්සේ අද අප අතර නැතත් අදත් මතු පරම්පරාවලටත් සමාජයටත් අවශෝසනය කළ අදහස් සහ ධර්මතා බුද්ධශාසනය පවතින තුරු මිනිස් සමාජයම පෝෂණය කරන බව සඳහන් කළ යුතුය.



පූජ්‍ය බලන්ගොඩ ආනන්ද මෛත්‍රය
මාහිමිපාණන් වහන්සේ
මෙන්මැදුරට වැඩම කළ අවස්ථාවේ
මව්සිත් දානය පිළිගැනවීම

ගුණදාස ලියනගේ මහතා විසින් රචිත දෙල්ගහයට ගෙදර විප්ලවය නම් පොතෙහි පිට කවරයේ සඳහන් කර ඇති පරිදි වරක් බලන්ගොඩ ආනන්ද මෛත්‍රය මහානායක හිමිපාණන් වහන්සේ මෙන්මැදුර සර්වෝදය මූලස්ථානයට වැඩම කළ අවස්ථාවේ අමුත්තන්ගේ සටහන් පොතෙහි තබන ලද වටිනා වැදගත් කියමනක් මෙසේය:

“අද මම මොරටුවේ සර්වෝදය මධ්‍යස්ථානයට පැමිණියෙමි.

හැම තැනම ඇවිද බැලීමි. මෙහි ප්‍රධාන සංවිධායක ආරියරත්න මහතා වැඩි දුරටත් මෙයින් කෙරෙන සේවා විස්තර කර දුන්නේය. මට හැඟුණේ මෙතෙක් රටේත් සඳාචාරයේත් දියුණුවට සංවිධාන කලින් කලට පහළ වූවත්, මේ සර්වෝදය ක්‍රමය තරම් සාර්ථක වූ සඳාචාරය පදනම් කොට ඇති, ධර්මානුකූල අන් කිසිම ක්‍රමයක් තවම මේ රටෙහි පහළ වී නැති බවයි.

මේ ක්‍රමය මුළු රටේම පැතිර ගියොත් මුළු රටම ඵදාට ස්වයංපෝෂිත වනු ඇත. යළිත් මෙය ධර්මද්වීපයක් වනු ඇත.

සර්වෝදය සංවිධානය

හැම ලෙසින්ම දියුණු වේවා’යි ප්‍රාර්ථනා කරමි”.

බලන්ගොඩ ආනන්ද මෛත්‍රය මහානායක ස්ථවිර, 1977 ජනවාරි 3 වෙනිදා.

අතිපූජ්‍ය ඉත්තෑපානේ ධම්මාංලකාර මහ නාහිමියනට පැවැරී ඇති ඓතිහාසික කාර්යභාරය



අතිපූජ්‍ය ඉත්තෑපානේ ධම්මාංලකාර නාහිමියාණෝ

අවුරුදු දෙදහසකටත් ඉහත පොසොන් පෝදා දිනක අනුබුදු මිහිදු මහ රහතන් වහන්සේ ශ්‍රී ලංකාවට වැඩමවා දේවානම්පියතිස්ස රජතුමා ඇතුළු සිරිලක් වැසියන් බෞද්ධ දර්ශනයට නැඹුරු කර එදා සිට අද වනතුරු තෙරුවන් සරණ ගොස් රට-දෑ-සමය රැක ගැනීමේ කාර්යය මහා සංඝරත්නයට පැවැරී තිබේ. අපේ ඉතිහාසයේ දිගටම වාර්තා වී තිබෙන්නේ කලින් කල රට-දෑ-සමයට එරෙහිව බාහිරින් හෝ ඇතුළතින් එල්ල වූ සෑම උපද්‍රවයකදීම මහා සංඝරත්නය පෙරමුණ ගෙන මහජනතාවට යා යුතු මග පෙන්වූ බවය.

මේ ජාතික කාර්යභාරය මෑත යුගයේ හෙවත් 21 වන සියවසේ මුල් දශක දෙක දිනා බලන විට ත්‍රිමූර්තියක් මෙන් එකට සේවය කළ හික්මුත් වහන්සේලා තුන් නමක් සිටිති. එනම් පූජ්‍ය මාදුළුවාවේ සෝහිත හිමි, පූජ්‍ය මහාචාර්ය බෙල්ලන්විල විමලරතන හිමි සහ පූජ්‍ය ආචාර්ය ඉත්තෑපානේ ධම්මාලංකාර හිමිපාණන් වහන්සේලාය.

උන් වහන්සේලා අතරින් පූජ්‍ය මාදුළුවාවේ සෝහිත හිමියන් සහ පූජ්‍ය බෙල්ලන්විල විමලරතන නාහිමියන් අනපේක්ෂිත අන්දමට අපෙන් වෙන් වූ සේක. මේ නිසා අද අපට ඉතුරු වී ඇත්තේ 85 වන විය පිරෙන පූජ්‍ය ආචාර්ය ඉත්තෑපානේ ධම්මාලංකාර මහනායක හිමිපාණන් වහන්සේය. උන්වහන්සේ පිට තනිව පැවරී ඇති වගකීම ඉතා භාරදූර ය. ඒ වගකීම ඉසිලීමට බෞද්ධ මහජනතාව ප්‍රධාන ශ්‍රී ලාංකික ජනතාවත් රටේ පාලනය බාරගෙන කටයුතු කරන රජයත් සම්පූර්ණ සහයෝගය දිය යුතු ය.

බුදු දහමින් අපට උගන්වන වැදගත්ම පාඩමක් වනුයේ සියලු සතුන් වෙත මෛත්‍රිය කිරීමයි. මනුෂ්‍යයාත් මේ සත්ත්ව ගණයට අයත් වේ. බෞද්ධයා අනිවාර්යයෙන්ම රැකිය යුතු ගුණ ධර්මයක් හැටියට මෛත්‍රිය සලකන අතර අබෞද්ධයා එවැනි ගුණාංගයක් පිළිගැනීමට ඔවුන් අදහන දෘෂ්ටිත් ඔවුන්ට බල කර ඇති බවක් ලෝක ඉතිහාසයේ සිදු වූ සිද්ධීන්වලින් නොපෙනේ. මේ නිසා රටට, ජාතියට සහ ශාසනයට අභියෝගයක් එල්ල වූ විට අවි ආයුධ රැගෙන අපේ සිද්ධස්ථාන පවා වැනසීමට සතුරු හමුදාවන් සැරසෙන විට දී ඊට මුහුණ දෙන චින්තනයකට හුරුවීමට විශේෂයෙන් සිංහල බෞද්ධයාට සිදුවිය.

ගැමුණු රජතුමා එළාර රජු ප්‍රධාන හමුදා පරාජය කළ පසු සතුරු හමුදාව සමූල ඝාතනය නොකොට ඔවුන්ට තමන්ගේ ගම් බිම්වලට ආපසු යෑමට නිදහස දීමත් එළාර රජු වෙනුවෙන් එළාර ස්මාරකය ගොඩ නැගීමත් ඉතිහාසයේ අපට පෙනෙන මුල්ම උදාහරණයයි. සතුරාට විරුද්ධව නොව, සතුරුකමට හේතු වූ දුර්ගුණයට විරුද්ධව සටන් කිරීම සිංහල බෞද්ධයාට හුරු පුරුදු ක්‍රමවේදයක් විය. වැරදි කරන්නාට මෛත්‍රිය කිරීමත්, වැරද්දට විරුද්ධව සටන් කිරීමත් අපේ ශිෂ්ටාචාරයේ මහඟු ලක්ෂණයක් විය.

බ්‍රිතාන්‍යයන්ගෙන් පැරදී 18 වන සියවසේ අගභාගයේ දී අපේ හමුදා පලා යන විට එළාර ස්මාරකය යැයි සැක කළ ස්ථානයේ දී අසූ පිටින් බැස එතැන පසු කර පයින් යෑමේ සම්ප්‍රදාය කොතරම් බලවත් දැයි සාක්ෂාත් කරයි. මෑතදී කොටි හමුදාවට විරුද්ධව පැවැති යුද්ධයේදී පවා සමස්තයක් වශයෙන් අපේ හමුදා සටන්දී පවා එම මෙහි ගුණය අත් නොහලේය. මෙහි යන්න බෞද්ධ අපට සුවිශේෂී කරුණක් වූ නමුත් එය ආගමික හේදයකින් තොරව සකල ලෝක සත්ත්වයාට ම අදාල වන පොදු තත්ත්වයකි. වැදගත්ම දේ වනුයේ මෙහි කිරීමට ආදර්ශයක් ලබා දිය හැක්කේත් සියලු මානවයන්ට ය. මෙහි ඉගැන්විය හැක්කේත් බෞද්ධ අපට ය. බෞද්ධ, හින්දු, ක්‍රිස්තියානි, ඉස්ලාම් බැතිමතුන් ඇතුළු සියලු ආගම් අදහන සකල විධ මානවයා ඔවුනොවුන් කෙරෙහි මෙහි පැතිර විය යුතු ආකාරය පිළිබඳ පුළුල් සංවාදයක් සමාජගත කිරීම අපගේ අද දවසේ කාර්යභාරයයි. ඒ වෙනුවෙන් අප නායක ස්වාමීන් වහන්සේගේ නායකත්වය රටට ලැබෙන බව මම විශ්වාස කරමි.

පූජ්‍ය ඉත්තෑපානේ ධම්මාලංකාර මහ නාහිමියන් කුඩා කළ සිට බෞද්ධ දරුවෙකු හැටියටත් මහණකම අපේක්ෂා කළ පෙර යොවුන් විය දරුවකු හැටියටත් පසුව තම ලොකු හාමුදුරුවන් වහන්සේ යටතේ යොවුන් වියේම ලැබුණු ශික්ෂණයත් සුළු පටු නොවේ. අපේ මහා නායක හාමුදුරුවන්ට වඩා අවුරුදු හතරක් වැඩිමහල් කෙනෙකු වූ මම ද පන්සල පහළ ගෙදරක ඉපදුන නිසාත් පන්සලේ වැලි ලැල්ලේ ලියා නම්පොත සකස්කඩ ආදියේ සිට හිතෝපදේශය දක්වා කටපාඩම් කළ දරුවෙක් හැටියටත් උන්වහන්සේගේ හැඩ ගැස්ම ගැන මට හොඳ අවබෝධයක් තිබේ. අපේ මහා නාහිමියන්ට තරම් පිනක් මට නොතිබූ නිසා පැවිදිවීමට මට නොහැකි විය.

විද්‍යාලංකාර පිරිවෙණේදී බටහිර සංස්කෘතිය ප්‍රතික්ෂේප කළ බෞද්ධ මහා යතිවරයාණන් වහන්සේලාගේ ආභාෂය ලැබූ නිසාත් උන්වහන්සේ විද්‍යාර්ථය විශ්ව විද්‍යාලයේ අධ්‍යාපනය ලැබීම නිසාත් පන්නිපිටියේ විද්‍යාලංකාර පිරිවෙණේ ආචාර්ය හා පරිච්ඡාදිපති ලෙස කටයුතු කිරීමත් නිසා රට-දූ-සමයට මඟ පෙන්විය හැකි මහා යතිවරයාණන් වහන්සේ නමක් වූහ.

වරක් අනගාරික ධර්මපාලතුමා කළ ප්‍රකාශයක් මගේ මතකයට එයි. එනම්, සිංහල බෞද්ධ සංස්කෘතිය ආරක්ෂා කර ගැනීමට නම් ගිහි පැවිදි දෙපක්ෂය විසින්ම ඓතිහාසික ඥාණය, ධර්ම ඥාණය සහ විද්‍යා ඥාණය යන අංශ තුනෙන්ම සම්පූර්ණ වියයුතු බවයි. මේ අතින් බලන විට ඒ පරිත්‍යභාවය අපේ මහා නායක හිමියන්ට තිබීම අපේ වාසනාවකි.

මා ලාබාල දරුවෙක් ලෙස සිටිය දී පූජ්‍ය පැලෑන් සිරි වජිරඤාණ නාහිමිපාණන් වහන්සේ, පූජ්‍ය අභංගම සුමනඡෝති අනුනායක හිමිපාණන් වහන්සේ, පූජ්‍ය නාරද හිමිපාණන් වහන්සේ, පූජ්‍ය වැලිවිටියේ සෝරත නාහිමිපාණන් වහන්සේ සහ පූජ්‍ය බලංගොඩ ආනන්ද මෛත්‍රෙය මහා නායක හිමිපාණන් වහන්සේ ආදී එවකට ශාසනයට ඉහළ සේවාවක් කළ යතීන්ද්‍රයන් වහන්සේලාගෙන් ඉගෙනීමට ලැබීම මගේ මහත් වාසනාවක් ලෙස මම සලකමි. පසුව 1956 පමණ සිට උසස් අධ්‍යාපනය ලබන අතර සහ ගුරු වෘත්තියේ යෙදෙන අතර ශ්‍රී ලංකා විද්‍යාලයේ අධිපති පූජ්‍ය බද්දේගම විමලවංශ නාහිමියන්ගේ උපදෙස් අනුව සම්බුද්ධ ශාසනයේ ආරක්ෂාවට කළයුතු වැදගත් කාර්යයන් කිහිපයකම නියැලීමට මට ද අවස්ථාව ලැබුනේ ය.

විශ්ටිනාමයේ ක්වාං ඩක් හිමියනට ජීවිතය පරිත්‍යාග කිරීමට සිදු වූ ආගමික අත්තවාදයෙන් ශ්‍රී ලංකාව ආරක්ෂා කර ගැනීමට හැකි වූයේ ආනන්ද විදුහලේ විදුහල්පතිව සිටි එල්.එච්. මෙත්තානන්ද මහතාගේ නායකත්වයෙන් බිහි වූ බෞද්ධ ජාතික බලවේගය නිසාය. එම බලවේගය ආරම්භ කිරීමට පූජ්‍ය ආචාර්ය කොටගම වාචිස්සර හිමිපාණන් වහන්සේ පූජ්‍ය දුවමොට්ටාවේ අමරවංශ හිමියන් සහ ගුණසීල විතානගේ මහතා ඩබ්. ජේ. ප්‍රනාන්දු මහතා අමර කුලසිංහ මහතා ටී.යූ. ද සිල්වා මහතා ආදීහු සහභාගි වී සිටියහ. එම බෞද්ධ බලවේගය නිසා ආරක්ෂක ක්ෂේත්‍රය ඇතුළු අනෙකුත් සියලුම ක්ෂේත්‍රයන්හි ඉහළ තනතුරුවලට යාමට බෞද්ධයන්ට තිබුණු බාධක ඉවත් වූ බව ද මෙහි සඳහන් කළ යුතුය. එවකට තරුණයෙකුව සිටි මට ද එම බලවේගයට එක්වීමට ලැබීම මා ලද වටිනා අත්දැකීමක් ලෙස ද හැඳින්විය හැකිය.

වරක් ගැටඹේ රාජේෂ්වරාරාමාධිපති පූජ්‍ය ලබුදුවේ සිරිධම්ම හිමියන් ජනාධිපති ජේ. ආර්. ජයවර්ධන මහතා ගැන කළ ප්‍රකාශයක්

නිසා එයට උරණ වූ අනුගාමික මැරවරයෝ උන්වහන්සේගේ ආරාමය දෙකඩ වන සේ කටුකම්බි වැටක් ගැසීමේ සිදුවීම මට ආරංචි වූ වහාම මම ජේ.ආර්. ජයවර්ධන මහතා හමුවීමට වෝඩ් පෙදෙසේ නිවසට ගියෙමි. එතුමා ගිරිඋල්ලේ වත්තට ගිය බව අසා හිමිදිරි උදෑසන මහ වැස්සේම මම මගේ ජීප් රථය ද පදවා ගෙන එම නිවසට ගියෙමි. උදේ තේ පානය සඳහා මට ද ආරාධනා කළ එතුමා හදිසියේ පැමිණියේ ඇයි දැයි මගෙන් විමසිය. එයට පිළිතුරු දුන් මම “ඔබතුමාගේ අනුගාමිකයෝ පිරිසක් සිරිධම්ම හාමුදුරුවන්ගෙන් පළි ගැනීමට කළ වැඩේ අතිශයින් ශාසන විරෝධී, සාහසික ක්‍රියාවක් බව කීමටය මා පැමිණියේ. ඔබතුමා එම ස්ථානයට අද යන බව ආරංචි වූවා. මේ රටේ සිංහල බෞද්ධයින් වෙනුවෙන් මා ඉල්ලා සිටින්නේ වහාම ඒ වැට ඉවත් කොට හාමුදුරුවන් යම් ප්‍රකාශයක් කොට ඇත්නම් එය මධ්‍යස්ථව විමර්ශනය කොට අවශ්‍ය නම් ප්‍රසිද්ධියේ ප්‍රකාශ කරන්න. දසරාජ දහම පිළිපදින බෞද්ධ නායකයකු බව ඔබතුමා මා සමඟම ප්‍රකාශ කර තිබෙනවා. සැබෑ බෞද්ධයකු හැටියට මේ වරද නිවැරදි කරන්න” යැයි පැවසිමි.

මා කී කතාවට සවන් දුන් ජේ.ආර්. ජයවර්ධන මැතිතුමා වහාම ටෙලිෆෝනයක් ළඟට ගොස් කාටද කතා කොට පැවසූයේ “මා අද සවසට එනවා ඔය වැට ගලවා දමන්න කිසිම කලබලයක් කරන්න එපා” එතැනින් එම ප්‍රශ්නය නිම විය.

මගේ මුළු කාලය සර්වෝදය දියත් කර තිබූ බෞද්ධ ධර්මය පදනම් වූ සුභසාධන සහ සංවර්ධන ක්‍රියාවලියකට යොදවා තිබූ නිසා අපේ පුජ්‍ය මාදුළුවාවේ හිමියන් වැනි ස්වාමීන් වහන්සේලා යෙදුනු සටන්වලට කෙළින්ම මැදිහත්වීමට මට කාලය නොතිබිණි. එහෙත් දේශපාලනයෙන් තොර විශාල ජාතික සංවිධානයක් මෙහෙය වූ කෙනෙක් හැටියට රාජ්‍ය පාලකයින්ගේ යම් යම් වැරදි නිවැරදි කිරීමේ අවශ්‍යතාවය පෙන්නා දීමට මට ශක්තිය තිබුණේය. සෘජුවම රාජ්‍ය නායකයාට කරුණු පැහැදිලි කරදීම, මා ගොඩනැගූ ව්‍යාපාරයත්, සාම සම්මේලන සංවිධානය කිරීම, සාම පා ගමන් සංවිධානය කිරීම ආදී විවිධ ක්‍රමවලින් වැරද්ද නිවැරදි කිරීමට බලධාරීන් පෙළඹවීමට මමත් සෑම උත්සාහයක්ම ගත්තෙමි. ශාසනයේ උන්නතියෙන් රටේ ජනතාවගේ උන්නතිය ඇති කරලීමට මා

සිදුකළ එවැනි කටයුතු විශාල ප්‍රමාණයක් ඇත. ඉන් මතකයට නැගෙන උදාහරණ කිහිපයක් මෙහි සඳහන් කළ හැකිය.

බුද්ධ රක්ඛිත හිමියන් බණ්ඩාරනායක මහතා ඝාතනයෙන් පසු සිරගත වීම නිසා ක්‍රමයෙන් කැලැබූ වූ කැළණි විහාරය ගොඩනැගීමට විජිත ධර්මරක්ඛිත හිමියන් අප්‍රතිහත ධෛර්යයක් ගන්නා බව දුටු අපි එහි ප්‍රධාන දායකයෙකු වූ ජී. ඩී. වික්‍රමරත්න මහත්මාගේ අනුග්‍රහය ද ලබා තුන්දාහකට අධික පිරිසක් අවට ගම්වලින් එකතු කර ගෙන කැළණි විහාර භූමියෙහි මහා ශ්‍රමදාන කඳවුරක් පැවැත්වූයෙමු. මෙම සිද්ධස්ථානයට නැවත බැතිමතුන්ගේ පැමිණීම ක්‍රමයෙන් ඇති වූයේ ඉන් පසුවය.

කොටි ත්‍රස්තවාදීන් විසින් ශ්‍රීමහා බෝධිය අභියස කළ ඝාතනයෙන් පසු අනුරාධපුර පූජා භූමියට වන්දනා කරුවන්ගේ පැමිණීම අඩු විය. මේ අවස්ථාවේදී සර්වෝදය සංවිධානය කළ මහනුවර දළදා මාළිගාවේ සිට මිහින්තලය හරහා අනුරාධපුර රුවන්වැලි මහා සෑය දක්වා ලක්ෂයකට අධික පිරිසක් සහභාගි වූ සාම සක්මන් භාවනාවෙන් පසු බෞද්ධ බැතිමතුන් තුළ තිබූ බිය තුරන් වී නැවත අනුරාධපුරය වන්දනාවට බැතිමත්හු පැමිණියහ.



මහනුවර දළදා මාළිගාවෙන් ආරම්භ කර මිහින්තලය හරහා අනුරාධපුර රුවන්වැලි මහා සෑය දක්වා වූ සාම සක්මන් භාවනාවට එක් වූ බැතිමතුන්

හැටන් ප්‍රදේශයේ තිබුණු ජාතිභේද අරගලයෙන් පසු පනස්දාහක පමණ පිරිසක් සංවිධානය කොට හැටන් සිට ශ්‍රීපාදස්ථානය දක්වා සාම සක්මන් භාවනාවක් එවකට නියෝජ්‍ය පොලිස්පතිව සිටි ගාමිණී ගුණවර්ධන මහතාගේද සහාය ඇතිව සර්වෝදය විසින් සංවිධානය කරන ලදී. ඉන් පසු ශ්‍රීපාද වන්දනාවට තිබූ බිය බැතිමතුන් තුළින් ක්‍රමයෙන් පහව ගියේය. මේ සෑම අවස්ථාවකදීම බෞද්ධයින් පමණක් නොව හිංදු, ඉස්ලාම්, ක්‍රිස්තියානි ආදී සෑම ආගමිකයෙක්ම මෙම කාර්යයන්ට එකතු කර ගැනීමට සර්වෝදය සමත් විය.



හැටන් සිට ශ්‍රීපාදය දක්වා වූ සාම සක්මන් භාවනාව

අපේ ඉන්තෑපාතේ ධම්මාලංකාර නායක හාමුදුරුවන්ගේ ප්‍රධානත්වයෙන් පූජ්‍ය මාදුළුවාවේ සෝහිත හිමියන්ගේ සංවිධායකත්වයෙන් බෞද්ධ සම්මේලනයේ පැවැති රැස්වීමකට එවකට රට පාලනය කළ ඇත්තන්ගේ මැරවරයින් කඩා වැදී මහාචාර්ය එදිරිවීර සරත්චන්ද්‍ර ශූරීන්ට මැර ප්‍රහාරයක් එල්ල වූ බව සැලවූ වහාම මම මොරටුවේ සිට මාදුළුවාවේ සෝහිත හිමියන් හමුවට ගියෙමි. උන් වහන්සේ එදා මගෙන් කළ ඉල්ලීම සරත්චන්ද්‍ර මහතා බලා ගන්නා ලෙසයි. මා පසුදාම සරත්චන්ද්‍ර මහතා හමුවට ගොස් පැවැසුයේ සර්වෝදය පර්යේෂණ ආයතනයේ අධ්‍යක්ෂක ධූරය බාරගෙන කටයුතු කරන ලෙසයි. එදා සිට වසර හයක පමණ කාලයක් රැකවරණය හා සියළු පහසුකම් ලබාදී එතුමාව බලා ගත්තෙමු.



මහාචාර්ය එදිරිවීර සරත්චන්ද්‍ර ශූරීන්
සර්වෝදය පර්යේෂණ ආයතනයේ කාර්යාලය තුළදී

තවත් ජාතික අරගලයක දී මාදුළුවාවේ හිමියන් පොලිසියේ හතරවන තට්ටුවට ගෙන ගොස් රඳවාගෙන සිටි අවස්ථාවේ මා කෙළින්ම ජේ. ආර්. ජයවර්ධන මහතාගේ ගෙදරට ගොස් උන්වහන්සේ නිදහස් කරන ලෙස තදින් ප්‍රකාශ කළෙමි. මා ඉදිරිපිටදීම දුරකතනයෙන් පොලිස්පතිට කතා කොට උන්වහන්සේ නිදහස් කිරීමට එතුමා නියෝග කිරීමෙන් පසුව, එවකට ඒකාබද්ධ ත්‍රිවිධ හමුදා ප්‍රධානිව සිටි ජෙනරාල් සිරිල් රණතුංග මහතා කැඳවා ඔහුත් සමඟ ගුවන් යානයකින් වීරවිල කඳවුරට ගොස් එතැන රඳවා සිටි හික්කුන් වහන්සේලා පිරිස ද නිදහස් කරන ලෙස අණ දුන්නේ ය.



ජෙනරාල් සිරිල් රණතුංග මහතා

මගේ මුළු කාලයම සර්වෝදය කටයුතුවල යෙදී සිටි නිසා කලින් කළ මෙවැනි ගැටුම් ඇති වූ විට හැකිතරම් දුරට හික්මුත් වහන්සේලාට අත දීමට මම පසුබට නොවීම්.

මම නාලන්දා විද්‍යාලයේ ආචාර්යවරයෙක් හැටියට සේවය කරන කාලයේ දී අතිපූජ්‍ය කථකොදයාවේ ප්‍රඥාශේඛර මහා නාහිමියන් යටතේ විද්‍යෝදය පිරිවෙණේ ගුරුවරයකු හැටියට සවස් කාලයේ සේවය කිරීමට අවස්ථාව ලැබීම මට ලැබුණු මහත් භාගයක් හැටියට සලකමි. විද්‍යෝදය පිරිවෙණේ ගුරුවරයෙක්වීම නිසාම පූජ්‍ය යක්කඩුවේ ශ්‍රී ප්‍රඥාරාම නාහිමි, පූජ්‍ය කිරිවත්තුඩුවේ ශ්‍රී ප්‍රඥාසාර නාහිමි, පූජ්‍ය බඹරැන්දේ සිරි සිවලි නාහිමි, පූජ්‍ය කොටහේනේ පඤ්ඤාකිත්ති නාහිමි, පූජ්‍ය කෝදාගොඩ ඥානාලෝක නාහිමි සහ පූජ්‍ය නෙළුවේ ගුණානන්ද නාහිමි ආදී ශ්‍රේෂ්ඨ යතිවරයාණන් වහන්සේලාගේ දෙපා ළඟ ඉගෙනීමට මට ද අවස්ථාව ලැබිණි. පූජ්‍ය බලංගොඩ ආනන්ද මෛත්‍රීය මහා නාහිමියන්, අතිපූජ්‍ය මඩිගේ පඤ්ඤාසීහ නාහිමියන්, පූජ්‍ය හිතවියන ධම්මාලෝක නාහිමියන්, පූජ්‍ය ගනේගම සරණංකර නාහිමියන්, මහාචාර්ය කාක්කපල්ලියේ අනුරුද්ධ නාහිමියන්, චජ්ජරාමාවාසී පූජ්‍ය පියදස්සී නාහිමියන්, පූජ්‍ය වැල්මිල්ලේ සෝමානන්ද නාහිමියන්, පූජ්‍ය නැදලගමුවේ ජිනානන්ද නාහිමියන් සහ පූජ්‍ය තුන්තානේ සුමනතිස්ස නාහිමියන් ආදී සංඝ පීතෘවරයන් වහන්සේලා සර්වෝදය දර්ශනය ගොඩ නැගීමට මට ඉමහත් මඟ පෙන්වීමක් ලබා දුන්හ.

1970 මුලදී වෙනත් සියලුම ක්‍රියාවලියන් නතර කොට, පාතකඩ සර්වෝදය හික්මු පුහුණු ආයතනයේ මෙන්ම රට පුරාම සංඝ සම්මේලන පවත්වා පූජ්‍ය පණ්ඩිත හේන්පිටගෙදර ඤාණසීහ අනුනායක හිමිපාණන් වහන්සේ රට-දූ-සමයට කළ සේවය කිව නොහැකි තරම්ය. සර්වෝදය විසින් හික්මුත් වහන්සේලා ප්‍රජා නායකත්වය සඳහා ප්‍රථම වරට පුහුණු කිරීම ආරම්භ වූයේ ගල්කිස්සේ ධර්මපාලාරාමාධිපති පූජ්‍ය කොටුගොඩ ධම්මාවාස මහා නායක හිමිපාණන් වහන්සේ යටතේය.

ඉන්තැපානේ ධම්මාලංකාර මහා නායක ස්වාමීන් වහන්සේ විසින් පූජ්‍ය බලංගොඩ ආනන්ද මෛත්‍රෙය හිමියන් සහ පූජ්‍ය රේරුකානේ චන්දවිමල නායක හිමියන් පිළිබඳ ලියූ චරිතපදානයන් සහ වෙනත් වැදගත් හික්මුත් වහන්සේලා පිළිබඳව මාධ්‍ය මාර්ගයෙන් උන්වහන්සේ කළේ ඉතා වටිනා

සේවයකි. මර්සලින් ජයකොඩි පියතුමා පිළිබඳව උන්වහන්සේ ලියූ අගනා වර්තාපදානය ඓතිහාසික ලේඛනයකි.

තිස් අවුරුද්දක් පැවති අභ්‍යන්තර යුද්ධය සමත්තයකට පත් කිරීම සඳහා අප නොගත් වෙහෙසක් නැත. අනුරාධපුර පූජනීය නගරය ඇතුළු සිද්ධස්ථාන මුල් කරගෙන ද යාපනය මඩකලපුව ත්‍රිකුණාමලය ආදී නගරවලද කොළඹ බණ්ඩාරනායක සම්මන්ත්‍රණ ශාලාව අභියස ද විහාර මහා දේවී උද්‍යානයේදී ද සියලුම ජාතීන්, ආගමිකයන් දහස් ගණනින් එකතු කොට සාම භාවනා පැවැත්වීමු.

මේ අතර කතරගම සිට යාපනය දක්වා විශාල සාම පා ගමනක් ආරම්භ කළෙමු. මහාවාරිය වල්පොල රාහුල හිමියන් රත්මලාන පරමධර්මචේතිය විහාරාධිපති පූජ්‍ය මාපලගම විපුලසාර හිමියන්, පූජ්‍ය වැල්ලේතොට පඤ්ඤාදස්සී හිමියන්, පූජ්‍ය කිරිමැටියාවේ ප්‍රඤ්ඤාසාගර හිමියන් ආදී හිමිවරුන්ද සහභාගි වී අපට විශාල වශයෙන් ධෛර්යය දෙමින් මඟ පෙන්වූහ. තිස්ස බාලසූරිය පියතුමාගේ ප්‍රධානත්වයෙන් කතෝලික, ක්‍රිස්තියානි සොයුරු සොයුරියන් තුන්සියක පමණ පිරිසක් මෙම අවස්ථාවට සහභාගිවීමත් පළමු වරට සෙසු ආගමිකයන් ද සමඟ ක්‍රිස්තියානි දේව මෙහෙයක් කතරගම පූජාභූමියේ දී පැවැත්වීමත් ආගමික සහජීවනයට යොමු වුණු තවත් විශේෂ සිද්ධියකි.



කතරගම සිට යාපනය දක්වා වූ සාම පාගමට එක්වූ මහා සංඝරත්නය

ඉන්තෑපානේ මහනායක හාමුදුරුවෝ, මාදුළුවාවේ සෝහිත හිමියන් සමඟ සිදුකළ ඉදිරියටත් සිදු කළයුතු අගනා ජාතික සේවයක් නම් අමදාප තරුණ සභාව තුළින් ජාතික වශයෙන් කළ සේවයයි. එලෙසම සුනාමිය වැනි ජාතික ව්‍යසනවලදී උත්වහන්සේලා ඉදිරිපත්ව විශාල ජාතික සේවාවක් සිදු කළහ.

ශතවර්ෂ හතරහමාරක් තුළ විදේශිකයන්ගේ යුධ ආක්‍රමණවලට වඩා හයානක හැටියට මා සලකන්නේ ඔවුන් විසින් සිදුකළ සංස්කෘතික ආක්‍රමණයයි. 1948 දී නාමික වශයෙන් බ්‍රිතාන්‍යයන් අපට නිදහසක් දී පිටව ගියත් ඔවුන් ඉතිරි කර ගිය මිෂනාරි අධ්‍යාපන ක්‍රමය, පක්ෂ හා බලකාමී දේශපාලන ක්‍රමය ස්වයංපෝෂිතය දෙවැනි තැනට තබා ආයාත නිර්‍යාත ආර්ථිකයත් සුරා සුදුවට නීත්‍යානුකූලභාවයදීමත් ආදී රට-දූය-සමය යන සංකල්පය සම්පූර්ණයෙන්ම විනාශ කර දමා ජාතීන් වශයෙන් කොටස් කිරීමේ සංකල්පයක් මතු කිරීම ඒ අතර විය. බෞද්ධ දර්ශනයට තිබූ ප්‍රමුඛස්ථානය නමට පමණක් සීමා කොට ජාති වශයෙන් පමණක් නොව ග්‍රෝත්‍ර, ආගම් වශයෙන් ජනතාව වෙන් කිරීම ආදී අවුල් සහගත ප්‍රශ්න රාශියක් 1948 නිදහස ලැබෙන විට අපට ඉතිරි වී තිබිණ.

1948න් පසු නිදහසෙන් බලාපොරොත්තු වූ ප්‍රතිඵල ජනතාවට නොලැබිණි. සුදු හම වෙනුවට කළු හම තිබෙන කළු සුද්දන් පිරිසක් රටේ පාලනය බාර ගත්හ 1952 පමණ සිට 1956 දක්වා රටේ සැබෑ දේශීය නායකත්වයකට දේශපාලන බලය ලබාදීමේ සටන ඇරැඹිනි. තරුණයන් හැටියට ජාතික සටන්වලට අපට එකතුවීමට හැකිවූයේ මේ යුගයේ ය. මේ සඳහා ද විද්‍යාලංකාර පිරිවෙණ ඇතුළු මහා සංඝයා වහන්සේලා ප්‍රධාන සංඝයා වහන්සේලා ඉදිරිපත් වූහ. 1956 බණ්ඩාරනායක මහතා බලයට ඒමෙන් දේශීය නායකත්වයක් බිහිවූයේ යැයි අප කල්පනා කළත් බණ්ඩාරනායක මහතාගේ ඝාතනයෙන් පසු එය සිහිනයක් බවට පත්විය. බණ්ඩාරනායක මැතිනිය අතට රට පත්වන විට ප්‍රශ්නවල ස්වභාවයේ වෙනසක් නොවී තිබිණි. එතුමිය ද එම ප්‍රශ්නවලට සාධාරණ විසඳුම් සෙවීමට ඇපකැප වූ බව පමණක් සඳහන් කරමි.

2019 අප්‍රේල් 21 දා (පාස්කු ඉරිදා) සිදු වූ මහා මනුෂ්‍ය ඝාතනය බෞද්ධ අබෞද්ධ අප හැමගේ ඇස් පැදීමට හේතුවක් විය යුතුය. කිසිම ආගමක් අනුමත නොකරන උම්මන්තක ඉස්ලාමීය අන්තවාදී පිරිසක් දේශපාලන

අරමුණු අනුව එම ඝාතනය සිදු කළ බව සත්‍යයකි. අගරදගුරු මැල්කම් රංජිත් කාදිනල්තුමා මේ සිද්ධියට පෙරත් පසුවත් ප්‍රකාශ කළ පරිදි බෞද්ධ දර්ශනය අපේ සියලු ආගම් නැමැති අතුපතර රඳා පවත්නා මහා වෘක්ෂයේ කඳයි. මේ බෞද්ධ දසුන නැමැති කඳ රැක ගැනීම සියලු ආගමිකයින්ගේ වගකීමය.

මේ ලිපිය මීට වඩා දික් කිරීමට මම අදහස් නොකරමි. මා අවසාන වශයෙන් සඳහන් කරන්නේ අපේ අතිපූජ්‍ය ඉත්තෑපානේ ධම්මාලංකාර මහා නාහිමිපාණන් වහන්සේගේ නායකත්වය යටතේ පූජ්‍ය මහාචාර්ය කොටපිටියේ රාහුල හිමියන්, පූජ්‍ය ආචාර්ය අකුරටියේ නන්ද හිමියන්, පූජ්‍ය ආචාර්ය ගල්කන්දේ ධම්මානන්ද හිමියන්, පූජ්‍ය ආචාර්ය දිව්‍යාගත යසස්සී හිමියන්, පූජ්‍ය දොඩම්පහළ රාහුල හිමියන් වැනි පක්ෂ දේශපානයට හසු නොවුනු හික්කුන් වහන්සේලා සැහෙන පිරිසක් ජාතික මට්ටමෙන් සංවිධානය කර ගෙන අපේ රට වෙනුවෙන් පහත සඳහන් අරමුණු ඉටු කරලීමට ඇප කැප විය යුතු බවයි. මේ සඳහා මහජනතාව වශයෙන් අපගේ සම්පූර්ණ සහයෝගය දිය යුතුය.

1. අපේම දේශය හැටියට රාවනා පුලතිසි යුගයේ සිට පැවතුන මේ රට අභ්‍යන්තරිකව ගෝත්‍ර අනුව බෙදීමට හෝ වෙනත් ජාතීන්ට උගස් කර හෝ විකුණා ගැනීමට තරම් පහත් චින්තනයකට බැස තිබෙන පාලකයින්ට එවැනි දේ කිරීමට ඉඩ නොතැබීම.
2. බෞද්ධ දර්ශනය පදනම් වූ මේ රට ජන්ම භූමිය කරගත් සියලුම ගෝත්‍රිකයින්ට සහ පුද්ගලයින්ට නීතිය ඉදිරියේ සමාන අයිතිවාසිකම් භුක්ති විඳීමේ අයිතිය තහවුරු කොට එකම ජාතියක් ලෙස සියලු ජනතාව මානසිකව සහ ආවේගිකව එකතුව තැබීමට කටයුතු කිරීම.
3. සමස්ත ජනතාවම වාමි සරළ ජීවන රටාවකට හුරු කොට ඔවුන්ගේ ආධ්‍යාත්මික තත්ත්වය උසස් කොට හැම අතින්ම රට ස්වයංපෝෂිත කර සියලු විදේශීය ණය බරින් රට මුදා ගැනීම.
4. රට-දූය-සමය අවුල් සහගත තත්ත්වයක පවතින අතර අතලොස්සක් පාපකාරී පුද්ගලයෝ අල්ලස්, දූෂණ, වංචා, මිනී මැරුම් වැනි අසාධාරණ වසං කරමින් ඔවුන්ගේ ආදායම් මාර්ග වැඩි කරමින් මත්ද්‍රව්‍ය මත් වතුර, දරුවන්ට පවා යොමු කරමින් දුරාවාරයෙන් රට විනාශකරණයට විරුද්ධව කටයුතු කිරීම.

5. පොලීසිය, ආරක්‍ෂක ආයතන, අධිකරණය ආදී රාජ්‍ය සංස්ථාවන් දේශපාලනීකරණය වීමට ඉඩ නොතබා හැමටම එක සේ සාධාරණත්වය ඉටුවීමේ තත්ත්වයක් රට පුරා ඇති කිරීම.
6. ජනාධිපතිවරයා කිසිම පක්‍ෂයක් නියෝජනය නොකරන සමස්ත ජනතාවටම පිළිගත හැකි ආධ්‍යාත්මික සදාචාර සංස්කෘතික ගුණාංගවලින් යුත් ශුද්ධාවන්ත උගත් සෘජු පුද්ගලයකුවීම.
7. ජාතික රාජ්‍ය සභාව හෙවත් පාර්ලිමේන්තුව පක්‍ෂවලට නොබෙදුනු උසස් සදාචාර සම්පන්න නිදහස් මානවවාදී පුද්ගලයන්ගෙන් යුතුවීම.
8. ආණ්ඩු පක්‍ෂය සහ විරුද්ධ පක්‍ෂය යැයි කොටස් දෙකකට නොබෙදී සෑම පණතක්ම නිදහසේ සාකච්ඡා කොට තීරණවලට එළඹීම.
9. සම්මුතිවාදී දේශපාලන ක්‍රමයකට රට පාලනය වන ක්‍රමවේදයකට දේශපාලනය පරිවර්තනය කිරීම.

මා මේ ලිපිය සකස් කරන්නේ මගේ සර්වෝදය අන්දකිමි සහ අප නාහිමිපාණන් වහන්සේගේ සේවාවන් අතර තිබෙන කිට්ටු සම්බන්ධය ඉස්මතු කරලීම සඳහාය.

ඉහත සඳහන් අන්දමේ ආධ්‍යාත්මික, සදාචාර, සංස්කෘතික, සාමාජික, ආර්ථික හා දේශපාලන ප්‍රගතියක් රටේ ඇති කිරීමේ අවිනිංසාවාදී නායකත්වයක් දීමට අපේ මහතායක හිමිපාණන් වහන්සේට සෞඛ්‍ය සම්පන්නිය දීර්ඝායු සම්පන්නිය ලැබේවා'යි මම ඉත සිතින් ප්‍රාර්ථනා කරමි.

ප්‍රජා නායකත්ව හික්ෂු පුහුණුවට අත දුන් මහානායක හිමිපාණෝ



අග්ග මහා පණ්ඩිත පූජ්‍ය කොටුගොඩ ධම්මාවාස මහානායක හිමිපාණන් වහන්සේ

සර්වෝදය ශ්‍රමදාන සංසදයේ ආරම්භයේ සිටම හික්ෂුන් වහන්සේලාගෙන් ලැබුණු නායකත්වය සහ මාර්ගෝපදේශකත්වය කලින් පළ වුනු හවතණ්භා වෙළුම්වල සඳහන් කොට ඇත. විවිධ අන්දමේ හික්ෂු සම්මේලන ආදිය අප පැවැත්වූවත් සංවිධානාත්මකව ප්‍රජා සේවය සඳහා හික්ෂුන් වහන්සේලාට පුහුණුවක් දීමට අපට හැකියාව ලැබුණේ අග්ග මහා පණ්ඩිත පූජ්‍ය කොටුගොඩ ධම්මාවාස මහා නායක හිමිපාණන් වහන්සේගේ මග පෙන්වීම සහ ආධාරයෙනි. ගල්කිස්ස, ධර්මපාලාරාම විහාරස්ථානය මුල් කොට අපේ පළමු ප්‍රජා

නායකත්ව හික්ෂු පුහුණු වැඩ සටහන ආරම්භ කළේ උන්වහන්සේගේ කාරුණික අනුග්‍රහය නිසාය. ටික කලක් මෙම පුහුණු පාඨමාලා එහි පවත්වා ගෙන ගිය අතර අතිපූජ්‍ය හේන්පිටගෙදර ඤාණසීහ අනුනායක හිමිපාණන් වහන්සේ විසින් පැල්මඩුල්ල, පාතකඩ, හික්ෂු පුහුණු මධ්‍යස්ථානය සර්වෝදයට පරිත්‍යාග කළෙන් හික්ෂු පුහුණු පාඨමාලා එතැනට රැගෙන ගියෙමු.

මෙම ලිපියෙන් මා අදහස් කරන්නේ අග්ග මහා පණ්ඩිත පූජ්‍ය කොටුගොඩ ධම්මාවාස මහා නාහිමිපාණන් පිළිබඳව මෙම තොරතුරු අනාගතයේ යම් දිනෙක සර්වෝදය අනුගාමිකයින්ට වැදගත් වේ යැයි මා කල්පනා කළ නිසාය.

උන්වහන්සේ බස්නාහිර පළාතේ මිනුවන්ගොඩ කොටුගොඩ ගම් පියසෙහි දහමට ලැදි සහෝදර සහෝදරියන් හත් දෙනෙකුගෙන් යුතු පවුලක පවුලේ බාලයා වශයෙන් 1933 ජනවාරි 26 වන දා උපත ලැබීය. පියා විතාරණගේ හරමානිස් රුද්‍රිගු නම් වූ වැවිලි කරුවෙකි. මව සෙලස්නිනා නම් පිංවත් මාතාවකි. කොටුගොඩ බෞද්ධ මිශ්‍ර පාසලට ඇතුළත්ව මූලික අධ්‍යාපනය ලබමින් සිටිය දී සිරිලක සසුන්කෙත බැබලවීමේ පෙර පින් ඇති නිසා ගිහිගෙය අත්හැර උණවටුණේ ධම්මපාල නාහිමිපාණන් වහන්සේගේ ආචාර්යත්වයෙන් 1948 අගෝස්තු මස 17 වනදා ගල්කිස්සේ ශ්‍රී ධර්මපාලාරාමයේ දී කොටුගොඩ ධම්මාවාස නමින් සසුන් ගත වූහ.

1949 තෙවළා දහම් විෂයෙහි පරිනත දූනුමක් ලැබීම පිණිස රත්මලාන පරම ධම්මචේතිය පිරිවෙණට ඇතුළත්ව ද්විතීය අධ්‍යාපනය ලැබීමෙන් පසුව කොළඹ මාලිගාකන්දේ විද්‍යාර්ථය පිරිවෙණට ඇතුළත්ව සිංහල පාලි සහ සංස්කෘත භාෂා ශාස්ත්‍ර හා ත්‍රිපිටක ධර්මය පිළිබඳව ද හැදෑරූ උන් වහන්සේ ධර්ම විනය ශබ්ද ශාස්ත්‍රීය පිළිබඳ හසල දූනුමක් උරුම කර ගත් පසුව 1954 ජූලි 10 වන දින කලුගමේ උදකුන්බේප සීමා මාලකයේ දී අතිපූජ්‍ය අග්ග මහා පණ්ඩිත බේරුවල සිරි නිවාස මාහිමිපාණන් වහන්සේගේ උපාද්‍යායෙන් උපසපත් වූහ.

අතිශය නිරතකාර ගුණයෙන් මෙන්ම විශාරද පාණ්ඩිත්‍යයෙන් යුත් ධම්මාවාස හාමුරුදුවෝ මධුර මනෝහර ලෙස ධර්ම දේශනා කිරීමට ඇති

සුවිශේෂී හැකියාව නිසාම ලක්වැසි ජනතාවගේ මහත් පැසසුමට, ගෞරවාදරයට මෙන්ම ප්‍රසිද්ධියට පත් වූ සේක.

යටත් විජිත සමයේ දී අධිරාජ්‍යවාදී පාලකයන් විසින් විනාශ කරන ලද රට ජාතිය ආගම සහ භාෂා ශාස්ත්‍ර යළි නංවාලනු වස් අනුපමේය සේවාවක් කළ ශ්‍රීමත් අනගාරික ධර්මපාලතුමා ජාතික සිත් සහත් පුබුදුවා පොදු ජනයා තුළ ජාතික මමත්වය ජනිත කිරීමට මේ රටේ ගෙන ගිය ධර්මදූත ව්‍යාපාරය අනුගමනය කරමින් අපේ ධම්මාවාස භාමුදුරුවෝ ලංකාවේ දුෂ්කර ප්‍රදේශවල මෙන්ම දෙස් විදෙස් හි ධර්මදූත මෙහෙවරෙහි යෙදුණු ආකාරය ප්‍රසංගනීය ය.

තම ගුරු දේවයානන් වූ ගල්කිස්සේ ශ්‍රී ධම්මපාලාරාධිපතිව වැඩ විසූ පූජ්‍යපාද උණුවටුණේ ධම්මපාල නාහිමිපාණන් වහන්සේ 1967 මැයි 14 වන දින අපවත්වීමෙන් පසුව එහි විහාරාධිපති තනතුරට පූජ්‍ය කොටුගොඩ ධම්මාවාස හිමිපාණන් වහන්සේ පත් වූහ. ඉන් පසුව විහාරස්ථානයේ අභිවෘද්ධිය පිණිස කළ වැඩ කොටස් අපමණය. විහාරංග සියල්ලෙන් පරිපූර්ණ වූ ගල්කිස්සේ ශ්‍රී ධර්මපාලාරාමය අද රමණීය පුද බිමකි. ඒ උන්වහන්සේගේ අපරිමිත ධෛර්යය හා උත්සාහය නිසාම සිදු වූ සංවර්ධන ක්‍රියාවලියකි.

සාහිත්‍යධරයකු පාලි භාෂා විශාරදයකු හා ගත් කතුවරයකු වශයෙන් කොටුගොඩ ධම්මාවාස නාහිමිපාණන් වහන්සේ 1960 සිට වාර්ෂිකව වෙසක් පොහොය නිමිති කර ගෙන ධර්ම ග්‍රන්ථයක් සෑම වසරක් පාසාම අඛණ්ඩව බෙදා හැරීමට ක්‍රියා කිරීම අප අගය කළ යුතුය.

විවිත්‍ර සුමධුර ධර්ම දේශකයන් වහන්සේ කෙනෙකු වශයෙන් අප රටේ මෙන්ම දේශ දේශාන්තරයේත් පතළ කිත් යසස් ඇති කොටුගොඩ නාහිමිපාණන් වහන්සේ ගුවන් විදුලියේ කරන ලද දහම් දේශනා නිසා අපගේ ධර්ම ඥානය දියුණු වූ අයුරු අතිශය කෘතචේදීව ගෞරවයෙන් සිහිපත් කරමු.

අවුරුදු පතා සර්වෝදය සංසඳය විසින් නොවැම්බර් මස 4 සහ 5 දෙදින පවත්වනු ලබන පරිත්‍යාග ධර්ම දේශනය සහ මහා සාංගික දානමය පින්කමට අනිවාර්යයෙන්ම වැඩම කරන කොටුගොඩ

ධම්මාවාස මහා නාහිමිපාණේ ලංකාවේ ඕනෑම ප්‍රදේශයක පැවැත්වෙන උත්සවයකට වැඩිම කළහොත් සර්වෝදය පිළිබඳ අගය කිරීමක් ද කිරීමට කිසිදා අමතක නොකළහ. උන්වහන්සේ සමග ආශ්‍රය මගේ ජීවිතය ද වඩ වඩාත් ධර්මයට යොමු කිරීමට උදව් විය. රෝගාතුරව සිටි උන්වහන්සේ බැහැදැකීමට ගිය විටදී මට ඉමහත් කම්පනයක් ඇති විය. උන්වහන්සේට ඉක්මන් සුවය ලැබේවා'යි පතමින් මම පැමිණියෙමි. එහෙත් අපේ අවාසනාවකට මෙන් 2021 මාර්තු 21 වැනි දින උන්වහන්සේ අප අතරින් සදහටම වෙන් වී ගියහ. උන්වහන්සේට අජරාමර නිවන් සුව ලැබේවා'යි සර්වෝදය වෙනුවෙන් අපි ප්‍රාර්ථනා කරමු.

අනුගමනය කළ යුතු නාලන්දා ආදි ශිෂ්‍ය වර්තයක්



ඩෝල්ටන් වක්වැල්ල මහතා සහ එම මැතිනිය පසුගිය දිනෙක
මා සහ නිතා හමුවීමට පැමිණි අවස්ථාවකදී

මා කළ එකම රැකියාව ගුරු සේවයයි. මගේ ගුරු සේවා කාලයෙන් වැඩිම කාලයක් ගෙවුණේ කොළඹ නාලන්දා විද්‍යාලයේය. නාලන්දාවේදී මා ප්‍රිය කළ ශිෂ්‍යයින් අතරෙන් ඩෝල්ටන් වක්වැල්ල කිසිදා අමතක නොවන්නේ ඔහු පාසල් හැර ගිය පසුත්, මා නාලන්දාවෙන් ඉවත් වූ පසුත් අද වනතුරු මා සමඟ සම්බන්ධතාවය පවත්වා ගැනීමයි. තමන් ඉගෙන ගත් පාසලට ගරු කරන, ආදරය කරන, තමන්ගේ ගුරුවරුන් මතකයේ තබා ගන්නා ආදි ශිෂ්‍යයින් ඇත්තේ කලාතුරකිනි. මේ ලඟදී මා අතට ලැබුණු ඩෝල්ටන් වක්වැල්ල මහතාගේ ලිපියක් හවතණ්හා 5 වැනි වෙළුමේ එළෙසම පළ කිරීමට මා අදහස් කළේ පාසල්වල ඉගෙන ගන්නා සෑම සිසු දරුවෙකුටම මොහු ආදර්ශයට ගත හැකි බව විශ්වාස කරන නිසාය. එම ලිපිය සම්පූර්ණයෙන්ම මෙසේය:

“1945 නොවැම්බර් මස 08 වෙනිදා මෙලොව එළිය දුටු මා මගේ දයාබර දෙමාපියන් වන ආදි නාලන්දීය ඩේවිඩ් වක්වැල්ල (නාලන්දාවට ඇතුළත්වීමේ අංකය 212) මහතා සහ මෑණියන් ඩී. ඩී. ඩයස් මහත්මිය විසින් නාලන්දා විදුහලට ඇතුළත් කිරීමට තීරණය කරන ලදී. එකල පැවැති ක්‍රමවේදය අනුව පහළ බාලාංශය පන්තියට ඇතුළත් කිරීමට පෙරාතුව සම්මුඛ පරීක්ෂණයට මුහුණ දිය යුතු වේ. මෙම පරීක්ෂණය පැවැත්වූයේ වත්මන් වෛද්‍ය මධ්‍යස්ථානයට විරුද්ධ පැත්තේ තිබෙන පැරැණි ගොඩනැගිල්ලේ පළමුවන පන්ති කාමරය තුළදීය. මේසයක් මත සෙල්ලම් බඩු කීපයක් කාර් එකක්, දුම්පිය එන්ජිමක්, බෝතික්කෙකු, පැන්සලක්, පොතක්, අඬුරුලක්, කතුරක්, බෝතලයක් මෙන්ම මව් කිරෙන් ඇත් වන විට එකල පාවිච්චි කළ කිරි බෝතලයක්, පිපිඤ්ඤා ගෙඩියක හැඩය ගත් අතර බෝතලය දෙපැත්තෙන්ම සුප්පු තිබුණ බව මට හොඳට මතකය. “බබා, මේ මේසය දිහා හොඳින් බලා ගන්න” කියා විනාඩි දෙක-තුනක පමණ කාලයකින් එම පෙත්වූ භාණ්ඩ නොපෙනෙන ආකාරයට රෙද්දකින් වසා දමුවේය. දැන් මේසය මත තිබුණ ද මොනවාදැයි? ප්‍රශ්න කළේය. මා හොඳින් පිළිතුරු දුන් අතර මෙම පරීක්ෂණය පැවැත්වූයේ 1950 අග භාගයේදීය.

1951 ජනවාරි මස 08 වනදා නාලන්දා මව් තුරුලට සිප්කිරි බීම සඳහා ඇතුළත් කර ගන්නා ලදී. මාගේ පන්තිය වූයේ සිරිධම්ම මාවතට සමාන්තරව ඩී. එස්. සේනානායක මැතිතුමා විසින් මතු නාලන්දා පුතුණුවන් වෙනුවෙන් සිසු අයිතියට පවරනු ලැබූ ගොඩනැගිල්ලේ වම්පස දෙවෙනි පන්ති කාමරයයි. එය පහළ බාලාංශය 'බී'පන්තියයි. මාගේ පළමුවන ගුරු මෑණියන්ගේ රුව මට මවා ගත හැකි වන අතර ඇයගේ නම ජයතිලක මහත්මියයි. 1951 දී පාසලේ වාර පරීක්ෂණ වාර්තාව 'Report' එක දැන් නාලන්ද කෞතුකාගාරය සහ අධිලේඛණාගාරයෙහි තැන්පත් කර තිබෙන බව ඔබට සතුවත් දන්වමි. 1952 දී ඉහළ බාලාංශය පන්තියට සමත් වීමි. 2020 වසරෙහිදී වුව මේ පන්ති කාමරයට ගියේ නම් මට තාමත් මිහිරි සුවඳක් දූනෙන බව දන්වමි. එය අනෙක් සුවඳක් නොව මගේ අම්මා විසින් දිවා ආහාරය සඳහා ලබා දුන් සීනි තවැරු බටර් පාන් පෙති දෙක සමඟ දෙනු ලැබූ කෙසෙල්

ගෙඩියේ සුවඳයි. වර්තමානයේ මෙන් කෑම පෙට්ටි නොතිබුණ අතර එම ආහාර වේල පත්තර පිටුවක ඔතා දෙනු ලැබීය.

දෙවන ප්‍රමාණය පන්තියේ දී 1953 දී මුල් වරට ආනන්ද - නාලන්ද සුලෝභිත සංග්‍රාමය නැරඹූ අතර නාලන්දාවට ඉතිහාසගත ජය හිමි කර දුන් එම තරඟයේ මම ද එක් සාක්ෂිකරුවෙක් වෙමි. තුන්වන ප්‍රමාණය 'C'පන්තිය භාර ගුරුතුමිය මගේ මෑණියන් නිතරම සිහිපත් කළේය. 'Foam. I.A' වර්තමානයේ හත ශ්‍රේණිය තරම් පන්තියේ පන්ති භාර ගුරුතුමා කේ. ඒ. ලංකාවන්ද මහතා මගේ මතකය නිතර අවදි කරනු ලබයි. 1962 දෙසැම්බර් මස දී අ.පො.ස.(සා. පෙළ) ට පෙනී සිටියෙමි. 1963 අගෝස්තු මස හා දෙසැම්බරයේ දී නැවත විභාගයට පෙනී සිටියෙමි.

1951 දී ඩී. සී. ලොරිස් ගරු විදුහල්පති සමයේදී නාලන්දාවට ඇතුළත් වූ මම 1964 මැයි මස 24 දා නාලන්දා මාතාවගේ උණුසුමෙන් ඇත් වූනෙමි. ඒ ගුණපාල වික්‍රමරත්න ගරු විදුහල්පති සමයේදීය. 1967 ජූලි මස 1 දා ශ්‍රී ලංකා රේගු දෙපාර්තමේන්තුවට බැඳුනෙමි. එවක ශ්‍රී ලංකාව ඉතාමත්ම සාමකාමීව පැවතුණි. ශ්‍රී ලංකා රේගුව සතුව උප වරායන් රාශියක්ම ලංකා උතුරු මුහුදු සීමාවන් හි තිබුණි. යාපනය මූලස්ථානය කර ගෙන පේදුරුතුවුව, වැල්වැටිතුරය, කන්කසන්තුරය, කයිට්ස්, මන්නාරම සහ තලෙයිමන්නාරම ද වූ අතර ත්‍රිකුණාමලය මහ දිසාපතිතුමා යටතේ පැවතුණි. ඉතා රමණීය දසුන් රැගත් ස්වාභාවික වරායක් වූ දකුණු දිග මුහුද ආශ්‍රිතව ගාල්ල වරාය මෙන්ම බේරුවල වරායද පැවතුණි. මෙම සෑම උප වරායකම වසරකට වරක්, තෙමසකට හෝ හය මසක කාලයක් මාරුවීම් ලැබ රාජකාරී කටයුතු සඳහා යා යුතු වේ.

1969 සිට නාලන්දා මෑණියන්ගේ උපන් දිනය සැමරීම සඳහා මම පේදුරුතුවුව සිටත් වරෙක කයිට්ස්, තලෙයිමන්නාරම සහ ත්‍රිකුණාමලයේ සිටත් පැමිණ නාලන්දා මෑණියන් වෙනුවෙන් පහන් දල්වා ආලෝක පූජා පවත්වා ආශීර්වාද කිරීමට අමතක නොකළෙමි. ලේ පිපාසිත මෙලේච්ඡ ත්‍රස්තවාදියා වෙලුපිල්ලේ ප්‍රහාකරන්ගේ ඊලාම් සිහිනය හේතුකොට ගෙන ඇති වූ යුද්ධය නිසා පෙර කියන ලද උතුරුකරයේ සියලුම වරායන් වසා දමන ලදී.

වයස අවුරුදු හැට සම්පූර්ණ වූ නිසා 2005 නොවැම්බර් මස 07 වෙනිදා වසර තිස් නවයක සේවා කාලයකට පසුව විශ්‍රාම ගත්තෙමි. ඒ වන විට නාලන්දාවේ නියමුවා වූයේ හේමන්ත ප්‍රේමතිලක ගරු විදුහල්පතිතුමාය. නිතරම නාලන්දා මෑණියන්ගේ දූක සැප සොයා බලා කටයුතු කරන ආදි නාලන්දියෙකු ලෙස හේමන්ත ප්‍රේමතිලක මැතිණිත් විසින් මා හඳුනා ගත් අතර 2010 පෙබරවාරි මස 22 දා නාලන්දා කෞතුකාගාරය සහ අධිලේඛනාගාරයේ භාරකාර ධූරය මා වෙත පවරා දෙන ලදී.

නාලන්දා කණිෂ්ඨ ආදි ශිෂ්‍ය සංගමය, නාලන්දා ආදි ශිෂ්‍ය සංගමය, ආදි නාලන්දීය ක්‍රීඩා සමාජය යන සංගම්වල ප්‍රධාන නිලතල රාශියක් මා විසින් දරා ඇත. නිලතල නිසා හෝ සංගම් නිසා හෝ නොව මම නාලන්දාවට පැමිණෙන සෑම දිනයකදීම මම අපේ 'මහ ගෙදරට' ගොස් අම්මාට හා තාත්තාට වැඳ නමස්කාර කරන ආකාරය මට මගේ හදපත්ලෙන්ම දූනෙන බව සිහිපත් කරමි.

බොහෝ අවස්ථාවන්හිදී මම නාලන්දා මෑණියන්ගේ උපන් දිනය සමරා පුවත්පත්වලට ලිපි ලියමින් මෑණියන්ට සුභ පැතු වෙමි. පින්කම්වලට සහභාගිවිමි. පහන් පූජා පැවැත්වූවෙමි. මා කෙරෙහි බලවත් විශ්වාසයක් තබමින් හේමන්ත ප්‍රේමතිලක ගරු විදුහල්පතිතුමා මා වෙත භාරදුන් භාරදූර කාර්යය නොපිරිහෙලා ඉටු කිරීම සඳහා මම මගේ උපරිම ශක්තිය හා ධෛර්යය කැප කළෙමි. රංජිත් ජයසුන්දර ගරු විදුහල්පතිතුමාගේ පූර්ණ සහයෝගය සහ ආශීර්වාදය නිබඳව මා වෙත ලැබුණි. එසේම තිලක් වත්තුවෝ ගරු විදුහල්පතිතුමාගේ පූර්ණ සහයෝගය සහ විමසීම මා දිරි ගන්වනු ලැබූ බව දන්වනු කැමැත්තෙමි. මේ වන විට නාලන්දා කණිෂ්ඨ ආදි ශිෂ්‍ය සංගමය මාගේ සුවදුක් නිරතුරුවම සොයා බලන බව සතුටින් දන්වමි.

මා නාලන්දාවට ඇතුළු වන විට නාලන්දා මෑණියන්ගේ වයස අවුරුදු 20කි. පාසලෙන් ඉවත් වන විට මෑණියන්ගේ වයස 39කි. අද 2020 දී 95වන උපන් දිනය සමරන්නීය. අවාසනාවක මඟක අද නොවැම්බර් 01දා මෙම උපන් දිනය උත්සවාකාරයෙන් සමරන්නට නොහැකිවීම කණගාටුවට කරුණකි. ඒ අන්තිසි හේතුවක් නිසා නොව

මුළු ලොවම බිලිගත් කොවිඩ් 19 වසංගතය නිසාවෙනි. 2020 ඔක්තෝම්බර් මස 29 දා මුළු බස්නාහිර පළාතටම නිරෝධායන ඇඳිරිනීතිය පනවන ලදී. එනිසා මෙවර නාලන්දා පින්බිම පහන් ආලෝකයෙන් ඒකාලෝක කිරීමට මට සහභාගිවීමට නොහැකිවීම ගැන 'අම්මේ මට සමාවන්න විරං ජයතු නාලන්දා මාතා'යි පවසමි.

කෙසේ වෙතත්, තවත් වසර පහකින් නාලන්දා මාතාව සිය සියවන උපන් දිනය සමරන්නීය. 2020 නොවැම්බර් මස 08 දාට මම මගේ 75 වැනි උපන් දිනය සමරමි. නාලන්දා මාතාවගේ ඇකයෙහි වසර 70 ක් ජීවත් වූ එක් නාලන්දා පුතෙකු ලෙස නිහතමානීව ආඩම්බර වෙමි.”

ආයුදායකයාණෙනි, තවත් වසර පහක් යන තුරු මාගේ ආයු කාලය සුරක්ෂිත කර දෙන මෙන් ආයාචනා කරමි. එසේ වුවහොත් 2025 නොවැම්බර් මස 1 දාට පහන් පූජා පවත්වා නාලන්දාවට දිගාසිරි පතමි.

මෙම ඉතිහාසගත කතාව අතර 1951 සිට 1964 දක්වා මා හට සිප්කිරි පෙවූ ගුරු මෑණිවරුන් සහ ගුරු පියවරුන් සිය ගණනක් අතරේ ගුරු මෑණිවරු හා ගුරු පියවරු පස්දෙනෙකු තවමත් මට පුතා කියා ඇමතීමට ජීවතුන් අතර සිටිති. ඔවුන් නම්, ආචාර්ය ඒ. ටී. ආරියරත්න මහතා, ටී. එස්. සිල්වා මහතා, ටී. එස්. (සෝමා) සිල්වා මහත්මිය, කේ. ඒ. පියතිස්ස මහතා සහ එච්. යූ. අබේවර්ධන මහතා ය. ඔවුනට නිදුක් නිරෝගී සුවය ලැබේවා! චිර ජීවනය ලැබේවා! නාලන්දා සිසාරා හමා එන මදනල මාගේ ගතට මෙන් සිතට ද සිසිලක් ගෙන දෙන්නේය.

නාලන්දා මාතාව දිනේවා! දිනේවා! දිනේවා

ආදි නාලන්දීය ඩෝල්ටන් වක්වැල්ල (1951 - 1964)
කෞතුකාගාරය සහ අධිලේඛනාගාරය භාර නිලධාරී.

පන්ති කාමරයෙන් එහා ලෝකය අපි දුටුවෙමු

(ඩෝල්ටන් චක්ඛුල්ලගේ කඳවුරු අත්දැකීම්වලින් බිඳක්)

සර්වෝදය ව්‍යාපාරය

නාලන්දා විද්‍යාලයීය සමාජ සේවා සංගමය මගින් ගම් දියුණු කිරීමේ ශ්‍රමදාන ව්‍යාපාරය ආරම්භ කරන ලදී. පසුව ලොව පුරා මහත් සේ ව්‍යාප්ත වූ සර්වෝදය ශ්‍රමදාන ව්‍යාපාරය ආරම්භ වනුයේ මේ ආකාරයෙනි. විදුහල්පති කරුණානන්ද මහතාගේ උපදෙස් සමග 'එවක ධර්මාචාර්යවර අතිපූජ්‍ය කොත්මලේ අමරවංශ ස්වාමීන් වහන්සේගේ හා ඒ. ටී. ආරියරත්න මහතාගේ මූලිකත්වයෙන් අනුශාසකත්වය යටතේ 1958 වසරේදී කනතොළුව නම් සමාජයෙන් කොන් කරනු ලැබූ කුලභීන යයි සම්මත වූ මෙම ගම් දියුණු කිරීම සඳහා සති දෙකක ශ්‍රමදාන ව්‍යාපාරයක් පැවැත්වූයේය. ගමට යෑමට පාර තැනීම, අඹලන් වූ නිවාස අළුත්වැඩියා කිරීම, ගොවිතැන් කිරීම සඳහා වගා ලිං කැපීම, ස්වයං රැකියා පුහුණුව කරවීම, දරුවන්ට අධ්‍යාපනය ලබාදීම සහ ගත වැසෙන සේ ඇඳුම් අඳින්නට ද පුරුදු පුහුණු කළේය.



කනතොළුව ගමේ නාලන්දා ගුරු සිසුන්
ආරම්භ කළ ප්‍රථම ශ්‍රමදාන කඳවුරේ
ආරම්භක පවුල්හමුව අමතා
මා ඇමතු අවස්ථාව.



කනතොළුව ගමේ නිවසක් සහ
ගැමියන් පිරිසක්

මේ සඳහා සමාජ සේවා දෙපාර්තමේන්තුවත්, ග්‍රාමීය සංවර්ධන අමාත්‍යාංශයත්, කුඩා කර්මාන්ත දෙපාර්තමේන්තුවේත් සහාය ලැබුණි. ඩී. එස්. සේනානායක, එම්. ඒ. තිලකරත්න, ධර්මා ගුණසිංහ යන ගුරුවරුන් මෙහි මූලිකත්වය දැරුවෝය. නාලන්දාවෙන් ආරම්භ වූ සර්වෝදය ශ්‍රමදාන ව්‍යාපාරයට ලෝක නායකයන්ගේ පැසසුමට ලක් වූ අවස්ථාවන් බොහෝය. “මැග්සයිසයි” සම්මාන ත්‍යාගය, “ගාන්ධි” සම්මාන ත්‍යාගය, “කිං බෝඩුවින්” සම්මාන ත්‍යාගය ඉන් කිහිපයකි. සතා සර්පයන්ගෙන් පිරි වනාන්තර, ගැඹුරු දිය සහිත වැව්වල නාමිත් මෙම සේවාව සිදු කරන ලදී. නමුත් වාර්තා කිරීමට තරම් අනතුරක් හෝ බරපතල තුවාලයක් හෝ සිදු නොවුන බව අවධාරණය කරමි. ශ්‍රී ලාංකික බෞද්ධ නායකයින්, විශේෂයෙන් මහා සංඝයා වහන්සේලාගෙන් හා ප්‍රභූවරුන්ගේ සහයද නොමදව ලැබුණි.

රඹුක්කන ප්‍රධාන නගරය ආසන්නයේ ගම්මාන හතක් මැදි කර මහා විශාල ශ්‍රමදාන කඳවුරක් 1960 මුල් භාගයේදී පැවැත්වූයේ දහසකට අධික ශ්‍රම බලකායක් සහිතව කොළඹ කොටුව සිට රඹුක්කන දක්වා විශේෂ දුම්රියකින් රඹුක්කනට ගියෙමු. අප සැම පිළිගැනීම සඳහා විශාල පිරිසක් රඹුක්කන දුම්රිය ස්ථානයේ රැදී සිටියහ. රඹුක්කන පාර්ලිමේන්තු මන්ත්‍රී අසෝක කරුණාරත්න, මාවනැල්ල පාර්ලිමේන්තු මන්ත්‍රී පී. ආර්. රත්නායක යන අය සමඟ ගරුතර මහා සංඝයා වහන්සේලා, ක්‍රිස්තියානි හා කතෝලික පූජකවරුන් වෙතත් ආගමික නායකයින්, උසස් පොලිස් නිලධාරීන්, සෞඛ්‍ය, කෘෂිකර්ම, වාරිමාර්ග, ඉඩම් සංවර්ධන, ගොවිජන

සේවා, කුඩා කර්මාන්ත යන දෙපාර්තමේන්තුවල නිලධාරීන් මෙන්ම එම පළාතේ අධ්‍යාපන අධ්‍යක්ෂතුමා, විදුහල්පතිවරු රැසක්ම අප සැම පිළිගත්තෝය. මෙම දැවැන්ත ව්‍යාපෘතිය සංවිධානය කරනු ලැබුවේ විලියම් කන්දගේ මැතිතුමා විසිනි.



රඹුක්කන දුම්රිය ස්ථානය



විලියම් කන්දගේ මහතා

ලං.ග.ම බස් රාශියක් ගාල්ලට තිබුණි. උඩුගම පත්තම්පිටිය, කෙම්පිටිය, පාලාගිරිය, කඩිගමුව, ගනේපොල, මාලියැද්ද යන ප්‍රදේශ ආවරණය වන පරිදි මෙම මහා කඳවුරු පැවැත්වුණි. ප්‍රධාන කඳවුර නැටියාපාන කඳවුරයි. අප කණ්ඩායම යොමු කර තිබුණේ උඩුගම කඳවුර වෙතටය. උඩුගම යයි සඳහන් කර තිබුණ බස් රථවලට ගොඩ වූ පසුව නියමිත ස්ථානයෙන් බැස කිලෝමීටර් දෙකක් පමණ දුරක් අපේ ගමන් මඵ හා කොට්ට ද අත දරාගෙන උඩුගම කණිටු විදුහල වෙත ගියෙමු. ගමන දුෂ්කර වුවද සුන්දර එකක් විය. දිය පාරවල් හරිත වනය ජල පිළි මෙන් ගමේ පිබිදීම මෙන්ම අප සැම පිළිගත් ආකාරය අප සැමගේ වෙහෙස නිවාලූයේය. අපි නවාතැන් ගත්තේ දරුවන් 150ක් පමණ ඉගෙන ගන්නා උඩුගම කණිටු විදුහලේ ශාලාවේය. මුහුණ සේදීම, ඇග දෝවනය කිරීම හෝ ස්නානය කිරීම සඳහා පිල්ලක් තිබුණි. ගල් පොකුණක් ද තිබුණි. ගල් අතරින් පෙරී ආ ජලය පිරිසිදු මෙන්ම සීතලය.

ජලය කඳු මුදුනේ පිහිටි දිය උල්පතකින් බටයක ආධාරයෙන් සකස් කළ එකකි. පාසල් දරුවන්ට පිරිසිදු ජලය ලැබුණේ මේ ආකාරයෙනි.

මේ වන විටත් කඳවුරු කිහිපයකටම සහභාගි වී උන් අප කණ්ඩායම අධික ශීතලයෙන් මිදෙන්නට ඉටා ගෙන එක ප්‍රමාණයේ බෙකු කීපයක් තබා විශාල ප්‍රමාණයේ ඇඳක් සාදා ගත්තෙමු. පසු දින පෙරවරු 5.30ට නැගිටීම, කිසි නිම කිරීම, ස්ථානය පිරිසිදු කිරීම, ආහාර සූදානම් කිරීමට එන ගමේ ඇත්තන්ට උදව් කිරීම, ආහාර අනුභවයෙන් පසුව තමන් සතු පිගාන, කෝප්පය නිසි ආකාරයෙන් තැබීම, නිදාගත් ස්ථානය ලස්සනට පිළිවෙලට තැබීම මේ සියල්ල කඳවුරු කාල සටහනකට අනුව සිදු වූ බව දන්වා සිටිමි.

අප කණ්ඩායමේ ප්‍රධාන කාර්යය වූයේ මෙම පාසල් භූමිය සිට කඩුගන්නාව බලන ප්‍රධාන මාර්ගය තෙක් කිලෝමීටර් දෙකක් පමණ දුරට පාර කපා සැකසීමය. ගම්වාසීන් මෙන්ම උඩුගම පාසල් දරුවන් ද උදව්, පොරව, ගල්කටු, ගල්ඉණි, කැති, මන්න ආදිය රැගෙන ව්‍යාපාරය ආරම්භ කරන ස්ථානය වෙත ගමන් කළේ “නගමු නගමු සමාජ සේවී.... මේ කුඩා රටේ අපි - පරෝපකාරේ හැම වෙලේම....//” යන ශ්‍රමදාන ගීතය ගායනා කරමින්ය. කඳවුරු තුළ දී බයිලා හෝ නොහොබිනා සිංදු ගායනා නොකළ අතර ශ්‍රමදාන ගීත හෝ සුභාවිත ගීත පමණක් ගායනා කරන්නට අපි සැවොම පුහුණු වී සිටියෙමු. නාලන්දා ශ්‍රමදාන කණ්ඩායමට හැර එහි සිටි අන්තර්ගත දෙනාටම මෙය අලුත් අත්දැකීමක් වූයේය.

දෙවන හෝ තුන්වන දිනයේ දී විශාල ගැටළුවකට මුහුණ දෙන්නට සිදු විය. කපන පාරට තම ඉඩමෙන් කොටසක් පරිත්‍යාග කරන්නට අකමැති වූ එම ගමේ වෙසෙන ධනවත් මහතෙක් තම විරෝධතාව දැඩි ලෙස දැක්වූයේය. පර්වස් දෙකක පමණ දිග, අඩි තුනක් පමණ පළල මෙම භූමිබාගය ලබා දෙන්නේ නම් පාර හරි කෙලින් ගන්නට හැකි බව අප කාටත් වැටහුණි. සර්වෝදය ව්‍යාපාරය අනුව මෙවැනි පරිත්‍යාග 'භදාන' නමින් හැඳින්වූයේය. ආචාර්ය විනෝබා භාවේතුමාගේ දර්ශනය අනුවත් ඒ. ටී. ආරියරත්න මහතාගේ උපදේශ අනුවත් පෙර කී මසුරු මහතාට ඇසෙන සේ 'ශාන්ති... ශාන්ති...' කියා ආශීර්වාද කළෙමු. සවස කඳවුරු පවුල් හමුවේදී මෙම තොරතුරු සියල්ලම අප නායකයින්ට මෙන්ම මෙම විශාල ව්‍යාපෘතියේ ප්‍රධානියා වශයෙන් ක්‍රියා කළ විලියම් කන්දගේ මහතාට දැනුම් දුනිමු.

පසුදා පහන් විය. සුපුරුදු පරිදි ඒ ඒ කණ්ඩායම් ඔවුනට භාර වූ කාර්යයන් වෙනුවෙන් පිටත්ව ගියහ. පළපුරුදු සහිත නාලන්දා කණ්ඩායම පාර කපන්නට විරෝධය පෑ මහතාගේ ඉඩම අසලට වී සිටියෝය. ආරියරත්න මහතා, විලියම් කන්දගේ මහතා ප්‍රමුඛ වී. එස්. සේනානායක, එම්. ඒ. තිලකරත්න, ධර්මා ගුණසිංහ යන මහතන් පිරිස මෙම මසුරු සිටාණන්ගේ නිවසට ගියෝය. ඒ සාකච්ඡා මාර්ගයෙන් මෙම ගැටළුව නිරාකරණය කිරීම සඳහාය. අප කණ්ඩායම සමඟ ගමේ දෙදෙනෙක් ද සිටියෝය. පිරිස නිවස තුළට ගොස් පැය භාගයක් පමණ ගත වූයේ කිසිම සද්දයක් නොමැතිවය. 'මේ මිනිසා ලඟ ලයිසන් තුවක්කුවක් තියෙනවා'යි එක් ගම්වැසියෙකු පැවසූ විට අපට බයක් ද ඇති විය. අප අත තිබුණු කැත්තේ සහ මන්නයේ මුවහත වෙත ඇඟිලි තුඩු ගියේ ඉබේමය. දෑන් දෑන් වෙඩි හඬක් ඇසේදෝයි අප සිතේ මතු වූ බිය දෙගුණ තෙගුණ වූයේය. තවත් පැය භාගයක් පමණ ගත විය. කකුලේ මාපටගිල්ලෙන් පොළව හාරන ලද ප්‍රමාණය අඟල් දෙකකටත් වඩා වැඩි විය.

එම නිවස පාර කපන වැට අද්දර සිට මීටර් 100ක් පමණ දුරින් පිහිටියේය. එහි සුදු හුණු පිලියම් කර රටලළු සෙවිලි කර තිබුණ අතර ඉදිරිපස විශාල ආරුක්කුවකුන් දෙපස කුඩා ආරුක්කු දෙකකින් ද සමන්විත විය.

එමගින් ධනවත්භාවය ඔප්නංවා පෙන්නුවේය. අලංකාර මල් පඳුරු කිහිපයක් ද තිබිණි. පසෙකින් බැම්මකින් ආවරණය වූ ලිඳක් සහ සරුවට වැඩුණු අඹ ගස් කීපයක ගෙඩි රාශියක් තිබුණ බව ද මට හොඳින් මතකය.

සෑම තත්පරයක්ම අපට මහා විශාල කාලයක් බවට පත් විය. ආරියරත්න මහතාට පමණක් හිමි සිහින් සුවිශේෂ කටහඬ අපට ඇසුනෙන් අපි එදෙස බැලුවෙමු. පාර සඳහා ඉඩම පරිත්‍යාග කරන්නට අකමැති වූ මේ ඉඩම් හිමියා උදුල්ලක් කරේ තබා ගෙන පෙරමුණේ ගමන් කරන අතර කන්දගේ සහ ආරියරත්න මහතන් ඇතුළු කණ්ඩායම ඔහුට පිටුපසින් ගමන් කරන ආකාරය අපි දුටුවෙමු. අපි සැනසුම් සුසුම් ලැබුවෙමු. පාර මායිමට පැමිණි ඔහු ජයවේවා යි පවසා පළමුවන පස්

පිඩුල්ල කපා ඉවත් කර මහත්තයලා දැන් පාර කපන්නයි පැවැසුවේය. නිමේෂයකින් අප අත්වල තිබුණු උදළු, ගල්ඉනි, මුල්ලු, පොරව, කැත්ත, මන්න ක්‍රියාත්මක වූයේය.

සිව්වන දින පවුල් හමුවට ප්‍රථම අප කඳවුර පරිශ්‍රයට බාලිකාවන් පිරිසක් පැමිණියාය. ඔවුන්ගේ කණ්ඩායම දස දෙනෙකුගෙන් පමණ වූයේය.

අප සමඟ කුළුපගව කතා කර ඔවුන් කොළඹ බෞද්ධ කාන්තා විදුහල නියෝජනය කරමින් පැමිණි බව දන්වා සිටියෝය. ඔවුන් සෙමින් අප විසින් සකස් කර ගත් ඇඳ වෙත ගොස් ඔවුන්ගේ ගමන් මළු තබා පහසු ආකාරයට ගිමන් හැරියේය. පැයක් පමණ ගත වන විට මුළු ඇඳම ආක්‍රමණය කළේය. මෙය අප කණ්ඩායමට මදිකමක් ලෙස දැනුණි.

රාත්‍රී ආහාරය සුදානම් කරන බව සුවදින්නම දැනුණි. දැන් වේලාව රාත්‍රී 7.00 පසුව වුවද දැඩි අන්ධකාර ගතියක් පෙන්නුම් කළේය. අප කණ්ඩායමේ පිරිස සැලසුම් කරගත් පරිදි කඳවුර පරිශ්‍රයෙන් මදක් ඇතට ගොස් එකවරම “බුදු අම්මෝ කැවා කැවා”යි මොර ගැවේය. ඒ කොටස භාර දී තිබුණේ නිමල් වික්‍රමගේටය. අපි වහාම නිමල්ව හරහට උස්සාගෙන කැගසමින් අප විසින් පිළියෙල කර තිබුණ ඇඳ වෙත ගෙන ආවෙමු. අපේ කලබලකාරී බවත් හදිසි අනතුරක් සිදුව ඇති බවත් දුටු බාලිකාවන් ඇඳෙන් බැස ලෙඩාට සැතපෙන්නට ඉඩ සාදා දුන්නේය. ඒ නිමේෂයේදී අපි සැවොම ඇඳ ආක්‍රමණය කර ගත්තෙමු.


ආරියරත්න මහතා ප්‍රමුඛ කණ්ඩායම කඩිමුඩියේ දුවගෙන ආවෝය. සැමගේ මුහුණුවල හයක් හටගෙන තිබුණි. “නිමල් නිමල් මොකද උනේ? මොකෙක්ද කැවේ” ඇසෙන විටම “සර්, බලන්නකෝ මාව කුඹියෙක් කැවා”යි කියන විටම සැලසුම් කරන ලද කුමන්ත්‍රණයක් බව සර්ට තේරුම් ගියේය. අප සැම දෙනාටම බිම් නිදා ගන්නට සැලැස්වූ අතර බාලිකා දියණියන්ට ඇඳ බාර දුන්නේය.

මෙම කඳවුරට සහභාගී වූ නාලන්දියන් අතර ආනන්ද වීරසේකර, ගාමිණී අබේසේකර, අනුරුද්ධ ලියනගේ, සාලින්ද රොඩරිගෝ, ආනන්ද මෙන්ඩිස්, අනුර ජයසිංහ, නිමල් වික්‍රමගේ, සුමේධ ඇලෙක්සැන්ඩර්, ආර්.

එම්. ඥාණසේන, ඒකනායක යන මිතුරන්ගේ නම මගේ සිහියට නැගේ. මෙම බෞද්ධ කාන්තා විද්‍යාලය නියෝජනය කරමින් පැමිණි බාලිකාවන් පසු කාලෙක වෙනත් කඳවුරුවලදී ද හමු වූ අතර පද්මා කුමාරසිංහ, පුෂ්පනී නානායක්කාර, ශ්‍රියාලතා ගොඩමාන්න, සුජාතා එරත්න යන අය මගේ මතකයට නැගේ.

අනුරාධපුර - ත්‍රිකුණාමලය පාර ශ්‍රමදාන කඳවුර

මෙසේ තවත් පොකුරු කඳවුරක් අරණායක දී පැවැත්වුණි. රහල, රහල බටහිර, හෙමිමාතගම, අරණායක නමින් කඳවුරු කීපයක්ම සතියක් මුළුල්ලේම පැවැත්වුණි. කොළඹ සිට අනුරාධපුරයට විශේෂ දුම්රියකින් ශ්‍රමදාන ව්‍යාපාරයට දායක වන පිරිස ගමන් ගත්හ. අප නවාතැන් ගත්තේ අනුරාධපුර මධ්‍ය මහා විද්‍යාලයෙනි. ස්නානය කළේ මල්වතු ඔයෙන්ය. ත්‍රිකුණාමලය කඳවුර දින 10ක එකකි. ත්‍රිකුණාමලය අනුරාධපුර පාරේ කිලෝමීටර් 10ක් පමණ ගිය විට දකුණට තිබෙන විල්ගම් වෙහෙර රජමහා විහාරයට පාර කපන්නට අපට හැකි විය. මහ පාරේ සිට කි. මී. 10ක් පමණ ගණ වනාන්තරය මැදින් පාර කපන්නට සිදුවිය. ත්‍රිකුණාමලය නියෝජනය කරන සමිති සමාගම්, යුධ හමුදාව අපට හොඳ සහයක් ලබා දුන්නේය. අපි කඳවුරුලාගෙන සිටියේ බෞද්ධ මධ්‍යස්ථානයේය. තවද තාවකාලික කුඩාරම් කිහිපයක් ද තිබුණි. අමතක නොවන අත්දැකීමක් වූයේ පිඹුරු රාජයෙක් හමුවීමය. උඟ අප සැම ගණන් ගන්නේවත් නැතිව බොහොම සෙමින් ඉවතට ඇදී ගියේය. අපි සැම බියට පත් වූයේ දිවිමකුළුවත් ගස් සහ බෙනවලින් එළියට වීත් බලා සිටින විටදීය. නෑම කළේ උණුවකුර ලිංවලිනි. ත්‍රිකුණාමලය දුම්රිය පොලෙන් බැස ගත් අපි පෙරහරක් මෙන් සෑදී ගමන් මල්ල හෝ සුටිකේස් එක එක අතකින් ද අනික් අතින් කොට්ටය ද දරාගෙන නවාතැන වෙත ගමන් ගනිද්දී රතිඤ්ඤා පත්තු කරමින් අප පිළිගත් අයුරු සිහියට නැගේ. කඳවුරු නවාතැන සිට පාර කපන ස්ථානයට කි.මී.10ක් පමණ දුර ගමන් ගත්තේ හමුදා වාහන මගිනි. කඳවුරු කාර්යාලයෙන් ප්‍රථමාධාර මධ්‍යස්ථානයක් අනුරාධපුර - ත්‍රිකුණාමලය පාර අයින් ස්ථාපිත කර තිබුණි.



පුවත්පත් වාර්තාවක්



විල්ගම් විහාර රජමහා විහාරයේ ස්වාමීන් වහන්සේ සමඟ ශ්‍රමදායකයින්



ශ්‍රමදානයේ යෙදී සිටින සිසුන්



ශ්‍රමදානයට උදව් සකසමින්



මුදලාලිගෙන් ලැබුණු බිස්කට් කමින්




පැර කැපීමේ යෙදී සිටින ශ්‍රමදායකයින්

මෙම මාර්ගයේ ගමන් ගත් විස්කෝතු නිෂ්පාදනය කරන මුදලාලි කෙනෙක් ශ්‍රමදානය කරන පිරිසට බෙදා දීම සඳහා විස්කෝතු ලබා දී තිබුණි.

අම්පාර ශ්‍රමදාන කඳවුර

අම්පාර කඳවුරට සහභාගිවීම සඳහා කොළඹ කොටුව දුම්රිය ස්ථානයේ සිට මඩකලපුව දක්වා විශේෂ දුම්රියක් යොදා තිබුණි. පෙඩරල් පක්ෂයේ කිසියම් සත්‍යාග්‍රහයක් මඩකලපුවේදී පැවැති හෙයින් පොළොන්නරුවෙන් එහාට දුම්රිය ගමන තාවකාලිකව නතර කර තිබුණි. දුම්රිය ඉදිරියට ධාවනය කිරීම සඳහා අවසර ගැනීමට ආරියරත්න මහතා ඇතුළු කණ්ඩායම දිසාපතිතුමා හමුවීමට ගියේය. වාෂ්ප දුමාරය එන්ජිම මහව දෙසට ගමන් කිරීමට හැකි ආකාරයට ගලවා සවි කළේය. 1960 ගණන්වල මෙම දුම්රිය ස්ථානය පිහිටා තිබුණේ පොළොන්නරුව නගරයෙන් මදක් දුරකිනි. ඒ අසල කඩයක් හෝ නොවීය. රැයක් එළිකරන තෙක් දුම්රිය ගමන් තෙහෙට්ටුවක් සමඟම කුසගිනි ද වැඩි විය. පැය දෙක තුනක් ගිය ද දුම්රිය තවත් ඉදිරියට ධාවනය කිරීම සඳහා අවශ්‍ය උපදෙස් ලැබුණේ නැත. ඒ නිසා නැවත කොළඹ බලා එන්නට තීරණය කරන ලදී.

අප ගමන් ගත් මැදිරියේ හොරණ ශ්‍රීපාලි සොහොයුරන් සමූහයක් සිටියෝය. ඔවුන් අතර මහා සංගීත අධ්‍යක්ෂවරයෙකු වූ සරත් දසනායක ද සිටියේය. ගාට ගාට පැමිණි දුම්රිය හිඟුරක්ගොඩ දුම්රිය ස්ථානයට සේන්ද්‍රවනවාත් සමඟම මමත් සරත් දසනායකත් පළමු වන කඩයට ගිහින් කෙසෙල් කැනක්, බනිස් හා පාන් මිලයට ගත්තේය. විනාඩි 15ක් පමණ යන විට මුළු හිඟුරක්ගොඩ නගරයේ කැම හිස් විය. ගල්මය දුම්රිය ස්ථානයේදී මුළු දුම්රියටම බත් පාර්සල් බෙදා දුන්නේ ආරියරත්න මහතාගේ සැලසුම අනුවයි. පැය 16ක් පමණ එක දිගට දුම්රියේ ගමන් කළ අපි සෑම තවත් පැය 20 කට පමණ පසුව නැවත කොටුව දුම්රිය පොළ වෙත සේන්ද්‍ර වූයෙමු. දිගම කාලයක් ගත කළ දුම්රිය ගමන ඉතිහාසයට එක් වූයේ මෙසේය.



අම්පාර ශ්‍රමදාන කඳවුරට සහභාගිවීමට ගිය පිරිස



ගල්මය දුම්රිය ස්ථානයේදී

කුණු කන්දක්ව තිබුණ කොළඹ සුගතදාස ක්‍රීඩාංගනය තැනීම සඳහා මුල්ම ශ්‍රමදාන කඳවුර පැවැත්වූ අතර වසර කිහිපයකට පසුව කුණු කන්ද ක්‍රීඩාංගනයක් බවට පත් කෙරිණි. වසර කිහිපයකට පෙර ආසියා මලල ක්‍රීඩා තරගයේදී පුසන්තිකා ජයසිංහ රන් සම්මානය දිනා ගත්තාය. ඇයගේ පා පහස ලැබුවේ අපි රෙදි කඩකින් නාසය වසා ගෙන කුණු ඇඳ ගොඩනැගූ ක්‍රීඩාංගනයක බව ඇය නොදැන සිටියාය.



කොළඹ සුගතදාස ක්‍රීඩාංගනය

පිටිගල, පඬේ, හැඳල, ලංසියාවත්ත ආදී වශයෙන් කඳවුරු 34 කට සහභාගිවීමට මට වරම් ලැබුණි. හඟුරන්කෙත දී පැවැත්වුනු රටවල් 5ක සහභාගිත්වයෙන් ජාත්‍යන්තර කඳවුර සති දෙකක් මුළුල්ලේ පැවැත්වුණි.

කඳු මුදුනකින් ගලා ආ උල්පතක් ආශ්‍රිතව ටැංකියක් බැඳ එමගින් කිලෝමීටර් 5ක් පමණ දුරට ජල නල එලා ප්‍රජා ශාලාවට, පුස්තකාලයට

සහ මාතෘ සහ ළමා සායන මධ්‍යස්ථානයට පිරිසිදු ජලය ලබාදීම අපට පැවරුණ කටයුත්තකි. කඳවුරට පහළින් මාඔය ගලා බසින්නීය. අපි නිතර මාඔයෙන් ගත සිසිල් කර ගත්තෙමු.

එකල නාලන්දා දැන්වීම් පුවරුවෙහි කඳවුර පැවැත්වෙන ස්ථානය සහ දිනය සඳහන් කරමින් දැන්වීමක් පළ වෙයි. ඒ අනුව අපි අපගේ නම් ලබා දෙන්නට ක්‍රියා කළෙමු. ආරියරත්න මහතාගේ සංකල්පයක් අනුව පත්ති කාමරයේ බිත්ති හතරෙන් එහා ලෝකය අපි දුටුවෙමු. අද මේ තත්ත්වය හාත්පස වෙනස්ය. අධ්‍යාපන වාරිකාවක් යන්නේ නම් දෙමාපිය කැමැත්ත සංවිධානය කරන ගුරුවරුන්ගේ නිර්දේශ ගමන් කරන වාහනය පිළිබඳ තොරතුරු, රියදුරු, සහායක පිළිබඳ අඩංගු අධ්‍යාපන වාරිකාව සම්බන්ධ ගොනුව අඟල් දෙකකටත් වඩා මහනය.

306

යුධ සමයේ පැවැත්වූ ශ්‍රමදාන කිසි දිනෙක අමතක නොවේ.

විනයාවාර්ය පූජ්‍ය කහපොල නන්දරතන

“හව තණ්හා” පස්වන වෙළුම ලිවීම පිළිබඳව ඔබතුමා ගත් තීරණය අගය කොට සිටිමි. මා සර්වෝදයට සම්බන්ධ වූයේ 1972 වර්ෂයේ ය. සර්වෝදයෙන් මගේ දිවියේ විශාල පරිවර්තනයක් ඇති විය. දෙසති ප්‍රජානායක පුහුණුව ගොඩගම සර්වෝදය මධ්‍යස්ථානයේදී හදාරා ශාන්තිසේනා ඒකකයේ එකල අයි. කේ. ජී. චන්ද්‍රසේන මැතිඳුන් සමඟ ලබා ගත් දැනුම පන්තරය විශිෂ්ඨය.



මගේ 85 වැනි ජන්ම දින උත්සවයට වැඩම කළ
පූජ්‍ය කහපොල නන්දරතන හිමි (වමේ)
පූජ්‍ය කුප්පියවත්තේ බෝධානන්ද හිමියන් සමඟ


එවකට රටේ ජනාධිපති ධුරය හෙබ වූ අතිගරු රණසිංහ ප්‍රේමදාස මැතිදුන් ත්‍රිකුණාමලය දිස්ත්‍රික්කයේ යුද්ධය පැවැති යුගයේ ග්‍රාම නිලධාරියෙකුට වුවත් රාජකාරී ඉටු කිරීමට නොහැකි වකවානුවක මසකට ආසන්න කාලයක් සර්වෝදය සමග අප එක් වී පැවැත්වූ ශ්‍රමදාන කඳවුරු අපගේ ජීවිතයේ අමතක නොවන සිදුවීමකි. අවිස්සාවේල්ල දබෝර කඳවුර මා අත්දැකීම් ලැබූ තවත් කඳවුරකි.

අපවත් වී වදාළ පූජ්‍ය වෙරළගස්තැන්නේ පඤ්ඤානන්ද නාහිමි, පූජ්‍ය පණ්ඩිත පොරවගම සෝමාලංකාර නාහිමි, වර්තමාන භික්ෂු සේවාවේ ලේකම් පූජ්‍ය තුන්නානේ සුමනශාන්ත පණ්ඩිත හිමිපාණන්, ලලිත් ජයරත්න මහත්මා සහ ගාමිණී මහකුමාර මහත්මා ඇතුළු අය සමග ලංකාවේ ඉතා දුර බැහැර ගම්මානවල දහම් පාසල් හරහා ගුරුවරුන්, ශිෂ්‍ය නායකයන් සහ ළමයින්ට දේශන කිරීමේ අවස්ථා මට ද ලැබිණ. ලංකාවේ සෑම දිස්ත්‍රික්කයකම සංඝ සම්මේලන ඇමතීමෙන් භික්ෂූන් අතර නිකාය බෙදයක් නොමැතිව ක්‍රියා කිරීමේ අවස්ථාව මට ලැබුණේ සර්වෝදය මගිනි.

මා මේ රටේ කිසිම දේශපාලන පක්ෂයකට සම්බන්ධ නැති භික්ෂුවක් වීමේ පින අයිති වන්නේ සර්වෝදයටය. මාව බොහෝ භික්ෂූන් අමතන්නේ සර්වෝදයේ හාමුදුරුවෝ නමිනි. මා උපන් ගමට මගෙන් වූ සේවය කිරීමට හැකියාව ලැබුණේ සර්වෝදය නිසාය. සර්වෝදය නැමැති දර්ශනය, ප්‍රතිපත්ති අදත් ඉහළින් පිළිගන්නා භික්ෂුවක් වශයෙන් ගරු සභාපතිතුමාගෙන් ඉල්ලා සිටින්නේ දේශපාලනය නැමැති අසුවි වලේ බැස ඇති පින්වත් ස්වාමීන් වහන්සේලා බේරා ගැනීමට “භව තණ්හා” නැමැති ස්වයං චරිතාපදානය හරහාවත් භික්ෂූන් අමතන ලෙසයි. තවත් අපට අවකාශ ඇති බව දැනේ. මා මේ සටහන් කළ වචන කිහිපයේ සිත් රිදීමක් ඇති වුනේ නම් අමනාප නොවන්න.

ස්වර්ණමාලී දාගැබේ ධාතු අනුභාවයෙන් නිරෝගී සම්පත් ලැබේවා!

සර්වෝදය මිතුරු මිතුරෝ ඇරඹූ කුප්පියවත්තේ බෝධානන්ද හිමිපාණෝ



පූජ්‍ය කුප්පියවත්තේ බෝධානන්ද හිමි

සර්වෝදයෙන් පෝෂණය ලබා නවතම සේවාවන් හා ක්‍රමවේදයන් උත්පාදනය කොට අප රටට පමණක් නොව ලෝකයටම සේවය කරන සර්වෝදයේ දෙවැනි පරම්පරාවට අයත් වර්ත කිහිපයක් අප අතර සිටිති. අදත් ජීවිතයේ සෑම තත්පරයක්ම කැප කොට සමාජයේ ප්‍රධානම ප්‍රශ්නයකට විසඳුම්, ක්‍රමවේද සොයා ගෙන අදත් ජීවිත දහස් ගණනකට සේවාවන් සපයන ඵලදායී වර්තයක් වන්නේ පූජ්‍ය කුප්පියවත්තේ බෝධානන්ද හිමිපාණන් වහන්සේය. උන්වහන්සේගේ ගිහි නම වූයේ පත්මසිරි ද මැල් යනුවෙනි. ඔහු මට මුලින්ම හමුවූයේ නාලන්දා විද්‍යාලේ සිසුවෙකු වශයෙනි. ඉගෙනීමට ඉතා දක්ෂ ශිෂ්‍යයෙක් වූ ඔහුගේ හිත

වඩා යොමු වී තිබුණේ ගිහිගෙට නොව පැවිදි දිවියකටය. එවකට නාලන්දා විදුහල ඉදිරිපිට තිබූ හෝටලය අයිතිව තිබුණේ ඔහුගේ පියාටය. 1956 උපත ලත් පත්මසිරි සිසුවා 1961 දී නාලන්දා විදුහලට ඇතුලත් විය. නාලන්දා විදුහලේ අධ්‍යාපනය අවසන් කොට 1978 දී පැවිදි දිවියට එළඹ 1981 දී උපසම්පදා පදවියට පත් පූජ්‍ය කුප්පියවත්තේ බෝධානන්ද හිමිපාණෝ පාතකඩ සර්වෝදය ප්‍රජානායකත්ව භික්ෂු පුහුණු ආයතනයට ඇතුළු වී අතිපූජ්‍ය හේන්පිටගෙදර ඤාණසීහ නාහිමිපාණන් වහන්සේ යටතේ පුහුණුව ලැබූහ.

සර්වෝදය ප්‍රජානායකත්ව පුහුණුව අවසන් කොට එම ස්ථානයේම රැඳී සිට සමාජ සේවයෙහි යෙදෙන ලෙස ඤාණසීහ නාහිමියන්ගේ ඉල්ලීම පරිදි උන් වහන්සේ කටයුතු කළහ. 1984 වසරේදී වරදවලට අසුවන පාසල් දරුවන් පුනරුත්ථාපනය කිරීමේ වැඩ පිළිවෙලක් ආරම්භ කළේය. ක්‍රම ක්‍රමයෙන් දියුණු වූ මෙම වැඩ සටහන සිරකරුවන් පුනරුත්ථාපනය කිරීම සහ මත්ද්‍රව්‍ය ලෝලීන් පුනරුත්ථාපනය කිරීමේ විශේෂ වැඩ සටහනක් වශයෙන් ක්‍රියාත්මක විය.

රත්නපුර දිස්ත්‍රික්කයේ පාතකඩ භික්ෂු පුහුණු මධ්‍යස්ථානයට නොදුරු කඳු සහිත ලස්සන භූමියක් සර්වෝදය උදව් ඇතිව ලබා ගත් උන්වහන්සේ 1987 වර්ෂයේදී සර්වෝදය සාමෝදය සේවා, නමින් මධ්‍යස්ථානයක් ආරම්භ කර පසුව මිතුරු මිතුරෝ, නමින් එය මූලස්ථානය කර ගනිමින් කුරුවිට, ගම්පහ සහ පිළියන්දල යන ස්ථානයන්හි පුනරුත්ථාපන මධ්‍යස්ථාන ආරම්භ කර මත්ලෝලීන් පුනරුත්ථාපනය කිරීම සඳහා භික්ෂූන් වහන්සේලා දහ නමක් සහ තිස්දෙනෙකු පමණ ගිහි පුහුණු කරුවන් ලෙස දෙවැනි පෙළක් ද අද උන්වහන්සේ යටතේ සේවය කරති. මේ සියලු වැඩ සටහන් ඉදිරියට ගෙන යෑමට භාරකාර මණ්ඩලයක් ඉදිරියේදී පත් කිරීමට උන්වහන්සේ බලාපොරොත්තු වේ.

රජයේ කිසිදු මුදල් පරිත්‍යාගයක් නොලබා පුනරුත්ථාපනය වන දරුවන්ගේ දෙමව්පියන්ගේ ධන පරිත්‍යාගයෙන් කටයුතු කෙරෙන මෙම ස්වේච්ඡා සංවිධානයට රජයෙන් ලැබෙනුයේ රුකුල රෙගුලාසි පැනවීම පමණි. අද ලංකාවේ පවතින මත්ලෝලීන් පුනරුත්ථාපනය කිරීමේ

විශාලම ස්වේච්ඡා සේවා ආයතනය ලෙස මෙය ක්‍රියාත්මක කෙරේ. මේ වන විට මිතුරු මිතුරෝ මූලස්ථානයේ නේවාසිකව පුනරුත්ථාපනය වන තරුණයින්ගේ සංඛ්‍යාව 85 දෙනෙකු පමණ වන අතර අන් මධ්‍යස්ථාන තුනෙහි නේවාසික පුනරුත්ථාපනලාභීන් 280 ක පමණ පිරිසක් අද සිටිති. උන්වහන්සේගේ පුනරුත්ථාපන ක්‍රමය සම්පූර්ණයෙන්ම බුදු දහම සහ භාවනාව පදනම් වූ ශිල්පීය ක්‍රමයකි. මෙයට සම්බන්ධ වී පුනරුත්ථාපනය වූ හයදාහකට වැඩි ප්‍රමාණයකින් 60%ක් පමණ සම්පූර්ණයෙන් සුව වී තම නිවෙස්වලට ගොස් සාමාන්‍ය ජීවිත ගත කරති.

මිතුරු මිතුරෝ වැඩ සටහන ජාත්‍යන්තර වශයෙන් විශාල ප්‍රසිද්ධියක් ලබා තිබේ. ඒ නිසා උන්වහන්සේ ඉන්දියාව, ඇමරිකාව ඇතුළු ලෝකයේ රටවල් රාශියකට වැඩම කොට මෙම සේවාව අඛණ්ඩව පවත්වා ගෙන යෑමේ වැඩ සටහන් සැලසුම් කොට තිබේ. ඒ අනුව ජාත්‍යන්තර වශයෙන් ජාත්‍යන්තර ප්‍රජා ප්‍රතිකාර්මික සමුළුවේ සාමාජික, ආසියානු කලාපයේ උප සභාපතිවරයෙකු ලෙස උන්වහන්සේ කටයුතු කරති. අදත් සර්වෝදය ව්‍යාපාරයේ සංඝ සම්මේලනයේ නියමුවා වශයෙන් කටයුතු කරන පූජ්‍ය කුප්පියවත්තේ බෝධානන්ද හිමිපාණන් වහන්සේට තව තවත් ලෝකයාට සේවය කිරීමට සෞඛ්‍ය සම්පන්නිය සහ නිරෝගී දීර්ඝායුෂ ලැබේවා'යි සර්වෝදය පවුලේ හැමදෙනා වෙනුවෙන් මම ප්‍රාර්ථනා කරමි.



1992 කොරියන් රජයෙන් ලැබුණු උපකරණ තොගය ජාතික මන්ද්‍රවා නිවාරණ ජාතික මණ්ඩලයේ සභාපති නන්දදාස කෝදාගොඩ මහතා සාමෝදයට පිරිනැමූ අවස්ථාව



අතිගරු ජනාධිපති ඩී.බී. විජේතුංග මැතිතුමා සාමෝදය පුනරුත්ථාපන වැඩ සටහනකදී



දෙමාපියන්ට සිය දරුවන්
බාර දුන් අවස්ථාව පුහුණු වැඩ
සටහනක අවසානයේදී



විශේෂයෙන් පුහුණු ක්‍රියාකාරකම්වල
යෙදී සිටි අයුරු

සර්වෝදය පිළිබඳව උන්වහන්සේ තුළ ඇතිවූ හැඟීම් සහ සර්වෝදයට සම්බන්ධ වූ අයුරු බෝධානන්ද හිමියන්ගේ මතකයේ රැඳී ඇති අයුරින්ම මෙසේය.

“අප පියා සතු ව්‍යාපාර ස්ථාන කිහිපයක් කොළඹ, කුප්පියවත්තේ නාලන්දා හන්දියෙහි එකල පිහිටා තිබුණි. ශාන්තසිරි හෝටලය නමින් පැවැති ජනප්‍රියම හෝටලය ඉන් එකකි. විශේෂයෙන් නාලන්දාවෙහි නේවාසිකාගාරයට ආහාර සැපයීම ඇතුළු බොහෝ රාජ්‍ය ආයතනවලට හා කුප්පියාවත්ත අවට නේවාසිකයන්ට ද ආහාර පසයන ලද්දේ අපගේ එම හෝටලයෙනි. එකල නාලන්දාව තුළ ආපනශාලාවක් නොතිබිණි. ගුරුවරුන්, මාපියන්, ආදි ශිෂ්‍යයන් සහ ජ්‍යෙෂ්ඨ පන්තිවල සිසුන් ආහාර සඳහා පැමිණෙන්නේ මෙම හෝටලය වෙතය.

අප කුඩා දරුවන් ලෙස මුදල් අයකැමි මේසයට හුරු කරවනු පිණිස මෙහි පැය කිහිපයක් හෝ වාඩිවීමට පියා විසින් ඉඩ සලසා දී තිබිණි. එම හෝටලයට එන යන පිරිස අතර තද කළු පැහැති කලිසමක් හා අත්කොට සුදු කම්සයකින් සැරසුණු ගුරුවරයෙකු තේ පානය සඳහා කීප අවස්ථාවකදීම පැමිණෙනු මම දුටුවෙමි. ඔහු මා හද බැඳගත් චරිතයක් වූයේ මගේ පියා සමඟ නිරන්තරයෙන් ඇති කර ගන්නා ලද උද්යෝගීමත් දේශපාලන කතිකාවතයි. මගේ පියා උග්‍ර දේශපාලන මත දරු අතර ගුරුතුමා පක්ෂ දේශපාලන ක්‍රමය තරයේ විවේචනය කරන්නෙකු විය. වැඩිහුරුව නමින් සතියක් මුළුල්ලේ දිවයින පුරා පැවැති ශ්‍රමදාන වැඩ සටහනක දී ශ්‍රමදානය පිළිබඳ එතුමාගේ දේශනය කුඩා සිසුවකු

වශයෙන් සිටි මගේ මතකයේ තවමත් ඇත. ශ්‍රමදානයේදී ජීවිතාරක්ෂාව අංක එක බව හා ආත්මහරණයෙන් කටයුතු කළයුතු බවත් ශ්‍රමදානයෙන් පසුව ආත්ම තෘප්තිය පිළිබඳවත් කළ දෙසුම තදින්ම මගේ මතකයේ පවතී. තැන් තැන්වල පත්ති කාමර පිරිසිදු කිරීම, පස් කැපීම, පාත්ති සැකසීම වැනි අපගේ වැඩ බිම්වලටද පත් තොප්පියක් හිසෙහි පැළඳ ඇවිදින එතුමා අප දිරිමත් කළ අයුරු මට තවමත් සිහිපත් වේ. සියවස තරඟාවලියේදී කණිෂ්ඨ අංශයෙන් ගද්‍යපාඨ කියවීමේ තරඟයේදී මම ප්‍රථම ස්ථානය දිනා ගත්තෙමි. මාණ්ඩලීය තරඟයට යැවීමට පෙර මාව තව දුරටත් කටීකත්වය පුරුදු කිරීම සඳහා එතුමා වෙන භාරදෙනු ලැබීය. එතුමා ඉගැන්වීම් කරන ලද දහවැනි පන්තිය තුළ දී ගද්‍යපාඨ කියවීමට එතුමා මා පුහුණු කළේය. ඒ අනුව නාලන්දාවෙහිදී ශ්‍රමදානය සහ කටීකත්වය හුරු කරවීම එතුමා අතින් සිදු විය. එනිසා එතුමා කෙරෙහි මා තුළ ගෞරවාන්විත හැඟීමක් ද ඇති විය.

1978 දී පැවිදි වීමෙන් පසු 1981 වසරෙහි දී මා නුවර නුගවෙල විහාරස්ථානයේදී ශාරීරිකව ඇති වූ වෙහෙසක් නිසා ඇති වූ අපහසුතාවයකට වෛද්‍ය උපදෙස් අනුව විවේකය අවශ්‍ය විය. මගේ පවුලේ හිතවතෙකු වූ එවකට නාලන්දා විදුහල අසල පදිංචිව සිටි මෙන්ඩිස් මහතා පාතකඩ සර්වෝදය හික්ෂු පුහුණු ආයතනයේ පාලක ලේකම්වරයා විය. පාතකඩ හික්ෂු පුහුණු ආයතනයට එන ලෙස ඔහුගෙන් ඇරයුම් ලැබිණ. කුඩා කළ සිටම සර්වෝදය සහ නායකතුමා කෙරෙහි තිබූ දැඩි ආදරය සහ විශ්වාසය නිසා මම එයට එකඟවීමි. ඒ අනුව එහි පැමිණි විට අතිපූජ්‍ය හේන්පිටගෙදර ඤාණසීහ නාහිමිපාණන්ගේ ඇසුර ලැබීමේ භාග්‍යය මට හිමි විය. එහිදී මා චතුර්ය මාසික නායකත්ව පුහුණු පාඨමාලාව හදාරමින් සිටියෙමි. 1982 අගෝස්තු පළවෙනිදා කොළඹ මැකාති පෞද්ගලික රෝහලේදී ඤාණසීහ නාහිමියන් අපවත් වී වදාළහ. අපවත් වන විට උන්වහන්සේගේ සිරස ආරියරත්න මහතාගේ දෙඅත පිට තබා ගෙන සිටියේය. එතුමා පාතකඩ හික්ෂු පුහුණු ආයතනයට එවේලේම දුරකතනයෙන් කතා කොට මේ ගෝකාකුල ප්‍රවාහිනිය දැනුම් දුන්නේය.

පාතකඩ සර්වෝදය හික්ෂු පුහුණුවෙන් පසු මා එහිම රඳවාගත් අතර පුස්තකාලාධිපති ලෙස සහ හික්ෂු පුහුණු පාඨමාලා සංවිධායක

ලෙස සර්වෝදයට බැඳී සේවය කළේ. සර්වෝදය මව්හවුල, පෙරපාසල, ඉතිරිකිරීමේ වැඩ සටහන යළිත් ආරම්භ කෙරුණි. ආයතනය තුළ දහම් පාසල සහ අවමංගල්‍යාධාර සමිති ඇරඹුණි. එවකට සර්වෝදය දිස්ත්‍රික් නියමු සේවක ලෙස කටයුතු කළ ආනන්ද අබේකෝන් මහතා සමඟ එක්ව දිස්ත්‍රික්කය පුරා ශ්‍රමදාන කඳවුරු, නායකත්ව පුහුණු පාඨමාලා පවත්වමින් එදා සර්වෝදය වෙනුවෙන් විශාල මෙහෙයක් සිදු කිරීමේ වාසනාව මම ලදිමි. සර්වෝදය මගින් වාහන පහසුකම් නොලද අවදියක ඉතා දුෂ්කර ප්‍රදේශවල බස්වලින් යා හැකි ගම්මානයන්හි සේවයට කැප වුණි. ඇතැම් දිනවලදී පා ගමනින් ගිය අවස්ථා ද තිබේ. ප්‍රාදේශීය මධ්‍යස්ථානවල පවා නැවතී දින ගණනක් දිගින් දිගටම පාසල් සහ ප්‍රාදේශීය නියමු සේවකයන්ගේ සංවිධානවල කටයුතුවල නියැලුණි.

ඉතාමත් අභාග්‍ය සම්පන්න ලෙස සර්වෝදයට පහර දුන් අවස්ථාවලදී පවා එතුමා අත් නොහැර එතුමා යන සෑම වැඩ සටහනකටම සහභාගි වීමි. ජීවිතයේ ප්‍රථම වරට දිවයිනෙන් පිටතට වැඩමවීමේ අවස්ථාව එතුමා මා වෙත උදාකර දුන්නේ 1985 වසරේදීය. ඉන්දියාවේ ලක්නව්වල පවතින බලශක්ති පිළිබඳ ජාත්‍යන්තර සමුළුවකට ද එතුමා මගේ නම යෝජනා කර තිබුණි. මෙහිදී ගුවන් බලපත්‍රය, ගුවන් ප්‍රවේශපත්‍රය පමණක් නොව එකල එතුමා විදේශගත වන විට භාවිතා කරන ලද අත් පසුම්බියද මා වෙත ලබා දී කටුනායක ගුවන් තොටුපල ඇතුලත සිට අදාළ ස්ථානය සඳහා ගමන් කරන ආකාරය පියෙකු සිය දරුවෙකුට ලබා දෙන උපදෙස් මෙන් ඉතා කාරුණිකව මඟ පෙන්වීය. එතුමා මා හට ගමන් වියදම් යැයි පවසා ඩොලර් 100ක පමණ මුදලක් ලබා දුන්නේය. ජීවිතයේ ප්‍රථම වතාවට විදේශගත වන මා හට එතුමා ලබා දුන් උපදෙස් මහත් ධෛර්යයක් විය. කොළඹ සිට බොම්බායට ගුවනින් ගොස් එතැන් සිට ලක්නව් දක්වා අභ්‍යන්තර ගුවන් ගමනක් යෙදී තිබූ බැවින් එතුමාගේ හිතමිත්‍රයෙකු බොම්බායි ගුවන් තොටුපළට පැමිණ මා හට ඉමහත් සේවයක් සලසා දුන්න. සමුළුවෙන් පසු බුද්ධගයාව ආදී සිද්ධස්ථාන වැදපුදා ගැනීමට ද සතියක පමණ කාලයක් ගාන්ධි පුස්තකාලය ඇසුරෙන් දැනුම ලබා ගැනීමට ද එතුමා පහසුකම් සලසා තිබුණි. සත්‍ය වශයෙන් මෙම සමුළුව මට කිසිසේත් අදාළ නොවන අතර මාහට සිද්ධස්ථාන වන්දනා කිරීමට අවශ්‍ය නිසා එතුමා මා වෙත මෙම

සංචාරය සඳහා අවස්ථාව සලසා දී තිබුණි.

කතරගම සිට පැමිණි පා ගමනින් පසු එතුමාට තවත් සමීපවීමේ හාගය ලදිමි. එතුමාගේ එඩිතර බව, දුරදක්නා නුවණ, රට-ජාතිය කෙරෙහි දක්වන ඇල්ම, නිහතමානී බව මෙන්ම ආධ්‍යාත්මික ශක්තිය මනාව හඳින ගතිමි. මා පාතකඩ හික්ෂු පුහුණු ආයතනයෙහි පාඨමාලා සංවිධායකවරයා ලෙස සේවය කරද්දී පාඨමාලාවට නව අරුතක් ලබා දෙමින් සේවය කළෙමි. ශිෂ්‍ය හිමිවරුන් සර්වෝදයේ සිටි අතර බන්ධනාගාරය, මහ රෝහල, මානසික රෝහල ඇතුළු ස්ථානයන්හි ක්ෂේත්‍ර වාරිකාවන් මගින් ලද අත්දැකීම් අධ්‍යයනය කර සර්වෝදය සාමෝදය සේවා සමිතිය ආරම්භ කළෙමි. මෙහිදී මාර්ගෝපදේශ දුන් සේවා දිවියෙහි පියෙකුවන් නාලන්දාවේ ආදි ගුරු පියෙකු වූ සර්වෝදය ප්‍රථම විධායක අධ්‍යක්ෂක වූ ඩී. එස්. සේනානායක මහතා වෙත මා කැඳවා ගෙන ගිය නායකතුමා “ඩී. එස්. මගේ පුංචි භාමුදුරුවන්ට පුළුවන් උදව්වක් කරන්න. අලුතින් හදන සාමෝදය සමිතියෙහි ඔබ සභාපතිවරයා වෙන්න. එතන මොනව හරි අඩුපාඩුවක් ඇත්නම් කමල් දිසානායකට කියලා සල්ලි ටිකක් දෙන්න” යයි දුන් උපදෙස් අනුව “මිතුරු මිතුරෝ” සෙවනෙහි ප්‍රථම ප්‍රජාශාලාව ඉදිකිරීම සඳහා රුපියල් පනස්දහසක මුදලක් හිමි විය.



මිතුරු මිතුරෝ සෙවනෙහි ප්‍රජා ප්‍රජාශාලාව ඉදිකිරීම

1983 වසරෙහි අපරාධ හා ළමා අපචාර වැළැක්වීමේ සංවිධානය පාතකඩ සර්වෝදයෙහි ආරම්භ කෙරුණි. ඒ අනුව එහිදී විවිධ වැඩ සටහන් ආරම්භ කෙරිණි. සර්වෝදය නම භාවිතා කිරීම නිසා එකල

ආරියරත්න මහතාට තිබූ විරෝධතා මට ද විශාල බලපෑමක් විය. එයට පිළියමක් ලෙස එතුමාගේ යෝජනාව වූයේ වෙනත් නාමයකින් මෙම වැඩ සටහන නොනවත්වා ඉදිරියට පවත්වා ගෙන යන ලෙසයි.

1987 සර්වෝදය ආයතනය තුළ සිරකරුවන් පුනරුත්ථාපනය කිරීම ආරම්භ වී මාස කිහිපයක් ගතවීමත් සමඟ යම් යම් අභ්‍යන්තර ගැටළු කිහිපයක් හට ගැනුණි. එවැනි සෑම අවස්ථාවකදීම ආරියරත්න මහතා මා දිරි ගැන්වීමෙන් මට සහාය පළ කළේය. එවැනි දින වකවානුවලදී අපරාධකරුවන් පුනරුත්ථාපනය සඳහා වූ නව සේවා මධ්‍යස්ථානයක් සඳහා සුදුසු ස්ථානයක් සොයමින් සිටි අතර ඒ සඳහා දැනට මිතුරු මිතුරෝ සෙවණ අරඹා ඇති රිල්හේන් කඳු මුදුනේ පිහිටි ඉඩම ලබා ගැනීමට ඉමහත් දුෂ්කරතා රැසකට මැදිවීමට සිදුවිය. 1987 ජූලි මස 13 වැනිදා ඉඩම් ප්‍රතිසංස්කරණ කොමිසන් සභාවේ සභාපති රත්ජන් විජයරත්න මහතා සමඟ කළ සාකච්ඡාවෙන් පසු දින මෙම ඉඩම මිලදී ගැනීම සඳහා රුපියල් විසිදාහක මුදලක් බදින ලෙස මට දැන්විය. එවිට වෙලාව පස්වරු 6.00 පමණ විය. මා අත මුදල් නොමැත. එක්වරම මට සිහි වූයේ අපගේ ආරියරත්න මහතාය. බස් රථයකින් මා මොරටුව එතුමාගේ නිවසට යන විට වෙලාව රාත්‍රී 8.00 පමණ වී තිබුණි. මා පැමිණි කාරණාව පැවැසූ විට මාගේ අවශ්‍යතාවය එක්වරම හඳුනා ගත් එතුමා පෞද්ගලික මුදල් චෙක්පතක් මට ලබා දුන්නේය. පසුදාම මා එය ඉඩම් ප්‍රතිසංස්කරණ කොමිසන් සභාව වෙත රැගෙන ගිය අතර ඊට පසු දින සෙනසුරාදා දිනයක් වූ බැවින් චෙක්පත බාරගත් නමුත් භුක්තිය බාරදීම සඳහා වූ ලිපියක් බාරදීමට නොහැකි බව දැන්විය. ඉන් පසුබට නොවූ මම අභ්‍යන්තර ගිණුම් පරීක්ෂක දක්වා එම චෙක්පත ගෙන ගියෙමි. අවසන එතුමා මෙම චෙක්පත ලියා ඇති ආරියරත්න මහතා ගාල්ල මහින්ද විද්‍යාලෙහි සමකාලිනයෙකු බව පවසා ඔහු චෙක්පතෙහි වගකීම බාර ගෙන එදිනම ලිපියක් නිකුත් කරන ලෙස නිලධාරීන්ට උපදෙස් දුන්නේය. අද වන විට ශ්‍රී ලංකාව තුළ මත්ලෝලීන් විශෝධනය කරනු ලබන ප්‍රධාන ජාතික සංවිධානයක් ලෙස ජාත්‍යන්තර කීර්තිමත් ගෞරව සම්මානයට පාත්‍රව නව සේවයක් ඇරඹීම සිදු වූයේ එතුමාගේ එම පරිත්‍යාගයෙන් පසුවය.

අවංකව සේවය කිරීමට වෙර දරණ තැනැත්තන්ට උදව් කිරීමේ එතුමා තුළ ඇති උසස් ගුණය ඒ අනුව මම හඳුනා ගත්තෙමි. සර්වෝදය ජාතික භාර අරමුදලෙහි ප්‍රථම සම්මාන උළලෙහි දී මා වෙත ප්‍රථම සම්මානය ලබාදීමෙන් කළ ගෞරවය නිසා ජාතික සහ ජාත්‍යන්තර සම්මාන හා ගෞරවනාම තවත් 35ක් ලැබීමට මා සුදුස්සෙක් කරවීය. සර්වෝදය විධායක මණ්ඩලයේ සාමාජිකයෙකු ලෙසත් දූත වසර දහයක පමණ කාලයක සිට වැඩිහිටි මණ්ඩලයේ සභාපතිවරයා ලෙසත් සර්වෝදය සංඝ සමුළුවේ සභාපතිවරයා ලෙසත් මේ වන විට මම සර්වෝදයට බැඳී සිටින අතර තවදුරටත් උපරිම කැපවීමෙන් ස්වේච්ඡාවෙන් සර්වෝදයට සේවය කිරීමට බැඳී සිටිමි.”

මගේ ජීවිතයට ශක්තිය සහ ධෛර්යය ලැබුණේ සර්වෝදයෙනි

ප්‍රියානි වික්‍රමාරච්චි විසිනි

මගේ ජීවිතයේ මා ලද ලොකුම භාග්‍යය සර්වෝදය සේවයට එක්වීම බව ප්‍රථමයෙන් ම සඳහන් කිරීමට කැමැත්තෙමි. පාසලේදී හෝ පිටතදී කෙසේවත් ඉදිරියට යාමට ලැජ්ජාවෙන් බියෙන් සිටීමට එයින් මිදී ඉදිරියට යාමට ශක්තිය, ධෛර්යය ලැබුණේ සර්වෝදය මගින් ලබා දුන් උත්තේජනයයි. ඉතා ක්‍රමානුකූලව පුද්ගල පෞරුෂය ගොඩ නැංවීමෙහිලා සර්වෝදය මගින් සකස් කර ඇති මංපෙත් මගේ දිවි ගමන පෝෂණය කළ බව කිව යුතුමය.



ප්‍රියානි වික්‍රමාරච්චි

පාසල් අවදියෙන් පසු පොලිටෙක්නික් ආයතනයේ යතුරුලියනය සහ ලඝු ලේඛනය පිළිබඳ පාඨමාලාවක් හැදෑරීමෙන් අනතුරුව රජයේ රැකියාවන් සඳහා අයදුම් කරමින් සිටි මම එක් දිනෙක මගේ ශ්‍රාතිවරියක වූ ඡෙනටි කරුණාරත්න මහත්මිය මුණ ගැසීමට මොරටුව, සර්වෝදය මෙන්මැදුරට පැමිණීම මගේ දිවියේ එම භාග්‍යය උදාවීමේ පළමු අවස්ථාව විය. එදින මෙන්මැදුර තුළ තිබූ ලබැඳියාව, එකම පවුලක් ලෙස එහි සේවය කළ අය ගත කළ දිවිය මගේ සිත පුදුමාකාර අන්දමින් ඇඳ බැඳ ගැනීමට සමත් විය. ඒ නිසාම ස්වේච්ඡාවෙන් හෝ එහි සේවය කිරීමට මම ඉතා කැමති බව ඡෙනටි නැන්දාට පැවැසිමි. ඉන් මාස දෙකකට පමණ පසු එනම් 1977 ඔක්තෝම්බර් මාසයේ දී මගේ සහතිකපත් රැගෙන මෙන්මැදුරට පැමිණෙන ලෙස දන්වා යවා තිබුණෙන් එහි පැමිණි මා සර්වෝදය සිඟිති සේවා අංශයට නැන්දා විසින් කැඳවා ගෙන යන ලදී. එහිදී ලීලා ජයසේකර මහත්මියගේ උපදෙස් පරිදි මගේ සහතිකපත් පරීක්ෂා කොට බැලූ කුසුම් සල්ගාදු මහත්මිය ඊලඟ මාසයේ සිට එහි සේවයට පැමිණෙන ලෙස මට දැනුම් දුන්නාය.

එහි සේවය ඉතාමත් ප්‍රියජනක වූ අතර ලීලා ජයසේකර මහත්මිය යටතේ සේවය කිරීමේදී ඉතා විනය ගරුකව හා ඉතා පිළිවෙලට වැඩ කිරීම සිදුකළ යුතු විය. පුබුදු පවුල් හමුව හා දිවා පවුල් හමුව සිඟිති සේවා අංශයේ ම පැවැත්වුවද රාත්‍රී පවුල් හමුව සඳහා මෙන්මැදුරට යා යුතු විය. එකම පවුලක් මෙන් සියලුදෙනා එක් වී ගත කරන එම කාලය ඉතා ආශ්වාදනීය අධ්‍යාපනික හමුවක් විය. පවුල් හමුවේදී ඉදිරියට නොපැමිණෙන අය ඉදිරියට ගැනීම සඳහා ඉතා සරල මාතෘකා යටතේ අත්වැල් කතා පැවැත්වීම ආදී උපක්‍රම භාවිතා කරන ලදී. සබකෝළය නිසා පාසලේ රැස්වීමකදී හෝ ඉදිරියට නොගිය මාහට ඉදිරියට ඒමට මෙම අත්වැල් කතා මහඟු අත්වැලක්ම විය. සර්වෝදය නායකතුමාගේ මෙම පවුල්හමු සංකල්පය තුළින් තම පෞරුෂය ගොඩනංවා ගත් අය සර්වෝදය පවුලේ ඉතා දක්ෂ කපීකයින් බවට පත් වී පසුව දිස්ත්‍රික් සම්බන්ධීකාරකයින් ලෙස ද කටයුතු කළහ.



ප්‍රියානි වික්‍රමාරම්බි කාර්යාලය තුළදී

උදෑසන පුබුදු පවුල් හමුවෙන් පසු කණ්ඩායම්වලට බෙදී ශ්‍රමදාන කටයුතු එකාවන්ව කිරීමේදී උස් පහත් බෙද කිසිත් නැතිව සැමට සේවය කිරීමේ සර්වෝදය ප්‍රතිපත්තිවලට අනුගත වීමට අපට ශක්තිය ලැබුණි. එමෙන්ම අද පවා අපගේ පුද්ගලික ජීවිතවලට එය කෙතරම් ආලෝකයක් වී ඇත්ද? පාන්දරම අවදි වී නිවසේ පිරිසිදු කිරීම්වල යෙදීමේ පුරුද්ද අප ලබා ගත්තේ මේ තුළින් බව කිව යුතුමයි. සර්වෝදය පවුල අපට අපේම නිවස විය. උදේ 8.00 වන විට කාර්යාලයට පැමිණෙන අප බොහෝ විට රාත්‍රී 10.00 - 11.00 පමණ වන තෙක් සේවයේ යෙදුනේ කිසිවෙකුගේ අණ කිරීමකින් හෝ බල කිරීමකින් නොව අප තුළින්ම ඇති වූ හැඟීමෙන් බව කිව යුතුය. මාසික දීමනාව ලබා ගැනීම පිළිබඳ හැඟීමකින් එම සේවාව ඉටු නොකළ බව පැවසිය යුතුය. මා සේවයට පැමිණ මාස තුනක් ඉක්ම යන තෙක් කිසිදු දීමනාවක් ලබා නැත. ඒ පිළිබඳව කිසිදු විටෙක විමසුවේද නැත. එහෙත් අපගේ සේවා තෘප්තියට ඉන් කිසිදු බාධාවක් සිදු වූයේ ද නැත.

සර්වෝදය අපට අපගේම පවුල විය. මා සර්වෝදය නේවාසිකාගාරයේ ගත කළ කාලය තුළ කිසිම වසරක සිංහල හින්දු අලුත් අවුරුද්දට එහි වාරිත්‍ර වාරිත්‍ර ඉටු නොකොට අපගේ නිවෙස්වලට නොගිය බව පැවැසිය යුත්තේ අප එතරම් ම මෙම ස්ථානයට ඇළුම් කළ නිසාවෙනි. දවස් තුන්සිය හැටපහම එහි ගත කරන අප සිංහල හින්දු අලුත් අවුරුදු දින වාරිත්‍ර වාරිත්‍ර එහිදී ඉටු කිරීම අපගේ අභිලාෂය වූවා

මෙන්ම එය අපගේ වගකීම ද බව පසක් කොට ගෙන සිටියෙමු. ඒ කාලයේ සර්වෝදය පවුලේ සෑම දෙනාගේම මුළු රැදුනු කතාවක් මට සිහි වෙයි. ඒ “සර්වෝදයේ සේවයට ආවොත් අබිං කැවා වගේ තමයි. කොහොමටවත් යන්න හිත් දෙන්නේ නැහැ” යන්නයි. එය සත්‍යයකි.

සර්වෝදය සේවයට බැඳී මාස හයක් ඉක්ම යන්නටත් පෙර මා හට මගේ ඥාතිවරියකගේ මාර්ගයෙන් රජයේ රැකියාවක් ලැබුණු අතර මගේ මවගේ බල කිරීම මත එම රැකියාව තෝරා ගන්නවා ද? එසේ නොමැතිව දිගටම සර්වෝදය සේවයේ නිරත වනවා ද යන ගැටළුවට මුහුණ දුන්නෙමි. එහෙත් වෙනත් රැකියාවකට ගිය පසුව මෙහි ගෙවන සුන්දර ජීවිතයෙන් මිදෙන්නට සිදු වන බව සිතන විට මවගේ ඉල්ලීමට වඩා මට මගේ සිතට අවනත වීමට සිදු විය. එම තීරණයට එළඹීමට ලීලා ජයසේකර මහත්මිය මට මහගු ශක්තියක් වූවාය. මා ගත් එම තීරණය කෙතරම් නිවැරදි ද යන්න මා මුහුණ දුන් ගැටළුකාරී අවස්ථාවන්හිදී ප්‍රත්‍යක්ෂ විය. මගේ දරු උපත සිදුවී ප්‍රසූත නිවාඩු අවසන්වීමෙන් පසු දරුවා දමා සේවයට ඒම ගැටළුවක් වී තිබූ අවස්ථාවේ සර්වෝදය පවුලේ මෑණියන් වන නීතා ආරියරත්න මැතිනිය විසින් දරුවා ද රැගෙන සේවයට එන ලෙසත් දරුවා තැබීම සඳහා එහි කාමරයක කොට්ඨකක් සූදානම් කොට තබා ඇති බවත් මා වෙත දන්වා එව්වාය. එතුමිය තුළ වූ එම මව් ගුණාංගය වෙනත් කිසිම නායකයෙකුගේ බිරිඳකගෙන් බලාපොරොත්තු විය හැකිද? සර්වෝදය මට මගේම පවුල බව ඒත්තු ගැන්වීමට මෙම සිදුවීම ම ප්‍රමාණවත් නොවේද? මගේ පුතා අද විවාහත්ව සිටිය ද ඔහු හැදෑරූ සර්වෝදය සෙවනේ බව තවමත් පවසන්නේ මහත් ගෞරවයකිනි. ඔබතුමා, මැතිනිය අනුව යමින් ඔබතුමාගේ දරුවන් ද එම මානව දයා ගුණයෙන් පිරිපුන් අය බව කිව යුතුය. වෛද්‍ය වින්යා ආරියරත්න මැතිඳුන් ප්‍රධාන ලේකම් වශයෙන් මගේ ගැටළුකාරී අවස්ථාවන්හි මා වෙත ලබා දුන් සහන හා ධෛර්යය කෘතගුණ පූර්වකව සිහිපත් කරනු කැමැත්තෙමි.

සෑම දිනකම උදෑසන ඔබතුමා භාවනාවේ යෙදී සර්වෝදය සේවකයින්ට ආශීර්වාද කරන බව වරෙක මා සමඟ පවසා තිබේ. එය සනාථ වන කරුණක් මට හුවා දැක්විය හැකිය. ඒ මන්නාරම

දිස්ත්‍රික්කයේ පැවැති පෙර පාසල් ගුරු පුහුණු වැඩ මුළුවකට සහභාගි වී ආපසු පැමිණෙමින් සිටින විට හරස් පාරකින් එක්වරම පාරට දමූ බයිසිකලයක සිටි දෙදෙනෙක් බේරා ගැනීම සඳහා අපේ රියදුරු උත්සාහ කිරීම නිසා අප සිටි වාහනය වට තුනක් පෙරළී ගොස් වාහනය සම්පූර්ණයෙන්ම තැලී පොඩිවී ගිය ද වාහනය තුළ සිටි අපට සිරීමක් හෝ සිදු නොවුනේ ඔබතුමාගේ එම ආශීර්වාද බලයෙන් හා සර්වෝදය මගින් ඉටු කරනු ලබන මහඟු මෙහෙවර නිසාත් බව මම අද ද විශ්වාස කරමි.

රටේ ඇති වූ නොයෙකුත් ව්‍යසන අවස්ථාවන්හිදී සර්වෝදය මගින් ඉටු කරන ලද සේවාවන්ට සම්බන්ධ වී කටයුතු කිරීමට ලැබීමට ද අපි පුණ්‍යවන්තයෝ වීමු. 1983 කළුප්පලිය ඇති වූ අවස්ථාවේ අන් කිසිදු ආයතනයක් මැදිහත්වීමට පෙර ප්‍රචණ්ඩකාරීන්ගේ විරෝධතා ගැන නොසලකා හරිමින් ප්‍රචණ්ඩත්වයේ බිහිසුණු බවට මුහුණ දුන් ජනතාව සොයා ඇප උපස්ථාන කිරීම සඳහා ඔබතුමා ඇතුළු පවුලේ සාමාජිකයින් සමඟ දිනපතා අප රත්මලාන ගුවන් තොටුපළෙහි පිහිට වූ කඳවුරට ගිය අයුරු මට දැනුණු සිහිපත් වෙයි. පාන්දර 2.00 ට අවදි වී ත්‍රිපෝෂ අග්ගලා සාදා ගෙන උදේ 4.30 ට පමණ කඳවුරට යන අපි කිරි සහ ආහාරපාන සකසා දෙමින් ගිළනුන්ට උපස්ථාන කරමින් ඔවුනගේ සිත්සතත් සනසමින් රාත්‍රී වනතෙක් සේවය කළ ද කිසිදු විඩාවක් ගැන නොසිතා පසු දින ද සුපුරුදු වේලාවට අවශ්‍ය දේ රැගෙන එහි ගොස් සේවය කිරීමට අපට ශක්තිය ලැබුණේ ඔබතුමා විසින් අප වෙත ප්‍රත්‍යක්ෂ කොට දී ඇති මානව දයාව නිසාම බව කිය යුතුය.

සර්වෝදය මගින් ගමන් ගමට ගොස් සිදු කරන ලද ශ්‍රමදාන කඳවුරු තුළින් ලද ආශ්වාදය අප තව තවත් සර්වෝදය කෙරෙහි ඇඳ බැඳ තබා ගැනීමට සමත් විය. දවසේ ශ්‍රමදාන අවසන් කොට පැවැත්වෙන පවුල් හමුවට ගම්වාසීන් ද එකතුවීම සිදුවෙයි. එය මිනිසුන්ගේ හැකියාවන් එළිදැක්වීමට හොඳ තෝතැන්නක් වන බැවින් දිනපතා බොහෝ පිරිස එයට එක් වී සතුටට පත්වීම සිදුවෙයි. මාසයක පමණ කාලයක් රැඳී සිටිමින් ශ්‍රමදාන කටයුතු කළ මිණුවන්ගොඩ පිල්ලවත්ත ගමේ ශ්‍රමදානයේ දී තම ඉඩම් මැදින් පාරවල් කපනවාට විරුද්ධව තර්ජනය කරමින් සිටි අය පසුව මිත්‍රශීලී වූ අයුරුත් නොයෙකුත්

දුරාවාරවලට ඇබ්බැහි වී සිටි මිනිසුන් ඉන් මිදී පවුල් හමුවට දිනපතා පැමිණ එහි රසාස්වාදය විඳීමට පුරුදු වී සදාචාර සම්පන්න වූ සැටිත් මට මතකය. මත්වතුරට තදින් ඇබ්බැහි වී සිටි එක් අයෙක් සර්වෝදය සේවයට එක්වීමට අවශ්‍ය බව කියමින් සර්වෝදය මූලස්ථානයේ රියැදුරෙකු වශයෙන් සේවයට එක් වී බොහෝ යහපත් පුද්ගලයෙකු ලෙස දිවි ගෙවූ අයුරු ද මට සිහිපත් වේ.

අපගේ දැනුම හා කුසලතා වර්ධනය කිරීමෙහි ලා නොයෙකුත් පාඨමාලා හා වැඩමුළු ආදියට යොමු කරමින් හා විදේශ සම්මන්ත්‍රණ සඳහා සහභාගිවීමේ අවස්ථා ලබාදීම ද අපගේ පෞරුෂය වර්ධනයෙහි ලා ඉමහත් රුකුලක් වූ බව පවසනු කැමැත්තෙමි. මව්සින් සර්වෝදයට කළ සේවයට වඩා අතිමහත් සේවාවක් සර්වෝදයෙන් මාවත ලැබුණු බව කෘතගුණ පූර්වකව සඳහන් කරමි.


සියලු කල්හි ඔබතුමාගේ දැක්ම රටේ සංවර්ධනයට හේතු වන බව කිවයුතුය. වරෙක ඔබතුමා රටේ ජනපතිවරණයට ඉදිරිපත් වෙතැයි අප දැස් දල්වා බලා සිටියේ එසේ වුවහොත් පොහොසත් කමින් හා දුප්පත් කමින් තොර සමාජයක් මේ රටේ බිහි කිරීමට සමත් එකම නායකයා ඔබතුමා බව අප පසක් කොට ගෙන සිටි නිසාය. අපගේ එම අපේක්ෂාව බිඳ වැටෙද්දී අවංකවම කණස්සල්ලට පත්වීමු. ඉදිරියේදී ද ඔබතුමා පෙන්නන මාර්ගය ඔස්සේ යමින් ජනතාවට සේවය සැලසීමෙන් සර්වෝදය අරමුණු සාක්ෂාත් කර ගනිමින් සර්වෝදය විශිෂ්ඨත්වයට පත්වනු නොඅනුමාන බව දනිමි. අප රටට එම විශිෂ්ඨ සේවය සැලසීම සඳහා ඔබතුමාට විරාත් කාලයක් ජීවත්වීමට නිරෝගී සුවයක් තෙරුවන් සරණේ ආශීර්වාදයත් ලැබේවා'යි පතමි.

309

දාර්ශනික අරමුණු සහ ප්‍රතිපත්ති තණමල්විලදී හඳුනා ගත්තා

ටස්මන් සිල්වා විසිනි

සර්වෝදය තුළින් මගේ ජීවිතය වෙනස් මඟකට යොමු කර ඇත. එය එසේ නොවන්නට වෙන අය මෙන් මාද සාමාන්‍ය පුද්ගලයෙකු විය හැකිව තිබුණි. අද මා විශේෂ වන්නේ යහපත් දාර්ශනික අරමුණක් ඔස්සේ ප්‍රජාව මෙහෙයවීමට නායකත්වය දෙන්නෙකු බවට පත් වූ හෙයින්. ප්‍රධාන වශයෙන් මගේ ජීවිතයේ අවදි තුනකි.



ටස්මන් සිල්වා මහතා

උපන්දා සිට වයස අවුරුදු 21ක දක්වා වූ කාලය (1957- 1978) මුල් අවදියයි. ළදරු විය, ළමා විය හා යොවුන් විය ඊට ඇතුළත් වන අතර

අධ්‍යාපනය ලැබූ පාසල් කාලය ලෙස ද එය හැඳින්විය හැක. තරුණ ජවයත් සමඟ රැකියාවක් අපේක්ෂාවෙන් තණමල්විල සර්වෝදය ගොවිපලේ කෘෂිකාර්මික පුහුණුවකට මා එක් වූයේ 1978 වසරේ දීය.

1978 න් ආරම්භ වන සර්වෝදය සබඳතාවය තුළ පූර්ණකාලීන සේවයෙන් විශ්‍රාම යන අවුරුදු 39ක කාලය (2017) බොහෝ වෙනස්කම්වලට ලක් වූ මාගේ ජීවිතයේ දෙවන අවදියයි. දෙවන අවදියේ නිමාවත් සමඟ ආරම්භ වන තෙවන අවදිය සැදෑ සමය ලෙසට හැඳින්විය හැකිය. එහි අවසානය සිතේ නික්ම යාමයි. එය කවදා කෙසේ සිදු වේ දැයි කිව නොහැක.

සර්වෝදය ආභාෂයෙන් පෝෂණය වූ දෙවන අවදියේ දී සමාජය පිළිබඳ දැනුම අවබෝධය ලබා ගනිමින්, ප්‍රජාව අතර ගැටසෙමින්, ඔවුන්ගෙන් ඉගෙන ගනිමින්, ධාර්මික ප්‍රවේශයකට මුල පිරුවෙමු. සර්වෝදය දාර්ශනික අරමුණු පිළිබඳව දැඩිව ග්‍රහණය කර ගනිමින් එහි ප්‍රතිඵල පිළිබඳව සිහින මැවුවෙමු. සර්වෝදය සමාජ ක්‍රමයක අපේක්ෂාව බාලගිරි දෝෂය මෙන් “අද නොවේ හෙට” දක්වා ඉදිරියට ඇදී ගියත් අදට ද එය සිහිනයක්ම පමණකැයි සිතූණු වාර බොහෝය. එහෙත් ඒ පිළිබඳ පසුතැවිලි නොවෙමු. සර්වෝදයෙන් ලද අත්දැකීම මත තව තවත් ඒ සඳහා උත්සාහ ගනිමු. උත්සාහයේ භෞතික ප්‍රතිඵල නොලැබී ගියත් ලබන ආධ්‍යාත්මික ප්‍රතිඵලය මතු භවයට හෝ ප්‍රයෝජනවත් වේ යැයි විශ්වාස කරමු.

බුදු දහමේ දැක්වෙන ආකාරයට මිනිස් ලොව “නානත්ත කායා සහ නානත්ත සංඥාවන්” ගෙන් යුක්ත වේ. එවැනි ලොවක මිනිසුන් පොදු අරමුණකට පොදු මතයකට ගොනු කර ගැනීම අතිශයින්ම අසීරුවේ. එම අසීරු කාරණය ඉටු කර ගැනීම සඳහා ක්‍රියාත්මක වීමට අප ජීවිතවලට සර්වෝදයෙන් ලද බලපෑම අතිමහත්ය.

මිනිස් ලොව ඉපදීම අතිදුර්ලභ කාරණයකි. මතු භවය දුගතියෙන් බේරා ගැනීම ද අතිදුෂ්කරය. බෙදාගැනීම, සංවරකම, මානසික ඒකාග්‍රතාවය යන ගුණයන් වර්ධනය කර ගැනීමට සර්වෝදය අප වෙත කළ බලපෑම, පූර්ණකාලීන බැඳීම ඉවත් වීමෙන් නවතා දැමිය නොහැක. සිතේ නික්ම යාම තෙක් කළයුතු වන්නේ ඉහත ගුණයන් වඩ වඩාත්

ප්‍රගුණ කිරීමය. එය දේශයේ උදාවක් සඳහා වන දේශෝදය වැඩ පිළිවෙලට අතිශයින්ම අවශ්‍ය වන හෙයින් ඒ අනුව කටයුතු කිරීමට වෙහෙස ගනිමු.

සර්වෝදය පිළිබඳව මා අත්පොත තැබුවේ තණමල්විල සංවර්ධන අධ්‍යාපන ආයතනයෙනි. එකල තණමල්විල සශ්‍රීක ගොවිපලකි. බොහෝ තරුණ පිරිස් එහි ජීවත් වූහ. විටින් විට තණමල්විල පැමිණෙන ඔබතුමා අපට කියා දුන් දාර්ශනික කරුණුත්, පුහුණු පාඨමාලාවන් හිදී ඉගෙන ගත් සර්වෝදය දාර්ශනික අරමුණු හා ප්‍රතිපත්තිනුත් ප්‍රායෝගිකව ක්‍රියාවන්ට නංවන ස්ථානයක් ලෙස අපි තණමල්විල හඳුනා ගතිමු.

සාමූහිකබව, විනයානුකූලබව, යහපත් වචන හා ක්‍රියාකාරකම්, ධර්මානුකූල ප්‍රවේශයන්හි පුද්ගල උදාව, සරල දිවි මඟක් ගත් පවුල් සංස්ථාවන්, ගැමි උදාවක් සඳහා පෙළගැසෙන කණ්ඩායම්, සොබා දහම හා එක් වූ වගාවන්, තම හැකියාවන් නිර්මාණශීලීව එළි දක්වන ක්‍රියාකාරකම්, ආධ්‍යාත්මික ශක්තීන් මතු කරන වැඩ සටහන් ආදී වූ දෑ අපි එහිදී අත්දුටුවෙමු. බාහිර ලෝකයෙන් වෙන් වූ තණමල්විල සංවර්ධන අධ්‍යාපන ආයතනය වචනයේ පරිසමාප්තියෙන්ම සර්වෝදය දාර්ශනික ලෝකය බව අපි දුටුවෙමු.

පුද්ගල උදාවට අවශ්‍ය ආධ්‍යාත්මික පරිසරය ද පවුලක උදාව හා ගමක උදාව දැක්වෙන ආදර්ශන ද එහි වූ අතර සොබා දහමට අනුව සිදු කෙරෙන වී වගාවන්, එළවළු වගාවන්, ධාන්‍ය වගාවන් මෙන්ම පශු සම්පත් ආදර්ශනයක් ද විය. තරුණ හැකියාවන් ඔප් නංවන වෘත්තීය පුහුණුවන් ද විනයානුකූලව තරුණ කණ්ඩායම් හසුරු වන සම්මා වාසයන් ද එහි වූ අතර විශාල පොදු ගොඩනැගිලි සංකීර්ණය සැබෑ නායකයින් බිහි කරන නිවහනක් ම විය.

වැසි කාලයට ජලය වැඩි වශයෙන් රැස් වන ප්‍රධාන වැව් තුනක් ද ඊට යාබදව කුඹුරු යායන් ද ප්‍රධාන වැව ඉස්මත්තේ පන්සල හා බෝධීන් වහන්සේ නමක් ද ඊටත් යාබදව ගම්මානයක් ද විය. වැවයි - දාගැබයි, ගමයි - පන්සලයි යන යහපත් ආර්ථික සංකල්පයේ ප්‍රායෝගික ක්‍රියාකාරිත්වය එදා සැබැවින්ම දුටු එවකට මෙරට සිටි අගමැති ආර්. ප්‍රේමදාස මැතිතුමා "සිරිලක උදා කළ යුතු ජීවන මාර්ගය මම මෙහිදී

දුටුවෙමි. එයින් මම වගී වීමි". යැයි සටහනක් ද තබන ලද්දේ තණමල්විල සංවර්ධන අධ්‍යාපන ආයතනයේ ගුණාත්මක හා ප්‍රමාණාත්මක වටිනාකම් සියැසින් දුටු හෙයිනි.

සර්වෝදය දාර්ශනික වැඩ පිළිවෙළ රට පුරා ක්‍රියාත්මක කිරීම සඳහා අවශ්‍ය නායකයින් හඳුනා ගනිමින්, ඔවුනට අවශ්‍ය දැනුම, අවබෝධය ආදර්ශයන් තුළින් ලබා දෙමින් හා ඔවුන්ගේ මූලික අවශ්‍යතාවයන් සපුරා ගැනීමට සහයවෙමින් සරල දිවි පෙවෙතේ වටිනාකම ලෝකයාට ඉදිරිපත් කළ සර්වෝදය දිවි ඇති තෙක් එම නායකයින්ගේ රැකවරණය සහතික කළ අතර ඔවුනගේ මතු හවයන් සුගතිගාමී කරවීමේ කලාපය මිත්‍ර සබඳතා ගොඩනැංවීම සඳහා ද දකින ලද සිහිනය බොදා වී ගොස් ඇතැයි අපට සිතේ.

සර්වෝදය සේවකයා හා සේවය හරි හැටි හඳුනා නොගෙන තම න්‍යායන්ම ඉදිරිපත් කිරීමට සමහර නායකයින් පෙළඹීම, සර්වෝදය සේවය වෘත්තීයකරණයට ලක්වීම, (බහුතරයක් ඊට ප්‍රසාදය පළ කළ අතර අප්‍රසාදය පළ කළ සුළුතරයක් ද විය.) සර්වෝදය සම්පත් පොදු අරමුණට වඩා තම අභිමතාර්ථ සඳහා යොදවා ගැනීම මෙන්ම සමාජයේ වෙනස්කම්වලට ඔරොත්තු දෙන ආකාරයට සර්වෝදය ගුණාත්මක වටිනාකම් රැක ගැනීමට අපොහොසත්වීම ද, නායකයින් තම ගුණාත්මක නොහැකියාවන් හැකියාවන් ලෙසට හුවා දැක්වීම ද සිහින බොදවීමට හේතු වූවා විය හැක.

සර්වෝදය දාර්ශනික වැඩ පිළිවෙළ පිළිගත් සාමාන්‍ය ප්‍රජාව අපේක්ෂා කළ පොදු අරමුණු සාක්ෂාත් කර ගැනීමට වැඩ සටහන්වල වූ දුර්වලතා ද, දෝෂයන් මෙන්ම ඉලක්කයන් පසුපස හඹායාම ද, ගුණයන්ට වඩා ප්‍රමාණය ගැන පමණක් අවධානය යොමු කිරීම ද හේතු වූවා විය හැක. කෙසේ වෙතත් විශ්වාසය තබන ආධ්‍යාත්මික ශක්තීන් හේතුවෙන් ප්‍රජාව තුළ සර්වෝදය කෙරෙහි වූ ප්‍රසාදයට බලවත් සේ හානි කරන්නට කිසිවෙකුටත් හැකි වූයේ නැත.

ලංකාව තුළ සමාජ වෙනසකට සර්වෝදය මූල පුරන ලදී. වර්තමානය දක්වාම එම ව්‍යායාමය අත් නොහරින ලද අතර, අද ද විවිධ ක්‍රියාකාරකම් ඒ සඳහා යොදා ගනී. සර්වෝදය එදා සිදු කළ සේවාවන්

අද විවිධ පාර්ශව විසින් සිදු කරමින් සිටී. තව දුරටත් ඒ සඳහා සර්වෝදය මැදිහත්වීම ඵල රහිත විය හැක. එහෙත් එම සේවාවන්හි අපේක්ෂිත අරමුණු ඉටු නොවන්නේ නම් ඒවා නිවැරදි කිරීමට සර්වෝදය මැදිහත් විය යුතුය.

දැඩි විශ්වාසයකින් සර්වෝදය ක්‍රියාත්මක කළ ආධ්‍යාත්මික ශක්තීන් වැඩි දියුණු කිරීමේ වැඩ සටහන් අද වඩා ප්‍රබලව සමාජගත කිරීම අවශ්‍යවේ. එදාට වඩා අද එය සමාජ අවශ්‍යතාවයක් බවට පත්වෙමින් තිබේ. විශ්ව නිකේතන් ආයතනය ඒ සඳහා ගනු ලබන උත්සාහය වඩා වැඩි කර ගත යුතු යැයි විශ්වාස කරමු. සෑම දිස්ත්‍රික්කයකම තෝරාගත් ගම්මාන කිහිපයක මුල් අදියර තුළ අනුගමනයව ක්‍රියාත්මක කළ හැකි මෙත්තා වැඩ සටහන් හඳුන්වා දෙමින් ඊට අවශ්‍ය සහාය ලබා දිය යුතුය. ඒ සඳහා නායකත්වය ගෙන කටයුතු කළ හැකි ස්වේච්ඡා දිස්ත්‍රික් නායකයෙකුට වගකීම් පවරා අවශ්‍ය අවම පහසුකම් සැපයීම කළ යුතුවේ.

සර්වෝදය ඉදිරිපත් කළ දේශපාලන දර්ශනය ක්‍රියාත්මක කිරීම දේශෝදය වැඩ සටහනෙහි ප්‍රධාන ඉලක්කය විය යුතුය. මුල් අදියර තුළ පළාත් පාලන ආයතන මුල් කර ගනිමින් ප්‍රජාවට දෙන අයුරින් හා සහභාගි කරවා ගත හැකි වන අයුරින් නිර්මාණාත්මක ක්‍රියාකාරකම් හඳුන්වා දිය යුතුවේ. වර්තමාන දේශපාලනයේ අහිතකර ක්‍රියාකාරකම් වෙනුවට හිතකර ක්‍රියාකාරකම් සමාජ ගත කිරීමට දේශෝදය මුල් විය යුතු වේ. මේ සඳහා ද හඳුනාගත් ස්වේච්ඡා නායකයෙකු හට දිස්ත්‍රික්කය තුළ වගකීම, බලය හා පිළිගැනීම ද අවශ්‍ය අවම පහසුකම් ද සැපයීම කළ යුතුවේ.

වගකීමක් දැරිය හැකි ස්වේච්ඡා නායකයින් හඳුනා ගනිමින් ඔවුන්ව පිළිගැනීමකට ලක් කර අවශ්‍ය අවම පහසුකම් හා බලයන් ද පවරමින් සර්වෝදය ස්වේච්ඡා වැඩ පිළිවෙල ශක්තිමත් කිරීම කළයුතු වන අතර පූර්ණකාලීන සේවකයින් ඔවුන් හා සම්බන්ධ වෙමින් ක්ෂේත්‍ර ක්‍රියාකාරකම් වඩාත් බල ගැන්වීම කළයුතු යැයි යෝජනා කරමු.

මධ්‍යස්ත මතධාරී අභිමානවත් නායකයෙකි.

ශ්‍රී ලාල් කරුණාරත්න පියතුමා විසිනි

ශ්‍රී ලංකාවේ බිහිවුනු සංවිධාන අතුරින් වඩාත්ම සාර්ථකව ඉදිරියටම යමින් සිටින මිනිස්කමින් පොහොසත්, නායකත්වය, ඉවසීම, බෙදාහදා ගැනීම, කැපවීම, ආකල්ප සහ කුසලතාවන් ඔප් නංවන්නට ක්‍රියා කරන අපේ දේශයේ ජීවත් වන සියලු ජාතීන්ගේ නාඩි පණ ගන්වන, දේශීය සහ විදේශීය වශයෙන් ජනප්‍රියත්වයේ ඉහළම තලයට පිවිසි සමාජයට ම ආශ්චර්යයක් වූ මහා වෘක්ෂයක් ලෙස සර්වෝදය හැඳින්විය හැකිය.

සර්වෝදය නිර්මාතෘ ආචාර්ය ගරු ඒ. ටී. ආරියරත්න මහතා මගේ දීර්ඝකාලීන මිතුරෙකි. එතුමා මට ප්‍රථම වතාවට මුණ ගැසුණේ 1979 වසරේදීය. එතුමාගේ දර්ශනය අදටත් ඉතා කාලෝචිත රටට මහත් සේවයක් කරන ලද තවමත් නොසැලී සියලු බාධක මැද අභිමානයෙන් යුක්තව වසර 60කට වැඩි කාලයක් සිය සංවිධානයේ කශේරුකාව සෘජුව තබා ගෙන ස්වේච්ඡා සංවිධාන අතරේ පෙරමුණේ සිටින අපරාජිත වූ මේ දැවැන්ත ප්‍රවාහයට ප්‍රථමයෙන්ම මාගේ හෘදයාංගම සුභපැතුම් පිළි ගන්වන්නේ ඉමහත් හදපිරි සතුටින් බව සඳහන් කරමි.



ශ්‍රී ලාල් කරුණාරත්න පියතුමා

මම දකින ආචාර්ය ඒ. ටී. ආරියරත්න මහතා හුදෙක් පුහුණුමාන්‍ය ප්‍රතික්ෂේප කරන මිනිසෙකි. ඔහු සුවිශේෂ වන්නේ ස්වභාව ධර්මයට ඇලුම් කරන පුද්ගලයෙකු වීමය. ස්වභාව ධර්මය ආරක්ෂා වීමෙන් සියලු මිනිසුන් සහ සතුන්ගේ ද පැවැත්ම සුරක්ෂිත වන්නේ යයි ඔහුගේ එම වචනයේ පරිසමාප්තියෙන්ම එම දර්ශනය ජය ගැන්මට සමත්වීම මිනිස් සමාජය විසින් අගය කළ හැකි ඔව්දනකි. එසේම වරෙක මේ රටේ අගමැති පුටුවට පවා ආරාධනා ලැබුවත් සිය දර්ශනය කිසි දිනෙක දියාරු කර නොගෙන තමන්ගේ පටු වාසිය සඳහා කිසිදු අවස්ථාවක ක්‍රියා නොකරපු එහෙත් සරල වාමි දිවි පෙවෙතකට ඇලුම් වූ මේ මහා යුග පුරුෂයා අපේ රටේ වාසනාවකට උපන් අයෙකි.

ශ්‍රමදාන කඳවුරු මුල් කරගත් සිය සර්වෝදය සංග්‍රාමයේ හිනිඳුම බඹරවාන පාර කැපීම මිල කළ නොහැකි සත් ක්‍රියාවකි. එමගින් එදා මා දුටුවේ තාරුණ්‍යයට සිය ඉලක්ක කරා යෑමට සහ කිසිවෙකුට යට නොවූ අභිමානයෙන් යුක්තව තම ජීවිත හසුරුවා ගන්නා අයුරුම උගත්තේ ද එතුමාගෙනි.

සර්වෝදය නිර්මාතෘ ආචාර්ය ඒ. ටී. ආරියරත්න මහතාගේ දර්ශනය වන්නේ ස්වාධීන බව, නිරහංකාර බව, නිර්භයව අදහස් ප්‍රකාශ කිරීම සහ අන්තවාදී මතවලින් බැහැර වීමය. කිසිදු දේශපාලනයම ප්‍රවාහයකට ගැතිකම් නොකියා සිය දර්ශනය සියලු ජාතීන්, සියලු ආගමිකයන් හා සියලු දේශපාලන ප්‍රවාහයන්, විද්වතුන් සහ පරිත්‍යාගශීලීන්ගේ ද සහයෝගය ඇතිව නිර්මානශීලී මිනිස් සමාජයක් බිහි කිරීමෙහිලා පුරෝගාමී වූ ආචාර්ය ආරියරත්නයන් වැනි මධ්‍යස්ත මතධාරී නිහතමානී නායකයින් සමාජයට ම ආදර්ශයකි.

සර්වෝදය තුළින් අපට උගත හැකි පාඩම් බොහොමයක් ඇත.

එනම්, සාමූහිකව වැඩ කිරීම, පක්ෂපාතිත්වයෙන් බැහැරවීම සහ මිනිස් සමාජයේ අත්‍යාවශ්‍යම සේවාවන්වලට දායකත්වය දීම වැනි සර්වෝදය ව්‍යාපාරය මගින් හඳුන්වා දී ඇති සේවාවන් වේ. කිසිදු භේදයකින් හෝ තරාතිරමක් නොමැතිව පොදුවේ කැමති අයකුට සහභාගි විය හැකි මෙවැනි මානුෂික වැඩ සටහන් තුළින් සමාජයේ ඇති බෙදීම් සීමා කිරීමට හැකිය. සියලු මනුෂ්‍යයන් එක හා සමානය සහ

ඔවුන්ට සරණක් විය යුතුය යන චින්තනය සර්වෝදය තුළ මා දකින අගය කළයුතු ක්‍රියාවකි. එලෙසම සමාජයේ කොන් වූ අසරණ වූ අයට ශක්තියක් වී ඔවුන්ට අත්වැල් සැපයීම සර්වෝදය තුළ මා දකින සුවිශේෂිත දුර්ලභ දසුනකි.

තරුණ ප්‍රජා සත්කාරක සේවාවන්, කාන්තා අභිවෘද්ධියට මංපාදා දීම, කිසිවෙකුට අත පා ජීවත්වීමෙන් මිදී අඩු තරමින් ස්වයං රැකියාවක් හෝ මගින් ජීවත්වීමට ජනතාව පෙළඹවීම මගින් රටේ අනාගත අභිවෘද්ධියට සෙතක්වීම කෙසේ අමතක කළ හැකිද?

සර්වෝදයට සියලුම ආගම් එකය. සියලු ජාතීන් එකක්මය. ජාතිවාදී ආගම්වාදී හුදෙක් දේශපාලනමය පටු වාසිවලින් බැහැරව ජනතාව කවුරුන් දැයි හඳුනන ඔවුන්ගේ නාඨි හඳුනාගෙන මෙතෙක් කල් සිඳු වූ ආරියරත්න අගමන‍යට මා හඳවතට එකඟව ආශීර්වාද කරන්නේ තවත් දීර්ඝ කාලීනව මෙවැනිම වූ මහත් පෙරළියක් කරමින් අති සාර්ථකව ඉදිරියට යෑමට මා විශ්වාස කරන ජීවමාන දෙවිපියාණන් වහන්සේගේ ආශීර්වාදය ජේසුස් වහන්සේගේ නාමයෙන් ලැබෙන සේක්'වා යනුයි.

ඔබට සඳා ජය සමඟ මාගේ හෘදයාංගම සුභපැතුම් එක් කරමි.

ජේසු පිහිටයි!

මගේ සෙවනැල්ල මෙන් ලොව පුරා වසර විස්සක් ගමන් ගත් ආචාර්ය අර්ජුන ක්‍රිෂ්ණරත්නගේ අත්දැකීම්

21 වැනි සියවස උදාවීමත් සමඟම විශේෂයෙන් මගේ විදේශ සංචාරවලදී මා සමඟ සෙවනැල්ලක් මෙන් එකතු වූ පුද්ගලයෙක් විය. ඔහු ඉන්දියාවේ හා ඇමරිකාවේ විශ්ව විද්‍යාලවලින් ආචාර්ය උපාධි ලැබ තිබුණත් ඔහු ක්‍රියා කළේ මගේ අන්තේවාසිකයෙකු මෙන් ඉතාම නිහතමානීවය. මගේ ආහාර ටික, ඇඳුම්-පැළඳුම්, ආරක්ෂාව, බේන්-හේන් ආදී සියලු අවශ්‍යතාවන් 2000 වසරේ සිට අද දක්වා ඔහු ඉටු කළේය. ඒ නිසා මා සමඟ කළ විදේශ සංචාරවලදී ඔහුගේ අත්දැකීම් ලියා මගේ හවතැන්හා පස්වන වෙළුමට එකතු කරන ලෙස ඔහුට කළ ඉල්ලීමකට මට ලැබුණු ප්‍රතිචාරයයි මෙසේ පළවන්නේ. ඒ පුද්ගලයා ආචාර්ය අර්ජුන ක්‍රිෂ්ණරත්නය. ඔහු මේ විස්තරය ලියා ඇත්තේ විශිෂ්ටවාසු නමිනි.



අර්ජුන ක්‍රිෂ්ණරත්න මහතා

මා මුලින්ම සර්වෝදයට එක් වූ හැටි:

ආරියරත්න මහත්තයා මුලින්ම මුණගැහෙන කොට මට වයස තිස්හතයි. ඒ දවස්වල මම වැඩ කළේ මව් සමාගම ඇමෙරිකාවේ ස්ථාපිත ලෝකයම පිළිගත් දූන්විම් ප්‍රචාරක ආයතනයක. දවසක් හවස මට විශේෂ වැඩක් නොතිබුණු නිසා, එවකට බෞද්ධාලෝක මාවතේ තිබූ ඉන්දියානු සංස්කෘතික මධ්‍යස්ථානයට ගොඩවුනා. ඒ වෙලාවේ එතැනට ටිකක් ලොකු පිරිසක් රැස්වෙමින් හිටියා සර්වෝදයේ ආරියරත්න මහත්තයාගේ විශේෂ දේශනයක් අහන්න. මාතෘකාව Personality Awakening. පෞරුෂය අවදි කිරීම.

පොඩි නොතේරෙන ගතියක් තිබුනත් ආරියරත්න මහත්තයාගේ පින්වත්ත මුණ දක්කම දේශනය අහන්න හිතුනා. පිරිසත් එක්ක මමත් අසුන් ගත්තා. හරිම සරල ලස්සන කතාව. පූර්ණ පෞරුෂෝදය කියන මාතෘකාව යටතේ පැයක් කථා කළා. වෙලාව යනවා දැනුනේ නැහැ. දේශනයෙන් පස්සේ තේ බොන වෙලාවේ ආරියරත්න මහත්තයා අල්ලා ගන්න හිතුවට හරි ගියේ නැහැ. කට්ටිය ආරියරත්න මහත්තයාව වට කරගෙන. ටිකකින් මං අදහස අහඇරියා. එදා රැ මට නින්දා හොරයි. අර කථාවෙ සමහර කොටස් ඔලුවේ රැවි දුන්නා.

පහුවද සෙනසුරාදවක්. මං උදෙන්ම කෝල්එකක් ගත්තා සර්වෝදයට. ආරියරත්න මහත්තයා කිව්වා නිවාඩුවක් තියේනං දහයට විතර එන්න කියලා. හරියටම ඊට මාස නවයකට පස්සේ මං මගේ තරුපතේ වැටුපක් සහිත අතිශය වාසිදයක රස්සාවෙන් අස්වෙලා සර්වෝදයට බැඳෙනවා පූර්ණ කාලීන ස්වේච්ඡා සේවකයෙකු ලෙස. ඒ තීරණය ගැන මං අදටත් හදවතේ ගැඹුරුම තැනකින් සන්තෝස වෙනවා.

මම ගියේ සර්වෝදයේ සන්නිවේදන අංශය එකලාසයක් කරලා දෙන්න. ඒ වුනාට ඒවා කරන්න හම්බවුණේ නැහැ. අන්තිමේ මට වුනේ ආරියරත්න මහත්තයාගේ ආවර්තවකාරයා විදියට වැඩ කරන්න. එහෙම වෙච්ච එක ගැනත් මං සන්තෝස වෙනවා. ඒ යුද්ධය උත්සන්න කාලේ සර්වෝදය සංවිධානය කළ සාම පා ගමන්, සමූහ භාවනා, ශ්‍රමදාන කඳවුරු, තරුණ වැඩ සටහන් ආදී අනෙක සඳ් කාර්යයන්ට සහභාගි වන්නට මං ලොකු සර් එක්කලා රට වටේ ඇවිද්ද.

ලොකු සර් හම්බ වෙන කොට මං ලෝකෙ වටේ රටවල් හතලිකට වැඩි ගණනක රස්තියාදු ගහලා තිබුනා. විදේශ ගමන් සංවිධානය පිළිබඳ මගේ දැනුම හා අවබෝධය තීව්‍ර වග දැනගත් නිසාදෝ ලොකු සර් සමඟ පිටරට ගමන්වලට සහභාගි වෙන්නට මට ලැබුණු ආරාධනාව මා ඉතා සන්තුෂ්ටියෙන් යුතුව භාර ගත්තා. ඒ දෙදාහ අවුරුද්දේ.

එතැන් සිට අද වෙනකල් විසි අවුරුද්දක කාල පරාසයේ මම ආරියරත්න මහත්තයන් එක්ක ලෝකේ නොගිය මහාද්වීපයක් නැහැ. ගණනින් රටවල් විස්සකට වැඩියි. අවස්ථා සියයකට කිට්ටියි. දෙවතාවක් ලෝකේ වටේට රවුම් දෙකක්. මේ අවුරුදු විස්සටම ලොකු සර් මං නැතිව රට ගිහිං තියෙන්නේ හතර වතාවයි. ඒ හතරම ගියේ පවුලේ කවුරු හරි එක්ක.

මා ලොකු සර් සමඟ කළ චාරිකා සියල්ලම වාගේ තිරසාර අත්දැකීම් සහ මනරම් සිදුවීම්වලින් පිරී තිබුණා. 2000 අවුරුද්දේ ජූනි මාසයේ අප දෙදෙනා මගේ කර්ම භූමිය, ඉන්දියාවට ගුවන්ගත වූ මංගල චාරිකාවේ සිට 2015 ඇමෙරිකානු සංචාරය දක්වා මගේ අත්දැකීම් සංචිතය හරිම පොහොසත්.

චාරිකාවෙන් චාරිකාවට ලියන්න ගියොත් මේ පරිච්ඡේදය මාගලක් තරම් දිග වෙන නිසා ඒ දීර්ඝ කාල පරාසය තුළ මා ලියූ සටහන් සහ මතකයෙන් තෝරාගත් සිදුවීම් සමුච්චයක් සාරාංශයක් ලෙස ලියන්නම්.

නව මගකට යොමු වූ ලෝකය

මා ලොකු සර් සමඟ මේ ගමන් ආරම්භ කරන 2000 අවුරුද්ද එක්තරා ආකාරයක කඩඉම් වසරක් ලෙස නම් කිරීම නිවැරදියි. 21වැනි ශත වර්ෂයේ ආරම්භය සනිටුහන් කළ මේ සහග්‍ර වර්ෂය ලෝකය, ආර්ථික, සාමාජීය හා සංස්කෘතික වශයෙන් නව ගමනකට පා තැබූ වසරක් ලෙස ද ඉතිහාසගත වෙනවා. ඒ වාගේම ධනේෂ්වරය විසින් අවධාරණය කළ සංවර්ධන ක්‍රමවේදයන් පිළිබඳව විශ්වාසය බිඳී විකල්පයන් සොයා නව ගමනකට අවතීර්ණ වන්නට බහුතර ලෝකයා තීරණය කළ මේ සහග්‍ර වසර සර්වෝදය සංගමයට ද තීරණාත්මක වසරක් වූවා.

බුද්ධ දේශනාවට අනුගතව සියළු දෙනාගේ උදව් වෙනුවෙන් කැපවුනු සර්වෝදය දර්ශනය ලියැවෙන්නේ 1957 දී. සර්වෝදය ජාත්‍යන්තර ප්‍රජාව අතර බහුමානයට පාත්‍රවන්නේ 1969 මැග්සයිසයි සම්මානයට සුදුසුකම් ලැබීමෙන් පසුව. එතැන් සිට සර්වෝදය ක්‍රියාවලිය ජාත්‍යන්තර ප්‍රජාවගේ සුවිශේෂ අවධානයට යොමු වෙනවා. වර්තමානයේ බෞද්ධ සමාජ විද්‍යාව පිළිබඳව ලොව පුරා විද්වතුන්ගේ ගෞරවයට පාත්‍රව සිටින මහාචාර්ය ජොආනා මේසි සිය ආචාර්ය උපාධි නිබන්ධනය ලියන්නට තෝරා ගත්තේ සර්වෝදය සංවර්ධන ක්‍රියාවලියයි. නිබන්ධනය පාදක කොට DHAMMA AND DEVELOPMENT නමින් ඇය විසින් රචිත ග්‍රන්ථය ඉතා කෙටි කලකදී එම විෂයය පිළිබඳ හදාරන්නන්ගේ විවිධ ජාත්‍යන්තර සංවර්ධන ආයතනවලින් අවධානයට යොමු වූවා.

එතැන් සිට සර්වෝදය සයවැදෑරුම් ක්‍රියාවලිය (සඳවාර, සංස්කෘතික, ආධ්‍යාත්මික, සමාජික, ආර්ථික, දේශපාලන) පිළිබඳව අධ්‍යයනයටත්, සර්වෝදය සමඟ එක්ව විවිධ වැඩ සටහන් අත්හදා බලන්නටත්, විවිධ රටවලින් විවිධ ආයතනවලින් පිරිස් මොරටුවට ගලා එන්නට පටන් ගත්තා. ඉතා කෙටි කලකින්ම අපේ ලොකු සර් කීර්තිමත් වර්තයක් බවට පත් වෙනවා. ඒ කීර්තියේ රැස් තවම විහිදෙනවා. ඒ නිසා තමයි අදටත් සම්මන්ත්‍රණ, දේශන, උපදේශන ආදී මෙකී නොකී කටයුතු කාරණාවලට ලොකු සර්ට ආරාධනා කරන්නේ. මේ පරාවර්තිත මහිමයේ කොටස්කාරයෙකු ලෙසයි මා එතුමන් සමඟ මේ සංචාරවලට සහභාගි වන්නේ.

විශ්‍රාමික රාජ්‍ය නායක සමුළුව INTERACTION COUNCIL

ආරියරත්න මහත්තයාට ලෝකයේ හතරදිග්භාගයේම මිනිස්සු ආදරේ කරනවා. පුංචිම පුංචි මිනිස්සුන්ගේ සිට ලෝක නායකයින් දක්වා සෑම තරාතිරමකම වාගේ මිනිස්සු ලොකු සර්ට සෙනෙහෙ පානවා. කලක් ජපානයේ අගමැතිව සිටි තකෙමි හුකුඩා විසින් ආරම්භ කරන ලද විශ්‍රාමික ලෝක නායකයින්ගේ සංගමයේ INTERACTION COUNCIL හි උපදේශකයින් සිටි දෙනෙක් ඉන්නවා. එක් කෙනෙක් හිටපු ඇමෙරිකානු රාජ්‍ය ලේකම් රොබට් මැක්නමාරා. බෞද්ධ ධර්මය පිළිබඳව මහාචාර්ය

හාන්ස් කුං සහ නිර්සාන දේශපාලනය පිළිබඳව විශාරදයෙකු වන මහාචාර්ය ග්ලෙන් ජේජ් හතරවැනියා අපේ ලොකු සර්. වතාවක් අපි මේ කවුන්සිලයේ රැස්වීමකට ඔස්ට්‍රියාවේ වියානා නගරයට ගියා. අපිට නවාතැන් සපයා තිබුනේ 1892 දී වියානා ඔපෙරා ශාලාවට යාබදව ඉදි කළ ගාම්භීර බ්‍රිස්ටල් හෝටලයේය. වෙහෙස කර ගුවන් ගමනක් නිසා අපි දෙන්නා කාමරයේ විවේක සුවයෙන් ගත කරන වේලේ කවුදෝ දොරට තට්ටු කරන සද්දේ ඇහුණා. මම දොර ඇරියම ටයිකෝට් ඇඳපු වයසක මහත්තයෙක් දොර ඉස්සරහා හිටගෙන ඉන්නවා. එක අතක හැරමිටිය. අනිත් අතේ ලොකු හවානා සුරැට්ටුවක්. ඉතා ගැඹුරු හඩින් කෝ ආරි කියලා ඇහුවා. ලොකු සර් දොර ලගට ආ විගස මේ මහත්තයා හලෝ ආරි කියලා ලොකු සර්ව ඉතා සෙනෙහසින් බදගත්තා. ලොකු සර් අහනවා ඇයි සර් කාමරේට ආවේ පණිවිඩයක් එව්වානං මං පහලට එනවනේ කියලා. එතුමා කියනවා. අපේ අල්ලපු රටට ආරි ආවම මං ආරිව පිළිගන්න කාමරේට එන්න නැතිව මාව මුණ ගැහෙන්න එන්න කියන එක ජර්මන් සිරිතට විරුද්ධයි කියලා. එතුමන් කාමරේ ඇතුලට ආවා. කාමරේ තිබුණු පුටු දෙකේ අපි දෙන්නට වාඩිවෙන්න කියලා බල කරලා එතුමන් ඇඳ උඩ වාඩිවුණා. පස්සේ මම වැඳලා වාගේ කිව්වා අනේ සර් පුටුවක වාඩිවෙන්න මම ඇඳ උඩින් වාඩි වෙන්නම් කියලා. ඔන්න එතකොටයි කීකරු වුනේ. ලොකු සර් ඒ මහත්තයව මට අඳුන්නලා දුන්නා. ඒ 1974 සිට 1982 දක්වා දෙලොස් අවුරුද්දක් ජර්මනියේ වාන්සලර් ධුරය හෙබ වූ කීර්තිමත් හෙල්මුට්ස්ෆීට් මැතිතුමා කියලා දනගත්තම මං උඩ ගියා. මට ඇඳෙන් බැහැලා බිම වාඩිවෙන්න හිතුනා.



හිටපු ඇමෙරිකානු රාජ්‍ය ලේකම්
රොබට් මැක්නමාරා මහතා සහ මම



ජර්මනියේ හිටපු වාන්සලර්
හෙල්මුට් ෂ්මීඩ් මහතා සහ මම

ඔහු හරිම ගරු ගාමිහිරි චරිතයක්. ඒ වාගේම සරළ මනුස්සයෙක්. අතිශය පරිත්‍යාස දේශපාලඥයෙක්. ඒ වුනත් දැන් නං දේශපාලනය තුට්ටුවකට මායිම් කරන්නේ නෑ. ලෝකේ කිසිම නායකයෙකුට අද උද්ගතව ඇති ප්‍රශ්න විසඳන්නට බැරි බව පොළොවේ පය ගහලා කියනවා. ආරී ලංකාව අල්ලනවා නං මං හුල් සපෝටි එක දෙනවා වාගේ කතාත් අතරමැදින් කියනවා. කෙනෙමත් දෙන්නා පැයක් විතර කතා කරමින් හිටියා. මම සාවධානව අහං හිටියා. හවස උත්සවයේදී මුණගැහෙමු කියලා මගෙන් පිටට තට්ටුවක් දාලා ඔහු අපෙන් සමුගත්තා.

එදා හවස සියයක පමණ පිරිසක් සහභාගි වූ පිළිගැනීමේ උත්සවයේ ප්‍රධාන අමුත්තා වුනේ එවක ඔස්ට්‍රියානු අගමැති ජෝන් හොවාඩ් මැතිතුමා. මේ කවුන්සිලයට අලුතින්ම එක්වූ සාමාජිකයා හිටපු මලයාසියානු අගමැති මහතිර් මොහොමඩ්. එතුමාගේ නියෝජිතයෙකු අප අසලට පැමිණ ඔබ ලංකාවෙන් පැමිණි ආචාර්ය ජී. ටී. ආරියරත්න දැයි විමසුවා. මහතිර් මොහොමඩ් මැතිතුමන්, ආරියරත්න මහත්තයා ව මුණ ගැහෙන්න ආසාවෙන් සිටින බව පැවසුවා. මේ දෙපල හමු වූ නිමේෂයේ මම අගමැතිතුමන්ගෙන් අවසරය ඉල්ලා දෙදෙනාගේ ඡායාරූපයක් ගත්තා. සාදය අතරතුර වුවද දෙදෙනා ඉතා ලෙන්ගතු කථාබහක පැටලුනා.



මලයාසියාවේ හිටපු
අගමැති මහතිර් මොහොමඩ් මහතා සහ මම


ඔන්න පහුවද සමුළුවේ ආරම්භක සැසිය පටන් ගත්තා. හිටපු ඔස්ට්‍රේලියානු අගමැති මැල්කම් ෆෝසර් සමුළුව ආරම්භ කරමින් මහතිර් මොහොමඩ් හිටපු අගමැතිතුමාව පිළිගත්තා. එතුමන්ගේ ප්‍රාරම්භක දේශනය අවසන් වූ වහාම මහතිර් මොහොමඩ් මැතිතුමා පුටුවෙන් නැගිට “මේ සමුළුවට මට ආරාධනා කිරීම පිළිබඳව මා ස්තූතිවන්ත වෙනවා. එහෙත් ඔබ විසින් මා පිළිබඳව ලියා ඇති සටහනෙහි මගේ ධුරකාලයේ දී මානව හිමිකම් කඩකිරීමක් පිළිබඳව ලියා තියෙනවා. මෙවැනි විද්වත් සභාවක මා වැනියෙකු සිටීමෙන් මේ සභාවේ උත්තරීත්ත්වය කෙලෙසෙනවා. ඒ නිසා මා මේ සභාවෙන් ඉල්ලා අස්වෙනවා” කියා එතැනින් පිටව යන්නට සැරසුනා. ඊතලේ වාගේ කෙලින්ම ආවේ ලොකු සර් ලඟට. මං අල්ලපු පුටුවේ. අපි දෙන්නා හිට ගත්තා. ඉස්සෙල්ලා අතට අත දුන්නා. “ආර් අපි නුදුරේම දවසක මැලේසියාවෙදි හම්බවෙමු” කිව්වා. මෙහොතක් ලොකු සර්ගේ මුහුණ දිහා බලාගෙන ඉඳලා දෑඩ්ව වැළඳ ගත්තා. කිසි කෙනෙක් දිහා බැලුවේ නැහැ. ඇවිද ගෙන එළියට ගියා. සභාවම තුෂ්නිම්භූතයි. අගමැතිවරු කිහිප පොලක්ම නැගිට ඔහුව අල්ලා ගන්නට වාගේ ඔහු පසු පස දිව්වාට ඔහු නෙවෙයි නතර වුනේ. හිටපු ජර්මන් වාන්සලර්වරයා එක හීයට ලොකු සර් ළඟට හඹා ආවා. “ආර් කිව්වොත් එයි, ගිහිං එක්කං එන්න” කිව්වා. ඒ වුනාට අපි පහලට යන කොටත් ඔහු අතුරුදන් වී හමාරයි.

ඊට පස්සේ අපි ජර්මනියට ගිය දෙතුන් වතාවකම හෙල්මුට් ස්මිට් වාන්සලර්වරයාව මුණගැහුනා. දැන් ඔහු මිය ගිහින්. ඔහු පිළිබඳ ප්‍රිය මතකය වීටෙක අප දෙදෙනාවම පෙළනවා.




1986 මාර්තු මස රෝමයේ දී පැවැති හිටපු රාජ්‍ය නායක සමුළුව. මා සමඟ පාතුගාලයේ හිටපු අගමැති මාරියා උඞ්ස් පින්ටසිල් මැතිනිය, ජපානයේ හිටපු අගමැති ටාකියෝ පුකුඩා මහතා, ජර්මනියේ හිටපු වාන්සලර් හෙල්මුට් ස්මිට් මහතා, ඕස්ට්‍රේලියාවේ හිටපු අගමැති මැල්කම් පරේසර් මහතා, නයිජරියාවේ හිටපු අගමැති ජෙනරාල් ඔෆා සෙගුන් ඔබසන්ජෝ මහතා, කොලොම්බියාවේ හිටපු ජනාධිපති මිසල් බොරේරෝ, හංගේරියාවේ හිටපු අගමැති කෙනෝපොස්ක් වෙති.

ඉතාලියේදී - දලයි ලාමා තුමා සමඟ වනිකානුවේදී



දලයි ලාමාතුමා සහ මම



ක්‍රිෂ්ණා, දලයි ලාමාතුමා සහ මම

අතිපූජ්‍ය දලයි ලාමා ස්වාමීන් වහන්සේන් ලොකු සර්වත් අතර ඇත්තේ සාංසාරික බැඳීමක්. ඒ දෙපොලගේ ලෙන්ගතුකම වචනවලින් විස්තර කරන්නට අමාරුයි. ලොකු සර්ව භාපුරා කියලා දලයි ලාමා ස්වාමීන් වහන්සේ මුණ ගැහෙන්නේ 1993 දී විකාගේ නුවර පැවැත්වූ ආගම් සඳහා වන ලෝක පාර්ලිමේන්තුවේදී. ඊට පස්සේ අවස්ථා ගණනාවකම දෙදෙනා මුණගැසී තියෙනවා. මට මුලින්ම උන්වහන්සේ බැහැ දකින්න වාසනාව පැදෙන්නේ 2004 අවුරුද්දේ. එවක වනිකානුවේ වැඩ විසූ දෙවැනි ජුවාම් පාටුළු පාප් වහන්සේගේ ආරාධනයෙන්, ඇමෙරිකාවේ ස්ථාපිත Association for global new thought සංවිධානයේ ප්‍රමුඛත්වයෙන්, දලයි ලාමා ස්වාමීන් වහන්සේ විසින් තෝරා ගත් ලොව පිළිගත් ප්‍රජානායකයින් දහසය දෙනෙකු රෝම නගරයට එක්කාසු වෙනවා. මේ සමුළුවේ සහායකයින් ලෙස කටයුතු කරන්නට මා වැනි කිහිප දෙනෙකුටත් ආරාධනා ලැබෙනවා.

අපට නවාතැන් සපයා තිබුනේ පාප් වහන්සේගේ ගිම්හාන මාලිගය වන කාසල් ගැන්ග්ඩොල්ෆෝ මාලිගයේ. කඳු මුදුනක පිහිටා තිබූ මේ මනරම් මාලිගාවට දලයි ලාමා ස්වාමීන් වහන්සේ සැපත් වුනේ අපි ගිහිං දවස් දෙකකට පස්සේ. උන්වහන්සේව පිළිගන්නට අපි එහි මිදුලේ පෙල ගැසුනා. ඔන්න උන්වහන්සේ රැගත් වාහනය මිදුලේ නතර කළා. වාහනයෙන් බැස්ස උන්වහන්සේ ඉස්සර වෙලාම රැස්ව සිටි සියළු දෙනාට ආචාර කළා. අනතුරුව අපේ රවුමේ සිටි අයගේ මුහුණු දෙස

ඉතා තියුණු බැල්මක් හෙළුවා. ලොකු සර් මුණට මුලිච්චි වෙච්ච විගස
My dear Ari from Sri Lanka කියලා ලොකු සර් අසලට ගොස් ඔහුව
වැළඳගත්තා.

එතැන් සිට මේ සංවාදය පැවැත්වූ තෙදිනම දළයි ලාමා ස්වාමීන් වහන්සේ තමන් අසලම ආසනයේ අසුන් ගන්නා ලෙස ආරාධනා කළේ අපේ ලොකු සර්ට. සෑම විවේක අවස්ථාවකම දීර්ඝ ලෙස ලොකු සර් සමග සල්ලාපයේ යෙදුනා. අප දෙදෙනාම එකට මුණගැහුනු අවස්ථාවක උන්වහන්සේ කළ ඉල්ලීමක් මගේ කන්දෙකේ අදටත් දේශකාර දෙනවා. “ආරි මට ලංකාවට එන්න හරිම ආසයි. එක දළදා හාමුදුරුවන් වඳින්නට. දෙක මගේ සිරසින් ශ්‍රී මහා බෝධීන් වහන්සේ ස්පර්ෂ කරන්නට. ආරිට පුළුවන්ද උදව් කරන්න” අපි නැවත ලංකාවට ඇවිත් එවක රට පාලනය කළ ඉහලම තැනිතුවක් මේ අතීතය අහිංසක ඉල්ලීමට අවසර දෙන ලෙස බැගෑපත් වුණා. අවාසනාවක මහත, දරුණු අපරාධකාරයින්, මිනිස් ඝාතකයින්, සොර දෙටුවන්, අපචාර චෝදනා ලැබූවන් හරසරින් පිළිගන්නා රටේ, බෞද්ධ භික්ෂුවකට වන්දනාවේ ඒමටවත් බැරි තත්ත්වයක් උදාවීම අතීතය කණගාටුදායකය.

මේ සංවාද මාලාව අවසන් වූ දවසේ අපි සියලුදෙනා කරුණා මෙෙත්‍රියේ ප්‍රතිමූර්තියක් බඳු වූ දලයි ලාමා ස්වාමීන් වහන්සේට අප අපට ආවේනික ලෙස ආචාර සමාචාර පවත්වා සමු ගත්තා. ලොකු සර් උන්වහන්සේට වැඳ නමස්කාර කරද්දී උන්වහන්සේත් ලොකු සර් තරම්ම බිමට නැමී ලොකු සර්ගේ නලලට නලල තබා සමුදුන් ආකාරයත්, අනතුරුව ලොකු සර්ව සෙනෙහසින් වැළඳ ගත් ආකාරයත් බලා සිටි සියලුදෙනා තුෂ්නිමිභූත වුණා. එතෙක් ඡායාරූප ගනිමින් සිටි මාද, ගල් වූ සිරුරින් යුතුව, නමස්කාර මුද්‍රාවෙන් ඒ දෙස බලා සිටියා. ක්ෂණිකව මගේ ඇස්වලින් කඳුළු පැන්නා . මා ඒ දුටුවේ බෝධිසත්ත්වයින් දෙදෙනෙකු අතර සිදු වූ අතිශය දුර්ලභ සමු ගැනීමක් වග ඉවෙන් වාගේ පසක් වුණා. එතැන් සිට අද දක්වා අවුරුදු පහලොවකම අවස්ථා ගණනාවකදී දෙදෙනා මුණ ගැහෙන්නට වපසරිය සැදුනත් කවමදකවත් ඒ මුණගැසීම සිදු වූයේ නැහැ. එහෙත් මමත්, උන්වහන්සේගේ ශ්‍රේති පුත්‍රයාත් අතරේ ඇති ඉතා කිට්ටු සම්බන්ධය හේතුවෙන් සෑම වැදගත් අවස්ථාවකම දෙදෙනා අතර පණිවිඩ හුවමාරුව සිදු වෙනවා. ලොකු සර් පිළිබඳව මා

තැනු වාර්තා චිත්‍රපටිය නැරඹූ දලයි ලාමා ස්වාමීන් වහන්සේ මට එවා තිබූ පණිවිඩයම, ලොකු සර් පිළිබඳව උන්වහන්සේගේ කියැවීම මොනවට සංකේතවත් කරනවා. “Ari is an embodiment of Love and Compassion. He is an example of a living Bodhisattva.”

ඔස්ට්‍රේලියාවේදී

අපි සාල්ස්බර්ග් නගරයට ගියේ INTERACTION COUNCIL සංවිධානය කළ විශේෂ සම්මන්ත්‍රණයකට. මේ සම්මන්ත්‍රණයේ ප්‍රධාන දේශනයට ආරාධනා කර තිබුණේ කලක් නයිජීරියාවේ ජනාධිපතිව සිටි ඔලුසේගුන් ඔබසන්ජෝ මැතිතුමන්ට. අපි වාඩිවෙලා හිටියේ හත්වෙනි පේළියේ විතර. ඔබසන්ජෝ මැතිතුමා දේහධාරී වර්තයක්. උසයි. උසේ හැටියට ශරීර කුඩුව. වේදිකාවේ හිටගත්තම හරි ලස්සනයි. එතුමන්ගේ මූලාසනයේ දේශනය අවසන් වුනා. සම්මන්ත්‍රණයේ ඉදිරි කටයුතු හමාර වනතුරු එතුමන්ට වේදිකාවේ රැඳී සිටින්නට සම්මන්ත්‍රණයේ සභාපතිත්වය ඉසිලූ හිටපු ඔස්ට්‍රේලියානු අගමැති ෆ්‍රාන්ස් විරැනිට්ස්කි මැතිතුමන්ට දකුණින් ආසනයක් පනවා තිබුණා. සිය දේශනය හමාර වූ විගස ඔබසන්ජෝ මැතිතුමන් වේදිකාවෙන් බැස ප්‍රේක්ෂකාගාරයට පිය මැන්නා. කෙළින්ම ආවේ ලොකු සර් අසුන් ගෙන සිටි තැනට. අප අසුන්වලින් නැගිට එතුමන්ට ආචාර කළා. “Can I sit with you Ari” යැයි ඔහු විමසූ විට මා අසුනින් නැගිට එතුමන්ට මගේ ආසනය පරිත්‍යාග කොට ශාලාවේ පසුපසට ගියා. සම්මන්ත්‍රණය හමාර වී දිවා ආහාරය නිමා වෙන තෙක්ම ඔබසන්ජෝ ජනාධිපතිතුමන් ලොකු සර්ගේ අත අතඇරියේ නැහැ.

මම ලොකු සර් එක්ක මගේ කර්ම භූමිය වූ ඉන්දියාවට හිසේ කෙස් ගානට ගිහින් ඇති. ඒ සංකීර්ණ මතකය භාරා අවුස්සන එක ලේසි නැහැ. හැබැයි සමහර සිදුවීමක් දෙකක් අමතක වෙන්න නොදී රැකගෙන ඉන්නවා. ඒවා ඒ තරම්ම ගාම්භීර නිසා.

ඉන්දියාවේ අගවිනිසුරු සමුළුව

2004 දවසක අපි ඉන්දියාවට ගොඩබැස්සේ ලෝක අගවිනිසුරුවරයින්ගේ ජාත්‍යන්තර සමුළුවට සහභාගි වන්නට. රටවල් පනහකින් පැමිණි අගවිනිසුරුවරුන්, ශ්‍රේෂ්ඨාධිකරණ විනිසුරුවන් සහ නීති විශාරදයින් සිය දෙනෙකුට පමණ නවාතැන් සපයා තිබුණේ නවදිල්ලියේ අශෝක් හෝටලයේ. මේ සමුළුව පැවැත්වුනේ ලක්නව් නුවර. අප වෙනුවෙන්ම වෙන් වූ විශේෂ ගුවන් යානයකින් ලක්නව් නුවරට යන්නට පෙර දින, නවදිල්ලියේ විශ්‍යාන් හවන් සම්මන්ත්‍රණ ශාලාවේ විශේෂ රැස්වීමක් පැවැත්වුණා. එවක ඉන්දියාවේ අග්‍රාමාත්‍ය ධුරය දරූ අතල් බිහාරි වජ්පායී මැතිතුමන්ගේ ප්‍රධානත්වයෙන් පැවැත්වුණු රැස්වීමට සහභාගි වන්නට නීති ක්ෂේත්‍රයට සම්බන්ධ 1200ක පිරිසකට ආරාධනා කොට තිබුණා. අග්‍රාමාත්‍ය වජ්පායී මැතිතුමන්, එවක ඉන්දියාවේ අග්‍රවිනිශ්චයකාර තැන. සම්මන්ත්‍රණයේ ප්‍රධාන සංවිධායක ආචාර්ය ජග්දීශ් ගාන්ධි මැතිතුමන් සහ තවත් කිහිප පොලක් වේදිකාවේ අසුන්ගෙන සිටියා. මේ රැස්වීමේ ප්‍රධාන දේශනයට ආරාධනා ලැබ සිටියේ අපේ ලොකු සර්. සර්ට අසුන් පනවා තිබුනේ ශාලාවේ මුල් පුවක.

දණ්ඩ නීතියට නොව ධර්ම නීතියට අනුව යමින් දසරාජ ධර්මයට අනුගතව රාජ්‍ය පාලනය සිදුවිය යුතු ආකාරයත්, අවශ්‍ය නම් නීති පොත් වෙනස් කළයුතු ආකාරයත් පිළිබඳව ලොකු සර්ගේ දේශනය එක්තරා ආකාරයක ගිණි විසිවෙන කතාවක් කිව්වට වැරදි නැහැ. දන් ඔන්න දේශනය හමාර වුනා. ප්‍රේක්ෂකයින් සියල්ලෝම පාහේ අසුන්වලින් නැගිට ශාලාව දෙදරන්න අත්පොලසන් දුන්නා. ලොකු සර් වේදිකාවෙන් බැස යන්න සූදනම් වෙනකොට වජ්පායී අගමැතිතුමා ලොකු සර් අසලට දිව ඇවිත්, සර්ගේ අතින් අල්ලාගෙන ගිහිං එතුමන් අසලින් වාඩි කරවා ගත්තා. ඉන් අනතුරුව පැවැති දිවා බෝජන සංග්‍රහයේදී වජ්පායී අගමැතිතුමන්ට දකුණු පසින් ආසනය ලොකු සර්ට වෙන් කොට තිබුනා.

ලක්නව් නගරයේ පැවැත්වූ ලෝක අගවිනිසුරුවරයින්ගේ ජාත්‍යන්තර සමුළුවේ මූලාසන දේශනය කළෙන් ලොකු සර්මැයි. අප එහි සිටියදී විශේෂ පණිවිඩයක් ආවා නැවත නවදිල්ලියට ආ විගස ඉන්දීය

කොන්ග්‍රසයේ එවක සභාපතිනිය සෝනියා ගාන්ධි හමුවන ලෙස. ඒ වනවිට ඇය, ඉන් මාස කිහිපයක් ගිය තැන පැවැත්වෙන මහ ඡන්දයට සූදනම් වෙමින් සිටියේ. ඒ කාර්ය බහුල කාල වකවානුවෙන් අපේ ලොකු සර් මුණගැසී තේ කෝප්පයක් බොන්නට, ආගිය තොරතුරු කතා කරන්නට මොවුනට තිබූ වුවමනාව ගැන මට පුදුමත් හිතෙනවා. ඒක එක්තරා ආකාරයක ආදරය මුසු ගෞරවයක් කිව්වොත් නිවැරදියි කියා මා සිතනවා.

මීට වසරකට පමණ ඉහත වජ්ජායි මැතිතුමන් මියගිය අවස්ථාවේ, ශ්‍රී ලංකාවේ ඉන්දියානු මහකොමසාරිස් කාර්යාලයට ගොස් එතුමන්ගේ පිළිරුවට මල් පූජාකර සමරු සටහනක් තියන කර්තව්‍යයටත් මට සහභාගී වෙන්නට සිදුවීම කවර නම් දෙදෙවෝපයක්ද?

හරියානාවලට

වතාවක් හරියානා ප්‍රාන්තයේ හිටපු මහ ඇමති බුපේන්ද්‍ර හුඩා මැතිතුමන්ගේ ආරාධනයෙන් අප එහි ගියේ ගාන්ධි දර්ශනය ප්‍රචලිත කරන්නට ලොකු සර් අතින් සිදු වූ මෙහෙය අගයන්නට පිදු සම්මාන උත්සවයකට. ඒක හරිම අපූර්ව සහ වෙනස් අත්දැකීමක් වූවා. අප නවදිල්ලි නුවර ගුවන් තොටුපලින් ගොඩ බැස්ස වේලේ සිට නැවත ලංකාවට ගුවන්ගත වනතුරු රාජ්‍ය ගෞරව ලැබුණා. අප කොතේ ගියත් පොලීසියේ පෙර ගමන්කරුවන් අප යන මග පාදා දුන්නා. අප නතර වී සිටි හෝටල් කාමරයේ දෙරටුව අසල ආරක්ෂක හටයින් දෙදෙනෙකුට යොදවා තිබුණා. දිනපතා උදෑසන ලොකු සර් හෝටලයෙන් එළියට එනවිට චාරිත්‍රානුකූල ඇඳුම් ආයින්තම්වලින් සැරසුනු පොලිස් නිලධාරීන් තිදෙනෙකු සහ ඔවුන්ගේ අණදෙන්නා, රාජ්‍ය නායකයෙකුට පමණක් හිමිවන ගෞරව සම්මානයෙන් ලොකු සර්ව පිළිගත්තා. ඒකනං මට අදහා ගන්නත් බැරිවුණා.

ඇමරිකාව හරහා බුදු දහම පැතිරවීම

2000 ඇරඹී සහග්‍ර වසරින් මෙපිට කාලය එක්තරා ආකාරයක අධ්‍යාත්මික පිබිදීමක් ඇති වූ කාල වකවානුවක් ලෙස නම් කරන්නට

පුළුවනි. සුවිශේෂයෙන්ම බෞද්ධ ඉගැන්වීම් පිළිබඳව වැඩි අවදානයක් යොමු කළ මේ කාල පරාසයේ සම්මන්ත්‍රණ, සංවාද, වැඩමුළු ආදී මෙකී-නොකී රැස්වීම් සංවිධානය වුණා. මේ කථාබහට නැතිවම බැරි වර්තයක් වුනේ අපේ ලොකු සර්. සුවිශේෂයෙන්ම සමාජ ප්‍රගමනය සඳහා බුද්ධ ධර්මයේ එන ඉගැන්වීම් ප්‍රායෝගිකව භාවිත කිරීම පිළිබඳව විශේෂඥ වර්ත අතරේ ලොකු සර් මුලට එනවා. ඒ සමස්ත සර්වෝදය දර්ශනයම බුද්ධ දේශනාවට අනුගතව ලියැවී ඇති නිසා. සංවර්ධනය සඳහා ආධ්‍යාත්මික ප්‍රවේශය යන විෂය පිළිබඳව නම් දරා සිටින ආචාර්ය හික්බු බෝධි ස්වාමීන් වහන්සේ, දීපාක් වොජ්‍රා, මයිකල් බෙක්විත්, මේරිඇන් විලියම්සන්, ජැක් කෝන්ෆීල්ඩ් ආදීන්ගේ ආදරයටත් ගරු බුහුමනටත් පාත්‍ර වූ වර්තයයි ලොකු සර්. දීපාක් වොජ්‍රා පෝටෝරිකෝහි සැනුවාන් නගරයේ සංවිධානය කළ ආධ්‍යාත්මික චින්තනය පිළිබඳව තරුපහේ සම්මන්ත්‍රණයේ මූලාසන දෙසුමට ආරාධනා කළේ ලොකු සර්ට. අප කැලිෆෝර්නියාවේ ලොස්ඇන්ජලිස් නගරයේ ආචාර්ය මයිකල් බෙක්විත්ගේ ආධ්‍යාත්මික කේන්ද්‍රයේ පැවැත්වෙන ඉරිදි මෙහෙයන්ට සහභාගී වූ අවස්ථා තුනේම දහස් ගණන් සෙනඟ ලොකු සර්ට සවන් දෙන්නට පැමිණ සිටියා. ජැක් කෝන්ෆීල්ඩ් විසින් සැන්ෆ්‍රැන්සිස්කෝ නගරයට නුදුරින් තනා ඇති ස්පිරිට් රොක් විපස්සනා භාවනා මධ්‍යස්ථානයේ වරින් වර පැවැත්වූ දේශන පටිගත කරන්නටත්, සජීවීව විකාශය කරන්නටත් ඇමෙරිකානු රූපවාහිනී වැනල ගණනාවක් ඉදිරිපත් වී සිටියා.

අප අවසාන වතාවට ඇමෙරිකාවට ගිය වේලේ ආචාර්ය හේනේපොල ගුණරත්න ස්වාමීන් වහන්සේ බැහැ දකින්නට උන්වහන්සේගේ වැඩ වෙසෙන වෙස්ට් වර්ජිනියාවේ භාවනා සමිති වන අරණට ගියා. උන්වහන්සේත් දලයි ලාමා ස්වාමීන් වහන්සේ වාගේම කරුණා මෙත්‍රියේ ප්‍රතිමූර්තියක් වාගේ. වතාවක් නිව්යෝක් ටයිම්ස් බෙස්ට් සෙලර් ලෙස ජනප්‍රියත්වයේ හිනිපෙත්තේ වැජඹුනු MINDFULNESS IN PLAIN ENGLISH තුම්පනෙන් ඇමෙරිකාවට ඇතුළු ග්‍රන්ථ රාශියක් පළ කළ උන්වහන්සේ එතැන රැස්ව සිටි පිරිසට ලොකු සර්ව හඳුන්වා දුන්නේ බෝධිසත්ත්ව පාරමිතාවක් පුරන දුර්ලභ වර්තයක් ලෙසට.

හවායි දූපතට

අප දෙදෙනා හවායි දූපතට ගියේ නිර්ඝාත දේශපාලන විද්‍යාව පිළිබඳව මහාචාර්ය ග්ලෙන් ජේජ් සංවිධානය කළ සම්මන්ත්‍රණයකට සහභාගී වන්නට. මුර්යංග්සා නැමැති ඉතා මනස්කාන්ත මෙන්ම සුවිශාල කොරියානු පන්සලක පැවැත්වූ මේ සම්මන්ත්‍රණයට සහභාගී වන්නට සාමය වෙනුවෙන් සිය ජීවිත කැප කළ ලෝක ප්‍රසිද්ධ චරිත ගණනාවක්ම සහභාගී වුනා. 1976 දී නොබෙල් සාම සම්මානයෙන් පුද ලත් මයිරේඩ් මිගුර්, ආචාර්ය මාටින් ලූතර් කිංගේ සිවිල් අයිතිවාසිකම් සටනට උරදුන් පතාකයෙකු වූ බර්නාඩ් ලෆයිට්, නෙල්සන් මැන්ඩෙලා සමග එකට සිරබත් කෑ අහමඩ් කතර්ද ආදීන් මේ පිරිස අතර සිටියා.

ඒ අවුරුද්දේ නොබෙල් සාම ත්‍යාගයට අපේ ලොකු සර්ගේ නමත් යෝජනා වී තිබුණා. නාම යෝජනා බාර දුන්නේ නොබෙල් සාම සම්මානලාභිනී මයිරේඩ් මිගුර් සහ නොබෙල් කමිටු සාමාජික මහාචාර්ය ග්ලෙන් ජේජ් දෙපළ. අප මේ සම්මන්ත්‍රණයට සහභාගී වෙමින් සිටි දෙවැනි දිනයේදීය එම වසරේ ත්‍යාගලාභියාගේ නම ප්‍රසිද්ධ කළේ. එද දවසේ කිහිප වතාවක්ම මේ රැස්ව සිටි පිරිස ලොකු සර්ට සාම ත්‍යාගය ලබා නොදීම පිළිබඳව ඔවුනගේ දැඩි අප්‍රසාදය පළ කළා මතකයි. මේ සියලු කතා අහගෙන ලොකු සර් වචනයක්වත් නොදෙඩා මන්දස්මිතියෙන් සිටියාත් මතකයි.

ර්ශ්‍රායල් පලස්තීන ගමන

දෙදහස් දහතුනේ අවුරුද්දේ අප දෙදෙනා ර්ශ්‍රායලයට ගියේ ටෙලවිව් විශ්ව විද්‍යාලයේ මානව ශාස්ත්‍ර පීඨයට අනුබද්ධ දකුණු ආසියාතික අධ්‍යයන අංශය සංවිධාන කළ සුවිශේෂ සම්මන්ත්‍රණයකට සහභාගී වන්නට. මේ සම්මන්ත්‍රණයේ මාතෘකාව වුනේ “බෞද්ධ දර්ශනය මත පදනම් නව සංවර්ධන ක්‍රියාකාරකම්”. සම්මන්ත්‍රණයේ මූලාසන දේශනය ලොකු සර්ගෙන්. බහුතරය යුදෙව් ජාතිකයින් සහභාගී වූ මේ සමුළුවේ සංවාද මණ්ඩපයේදී ඔවුන් බෞද්ධ දර්ශනය, බෞද්ධ සාහිත්‍ය, ව්‍යවහාරික බෞද්ධ ඉගැන්වීම් ආදී මාතෘකා යටතේ ඉතා ගැඹුරු ප්‍රශ්න ලොකු සර්ට ඉදිරිපත් කළා. ඒවා පණ්ඩිත භාමුදුරු


නමකටත් උත්තර දෙන්නට ටිකක් අමාරු ප්‍රශ්න. මට බය හිතූනා කොහේ හරි තැනකදී ලොකු සර් හිරවෙයි කියලා. මම සර් ළඟම වාඩිවෙලා, අන්තර් ජාලයට ගොඩවැදිලා අවධානයෙන් හිටියා කොතනක හරි තැනක උත්තර දීගන්නට බැරි වුනෝතින් සර්ට උදව්වක් කරන අටියෙන්. ඇත්තම කියන්න හින්දාඩිය වැක්කෙරුනා. ඒවා ඒ තරම්ම විඥනවාදී ප්‍රශ්න. අන්තිමේ සංවාදය කෙලවර ශාලාවේ සිටි පන්සියක විතර පිරිස අසුන්වලින් නැගිටලා අත්පොලසන් දෙනකොට තමයි මට හුස්ම වැටුනේ.

මේ සම්මන්ත්‍රණයට සමගාමීව පැවැත්වුනු තවත් සංවාද සහ වැඩමුළු කිහිපයකටම අප සහභාගී වුනා. මේ සංචාරයේදී අපට ලෙන්ගතුකම් පෑ වර්තයයි එවක ඊශ්‍රායලයේ තානාපතිව සිටි සරත් විජේසිංහ මහත්තයා. ඔහු අප පසුපසින් සෙවනැල්ල වාගේ හිටියා. ඔය අතරේ ලොකු සර් ඊශ්‍රායලයට ඇවිත් ඉන්නවා කියා දෑතගත් පලස්තීන නායකයින් අපට කෙසේ හෝ එහි එන ලෙස දැන්වුවා. හැමෝගෙම ඇස්වලට වැලි ගහලා අපි පලස්තීනයට ගියා. එවක පලස්තීනයේ විදේශ සම්බන්ධතා කොමිසමේ නායක නබ්ල් ශාත් මැතිතුමා සහ ඔහුගේ කණ්ඩායම මුණගැහුනේ පොළොව යට සැඟවුනු හෝජනාගාරයක. පලස්තීනයේදී අප නවාතැන් ගත්තේ එවක එහි තානාපතිව සිටි දිගු කලක් සර්වෝදය සාමාජිකයෙක් ලෙසින් සේවාවන්වල යෙදුණු තිස්ස ජයසිංහ මැතිතුමන්ගේ බංගලාවේ. ඊශ්‍රායලයේ සහ පලස්තීනයේ සිටි තානාපතිතුමන් දෙපළම සර්වෝදයට ඉතා කිට්ටු සම්බන්ධයක් තිබෙන අය. නීතිඥ සරත් විජේසිංහ මහත්තයා සර්වෝදය නීතිසහන සේවාව ආරම්භ කළ යුගයේ එහි ස්වේච්ඡා සේවා නීතිඥයෙක් හැටියට කටයුතු කරලා තියෙනවා. තිස්ස ජයසිංහ මහත්තයා කෝට්ටේ ක්‍රිස්තියානි විද්‍යාලයේ ගුරුවරයෙකු හැටියට සේවය කරන කාලයේ ශිෂ්‍ය කණ්ඩායම් රැගෙන ශ්‍රමදාන කඳවුරුවලට සහභාගී වූ සර්වෝදය නියමුවෙකි. මේ දෙපළ ඒ රටවල් දෙකේ නොසිටින්නට අපේ සංචාරයේදී ලත් අත්දැකීම් ලැබීම එතරම් පහසු නොවන බව අපේ හැඟීමයි.

අපි දෙදෙනා පලස්තීන විමුක්ති සංවිධානයේ නිර්මාතෘ යසර් අරපත් මැතිතුමන් මිහිදන් කළ සොහොනට මල් කළඹක් තබා ආචාර කළා. අප යේසුස් වහන්සේ ඉපදුනු, බෞතීස්මය ලැබූ සහ කුරුසිය

කරනබා ගෙන ගමන් කළ මාවත ආදී උන්වහන්සේගේ ජීවිතේ වැදගත් ස්ථාන සියල්ලම වන්දනා කළා. ඒ ගමනේදී අත්දුටු ඊශ්‍රායල්-පලස්තීන අර්බුදය පිළිබඳව වෙනම පොතක් ලියන්න පුළුවනි. පලස්තීනුවන් අත්විඳින බේදවාචකයේ දිග පළල ගැන ලියන්නට මාගලක් තිබුනත් මදි.

පැවිදි දිවියේ රස බිඳක්



ඕස්ට්‍රේලියාවේ වන අරණක මහණ දම් පිරු මම සහ ක්‍රිෂ්ණා

අප දෙදෙනාගේ වාරිකාවල උච්චස්ථානය, අප ඕස්ට්‍රේලියාවේ වන අරණක මහණ දම් පිරු කාලය ලෙස සටහන් කරන්න පුළුවනි. මලයාසියාවේ විසූ කිරිත්දේ ධම්මානන්ද මහා නායක හිමියන්ගේ ගෝල නමක් වූ බන්නේ මහින්ද ස්වාමීන් වහන්සේ යටතේ තමා අපි මහණ වුනේ. හිස මුඩුකොට, සිවුරු පොරවා, විසිහතර පැයම සිහිමත්ව භාවනාව ප්‍රගුණ කළ ඒ සති දෙකක කාලය ජීවිතේ මා ලැබූ ශ්‍රේෂ්ඨතම අත්දැකීම ලෙස සටහන් කරන්න කැමතියි. ලොකු සර් කියන්නෙන් එහෙමයි. හරියටම බුදුහාමුදුරුවන්ට ආනන්ද හාමුදුරුවෝ ඇප

උපස්ථාන කළා වාගේ, මහණ දම්පිරු ලොකු සර්ට ආවතේව කරන්නට පින් කර තිබුනේ මම විතරමයි. කරඬුවක් ඇතුලේ තැන්පත් කළ ධාතුන් වහන්සේ නමක් රකින සෙයියාවෙන් පසඟ පිහිටුවා ලොකු සර්ගේ නිර්වාන ප්‍රාර්ථනාව සාක්ෂාත් කර ගන්නට අබ ඇටයක් තරම් උපකාරයක් කරන්නට ලැබුනු ඒ කෙටි කාලය ආනන්දයක් මැයි.

මට මේවාගේ කතා සිය ගණනක් ලියන්නට පුළුවනි. ඒ හැම ගමනක්ම හරියටම මගේ කුදුබව පසක් කරගන්නට කළ වන්දනා ගමන් වාගේ. මේ ගමන්වලදී මම සියක් භූමිකා රඟපාලා තියෙනවා. විටෙක අපි නවාතැන් ගත්තේ තරුපහේ හෝටලවල. විශ්වවිද්‍යාල, භාවනා මධ්‍යස්ථාන, ආධ්‍යාත්මික කේන්ද්‍ර වාගේ තැන්වලත් නවාතැන් ගෙන තියෙනවා. බොහෝ විට අපේ විදේශ යාළු මිත්‍රයින්ගේ නිවෙස්වල. අපේ සමහර ගමන් සතිය, දෙක, මාසේ වාගේ දිග ඒවා. ඒ සෑම දිගු වාරිකාවකදීම මගේ ගමන් මළු පිරවුනේ ලොකු සර්ට කෑම හඳලා දෙන්න අවශ්‍ය කුළු බඩු, ඉදියප්ප වංගෙඬිය, පිට්ටු බම්බුව, තෝසේ පිටි ආදී මෙකී නොකී මුළුතැන්ගේ බඩුවලින්. පුළුවන් හැම වෙලාවකම ලොකු සර් කෑමකි විදියේ ආහාර පානවලින් සංග්‍රහ කළා. රෙදිපිළි සෝද ඉස්තිරික්ක කොට, සපත්තු පොලිෂ් කර, දේශනවලට අවශ්‍ය සටහන් ලියාදී, සේයාරු එකලාසයක් කොට, පවර් පොයින්ට් ද සාද දුන්නා. වතාවක් පෝටෝරිකෝවට ගොඩබැස්ස දිනයේම පාන්දර තුනට විතර සර්ට බඩගිනියි කීව වේලේ කිරි බෝතලයක් ගන්න කඩයක් හොයා ගෙන හැතැප්ම තුනක් විතර පයින් ඇවිද්ද, ඔය අතරේ සැහෙන්න බැනුම් අහලත් තියෙනවා. ඒ ආදරේට. ඒවා කුකුල් කේන්ති. මට දූනෙන විදියට නම් මං ලොකු සර්ව මගේ ශක්ති ප්‍රමාණයෙන්ම රැක බලා ගත්තා. අදටත් එහෙමයි. ලොකු සර් නොහිටින්න මෙලහටත් මගේ ජීවිතේ එකම බලාපොරොත්තුව, අරණ්‍යගත වීමට නික්ම ගොස් හමාරයි. දැන් මට වයස වැඩියි කියලා මහණ කරවා ගන්න එකක් නැති වෙයි කියලා හිතේ කොනක පුංචි බයකුත් තියෙනවා. ඒකට කමක් නැහැ. ලොකු සර් නිරෝගීව ජීවත්වෙලා ඉන්න එකම මොන තරම් සැනසිල්ලක්ද? මට නම් ලොකු සර් බෝධිසත්තවයෙක් මැයි. බෝධිසත්තවයෙක්ට ඇප උපස්ථාන කිරීමේ පිංකම ඇතිවෙයි මට සංසාරෙන් එගොඩ වෙන්න.

ඉතා නිහතමානී සිතින් යුතුව විෂ්ණුවාසු

ගෝලීයකරණය සහ ජනතාවගේ සාමූහික සංවර්ධනය

ආචාර්ය ඩී. ඩී. ආරියරත්න මහතා
2000 ඔක්තෝබර් මස 18 වන දින
කොරියාවේ සෝල් නුවර ASEM සංසදය වෙනුවෙන්
පවත්වන ලද දේශනයේ සාරාංශය.

සිංහල පරිවර්තනය : අශෝකා දිසමුඛ.

ආගමික විෂයයන් කණ්ඩායම වෙනුවෙන් විශේෂිත දේශකයෙක් ලෙස මෙම සම්මන්ත්‍රණයට සහභාගිවීම සඳහා මානට කොරියාවේ සෝල්වලට පැමිණීමට ආරාධනා කිරීම සම්බන්ධයෙන් ASEM 2000 ජනතා සංසදයෙ හි සියලුම සංවිධායක නිලධාරී මහතුන් වෙත මම අතිශයින් කෘතඥවෙමි. දෙස් විදෙස්හි ඉතා කාර්යබහුල දින වරියාවක් ඇති මම, ජෙනී ජිහියුම් පාක් (Sister Jenny Jihyun Park) සොයුරියගේ පෙරැත්ත නිසාම අද මෙතැන සිටින්නෙමි. ඇයට ද මගේ අවංක ස්තූතිය පිරිනමමි. මා පැමිණියේ ශ්‍රී ලංකාවේ සර්වෝදය ශ්‍රමදාන ව්‍යාපාරයේ සිටය. එහි සභාපති ලෙස කටයුතු කරන්නේ මමය. සර්වෝදය යන්නෙහි තේරුම සියලු දෙනාගේම පිබිදීම හෙවත් ආලෝකය යන්නය. බුදුරජාණන් වහන්සේගේ ඉගැන්වීම් රටෙහි සංවර්ධනය, නීතිය හා සාමය යන ක්ෂේත්‍රයන්ට පරිවර්තනය කිරීම අරමුණු කොට ගෙන බිහි වූ මෙම ව්‍යාපාරය පටන් ගනු ලැබුවේ මීට අවුරුදු 42කට පෙරය. කිසිම අංශයකට විශේෂ පාක්ෂිකභාවයක් නොමැති මෙම ව්‍යාපාරයේ ප්‍රධාන පෙළඹවීම වන්නේ ජනතාවගේ සාමූහිකත්වයයි.

කුමන ආකාරයේ ගැටළු හා කරුණු අප විසින් සාකච්ඡා කළ ද මනුෂ්‍යයාගේ මිනිස් ස්වභාවය යනු කුමක් දැයි අවබෝධ කර ගැනීම වැදගත්ය. ජාන ඉංජිනේරු ක්ෂේත්‍රයන් ඇතුළුව විද්‍යාවේ සියලුම කරුණු හා තාක්ෂණයන් ද ගෝලීයකරණයට අදාළ වන විවිධ භාෂා පරිශීලනය ද යන කුමක් හෝ නිසාවක් මිනිසාගේ අගය, වටිනාකම සිතෙන් බැහැරවීමට ඉඩ නොදිය යුතුය. එමෙන්ම අපගේ හෘද ස්පන්දනයන්, හුස්ම ඉහළ පහළ දූමිමත් යන ස්වාභාවික සිද්ධීන් අපගේ සිතත් ශරීරයත් පවත්වා ගෙන යන මැදිහත් කරුවන්ය. මේ පොළොව මත අපි තවදුරටත් ඉතිරි වන්නේ ද නැද්ද යන්නත් අවසානයේදී තීරණය කරන්නේ ද එම යාන්ත්‍රණයයි.

ශ්‍රී ලංකාවේ සමස්ත මිනිස් ප්‍රජාවෙන් අඩකටත් වැඩි වන්නා වූ ගම් පහළොස්දාහක් තුළින් සර්වෝදය ව්‍යාපාරය අද ක්‍රියාත්මක වේ. එදා අපි පටන් ගත් ගැමි උදාන ව්‍යාපාරය ගැන සිතන විට එවේලේ අප සතුව තිබූ අරමුණු මොනවාද? අපි ඒවා සාර්ථකත්වයට ගෙනාවේ කෙසේද? ගෝලීයකරණයේ බලපෑම අපේ වැඩවලට හිතකර වූවා ද නැතහොත් අහිතකර වූවා ද මේවාට පිළිතුරු සුපරීක්ෂාකාරීව සොයා ගැනීමට සර්වෝදය ව්‍යාපාරය තුළින් මා උත්සාහ කරනවා.

සර්වෝදය ව්‍යාපාරය වැඩ ආරම්භ කළේ උසස් මානව ගුණධර්ම සහිත සංස්කෘතික පසුබිමකය. උදාහරණයක් ලෙස කියතොත් ප්‍රසන්න කතාබහ, නිර්මාණාත්මක ක්‍රියාකාරිත්වයන්, ඇසුරු කිරීමේ සාමාන්‍යාත්මතාවයන් යන්න අපගේ සාමූහික චිතයෙහි සම්ප්‍රදායික මූල ධර්මයන්ය. ප්‍රජාව තුළ සමගිය ඇති කිරීමටත්, ඔවුන්ගේ මූලික අවශ්‍යතාවයන් හඳුනා ගෙන ඒවා ඉෂ්ඨ කර ගැනීමටත් නිසි ප්‍රමුඛතාවයන් භාවිතා කර සකස් කර ගැනීමටත් අපි මූලධර්ම පාවිච්චි කළෙමු.

ආත්ම විශ්වාසය, ප්‍රජා සහභාගිත්වය, ශ්‍රමයට දායකවීම සහ අනෙකුත් සම්පත් අප සතුව තිබූ මූලික ධනයයි. අපගේ ප්‍රධාන අරමුණ වූයේ දුප්පත්කම නැති කිරීමත් ඔවුන්ට තම ජීවිතයන්හි භෞතික හා ආධ්‍යාත්මික ගුණාත්මකභාවය වර්ධනය කර ගත හැකි තරමේ සාමාන්‍ය ජනතාවක් බිහි කිරීමත්ය. ඒ සමඟම ප්‍රජාවේ සමගියත්, අන්තර් ආගමික

එකමුතුකමත්, විවිධ පුද්ගලයින් අතර සහෝදර හැඟීම් ද ඇති කරලීමට වැඩ සටහන් තුළින් අපි සමත්වීමු.

පසුගිය අවුරුදු හතළිස් දෙකක් තිස්සේ දහස් ගණනක් වූ අපගේ ශ්‍රී ලංකා ජනතාව වෙනුවෙන් අප ව්‍යාපාරය විසින් කරන ලද සේවාවන් කෙටියෙන් සඳහන් කිරීමට මා කැමතියි. පාරිසාරික නවතාවය හා සමෘද්ධිමත් බව, ඇඳුම් පැළඳුම් වැනි සාමාන්‍ය අවශ්‍යතාවයන් ඉටු කරදීම, නිවාස, සෞඛ්‍ය පහසුකම්, රසායනික ද්‍රව්‍ය හා කෘෂිකර්මාන්තවලින් දූෂිත නොවී පවත්වා ගෙන යා හැකි කෘෂිකර්මය යනාදිය සපයාදීම. මෙයට උදාහරණ ලෙස අප ව්‍යාපාරය මගින් ම නිශ්පාදනය කරන EM වැනි ස්වභාවික පොහොර නිශ්පාදන තාක්ෂණය හඳුන්වාදීම ගත හැක. තවදුරටත් අපේ ග්‍රාමීය සේවාවන් විස්තර කළහොත් එම ගැමි ජනතාවට සන්නිවේදන පහසුකම් සැපයීම, පෙර පාසැල් හා පාසල් යන වයසේ දරුවන්ට අධ්‍යාපනික සෞඛ්‍ය හා පෝෂණ වැඩ සටහන් සංවිධානය කිරීම, තරුණයින් සහ කාන්තාවන් ප්‍රජා සංවිධායකයින් වශයෙන් තම කාර්යභාරයන් සිදු කිරීමට පෙරමුණට යැවීම ආදිය සඳහන් කළ හැක. මේවා මෙතෙක් අපේ සේවයේ ප්‍රතිඵලයන්ය. එම සාර්ථකත්වයන්ට තවත් එකතු වන්නේ දහස් ගණනක් වූ ගැමි ජනතාව අතරින්ම බිහි වූ ග්‍රාමීය සමිති හා සංවර්ධන බැංකුවල කළමනාකරුවන්, ග්‍රාම නිලධාරීන් සහ ප්‍රජා නායකයින්ය.

මුදල් ඇති අයට තව තවත් මුදල් සාදන්නා වූ, ධනවත් ආර්ථිකය මෙන් නොව, සර්වෝදය ප්‍රතිපත්ති ඊට හාත්පසින්ම වෙනස්ය. එනම්, ගැමි වටාපිටාවේ පාරිසාරික සෞඛ්‍යය හෝ සමතුලිතතාවයට හානි කර නොවන අන්දමින් ගමෙහි ඇති සියලුම සම්පත් නිසියාකාරව සංවිධානය කර ගනිමින්, මිනිසාගේ මූලික අවශ්‍යතාවයන්ට සරිලන විදියට රටේ නිශ්පාදන ක්‍රියාවලිය සංවර්ධනය කිරීම අපගේ පරමාර්ථයයි. මේ අන්දමට දියුණු කර ගනු ලබන ආර්ථිකයේ වාසි ලබන්නේ ද එහි වෙසෙන්නන්ය. මේ නයින් බලන විට, යම් සාධාරණ හා සමතුලිත ආකාරයකට ජනතාවගේ රුචිකත්වය වර්ධනය වන අයුරින් ක්‍රියා කිරීම නිශ්පාදන වෙළඳ පොළෙහි වගකීමය. කේන්ද්‍රගත සැලසුම්කරණය පිළිබඳව සර්වෝදය ව්‍යාපාරයේ විශ්වාසයක් නැත්තේ එය කොමියුනිස්ට් ආර්ථිකය මත පදනම් වූවක් බැවිනි. අපගේ විශ්වාසය තබා ඇත්තේ

දෘශ්‍යමාන වූත්, ව්‍යාප්ත වූත්, ප්‍රජාව විසින් ම සකසා ගන්නා ලද සාමූහික ආර්ථිකයන් කෙරෙහිය. උදාහරණ ලෙස, ගොවිපල, කාර්මික වැඩ වැනි සාමූහිකව ආදායම් ලබන ආර්ථිකය. අපගේ මිනිස් ගුණාංග හා ආධ්‍යාත්මික ශක්තීන් ආරක්ෂාව සහ වර්ධනය කර ගැනීමටත් අනාගත පරපුර සඳහා රට-දූප පරිසරය ඉතිරි කර යා හැක්කේත් එවිටය.

අලුතින් හඳුන්වා දී ඇති ආර්ථික ගෝලීයකරණය ජනතාවට පමණක් නොව රටවල්වල රාජ්‍ය තන්ත්‍රයන් ද තම දේශයන්හි ආර්ථිකය පාලනය කර ගැනීමට හෝ සැලසුම් කර ගැනීමට නොහැකි දුර්වල තත්ත්වයන්ට පත්ව සිටිති. ඒ සියලු දෙනාටම සිදුවන්නේ කුමක්ද? ධනවාදී රටවල්වල ප්‍රධාන නගරයන්හි පිහිටි අදෘශ්‍යමාන සහ යාමට තබා කිට්ටු විමටවත් බැරි ඔවුන්ගේ ධන බලාගාරයන් හි ඒකමතික තීරණයන් මත යැපෙන්නටය. තම කොටස්කරුවන් ඔවුන්ගේ ආයෝජනයන් සඳහා වැඩි හා උපරිම ලාභාංශයක් ප්‍රදානය කිරීමට සමත් වන්නේ තමන්ගේ ව්‍යාපාර ජාලයන් සතු වන්නා වූ බහු ජාතික සංස්ථාවන්හි ප්‍රධාන විධායක නිලධාරීන් පමණකි. ඇමෙරිකාවේ වුවද මෙම කොටස්වලින් 10%ක් වත්, එහි සාමාන්‍ය පුරවැසියන් සතුව ඇතැයි මම නොසිතමි. ලෝකයේ ඇති සම්පත්වලින් වැය වන්නා වූ මිනිස් ශ්‍රමය, විද්‍යාත්මක සහ තාක්ෂණික ප්‍රගතිය, පාරිභෝජනය කරන්නේ ද ලෝකයේ වෙසෙන මහා ධන කුවේරයන්ගෙන් ද ඉතා සුළු ප්‍රතිශතයක් පමණි. මෙම තත්ත්වය වනාහි මිනිසුන්, රාජ්‍යයන් සහ අන්තර් ජාතික ප්‍රජාව විසින් ඉතා ප්‍රවේශමෙන් පවත්වා ගෙන යා යුතු අතිශය භයානක විශ්ව යාන්ත්‍රණයකි.

සියලුම සර්වෝදය සේවාවන්හි දක්නට ඇති පොදු ලක්ෂණයකි, ආධ්‍යාත්මික හා සදාචාරාත්මක තෘප්තිමත් බව. මේ ආකාරයෙන් සාමකාමී හා මනෝ විද්‍යාත්මක සමාජ පරිසරයක් තහවුරු කර ගැනීමට හැකි වී තිබෙන්නේ විවිධ ජාති, ආගම්, සංස්කෘතීන්වල පුද්ගලයින් සාමයෙන් එකට එකමුතු වී වැඩ කිරීම නිසාය. නමුත් වර්ධනය වන ගෝලීයකරණයේ ප්‍රතිචාරයන් මෙම සියලුම ප්‍රජාවන් තුළ ක්‍රියාත්මක වන අපේ සේවාවන් කෙරෙහි අහිතකර බලපෑම් ඇති කරන්නට සමත් වී ඇත. අපි අපේ රට තුළ පමණක් ක්‍රියාත්මක වුවද සැම විටම අපේ සිතිවිලි සමස්ත විශ්වයේම යහපත උදෙසා පැතිරී යන ඒවාය. “සියලු ප්‍රාණීන්

සුවපත් වේවා! ප්‍රීතිමත් වේවා!” අපගේ ප්‍රාර්ථනය එයයි. අපි ගමන් ගමට ගොස් ජනතාවට උදව් උපකාර කරන්නෙමු. “අපි අපේ සිත් සතන් ද මුළු මහත් මිනිස් සංහතිය ද ලෝකයම ද සුවපත් කරමු.” අපි අපේ සේවාවන් කරගෙන යන්නේ එවැනි ප්‍රාර්ථනාවන් තුළිනි. මෙම පරාර්ථකාමී හැගීම සමගින් සමාජයට වැඩ කරන විට අප අතින් කිසිම අන්දමේ වරදක් නාස්තියක් සිදු වන්නේ නැත.

එපමණක් නොව, හිතූමනාපෙට ආශාවන් ඉටු කර ගැනීමේ ගිජුකමට ද සිත ඉඩ දෙන්නේ නැත. වුවමනාවන් යන්න මූලික ද්විතීයික හෝ තෘතීයික විය හැක. ආත්ම විශ්වාසය හා සාමූහික ප්‍රයත්නය වර්ධනය කර ගත හැකි නම් අපට සියළු වුවමනා එපාකම් ඉටු කර ගත හැකි බවක් අපි විශ්වාස කරමු. තවත් විදියකින් කියතොත් අදාළ වන්නා වූ වෙළඳ හා නවීන තාක්ෂණයන් ප්‍රජාව හා සබැඳි ජනතා සංවිධානත් සමඟ ගොඩ නැගෙන්නා වූ මිනිස් පරිමාණයේ සංවර්ධනය අපගේ දිළිඳුකම උදුරා දැමීමට ප්‍රමාණවත් විය. අපගේ බහුතර ජනතාවකට ඉසිලිය නොහැකි වන සුබෝපහෝගී ජීවන ක්‍රමයක් අභිමුඛයේ අප ව්‍යාපාරය විසින් අනුගමනය කළා වූ “ස්වේච්ඡා සේවයේ අල්පේච්ඡ බව” හෙවත් සරල බවෙහි සිද්ධාන්තය අධෛර්යමත් කළේය.

මිනිස් පෞරුෂය අවදි කරවන සුළු මිනිසාගෙන්ම විමධ්‍යගත වූ සංවර්ධන ක්‍රමයක් ඔස්සේ අප ගමන් කරද්දී අපගේ චින්තනය තුළ ජීවත් වූයේ මූලික ලෙසම මිනිස් පවුලය. ප්‍රජාව සහ එහි ගොඩනැගිය යුතු පෞරුෂ වර්ධනයය. එසේ වී නමුත් රාජ්‍ය සහ අන්තර් රාජ්‍ය ඒජන්සි හා අන්තර් ජාතික මූල්‍යමය ආයතනවල නිල වශයෙන් ක්‍රියාත්මක වන ප්‍රතිපත්ති ඊට හාත්පසින්ම වෙනස්ය. රට පාලනය කළ ආණ්ඩු මගින් ආර්ථිකය වර්ධනයවීමට ඉඩ හැරියේ නිර්දය ලෙසිනි. එහි ප්‍රතිඵලයන් ලෙස දැක්විය හැකි මිනිස් ගුණාංග පිළිබඳව නොසැලකිලිමත් බව, මිනිස් පවුල තුළ තිබිය යුතු ඥාතිත්වය ආරක්ෂා නොවීම හා සම්ප්‍රදාය නීති සංග්‍රහයන්ට ගරු නොකිරීම ප්‍රජාව තුළ ව්‍යාප්තව ගියේය. මෑතක් වන තුරුම ඉන් සිදු කරන ලද පාරිසාරික විනාශය ගණන් බලා ඇත්තේ ඉතා අඩුවෙනි. තිබෙන දෙය බෙදා හදා ගැනීම වෙනුවට ධෛර්යමත් වූයේ තව තවත් ධනය අත්පත් කර ගැනීමටය. ජීවනාධාර ක්‍රම ද අඩපණවීමට පටන් ගත්තේ මේවායේ බලපෑමෙනි. ආත්මාර්ථකාමී සැප විහරණයත්,

ද්‍රව්‍යමය භුක්ති විඳීමත් සඳහා ජනතාව පොළඹවනු ලැබුවේ මුදල්ය. ඒ නිසා මිනිස් ජීවිතයේ වටිනාකම මුදල් වලින්ම තක්සේරු කිරීම සිදු විය.

පසුගිය දශක හතර දෙස යථාර්තයේ දෘෂ්ටියෙන් මගේ රට දෙස බැලූ විට, අප දුටුවේ රජයේ සහ රාජ්‍ය සංස්ථාවන්හි අධික ආයතන සංඛ්‍යාවක් මගින් ග්‍රාමීය හා නාගරික දෙපාර්ශ්වයේම ජනතාවගේ ජීවිතය හා ජීවනය යන දෙකම පාලනය කරන අන්දමය. ඩොලර් ලක්ෂ ගණන් වටිනාකම් සහිත වෙළඳ දැන්වීම් ප්‍රචාරණය කිරීමෙන් වර්ධනය වී ඇත්තේ මිනිසුන්ගේ ද්‍රව්‍යමය තෘප්තිය ලැබීමේ ආශාවය. ගිජුකමත් තරඟකාරී බවත් තුළින් ඔවුන් ඒ දෙසම ඇද බැඳ තබා ඇත. ජීවිතයේ සම්ප්‍රදායික හා ආධ්‍යාත්මික පරමාර්ථයන් වන ආධ්‍යාත්මික අවබෝධය හා එහි තෘප්තිමත්භාවය මිනිස් සන්තානයෙන් ඇත් වී ඇත.

ජීවිතයේ විවිධ සිද්ධීන් අතර ද ජීවිතයට සම්බන්ධ ක්‍රියාකාරීත්වයන් හා ආයතන අතර ද සෑම විටම අන්තර් සබඳතාවයක් පවතී. මේ අනුව අප මතකයට නැගෙන්නේ බුද්ධ ධර්මයේ ඉගැන්වෙන පටිච්ඡ සමුප්පාදයයි. හේතුවල ධර්මයයි. තෘෂ්ණාව යන්න තරඟකාරීත්වයට පමණක් නොව, පිළිකුල සහ බද්ධ වෛරයට ද කෙළින්ම ද්වාරයකි. මිනිසාගේ සිත නිතරම නිමග්නව පවතින්නේ මම සහ මගේය යන මායාව තුළය. නැවත ඉපදීමක් නැති බවක් මිනිසාට සිතෙන්නේ සිත අවිද්‍යාවෙන් වැසී ඇති නිසාය. අතීතය අමතක කර ඉදිරියක් ගැන ද සිතිය නොහැකි ඔහුට වර්තමානය යොදවා ගැනීමට ඕනෑ කරන්නේ ද පූර්ණ වශයෙන්ම පංච ඉන්ද්‍රියයන් පිනවීමටය. අවිද්‍යාවෙන් පිරී ගිය මනුෂ්‍යයින්ට ආගමික න්‍යායයන්ගෙන් උගන්වා ඇති පුනරුප්පත්තිය, කර්ම හා කර්ම විපාක වැනි ධර්මතාවයන් අවබෝධ කර ගැනීමට ඥානයක් ඇත්තේ ද නැත. මිනිසාගේ ආගමික යුක්ති ධර්මය හා විශ්වාසයන් ගැන කිවහැක්කේ ක්‍රමයෙන් වැනසී යන බවකි.

ධනයෙන් හා බලයෙන් ආභ්‍ය වූ සුළු පිරිසක් පමණක් වස්තු සම්පත් හි ඇලී ගැලී සැප විඳිති. ඒ එක්කම දෑකිය හැක්කේ දුප්පත් පොහොසත් ජන කොට්ඨාශ අතර පරතරය තව තවත් පුළුල්වීමය. ආර්ථික ගෝලීයකරණය තුළින් උද්ගත වී ඇති මෙම ප්‍රතිඵල කණගාටුදායකය. සියදිවිනසා ගැනීම, මංකොල්ලකෑම්, සොරකම්, ළමා හා කාන්තා

අපරාධ, මත්ද්‍රව්‍ය සහ මත්වතුරට ඇබ්බැහිවීම, පරිසරය සහ එහි උපකාරක පද්ධති විනාශ කිරීම, සිවිල් යුද්ධය හා විවිධ සමාජ අර්බුද මෙම වේදනාකාරී ප්‍රතිචාරයන් සමහරකි. ආර්ථික ගෝලීයකරණය වනාහි, විශ්වමය ලෙස විමධ්‍යගත වූ සමස්ත මිනිස් සංහතියේම සහ මුළු ස්වාභාවික සම්පත්වල ශක්තියේ අනුසාරයෙන් සුළු පිරිසක් විසින් සුළු පිරිසක් සඳහා සකස් කරන ලද ආර්ථික සැලසුමකි. කෙටියෙන් කියතොත් එහි ප්‍රතිඵලයක් ලෙස දැක්විය හැකි මහා ව්‍යසනය නම් බරපතල ලෙස උද්ගත වී ඇති ආර්ථිකයේ අවුල්සහගත බවත්, සමාජයේ අස්ථිර භාවය, සහ ස්වභාව ධර්මයට එල්ල වී ඇති තර්ජනයන් ය. මෙය වනාහි මුළු විශ්ව ප්‍රජාව පමණක් නොව ඉහත කී බහුජාතික සංස්ථාවන්හි විධායකවරුන් සහ ධන කුවේර කොටස් කරුවන් විසින් ද ඉතා සුපරීක්ෂාකාරීව හා දඩ් ලෙස කල්පනා කළයුතු අවදානම් තත්ත්වයකි. මෙහි අවදානම වන්නේ මිනිස් වර්ගයාගේ සහ අවශේෂ ජෛව ලෝකයේ අනාගතයත්, මිනිසාට විසිය හැකි වන පරිදි මේ පොලෝ තලය තවදුරටත් ඉතිරි වේද යන වගත් ය. නිතර අපේ කණ වැටෙන අපගේ දොරකඩටම ළඟා වන ඩොලර් ලක්ෂ ගණන්වල ප්‍රචාරණයන් වඩාත් ශුභදායී හෙටක් ගැන අපේ සිහිනයන් අලුත් කරයි. නමුත් ඒවායේ පූර්ණ සත්‍යය කුමක් ද යන්න තවමත් අපේ දෘෂ්ටියෙන් බොහෝ ඇතය. වර්ධනය වන දරිද්‍රතාවයත්, දරුණු වෙමින් පවතින දූෂණය හා පිරිහී ගෙන යන පොළවේ හා වායුගෝලයේ සෞඛ්‍යයත් වනාහි අප විසින් තවමත් වටහා නොගත් අපටම පෙනෙන වෙස් වලාගත් ප්‍රචාරණයන්හි සත්‍ය ස්වරූපයන්ය.

උතුර හා දකුණ එක්සත් වීමත්, කාන්තාවන්ගේ ගැටළු, යුද්ධය හා සාමයන් ඇතුළු අනෙකුත් සුවිශේෂ විෂයයන් මෙම අව්‍යාජ සංකල්පය සම්බන්ධයෙන් ඵලදායී සාකච්ඡාවන්ට භාජනය විය යුතුමය.

“මව්පදවියට දහම් ප්‍රවේශයක්” ජනගත කළ ස්වර්ණමය අවස්ථාව

මව් පදවියට දහම් ප්‍රවේශයක් යන
අතිශයින්ම වැදගත් වූ
වැඩ සටහන විශ්ව නිකේතන භාවනා මධ්‍යස්ථානය
පාදක කොට මෙහෙයවනු ලබන්නේ
විශේෂඥ වෛද්‍ය උපාලි මාරසිංහ මැතිතුමා සහ
ආචාර්ය සාමියා වාරිකා මාරසිංහ මැතිනියයි

විශේෂඥ වෛද්‍ය උපාලි මාරසිංහ විසිනි.

ඒ දවස මට හොඳට මතකයි. වසර 2002 සැප්තැම්බර් මස 9 වැනි සෙනසුරාදා හවස 4.20 ට ස්ථානය; කොළඹ බණ්ඩාරනායක අනුස්මරණ ජාත්‍යන්තර සම්මන්ත්‍රණ ශාලාව.

නත් දෙසින් ආ ගැබ්බර මව්වරුන් සහ ඔවුන්ගේ සහකරුවන් සමඟ එක් වූ සර්වෝදයේ අපේ සගයනුත්, ආරාධිත අමුත්තන් රැසක් එකට එක් කළ “මව් පදවියට දහම් ප්‍රවේශයක්” වැඩ සටහන ජනගත කළ ස්වර්ණමය අවස්ථාවයි, ඒ.

එදින, පැමිණ සිටි පිරිස අමතා, අවසානයේදී භාවනාමය අත්දැක්මක් කුළු ගැන්වූ ආචාර්ය ඒ. ටී. ආරියරත්න හවතුන්ගේ මුවින් පිට වූ වදන් පෙළකි, මේ.

“මා ආශ්වාස කරන වාතය මාගේ ශරීරයේ සෑම සෛලයකටම ගිහිල්ලා මොහොතකින් ආපසු එනවා. මේ වාතය මගේ කියල අල්ල ගන්න බැහැ. එව්වරම සුළු වේලාවක් මගේ ශරීරයේ තියෙන්නේ. මා ආශ්වාස-ප්‍රශ්වාස කරන වාතයමයි, ලෝකයේ ජීවත් වන මනුෂ්‍යයනුත්, සත්වයනුත්, ගහ කොළත් ප්‍රයෝජනයට ගන්නේ. ඒ නිසා මම කෙළින්ම විශ්වයත් එක්කම සම්බන්ධයි. මම හුස්ම ඉහළ පහළ යන දිහාවම බලමින් මෙසේ මගේ ගතත්, මාගේ සිතත් පිළිබඳව යථාවබෝධයක් ඇති කර ගන්නවා.

විශේෂයෙන්ම මෙතැන සිටින ගැබිනි මව්වරුන් තමන්ගේ හිත සැහැල්ලු කර ගෙන, ගත සැහැල්ලු කර ගත්තා. දැන් හුස්ම ඉහළ පහළ යන දිහා බලමින් ම තමන්ගේ කුස තුළ ඉන්න දරුවාට ඔහුගේ පට්ඨි, ආපෝ, තේජෝ, වායෝවලින් හැදුන ශරීරය සමබරව, සමතුලිතව හොඳ නිරෝගි සුවයෙන් වැඩෙන්න ඕනෑ කියල අපේ චිත්ත ශක්තිය යවනවා.

සෙසු අයත් මෙතැන සිටින- කුස තුළ සිටින දරුවන්ට අපේ මෙව්‍රී ශක්තිය යවනවා, ඔවුන් සිතින් ගතින් සුවපත් වෙන්න කියලා.....

මම හුස්ම ඉහළ පහළ යන දිහා බලමින් ම ශරීරයේ ස්වභාවය මෙනෙහි කරමින් ම ඉන්ද්‍රියන් හයෙන් සිතට එන්නා වූ නොයෙක් දේවල්වලට ඇලීම්-ගැටීම් ඇති කර ගන්නේ නැතිව කෙලින් ම මෙව්‍රිය වැඩි කර කර මේ දරුවාට යවනවා.....”



මව් පදවියට දහම් ප්‍රවේශයක් වැඩ සටහනට සහභාගි වී දරුවා ලැබුණ පසු, පසු විපරම් සඳහා දෙමාපියෝ තම දරුවන් සමඟ විශ්ව නිකේතනයට පැමිණි අයුරු



විශ්ව නිකේතන මව් පදවියට දහම් ප්‍රවේශයක් ප්‍රංචි වැඩ සටහනකදී ආචාර්ය ආරියරත්නයන් ඔවුන් ඇමතු අයුරු

විශ්ව නිකේතන් සාම බීමෙන්, ගොඩනැගුන, මෙම මාතෘ සරණිය වැඩ සටහන අහම්බෙන් ඇරඹුන එකක් නොවේ. මීට වසර විසි දෙකකට පමණ පෙර, ආරියරත්නයන් පෞරුෂෝදය ගැන කතා කරන විට එය, කුස තුළටම ගෙන ආ යුතු බව හොරණ ශ්‍රීපාලියේ ආචාර්ය රවින්ද්‍රනාත් තාගෝර් සමරු දේශණයකදී හුවා දක්වීම සමග, එකල සර්වෝදයට පැමිණි මහාචාර්ය බ්ලම් ගේ “කලල විඥාණය” පිළිබඳ පොතක් මා හට ලැබීමත් - මව්පදවියට දහම් ප්‍රවේශයක් නැමති බීජය වැපිරීම සඳහා පාදක විය.

මෙම වැඩ සටහන, එවකට විශ්ව නිකේතනයේ අධ්‍යක්ෂව සිටි ඒ සේනාධීරයන් මෙසේ දුටුවේය.

“පසුගිය අඩ සියවසක පමණ කාලය තුළ අප සමාජයේ හර පද්ධතීන් බොහෝ දුරට නොවැදගත් වෙමින් වාණිජමය අගතිගාමී සමාජ රටාවක් මේ රට තුළ ඉස්මතු විය. දිනපතා පුවත්පත්වල දක්නට ලැබුණේ වැඩිහිටි නිවාසවල අකමැත්තෙන් රැඳී සිටින අසරණ මහළු දෙමව්පියන්ගේ දුක්බර මුහුණු, ගැබ්නි මව්වරුන්ට පහර දෙන ඇතැම් සැමියන්ගේ පුවත්, ගබ්සා කිරීම්, සත්ත්ව හිංසා සහ වන විනාශයන් ආදිය පිළිබඳ පුවත් ය. ආත්මාර්ථකාමීත්වය පදනම් කරගත් ද්වේශ සහගත සිතිවිලි සහිත ක්‍රියාකාරකම් ජන සමාජය පුරා ඉහළහා ගොස් තිබිණ. මෙවන් අවධියක වෛද්‍ය උපාලි මාරසිංහයන් නිර්මාණය කළ “මව් පදවියට දහම් ප්‍රවේශයක්” වැඩ සටහන සැබැවින්ම සැදෑ අහසේ පැයු සුන්දර දේ දුන්නක් වැනිය. එය එතරම් සුරමයය. හඳ බැඳීය.”



2008 මාර්ටුව විශ්ව සාමාජික ශාලාවේ පැවති අති විශේෂ මව්පදවිය වැඩ සටහනක ආරම්භය.
එදින ශීරීන් රාජපක්ෂ මැතිනිය පැමිණීමට නියමිතව සිටියත්, එදා රටේ තිබූ හදිසි අනාරක්ෂිත තත්ත්වය ඊට හරස් විය. වර්තමාන සර්වෝදය සභාපති වෛද්‍ය වින්සා ආරියරත්නයන් මේ සඳහා සහභාගි විය

උපතින්ම දූෂක බාරගත් කාන්තාව, දරුවකු දැරීම සමඟ තවත් මිනිස් රුවක් සසරට එක් කිරීමට තම ගර්භාෂය තිළින කරයි. මෙහිදී, ලෝකයට අයිති දරුවා පින්-පව් කිරීමේ හැකියාව සමඟ සමාජයට එක්වීමේදී බලෙන් හෝ පින්ට යොමු වේ නම්, යම් හෙයකින් අනාගතයේ දී ජීවිතාබෝධයට පත්වුවහොත්, සසරට ආයුබෝවන් කීම සඳහා තම සිත, කය ඒ සඳහා නැඹුරු කර ගනියි.

ඒ සඳහා කලලයේ පංච ඉන්ද්‍රියන් ක්‍රියා කිරීමට පටන් ගත් දා සිට ඉතා සුක්ෂ්ම ලෙසත් නිවැරදි ලෙසත්, තොරතුරු සැපයීම අනාගත දෙමාපියන්ගේ පරම යුතුකම වේ. මේ වෙනුවෙන් ඔවුන් ප්‍රමාණාත්මකව දැනුවත් විය යුතුය. මෙය ගැඹුරු කරුණක් වුවත්-මිනිස් ජීවිත ලබන අපගේ සිතුවිලි ධාරාවන් තුළ, අඩංගු ප්‍රඥා අංකුරයන් අවදි කර ඒ තුළින් නූපන් දරුවන්ගේ අවම ලෙස කිළිටු වූ මනස තව දුරටත් දුගති මට්ටම්වලට යා නොදී, සුගතිගාමී කරවීම සඳහා, ගත් ආධ්‍යාත්මික ප්‍රයත්නයක් ලෙස “මව් පදවියට දහම් ප්‍රවේශයක්” වැඩ සටහන හැඳින්විය හැක.

මිනිස් බුද්ධි මට්ටම් විවිධය. විෂමය. එහෙත් යම් තරමකට හෝ ගැබ්නි මව්වරුන් සහ තම සහකරුවන් තුළින් තමා දකින, අසන, විඳින අරමුණු යහපත් ලෙස හැසිරවීමට ඔවුන්ගේ සිත් සතන් තුළ “කම්පන” ස්වභාවයන් අවම වීමෙන්, දරුවන් තුළට කාන්දුවීම නිරතුරුව සිදුවේ.

මේ සඳ් කාර්යය සඳහා අප වැඩ සටහනට නොයෙකුත් ක්‍රියාකාරකම් ඇතුළත් කෙළෙමු.

ලොව පිළිගත් විද්‍යාත්මක කරුණු සමඟ මුසු කළ අපගේ සංස්කෘතික උරුමයන්, නූතන ශ්‍රව්‍ය-ද්‍රව්‍ය මාධ්‍යයන් භාවිතා කරමින්, එක්තැන් කරමින්, නූපන් හා උපන් දරුවන් සමඟ කෙරෙන ආධ්‍යාත්මික සන්නිවේදන තොරතුරු සජීවී නිදසුන් සමඟ වැඩ සටහනේ හරය ඉස්මතු කළේය. එයට එක් වූ ළමා මනසේ ආධ්‍යාත්මික තිළිණය, දරු නැළවිලි ගී, පරිසර වාරිකා හා යෝග ව්‍යායාම මව් පදවියට නව අර්ථකථනයක් ලබා දුනි. මේ සියල්ලම අප මාතෘ භාවනාව තුළින් කැටි කළේ-ආදරයේ උල්පත අම්මාටත්, රැකවරණයේ පිළිඹිබුව තාත්තාටත් පවරමිනි.

මව් පදවියේ ඇතුළාන්තය දක්නා ඒ.ටී. ආරියරත්න ශූරීන් මෙසේ පවසා ඇත.

“මවගේ ගර්භාෂය ආශ්‍රිතව තිබෙන ඩිම්බයක්, නිසි කලට පියාගේ ශුක්‍රාණුවක් සමඟ එකතුවීමෙන් එය මේරීමට සුදුසු පරිසරයක් ගර්භාෂයෙන් ලැබුණත් ජීවියකුගේ හටගැනීමක් සිදු වන්නේ නැ. මෙසේ එකතු වූ සෛල දෙකට කර්ම ශක්තියක් හෙවත් විශාණ ධාරාවක් ඇතුළු වුවහොත් පමණක් දරු ගැබක් හට ගනී. මෙම දරු ගැබට මුල් වන විඤ්ඤාණ ධාරාව කෙරෙහි නිර්මාණාත්මක බලපෑමක් ඇති කිරීමට එම දෙමව්පියන්ගේ චිත්ත ශක්තිය උපකාරී වේ. මේ නිසයි, නිරෝගී දරුවෙකු බලාපොරොත්තු වන යුවලක විසින් පස්පව්වලින් වැළකී, කුසල් රැස්කරමින්, ධාර්මික ජීවිතයක් ගත කිරීම අවශ්‍ය වන්නේ සිත අන්තිසි දෙයකටත් වඩා ප්‍රබල බව අප විසින් තේරුම් ගත යුතුය. සියල්ලන්ගේම උදාව ප්‍රාර්ථනා කරන මිනිසා, සතා - සිව්පාවා සහ ගහකොළ, පරිසරය සෑමට ආරක්ෂාව සහ ආධාරය දිය හැකි පෞරුෂයක් කුස තුළ සිටියදී ම නිර්මාණය වීමට මවට සහ පියාට බෙහෙවින් ආධාර දිය හැකිය.

“මව් පදවියට දහම් ප්‍රවේශයක්” යන වැඩ සටහන විද්‍යාව හා ධර්මය එක්තැන් වූ වැඩ පිළිවෙළක් තුළින් විශ්ව නිකේතනය මුල්කොට සිදු කරන්නා වූ සේවාවකි. මෙම වැඩ සටහන ක්‍රියාත්මක කිරීමට සෑමදෙනාම හවුල් විය යුතුය.”



වැඩ සටහනක් අවසානයේ දී නිතා ආරියරත්න මැතිනිය මව්වරුනට තෑගි බෝග පිරිනමයි

ආචාර්ය ආරියරත්න හා නීතා මැතිනිය අපගේ වැඩ සටහන් සමඟ නොයෙකුත් ගම් දනව්වලට එක් වූහ. සර්වෝදය නියමු සේවකයන් - ශ්‍රමදාන සමිති එක් කරගෙන අපට ඉඳුම් හිටුම් පමණක් නොව මෙම වැඩ සටහන්වලට සහභාගි වූ දහසක් දෙනාට උදේ කැඳ කෝප්පයේ සිට රස- මුසු දවල් ආහාර වේලක් එක් කිරීමට එක් වූයේ මාතෘ-පීතෘ සෙනෙහස එකතු කරමිනි. නම්වලින් සඳහන් කිරීමට බැරි තරම් අපේ අයියලා, අක්කලා, නංගිලා, මල්ලිලා අප සමඟ අනුරාධපුර, පොළොන්නරුව, පදවිය, මොනරාගල, අම්පාර, ගාල්ල, අම්බලන්ගොඩ, රත්නපුර, තංගල්ල, කොළඹ ආදී ප්‍රදේශ රාශියක් ආවරණය කරන විට තම හදවත එක් කළහ.



ගමේ වැඩසටහනක්. මාතෘ භාවනාවට - හිත යොමා එදා අප සමඟ වන්න මල්ලින්, සඳීවා නංගින් එක්වූ අයුරු



මව් පදවියේ - විශේෂ හමුවක් සඳහා විශ්ව සමාධියට එක් වූ පිරිසක් මේ සඳහා පවුල් සෞඛ්‍ය සේවා නිලධාරීන් රැසක් එක්විය.

මේ අතර ජපානයේ අරිගතෝ ආයතනය මගින් සංවිධානය කළ එක්සත් ජාතීන්ගේ සමුළුවකදී “කුස තුළ දරුවාට මෙන් වැඩීම” ගැන අප කළ කථාව විශේෂ පැසසුමකට ලක්වීමත්, මැලේසියාවේ ක්වාලම්පූර් හි පැවති “මෙන්තාව” පිළිබඳ අන්තර් ජාතික සමුළුවේ “දරු ගැබ තුළට මෙෙත්‍රිය” නැමති අපගේ වැඩ සටහනේ හරබර ගතිය දැක්වීමට හැකි වීම භාග්‍යයකි.

නවතම අංග රැසකින් ප්‍රතිනිර්මාණ වූ මෙම වැඩ සටහන මව් කුසින් එළියට බැස්සේ දරුවා - ළමයා -තරුණයාටත් මව් කුස තුළ ඉතාමත් වැදගත් පාඩම “දෙගුරුවම” තුළට කාවැද්දීමය.

දෙගුරුවම සංකල්පය, කුටුම්භෝදය හා සම්බන්ධ වචනයකි. අප වැඩ සටහන ඔප් නැංවීම සඳහා වසර කිහිපයකට පෙර එකතු වූ මෙම අනගි අංගය අනාගත දරුවා ගැන සමාජීය ආධ්‍යාත්මික පැත්ත විදහා දක්වයි. මේ පිළිබඳව අප වැඩ සටහනට විශේෂයෙන් දායක වන ආචාර්ය වාරිකා මාරසිංහ සිය අදහස් දැක්වූයේ මෙසේය.



විශ්ව සමාධි ශාලාවේ ප්‍රභූවරුන් රැසක් ඉදිරියේ ඇරඹුනු එම වැඩසටහන ආරම්භ කළ අවස්ථාව

“දෙගුරුවම” කියලා අපි හඳුන්වන්නේ දරුවන් ඇති දඩි කිරීමේ දී දෙමාපියනට පැවැරෙන කාර්යභාරයටයි. දරුවෙක් කියන්නේ වැඩෙන හිතක්.....වැඩෙන මොළයක්..... වැඩෙන කයක් තිබෙන අනාගත දවසක ළමයෙක්, තරුණයෙක්, වැඩිහිටියෙක් බවට පත් වන මනුෂ්‍යයෙක්. මෙම ළමයා-අනාගත වැඩිහිටියා, අපි පැතිකඩ හයකින් පෝෂණය කළොත් විතරයි, අනාගතයේ පූර්ණ පෞරුෂයකින් හෙබි වැඩිහිටියෙක් බවට පත්වන්නේ. මානසික, චිත්තවේගාත්මක, කායික, සාමාජීය, ආධ්‍යාත්මික සහ සදාචාරාත්මක වර්ධනය කියන පැතිකඩ හයෙන් අපි දරුවකුගේ හිත, හදවත සහ කය පූර්ණ පෞරුෂෝදයකට පත් කළොත්, අනාගතයේ සමබර පෞරුෂයකින් හෙබි වැඩිහිටියෙකු බිහි වේවි. මේ ළමා වියේ නව යෞවන වියේ වර්ධනය වන පෞරුෂය තමයි, ඒ දරුවා වැඩිහිටි වියට පා තැබුවාට පස්සේ තමාගේ රැකියාවට අරගෙන යන්නේ. තමන්ගේ විවාහ ජීවිතයට අරගෙන යන්නේ. තමන්ගේ සමාජ ජීවිතයට අරගෙන යන්නේ.

එම පෞරුෂයේ වර්ධනය නිවැරදි ව සිදු වුණේ නම් ඒ, අනාගත වැඩිහිටියා තමන්ගේ රැකියා ස්ථානය තුළ, තමන්ගේ විවාහ දිවිය තුළ තමන්ගේ ජීවිතයේ අවසාන වැඩිහිටි දිවිය සාමයෙන්, සතුටින්, සුවෙන් ගත කරන මනුෂ්‍යයෙක් වනු නොඅනුමානයයි.

කිසිම කෙනෙක් අඩුපාඩු නැති ළමා කාලයක් ගත කරල නැහැ. සෑම කෙනෙකුගේ ම ළමා කාලය මිහිරි වගේම අමිහිරි මතකයන්වලින් නිම වෙලයි තියෙන්නෙ. ඒ නිසා මුලින් ම අප යහපත්, අයහපත් මතකයන්ගෙන් පිරුණ අපේ ළමා කාලය වැළඳ ගන්න ඕනෑ. තේරුම් ගන්න ඕනෑ. ඒ අත්දැකීම් අපට වෙනස් කරන්න බැරි වුවත්, ඒ අතීත අත්දැකීම් ගැන අද දවසේ අපි දකින විදිහ වෙනස් කරල, ඒ පීඩාකාරී චිත්ත වේග සුවපත් කරන්න පුළුවන්. අපේ ළමා කාලයේ වේදනා සුවපත් නොකර අප අපේ දරුවන් ඇති දැඩි කිරීමට උත්සාහ කරන කොට, අපේ අතීත අමිහිරි මතකයන්, අප නොදනුවත්වම දරුවන්ට එල්ල කරන්නට ඉඩ තියෙනවා. ඒ නිසා දරුවන් ඇති දැඩි කරන්නට පෙර, අප අපේ ළමා කාලය ගැන ස්වයං අවබෝධයක් ලබා ගන්නට ඕනෑ. එහෙම කළ විට අපට පුළුවන්කම ලැබෙනවා, අපේ දරුවන් එක්ක සුභද සම්බන්ධතාවක් ගොඩ නගා ගන්න. එමගින් දරුවන්ගේ ජීවිත පෝෂණය කරන අතරේ වැඩිහිටි අපගෙන් ආධ්‍යාත්මික දියුණුවක් ඇති වෙනවා. නවීන විද්‍යාව පෙන්වුම් කරන්නේ මේ ස්වයං අවබෝධය නැති තැන, දරුවන්ට හානි කරන අයහපත්, අසුඛ අත්දැකීම් රටා, පරපුරෙන්, පරපුරට පැතිරීලා යන්න ඉඩ ඇති බවයි.



“මව් පදවියට දහම් ප්‍රවේශයක්”
වැඩ සටහනට විශේෂඥ වෛද්‍ය
හර්ෂණී රාජපක්ෂ මහත්මිය අසලින්
වාදනයෙන් සහාය වන්නේ
විශේෂඥ වෛද්‍ය
ආරෝහ මහතාත්
ඔවුන්ගේ දරු දෙදෙනාත්ය.



ඒ.ටී. ආරියරත්නයන් අප වැඩසටහන ජනගත කිරීමට අතහිත දුන්
නන්දදාස රාජපක්ෂ මහතා සමඟ

අප මෙහෙවර සඳහා අපට සහාය වූවෝ බොහෝය. නම් ගම්වලින් හැඳින්වීම අපහසු වූවත් කිහිපදෙනෙක් හෝ මතක් කිරීම සුදුසු යයි සිතමි. මෙම වැඩ සටහන ගැන මා විත්ත රූප මවමින් සිටි අවධියක එය යථාර්තයක් බවට පත් කර ගැනීමට DSI සමූහ ව්‍යාපාරයේ අධ්‍යක්ෂක වරයකු වූ නන්දදාස රාජපක්ෂ මහතා කළ අව්‍යාජ කැප කිරීම ඉන් ප්‍රධානය. එයට එක් වූ වෛද්‍ය හර්ෂණී රාජපක්ෂ මහත්මිය තම කටහඬ අප වැඩ සටහනට එක් කරමින්, එකල නයිත්වේල්ස් රෝහල් අධිපතින් වූ වෛද්‍ය හත්තොටුව මහතා හා එම මහත්මිය, දහසක් පමණ මව්වරුන් සහ තම සැමියන් ඉදිරියේ දී, දරු නැළවිලි ගී සමුවවය එළිදැක්වීම විශේෂ අවස්ථාවක් විය.



ගමේ “මව් පදවියට දහම් ප්‍රවේශයක් ” වැඩ සටහනට සහභාගි වීමට ගිය අපි. ජගත්, සුනේත්‍රා, මම, වෛද්‍ය අනපක්‍ෂ සමඟ ආරියරත්න මහතා, එම මැතිණිය සමඟ සිටියදී

මෙවැනි වැඩ සටහන් රට පුරා ගියේ, ඇතැම් විට එදා යුද්ධයෙන් බැට කා සිටි පදවිය ආදී ගම් හරහාය. මානෙල් සොයුරා අපේ ශ්‍රමදාන සමිති සමඟ එක්ව මැදවව්වි, පදවිය ගම්මානවල දිළිඳු මව්පියන් අප වැඩ සටහන හා එක් කිරීම ප්‍රසංශනීයය. එයට එක් වූ සුනේත්‍රා අක්කා උතුරු මැද පළාතට වැඩ සටහන ගෙන යෑමට දායක විය. ඒ අතර වඩාත් නාගරික මහනුවර වැඩ සටහනක් සංවිධානය කළ හිතවත් දිසානායකයන්, මෙම වැඩ සටහන රට වටා ගෙන යා යුතු බව අවධාරණය කළා තවමත් මතකය. ඒ අතර සිංහ සමාජය අප හා එක්ව බේරුවල, අම්බලන්ගොඩ සිංහල, මුස්ලිම් ගම්මානවල සිටින ජනතාව වෙත අපව රැගෙන ගියේ ඉතා ඕනෑකමිනි. මෙහි දැක්වූයේ නිදසුන් කිහිපයකි. මෙයට එක් වූ පූජ්‍ය මුරුත්තෙට්ටුවේ ආනන්ද හිමියන්, හෙද සොයුරි සොයුරියන් සඳහා විශේෂ වැඩ සටහනක් නාරාහේන්පිට අභයාරාමයේදී දියත් කළ අතර, කළුතර ජාතික සෞඛ්‍ය ආයතනයෙන් ද ආධුනික සෞඛ්‍ය සේවක සේවිකාවන් රැසක් පසුගිය වසරේදී අප සමඟ එක් වූහ. අපට එක් වූ සම්පත්දායකයකු වූ වෛද්‍ය ප්‍රියන්ත අතපත්තු මහතා, ඒ කාලයේ මොනරාගල, එම්.ඕ.එච් මහතාය. එතුමා සුවිශේෂී වැඩ සටහනක් දියත් කළේ අපටත් හොරාය. එතුමා ආචාර්ය ආරියරත්නයන්ගේ ගමේ උපන් කෙනෙකි. ඒ නිසාදෝ එතුමා තම වෘත්තීය ඉහළ තලවලට පත් වන ගමන් තවත් අපට කිට්ටු විය. පුලතිසි පුරයේ මව්පියන් 1500 ක් පමණ ගෙන්වා එකල සෞඛ්‍ය ඇමතිව සිටි ගරු මෛත්‍රීපාල සිරිසේන මැතිතුමා, ආතාචුද සෙනවිරත්නයන් ද කැඳවා මව් පදවියට දහම් ප්‍රවේශයක් වැඩ සටහන හඳුන්වා දුන්නේ එතුමා පොලොන්නරුවේ ප්‍රාදේශීය සෞඛ්‍යය සේවා අධ්‍යක්ෂක ලෙස සිටි කාලයේය. වසර දෙකකට පමණ පෙර, අතපත්තු මහතා තංගල්ලට අපව කැඳවා ගෙන ගියේ තරු හතරක හෝටලයක සංවිධාන වූ තවත් අනගි වැඩ සටහනකටය.

මෙහි දැක්වූයේ නිදසුන් කිහිපයක් පමණි.



පොලොන්නරුවේ පුලසිති ප්‍රජා ශාලාවේ
පැවති විශාල වැඩ සටහනට
එදා සෞඛ්‍ය ඇමතිව සිටි මෛත්‍රීපාල සිරිසේන,
අනාවැද සෙනෙවිරත්න මහත්වරුන්
සහභාගී වී සිටි අයුරු.



නාරාහේන්පිට අභයාරාමයේදී
අපගේ හෙද නිලධාරීන් සඳහා
පැවැත් වූ වැඩසටහන

පානදුර කේතුමනියේ බීජය වැපුරන මෙම වැඩ සටහනට එදා නිවේදක කටහඬ සැපවූයේ නිශාන්ත ප්‍රිතිරාජ් සමඟ කලක් සෞඛ්‍ය අධ්‍යාපන හෙද නිලධාරීන්ගේ වූ සුධර්මා විසිනි. මාතෘත්වය සමඟ බැඳෙන මව්කිරි සුවද අප වැඩ සටහනට එක් කළ අතර, පරිසරය සමඟ ගැබ්නි මව හා පියාගේ සබඳතාවන් නව කෝණයකින් ඉදිරිපත් කිරීමට සුප්‍රකට පරිසරවේදනියක් වූ කාංචනා වීරකෝන් සොයුරිය ඉදිරිපත් වූවාය. එයට එක්වූ, ආචාර්ය චාරිකා දෙගුරුවම සංකල්පයත්, වෛද්‍ය හර්ෂණීගේ දරු නැළවිලි ගී දැනුනත් එකට එකතු විය.

මෙයට එක් වූ ස්වාමීන් වහන්සේලා අතර පානදුර මාලමුල්ල පන්සලේ ලොකු හාමුදුරුවන්වත්, තලවතුගොඩ පන්සලේ ලොකු හාමුදුරුවන්වත්, සීලගවේසි හාමුදුරුවන්වත් අමතක කළ නොහැක.

පැය තුනකට ආසන්න කාලයක් පැවැත්වෙන වැඩ සටහන සඳහා මෑතකදී මවකගේ ඉරියව් - පිහිටීම් ගැන යෝග්‍ය අභ්‍යාසයන් ද එක්විය.

අප වැඩ සටහන අවසන් වන්නේ සුවිශේෂ මාතෘ භාවනාවකිනි. මේ සඳහා මුල් කාලයේදී ආචාර්ය ආරියරත්නයන් බොහෝ සේ ඉදිරිපත් විය. පසුව අභාවප්‍රාප්ත වූ ගුණපාල උග්ගල්ල මහතාද, අනතුරුව චරිතමානයේ එය අප ආයතනයේ භාවනා උපදේශක ජගත් ගුණවර්ධනයන්ට පැවැරී ඇත.

මෙහි දැක්වූයේ අප වැඩ සටහනේ සංක්ෂිප්තයකි. එය සාර්ථක කර ගැනීම සඳහා සංවිධානය කිරීම සඳහා අප ආයතනයේ සියලුම නිලධාරීන් ඇප-කැප වී සිටිති. මෙහිදී විශේෂයෙන්ම එදා අප සමඟ සිට මෑතකදී අප අතරින් වෙන් වූ සිරිසිලි නානායක්කාර මහත්මිය, කමනි, තිලානි මහත්මියන් සහ චූලා පියසුන්දරන්, එදා අප සමඟ සිටි අරුණ ශාන්තත් සිතට නැගේ. විශේෂයෙන් ශ්‍රව්‍ය-දෘශ්‍ය අංශයෙන් ඵරන්ද මල්ලි එදා දැක් වූ සහයෝගයත් අමතක කළ නොහැක. විශේෂයෙන් වර්තමානයේ අප සමඟ සිටින මධුෂාන් සොයුරා, ඉන්ද්‍රානි සොයුරිය, සුනිල් රත්නායක සොයුරා ද අපට අමතක කළ නොහැක.

ලක් දෙරණ තුළ විහිදී ගිය සර්වෝදය ජාලය තුළින් අප ගෙන ගිය “දෙගුරුවම” පණිවිඩය යම් තරමකට හෝ සාර්ථක වූ බව අපගේ පසු විපරම් වැඩමුළුවලට ආ දෙමාපියන් දැක්වූ අදහස්වලින් පැහැදිලි විය. කෙසේ හෝ මෙම වැඩ සටහන තවදුරටත් අප රටේ මිනිසුන් අතරට ගෙන යා හැකි නම් අනාගතයේ දී “මිනිසුන්, සතුන් සහ ගහ-කොළ රකින පිරිසක්” රටට බිහිවනු ඇත.

මෙම කෙටි ලිපිය අවසන් කිරීමට පෙර, “1981 මාර්තු මස 7 වන දින සර්වෝදය නායක ආචාර්ය ඒ. ටී. ආරියරත්න මැතිතුමාට ශ්‍රී ජයවර්ධනපුර විශ්ව විද්‍යාලය විසින් සම්මාන ආචාර්ය උපාධියක් පිරිනැමූ අවස්ථාවේ එතුමා පැවැත්වූ දේශණයේදී කළ ප්‍රකාශයක් සඳහන් කළ හැකිය. එය මෙසේය. “අධ්‍යාපනය මිනිසාගේ ආත්මාවබෝධය පදනම් කොට ගොඩනැගිය යුතු බවත්, සාරධර්ම පදනම් කොට ගත් අරමුණක් ඇතිව අපේ අධ්‍යාපන ක්‍රියාවලියට නව පදනමක් දැමීමට පුළුවන් බවත්, මිනිස් ජීවයකගේ ආරම්භයේ සීමාව හෙවත් මව් කුසෙහි පිළිසිඳ ගත් අවස්ථාවේ සිටම මනුෂ්‍යය සංවර්ධනයක් ගොඩ නැගීමට අපට පුළුවන් යනුවෙනි.”

මව් පදවියට දහම් ප්‍රවේශයක් වැඩ සටහන ඒ අදහස් විශ්ව නිකේතන් පුදබිම මගින් ප්‍රායෝගිකවත්, කාලීනවත් ජනගත කිරීමට උත්සාහයක් දරා ඇත.

314

විද්‍යාව සහ ආධ්‍යාත්මික ලෝකය මනස හා ශාරීරික වෛද්‍ය විද්‍යාවේ විප්ලවීය ඉදිරි ගමන

(දීපාක් චොප්‍රා විසින් 2006 ජනවාරි 9 වැනිදා
බණ්ඩාරනායක ජාත්‍යන්තර සම්මන්ත්‍රණ ශාලාවේදී
කළ දේශනය)



දීපාක් චොප්‍රා මහතා සහ එම මැතිනිය පිළිගැනීම

මාගේ ශ්‍රී ලංකා සංචාරයේ පළමු දිනය අද වන අතර අද දිනය මුළුල්ලේ මම ආචාර්ය ආරියරත්න සමඟ සර්වෝදය මූලස්ථානයේ ගත කළෙමි. වසර ගණනාවක් තිස්සේ පටන් මම ආචාර්ය ආරියරත්න හඳුනාන අතර අපේ කාලයේ සිටි ශ්‍රේෂ්ඨ වීරයෙකු පිළිබඳව මගේ මනසේ නිරන්තරයෙන් යම් ප්‍රතිරූපයක් තිබුණි. සාමාන්‍යයෙන් සිදු වන්නේ ඔබේ මනසෙහි යම් පුද්ගලයකු පිළිබඳව රූපයක් ඇති විට සහ ඔබට එම පුද්ගලයා සාමාන්‍ය ජීවිතයේ සැබැවින්ම මුණගැසුන විට එම පුද්ගලයා

තමන් මවා ගෙන සිටින රූපයට තරම් සමාන නොවීමයි. එසේ වන්නේ අප අපගේ මනසෙහි ඇති රූප අපගේ පරිකල්පනය මගින් අතිශයෝක්තියට නැංවීම නිසාය. ඉතින් ආචාර්ය ආරියරත්න මට මුණගැසුණු විට මට වැටහුණේ මගේ ප්‍රතිරූපය යථාර්තයට පිටුපස ඇති දෙයක් බවයි. ඒ අනුව විශ්‍රානය පිළිබඳව සැබෑ අවබෝධයක් තුළින් ලෝකය දිනා ගත හැකි බවට ආචාර්ය ආරියරත්න සහ සර්වෝදය කදිම නිදසුනක් ලෙස මම අවබෝධ කර ගතිමි.



බණ්ඩාරනායක සම්මන්ත්‍රණ ශාලාව
ඉදිරිපිටදිවොප්පා මහතා සහ මම

සර්වෝදය යනු, ආධ්‍යාත්මික පිබිදීමක් සඳහා කදිම නිදසුනක් වනවා පමණක් නොව එය ක්‍රියාවෙන් ප්‍රායෝගිකව ලෝකයට පෙන්වූ ආයතනයක් සඳහා ඇති හොඳම නිදසුනකි. ක්‍රියාවකින් තොරව ප්‍රේමය හා ආධ්‍යාත්මය අර්ථ විරහිත බවත්, ආදරය නොමැති ක්‍රියාවන් අදාළ නොවන හා අර්ථ විරහිත බවත් යනුවෙන් ප්‍රසිද්ධ කියමනක් ඇත. අද දිනයේ මා දුටුවේ සැබැවින්ම ආධ්‍යාත්මිකත්වය හා ප්‍රේමය ක්‍රියාවට නැංවීම පිළිබඳ කදිම නිදසුනකි. සමාජ විද්‍යාඥයින් අපට පවසන්නේ සමාජයේ ඇතැම් පිරිසක් යම් විශේෂිත ආකාරයකට සිතීමට, හැසිරීමට හා ක්‍රියාත්මක වීමට පටන් ගන්නා බවත් එම සංඛ්‍යාව ප්‍රමාණෙන් වැඩි

වන විට එය සමාජය වෙනස් කරවන උත්තේජකයක් ලෙස ක්‍රියාත්මකවෙමින් සමස්තයේ සාමූහික විඥානය තුළට විහිදෙන බවයි.



වෛද්‍ය වින්සා ආරියරත්න සහ
වෛද්‍ය උපාලි මාරසිංහ මහතන් විසින්
වෞජරා මහතා ශාලාව තුළට කැඳවාගෙන යෑම.


සමාජයක් වෙනස් කිරීමේ උත්තේජකයකට සර්වෝදය හොඳම උදාහරණයකි. මීට පෙර සඳහන් කළ පරිදි, මීට මාසයකට පෙර එක්සත් ජනපදය පදනම් කරගත් සහ මූලස්ථානය පුවර්ටෝ රිකෝ හි පිහිටා ඇති එලායන්ස් ෆෝ නිව් හියුමනිටි නම් සංවිධානය විසින් ලොව වැදගත්ම මානුෂීය සම්මානය සර්වෝදය සංවිධානය වෙනුවෙන් ආචාර්ය අරියරත්නට ලබා දුන්නේය. සමාජය වෙනස් කිරීමේ උත්තේජනයක් වෙත ළඟා වීමට ගෝලීය විඥානයට බලපෑම් කිරීම සඳහා සර්වෝදයට ඉතා ඵලදායී ආකෘතියක් නිර්මාණය කළ හැකි වනු ඇතැයි බලාපොරොත්තු විය හැකිය.

ඉතින් ආචාර්ය ආරියරත්න මහත්මයාණෙනි, මම ඔබට බෙහෙවින්ම ස්තූති පූර්වක වෙමි. සාමූහික සවිඥානාකත්වය පිළිබඳ සිතුවිල්ල වන ඔබේ “සංකල්පය” හඳුන්වාදීමෙන් ඔබ සැබවින්ම මා මෙම රටට ගෙන ආ බව ඔබ නොදන්නවා විය හැකිය. ඔබ සියලුදෙනා සමඟ

මෙම අවස්ථාව ගත කිරීමට ලැබීම පිළිබඳව මම කෘතඥවූවක වෙමි. ආයුර්වේද ක්‍රම සහ ඇත්ත වශයෙන්ම බුද්ධාගම වැනි ඉන්දියාවේ පුරාණ විඥානවාදී සම්ප්‍රදායන් පිළිබඳ මූලික අවබෝධයකින් යුතුව මනස සුව කිරීම, සමාජය සුව කිරීම, පරිසරය සුව කිරීම වැනි ආධ්‍යාත්මික විද්‍යාව සහ විද්‍යාව අතර ඇති සම්බන්ධය පිළිබඳව ඔබ සියළුදෙනා සමඟ කතා කිරීමටත්, ඔබ සමඟ කාලය ගත කිරීමට ලැබීමත් මා ලද මාහැඟි භාග්‍යයක්. මෙම පැරණි ප්‍රඥාවන් පිළිබඳ අවබෝධය, විඥානය පිළිබඳව අත්‍යවශ්‍ය මූලික අර්ථයක් ලබා දේ.



දීපාක් චොප්‍රා මහතා සිය දේශනය පවත්වමින් සිටින අයුරු



මා ඇතුළු එයට සවන් දෙන පිරිස



දේශනයට සවන් දෙන සම්භාවනීය ආරාධිතයින්ගෙන් කොටසක්

සුවිශේෂී සත්ත්ව කොට්ඨාශයක් වන මානවයන් ලෙස අපගේ පරිණාමයේ අපි දැන් ඉතා තීරණාත්මක අවධියක පසුවෙමු. ඒ අනුව ශ්‍රී ලංකාව යනු බුදුදහමේ දේශය වන අතර වසර 2500 කට ආසන්න කාලයක් අවිහිංසාවාදී සම්ප්‍රදායක් අනුගමනය කළ රටකි. නමුත් අපි සෑම දිනකම පුවත්පත් බලන විට අප එහි දකින්නේ ප්‍රචණ්ඩත්වය බව පෙනේ. මේ මොහොත වන විට ලෝකයේ රටවල් 35ක යුද්ධය ක්‍රියාත්මක වෙමින් පවතියි. ජාතිවාදය, ආගම්වාදය, ජනවාර්ගික කේන්ද්‍රවාදය, වෛරය, යුද්ධය, ත්‍රස්තවාදය ලෝකයේ සෑම අස්සක් මුල්ලක් නැරඹ පවතියි. තමන්ගේම වර්ගයා සහ ඝාතනය කරන මෙම මිහිතලය මත සිටින එකම ජීවීන් කොට්ටාශය මෙන්ම පරිසර පද්ධතිය ඉතා සාර්ථකව විනාශ කළ එකම සත්ත්වයා මිනිසුන් වන අපයි. වෙනත් ජීවීන්ගේ පැවැත්මට බලපෑම් කළ එකම සත්ත්වයා අප වන අතර දැන් මිනිසුන් වන අපගේම වඳ වී යාමට කටයුතු සිදු කරමින් සිටී. අපි දැන් ඉතා අස්ථිර තත්ත්වයක පසු වන්නෙමු.

එක් උදාහරණයක් දැක්විය හැකිය. මගේ සාක්කුවේ කුඩා ජංගම දුරකථනයක් තිබේ. එය ද පරිගණකයකි. මට එය භාවිතා කරමින් ඔබේ පින්තූරයක් ගත හැකිය. ඔබට මා කතා කරන අතරතුර එය වීනයට යැවිය හැකිය. පටිගත කර නිව්යෝක් වෙත යැවිය හැකිය. තවත් වසර දහයක් ඇතුළත සෑම කෙනෙකුටම මෙවැනි සරල උපකරණයක් ගෙන ඉලෙක්ට්‍රෝන කිහිපයක් හරහා ගොස් එමගින් ගුවන් ගමන් පාලන සංඥාවලට මැදිහත්වීමට හැකි වනු ඇත. එමගින් ගුවන් යානා පැහැර ගැනීම් වුවද සිදුකළ හැකි වනු ඇත. ඔබට ඉලෙක්ට්‍රෝන තාක්ෂණය භාවිතා කරමින් නිව්යෝර්ක් නගරයේ විදුලිය විසන්ධි කර දැමීමට වුවද හැකි වනු ඇත. නැත්නම් ආහාර දාමයට විෂ එක් කළ හැකිය. නැතහොත් න්‍යෂ්ටික බලාගාරයක න්‍යෂ්ටික කාන්දුවීමට හේතු වන පරිදි ක්‍රියා කළ හැකිය. එබැවින් අපට සාම්ප්‍රදායික මිලිටරි හෝ නාවික හෝ ගුවන් හමුදාව හෝ ගරිල්ලා යුද්ධ තවදුරටත් අවශ්‍ය නොවේ. අපට න්‍යෂ්ටික අවි අවශ්‍ය නොවේ. අපට ජීව විද්‍යාත්මක යුද්ධ අවශ්‍ය නොවේ. අපට අවශ්‍ය එකම දෙය වන්නේ කුඩා පරිගණක පමණි. අපේ පුරාණ පුරුදු මේ ආකාරයේ තාක්ෂණය සමඟ සංයෝජනය වීම නිසා මිනිස් සංහතියේ වඳවීමේ අවදානම පවතී.

මේ ආකාරයේ තාක්ෂණය මගින් සුපිරි බලයන් අදාළ නොවන තත්ත්වයට එනම් ඒවායේ වැදගත්කම අවම කරයි. මක්නිසාද යත්, ඩොලර් බිලියන 3.2ක පිරිවැයක් වන ඊ-52 බෝම්බයක් ඩොලර් දහයක පිරිවැයක් වන අතේ ගෙන යා හැකි කුඩා පරිගණකයක් මගින් එම බෝම්බය ගොඩබැමෙන් හෝ කඩා වැටීමෙන් වලක්වා ගැනීමට හෝ තමන්ගේ රටට වැටීමට නොදී ව්‍යාජ ස්ථාන ලබා දී බෝම්බ හෙළීමට හේතු වන පරිදි එය පැහැර ගැනීමේ හැකියාව ඇත. අපි කතා කරනුයේ සුපිරි බලවතුන් අදාළ/වැදගත් නොවන සහ අරාජිකත්වය, අවුල් සහගත හා විනාශය ඉතා පහසු දෙයක් බවට පත්වන කාලයක් පිළිබඳව ය. පරිණාමීය ජීව විද්‍යාඥයෙකු සහ මානව විද්‍යාඥයෙකු වන මගේ මිතුරෙකු මට වරක් පැවසුවේ අද අපේ පෘථිවියෙන් කෘමීන් අතුරුදහන් වුවහොත් වසර පහකින් මෙම පෘථිවියේ සියලු ජීවීන් විනාශ වී යන බවය. එසේ වන්නේ කෘමීන් පරිසර පද්ධතියේ, ජීවන ජාලයේ, පැවැත්මේ දාමයේ වැදගත් කොටසක් වන බැවිනි. එම විද්‍යාඥයා මට කියා සිටියේ අද මිනිසා මෙම පෘතුවියෙන් අතුරුදහන් වී ගියහොත් අවුරුදු පහකින් මෙම පෘථිවියේ ජීවය සමෘධිමත් වනු ඇති බවයි. නිසැකවම අපි වඩාත්ම භයානක සත්ත්ව විශේෂය වන්නෙමු. අපි මොස්ටැසිස් පිළිකාවක් වගේ; ඉතා වේගයෙන් පෘතුවියට භයානක ප්‍රතිඵල අත්කර පෘථිවි මාතාවත් විනාශ කරමින් සිටියි. එය මනුෂ්‍යයාගේ අඳුරු පැතිකඩයි.

නමුත් මම මෙහි පැමිණියේ මිනිසාගේ අඳුරු පැතිකඩ පිළිබඳව උත්කර්ෂයට නැංවීමට නොවේ. මිනිසෙකු සතුව තවත් පැත්තක් ඇති බැවිනි. සර්වෝදය නියෝජනය කරන්නේ මෙයද, නැතහොත් අප අපෙන්ම මෙවැනි ප්‍රශ්න අසන්නෙමු. මා පැමිණියේ කොහෙන්ද? මගේ පැවැත්මේ අර්ථය හා අරමුණ කුමක්ද? මට ආත්මයක් තිබේද? මම මැරුණාට පස්සේ මට මොකද වෙන්නේ? දෙවියන් සිටිනවාද? දෙවියන් සිටී නම්, දෙවියන් අප ගැන සැලකිලිමත්ද? අපේ පෘථිවිය අනන්තයේ කොතැනක හෝ තිබෙන සිහි කල්පනාවෙන් තොර දූවිලි තට්ටුවක් පමණක් ද? නැතහොත් අප පෘථිවි මාතාව ලෙස හඳුන්වන මෙම ජීවියාට යම් අරමුණක් තිබේ ද? අප හැර වෙනත් කිසිම සතෙකු මෙම ප්‍රශ්න අසන්නේ නැත. වෙනත් කිසිම සත්ත්වයකු ගණිතය නොදන්නා අතර ඉහළ මට්ටමේ විඥානයක් හෝ විද්‍යුත්තව සිතීමේ හැකියාවක් නොමැත.

මුළු විශ්වයේම බුද්ධිය මත අපට සවන් දිය හැකි හෝ වචනාර්ථයෙන් සවන්දීමට තරම් වෙනත් කිසිදු සතෙකු සංවර්ධනය නොවේ.

එබැවින් මෙය තෝරා ගැනීමේ මොහොතකි. එක්කෝ මිනිස් විශේෂයට එක් මාර්ගයකට ගොස් තමන්ගේම ජීවයේ වඳවීමේ අවදානමක් ගැනීමය. නැතහොත් මිනිස් විශේෂයට වෙනත් මාර්ගයකට ගොස් සවිඥානික පරිණාමයක් තෝරා ගැනීමය.

අද විද්‍යාව අතිමහත් ලෙස සාර්ථක වී ඇත. ඉන්ද්‍රියාව, චිත්තය සහ අග්නිදිග ආසියාව ඇතුළු ලෝකයේ නැගී එන ආර්ථිකයන් සහිත රටවල පදනම් වී ඇත්තේ අප තොරතුරු තාක්ෂණය ලෙස හඳුන්වන දේ මත ය. අද මෙම ජාතීන්ගේ වත්කම් ධනය පදනම් වී ඇත්තේ තොරතුරු තාක්ෂණය මත ය. ආලෝකයේ වේගයෙන් සන්නිවේදනය කිරීමට, ලෝකයේ දුර බැහැර ප්‍රදේශවලට සවන් දීමට, අන්තර්ජාලයේ ඕනෑම ආකාරයක තොරතුරු වෙත පිවිසීමට, ඊමේල් යැවීමට සහ එකිනෙකා සමඟ ක්ෂණිකව කතා කිරීමට තොරතුරු තාක්ෂණය මගින් අපට හැකි වේ. මේ සියලු තාක්ෂණයන් පදනම් වී ඇත්තේ ඉතා මූලික සිද්ධාන්තමය පරිශ්‍රයක් මතය. විද්‍යාවේ එම මූලික සිද්ධාන්තය වන්නේ භෞතික ලෝකයේ අත්‍යවශ්‍ය ස්වභාවය ද්‍රව්‍යමය නොවන බවයි. භෞතික ලෝකය භෞතික නොවන බවයි; මුළු විශ්වයේම ඇති ද්‍රව්‍යාත්මක නොවන මෙම අද්‍යායමාන වන දේ කුමක්ද?. මන්ද අප භෞතික, පදාර්ථ ලෙස හඳුන්වන සෑම දෙයක්ම ශක්තිය වන අතර ශක්තිය ඇති ඕනෑම තැනක තොරතුරු ඇත. තොරතුරු විශ්වයේ අමුද්‍රව්‍ය බවට පත්ව ඇත.

තොරතුරු යනු සිත්ගන්නා සුළු වචනයකි. in-formation ගොඩනැගීම, එයින් අදහස් කරන්නේ සියල්ලන්ටම පිබිදීමක් ලබාදීමයි. මෙම තොරතුරුවල ප්‍රභවය කුමක්ද? එබැවින් යථාර්තය තේරුම් ගැනීමට මිනිසුන් උත්සාහ කර ඇති ක්‍රම තුනක් තිබේ. පළමුවැන්න, සිරුරට දැනෙන සංවේදනයන් හරහාය. පෙනීම, ශබ්දය, රසය, ස්පර්ශය සහ ගඳ-සුවඳ සංවේදනය වන අපගේ ඉන්ද්‍රියන් හරහාය. අවශ්‍ය නම් අඟහරු මත පාෂාණ තිබේ ද? නැතිනම් සඳ මත ආවාට තිබේ ද යන්න සෙවීමට සංවේදනය භාවිතා කරනු ලබයි. සියලු විද්‍යාත්මක උපකරණද සංවේදනය ඇති කිරීමේ ක්‍රම වේ.

යථාර්තය අවබෝධ කර ගත හැකි දෙවන ක්‍රමය වන්නේ මනස හරහා ය. උදාහරණයක් ලෙස, පයිතගරස්ගේ න්‍යාය අවබෝධ කර ගැනීම සඳහා, මනසෙහි පමණක් පවතින යුක්ලීඩියානු ජ්‍යාමිතියේ මූලධර්ම දැන සිටිය යුතුය.

සාපේක්ෂතාවාදය පිළිබඳ න්‍යාය තේරුම් ගැනීමට අවශ්‍ය නම්, අයින්ස්ටයින් වැනි කෙනෙකුගේ මනසෙහි පැවති අදහස් පිළිබඳ සංකල්පය පිළිබඳ අවම වශයෙන් යම් අවබෝධයක් තිබිය යුතුය. ක්වොන්ටම් භෞතික විද්‍යාව අවබෝධ කර ගැනීමට අවශ්‍ය නම්, එම විප්ලවයට මග පෑදූ ගණිතමය සංකල්ප පිළිබඳව ද යම් අදහසක් තිබිය යුතුය.

යථාර්තය තේරුම් ගැනීමට තුන්වන ක්‍රමයක් තිබේ. එය ආත්මයේ දැස් හරහා ය. ආත්මය දෙස බැලීමෙන් යථාර්තය අවබෝධ කර ගැනීම පමණක් නොව, ඇත්ත වශයෙන්ම වරක් එම යථාර්තය වටහා ගෙන එම අවබෝධය ලබා ගෙන එය ප්‍රායෝගික භාවිතයට ගැනීමයි. ඉංග්‍රීසි දාර්ශනික කවියෙකු වන විලියම් බ්ලේක් විසින් රචිත විශිෂ්ට කවියක ඔහු මෙසේ පවසයි.

"We are led to believe a lie when we see with,
and not through the eye,
That was born in the night to perish in the night
while the soul slept in beams of light"

අපි යමක් ඇසෙන් දකින විට සහ ඇස හරහා/මගින් නොදකින විට
අසත්‍යයක් විශ්වාස කිරීමට පෙළඹෙන්නෙමු.
එය ආලෝක කදම්බයන් අතර ආත්මය නිදා සිටින විට
රාත්‍රි කාලයේ උපත ලබා රාත්‍රියේදී විශැකී යාම සිදුවේ.

මම වෛද්‍ය විද්‍යාලයට යන විට අපට ඉගැන්වූ පළමු පාඩම ව්‍යුහ විද්‍යාවයි. මන්ද වෛද්‍ය විද්‍යාව පිළිබඳ අපගේ සම්පූර්ණ අවබෝධය පදනම් වී ඇත්තේ ව්‍යුහ විද්‍යාත්මක ආකෘතියක් මත ය. ව්‍යුහ විද්‍යාත්මක ආකෘතිය පවසන්නේ සොබාදහමේ අත්‍යවශ්‍ය යථාර්තය භෞතික එකක් වන බවයි. මිනිස් සිරුර ව්‍යුහ විද්‍යාත්මක බව. එය ශීත කළ ව්‍යුහ

විද්‍යාත්මක ව්‍යුහයක් මෙන් පෙනේ. ශරීරය අණු මට්ටමින් තේරුම් ගත හැකි නම් ඒ නිසා අද වඩාත්ම උසස් විද්‍යාව වන්නේ අණුක ජීව විද්‍යාවයි. මෙය තේරුම් ගත හැකි නම්, එම යාන්ත්‍රණයන්ට මැදිහත්වීම් සිදු කර රෝගවලින් මිදීමට හැකිය. බැක්ටීරියා වර්ධනය වන ආකාරය මා දන්නේ නම්, සුදුසු ප්‍රතිජීවක ඖෂධ සමඟ එයට මැදිහත් විය හැකිය. එවිට අපට තවදුරටත් එම රෝගී තත්ත්වය නැත. පිළිකා සෛල වැඩෙන රටාව දන්නේ නම්, රසායනික විකිත්සාව හෝ විකිරණ හෝ වෙනත් තාක්ෂණයකින් එය නැවැත්විය හැකි නම්, මට පිළිකාවෙන් මිදීමට හැකි විය යුතුය. සියලුම වෛද්‍ය විද්‍යාව පදනම් වී ඇත්තේ රෝගයේ යාන්ත්‍රණය අවබෝධ කර ගැනීම සඳහා වූ මෙම භෞතිකවාදී ආකෘතිය මත ය. පෙනෙන පරිදි, රෝගයේ යාන්ත්‍රණය රෝගයේ මූලාරම්භය නොවේ, මන්ද එය බාහිර සාධක මත පදනම් වී ඇති බැවිනි. අප ආහාර ගන්නා ආකාරය, අපගේ පරිවෘත්තිය, අපගේ ඉන්ද්‍රියන්/සංවේදනයන් පහ හරහා අප ලෝකය දකින ආකාරය මෙන්ම අපගේ අභ්‍යන්තර සිතුවිලි, අපගේ හැඟීම්, අපගේ චින්තනවේග සහ ආශාවන් සහ මනෝකල්පිතයන් සහ සිහින හා ප්‍රේරණ /ධාවකයන් මතය. අපි යාන්ත්‍රණයන්ට මැදිහත් වන විට එය ඉතා ඵලදායී වේ. නවීන ඖෂධවල ගැටලුව වන්නේ එය ඉතා සාර්ථක වීමයි. ආරම්භයේ දී යමක් සාර්ථක වූ විට එය පිළිතුර යැයි අපි සිතීමට නැඹුරු වෙමු. ඔව්, අපි ක්ෂය රෝගය හා සරම්ප වැනි රෝගවලින් මිදුනෙමු. නමුත් දැන් අපට පිළිකා, එච්.අයි.වී, ඇල්සයිමර් සහ සියල්ලටම වඩා දරුණුතම දෙය නම්: ඇබ්බැහිවීමේ හැසිරීමයි.

මත්ස්‍යවලට ඇබ්බැහි වීම, මත්වතුරවලට ඇබ්බැහි වීම, දුම් පානයට ඇබ්බැහි වීම, සියලු වර්ගවල මානසික ඇබ්බැහි වීම. මෙය එච්.අයි.වී. ආසාදන හා පිළිකා ඇතුළු අනෙකුත් සියලුම රෝග සමඟ සෘජුව හෝ වක්‍රව සම්බන්ධ වේ. එබැවින් විද්‍යාවේ යාන්ත්‍රික ආකෘතිය එතරම් සාර්ථක වී නැත. ඩොලර් බිලියන ගණනක් වැය කරමින් පිළිකා පිළිබඳ පර්යේෂණ කළ ද පසුගිය අවුරුදු පනහ තුළ පිළිකා මරණ අනුපාතය අඩු වී නැත. අවුරුදු විස්සකට පෙර පැවති තත්ත්වයට වඩා අද හෘද රෝග බහුලව දක්නට ලැබේ. අපි පැරණි ආසාදන ජය ගන්නා විට නව ආසාදන ඇති වේ.



එම උත්සවයේ තවත් අවස්ථා කිහිපයක්

ප්‍රතිජීවක-ප්‍රතිරෝධී ආසාදන, එච්.අයි.වී සහ ඒඩ්ස්, මත්ද්‍රව්‍යවලට ඇබ්බැහිවීමේ බරපතල ගැටළුව වන්නේ මත්ද්‍රව්‍යවලට ඇබ්බැහිවීම නොව රෝග නිවාරණයට ලබා දෙන බෙහෙත් වට්ටෝරුවලට ඇබ්බැහිවීමය. රෝහල්වල සිටින රෝගීන්ගෙන් සියයට තිහක් සිට හතළිහක් පමණ අයට්‍රොනික් රෝගයෙන් පෙළෙන බවත් එයින් අදහස් වන්නේ ඔබ වෛද්‍යවරයකු හමුවීමට ගිය නිසා ඔබට ඇති වන රෝගයකි. එය අපගේ නූතන පැවැත්ම පිළිබඳ ඉතා කණගාටුදායක විවරණයකි. අපි සුළු රෝගවලට ප්‍රතිකාර කිරීමේදී ඉතා දක්ෂ වුවත් අප දන්නා සියල්ල තුළින්, රෝගයේ සමස්ත ව්‍යාප්තිය හා මරණ අනුපාතයෙහි වෙනසක් කිරීමට අපට නොහැකි වී තිබේ. එයට හේතුව අපගේ ආකෘතිය විශ්වයේ භෞතිකවාදී අර්ථ කථනයක් මත පදනම්වීමයි. කාර්මික යුගය කෙතරම් සාර්ථකත්වයට පත් වූයේ ද යත්, එය පරිපූරණ යැයි අප සිතූ ආකෘතියක් එමගින් බිහි කළේය. නමුත් අප කර්මාන්ත යුගයේ සිට තොරතුරු යුගයටත් තොරතුරු යුගයේ සිට දැනුම පදනම් කරගත් යුගය දක්වා සහ දැනුම පදනම් කරගත් යුගයක සිට ප්‍රඥාව පදනම් කරගත් සමාජයක් සහිත යුගයක් දක්වා ගමන් කරන විට නව

ආකෘතියක් මතුවෙමින් පවතින බව අපට පෙනෙනු ඇත. නව මාදිලිය සමස්ත විශ්වය දෙස බලන්නේ මිනිස් සිරුර පමණක් නොව සමස්ත විශ්වයම උච්චාවචනය වන, වෙනස් වන, අනිත්‍යය හා පරිවර්තනයක් ඇති තැනක් ලෙස ය.

ඇමරිකානු කවියෙකු වන චෝල්ට් විට්මන් වරක් පැවසුවේ, “ඔබට අයත් සෑම පරමාණුවක්ම මටත් අයිති ය.” මෙය කාච්‍යයේ රූපකයක් නොව ජීව විද්‍යාවේ සත්‍යයකි. අද අපට විකිරණශීලී සමස්ථානික අධ්‍යයනයන් කළ හැකි අතර ගණිතමය ගණනය කිරීම් කිහිපයක් කළ හැකි අතර, වරක් බුදුරජාණන් වහන්සේ හෝ ගාන්ධි හෝ මයිකල් ඇන්ජෙලෝ හෝ ලෙනාඩෝ ඩා වින්චි හෝ සදාම් හුසේන් හෝ ජෝර්ජ් බුෂ්ගේ ශරීරයේ තිබූ පරමාණු මිලියනයක් මේ මොහොතේදී ඔබේ ශරීරයේ ඇති බව සැකයේ සෙවනැල්ලකින් තොරව ඔප්පු කළ හැකිය. පසුගිය සති තුන තුළදී, මෙම පාරිච්ඡේදයේ අනෙකුත් සෑම ජීවී විශේෂයකම ශරීරය හරහා ගමන් කළ චතුරස්රාකාර පරමාණු ඔබේ ශරීරය හරහා ද ගමන් කර ඇත. එබැවින් පරිසර පද්ධතියේ ඕනෑම දෙයක් ගැන දැන් සිතන්න, අප්‍රිකාවේ ගසක් ගැන සිතන්න, සෞදි අරාබියේ කුඩාරමක් ගැන සිතන්න, මැන්හැටන්හි කුලී රථ රියදුරෙකු ගැන සිතන්න, චීනයේ ගොවියෙකු ගැන සිතන්න, ඔබේ ශරීරයේ තිබූ පරමාණුක අංශු සති තුනකට පෙර එම ශරීරයේ සංසරණය වී ඇත.

වසරකට අඩු කාලයකදී ඔබ ඔබේ ශරීරයේ ඇති සියලුම පරමාණු වලින් සියයට අනූඅටක් ප්‍රතිස්ථාපනය කරයි, පරමාණුක මට්ටමින්, ඔබ මසකට වරක් ඔබේ සම ප්‍රතිවක්‍රීකරණය කරයි. ඔබ සෑම දින පහකට වරක් ඔබේ ආමාශය වෙනස් කරයි. ඔබ සෑම සති හයකට වරක් නව අක්මාවක් සාදයි. ඩී.එන්.ඒ. ජානමය ද්‍රව්‍ය, ඔබේ ජානවල අමුද්‍රව්‍ය, කාබන්, හයිඩ්‍රජන්, ඔක්සිජන් පවා පැමිණ සෑම සති හයකට වරක් සංක්‍රමණික පක්ෂීන් මෙන් ගමන් කරයි. ඔබ නිරන්තරයෙන් වෙනස් වෙමින් පවතී. වසර දෙකකින් පමණ ඔබ අපගේ මුළු ශරීරයම අන්තිම පරමාණුව දක්වා ප්‍රතිස්ථාපනය කර ඇත. එබැවින් ඔබ ඔබේ ද්‍රව්‍යමය ශරීරය යැයි ඔබ සිතන්නේ නම් ඔබට යම් ගැටළුවක් ඇත. ඔබ කතා කරන්නේ කුමන එක පිළිබඳව ද?

2006 වසරේදී මා විසින් භාවිතා කළ ආකෘතිය ආදර්ශයට ගනිමින් මෙම දේශනය කිරීම සඳහා මම අද ශ්‍රී ලංකාවට පැමිණ සිටිමි. අවසන් වරට මම ඉන්දියාවට පැමිණි විට මෙම සුචිකේසයම රැගෙන ආ මුත් මේ එම ශරීරයම නොවේ. මන්ද භෞතික ශරීරය දූවිලි හා ජලය සහ වාතය සමග ප්‍රතිවක්‍රීකරණය වන බැවිණි.

මගේ 2001 ආකෘතිය, මිය ගොස් නැති වී ඇත. නමුත් මෙම කාලය අතර තුර මම මිය ගොස් නැති බැවින් මෙය පැවැත්මෙන් හෝ මරණයෙන් පසු ජීවිතය පිළිබඳ තීක්ෂණ බුද්ධියක් බව ඔබ එකඟ වනු ඇතැයි මම බලාපොරොත්තු වෙමි. මගේ විශ්වාසය නිරන්තරයෙන් මා විසින්ම සාදන අණුක මරණය ඉක්මවා යන බැවිනි. අද නව ආකෘතියක් මතුවෙමින් තිබේ. පරණ මාදිලිය කියන්නේ ඔබේ පින්තෘශයේ පිත නිපදවනවා සේම ඔබේ ආමාශය හයිඩ්‍රොක්ලෝරික් අම්ලය නිපදවන බවත් ඔබේ අග්න්‍යාශය අග්න්‍යාශයික යුෂ නිපදවන බවත් ඔබේ මොළය විශාලය ඇති කරන බවත්ය. ඉතින් ඔබ සිතන්නේ නම්, ඔබට හැඟේ නම්, ඔබ ආදරයෙන් බැඳී සිටින්නේ නම්, ඔබ දෙවියන් හෝ ස්වර්ගය හෝ නිරය හෝ දඬුවම හෝ ගැලවීම ගැන විශ්වාස කරන්නේ නම්, ඔබ කවි ලිවීමට පෙළඹී ඇත්නම්, මේ සියල්ල අණුකවල ක්‍රියාකාරීත්වයයි. අණු හැසිරෙන ආකාරය ඔබ තේරුම් ගන්නේ නම් ඔබට විශ්වාසයේ ස්වභාවය තේරුම් ගත හැකිය. එම ආකෘතිය බිඳ වැටෙමින් පවතී, සරලවාදීන්ගේ ලෝක දැක්ම තවදුරටත් පිළිගන්නේ නැත. මක්නිසාද යත්, අති නවීන විද්‍යාව පවසන්නේ විශ්වාසය ජීව විද්‍යාවේ මැදිහත්මෙන් බලපෑමෙන් ඇති වන්නක් (එපිෆෙනොමෝෆ) බවයි. නමුත් සිදුවන්නේ එහි අනෙක් පැත්තයි. ජීව විද්‍යාව යනු විශ්වාසයේ බලපෑමෙන් ඇති වන්නකි. මම දැන් කතා කරන්නේ නැගෙනහිර, පාරභෞතික මිථ්‍යා කතා ගැන නොවේ. මම කතා කරන්නේ අති නවීන විද්‍යාව ගැන ය. එයින් කියවෙන්නේ භෞතික ලෝකයේ අත්‍යවශ්‍ය යථාර්තය භෞතික නොවන බවයි. ඔබට මිනිස් සිරුර සත්‍ය වශයෙන් සැබවින්ම දැකිය හැකි නම් ඒ ඉන්ද්‍රියයන් හරහා නොවේ. ඔවුන් ඔබට පවසන්නේ පෘථිවිය පැතලි බවත්, භූමිය නිශ්චල බවත්, භෞතික ශරීරය සන බවත්ය. ශරීරය ඇත්ත වශයෙන්ම පවතින ආකාරය ඔබට දැකිය හැකි නම් සැබවින්ම පරමාණුවලින් සෑදී ඇති බවත් පරමාණු විශාල, හිස් අවකාශයන් සහ

මෙම උප පරමාණුක ක්‍රියාකාරකම් වටා විදුලි අකුණු වේගයෙන් ගමන් කරන උප පරමාණුක අංශු බවත් ඔබට පෙනේ නම් අපි ඒවා ප්‍රායෝගික යැයි හැඳින්වුවද ද්‍රව්‍යමය නොවේ. ඒවා ශක්තියේ උච්චාවචනයන් සහ විශාල හිස් අවකාශයක ඇති තොරතුරුය. නවීන භෞතික විද්‍යාඥයෙකුගේ දැස් තුළින් බලන කළ ඔබේ ශරීරය සහ මගේ ශරීරය සහ අප භෞතික ලෙස හඳුන්වන අනෙක් සියල්ල සමාන්තරව අන්තර්ගෝලීය අවකාශය තරම් හිස් ය. ඔබ ඇත්ත වශයෙන්ම සිටින බව ඔබට දැක ගත හැකි නම් සහ මා සැබවින්ම මා ලෙස මා දැක ගත හැකි නම්, ඔබ එය 99.9% ක් හෝ ඔබ සහ මා හිස් අවකාශයක් වනු ඇත.

සිතුවිල්ලක් යනු කුමක්ද? එය පැමිණෙන්නේ කොහෙන්ද? එය මිය ගිය විට, එය යන්නේ කොතැනකට ද? මේවා විද්‍යාව පිළිතුරු දීමට පටන් ගෙන ඇති ප්‍රශ්න ය. ඔබ අද විද්‍යාව සමඟ දිගටම රැඳී සිටින්නේ නම්, ක්වොන්ටම් භෞතික විද්‍යාවේ බොහෝ විට භාවිතා වන වචනයක් ඔබට ඇසෙනු ඇත: අසන්තතිය, අඛණ්ඩ පැවැත්මක් නොමැතිකම, කරුණාකර මෙම වචනය පැහැදිලි කිරීමට මිනිත්තු පහක් පමණ මට ඉඩ දෙන්න. මන්ද එය අද විද්‍යාවේ වචන මාලාවේ ඉතා වැදගත් වචනයක් වන බැවිනි. විද්‍යාඥයින් අපට පවසන දෙය නම්, ලෝකය අපගේ සංවේදීතාවන් තුළින් අපට අඛණ්ඩතාවයක් ලෙස පෙනුනත්, එය ඇත්ත වශයෙන්ම අසන්තතියකි. අසන්තතිය යනු, ඇතිවන සහ නැතිවන දෙයකි. ඉතින් මම නත්තල් ගස වටා ආලෝකයක් ගමන් කරන බව දුටු විට, එය සැබවින්ම චලනය නොවේ. නමුත් එය විදුලි බුබුලකි. එක් විදුලි බුබුලක් ක්‍රියාත්මක වේ. අනෙක ක්‍රියා විරහිත වේ. අනෙක ඉදිරියට යයි. එය ඉතා වේගයෙන් සිදු වුවහොත් මට අඛණ්ඩතාව, චලනය වන ආලෝකයක් අත්විඳිය හැකිය.

එහෙත්, ඇත්ත වශයෙන්ම, චලනය වන ආලෝකයක් නොමැත. විදුලි බුබුළු සක්‍රීය හා අක්‍රීය වෙමින් පවතී. ඒ හා සමානව, මම සිතමා ශාලාවකට ගොස් විත්‍රපටයක් බලන විට විත්‍රපටය තිරයේ දකින විට එන අඛණ්ඩ දෙයක් ලෙස පෙනේ. මම ප්‍රක්ෂේපණ කාමරයට ගිය විට එම විත්‍රපටය එකිනෙක අතර හිස් තැන් තිබෙන රූප රාමු පෙළගැස්මක් බව පෙනේ. රූපවාහිනියේ වැඩ සටහනක් නරඹන විට සහ රූපයක් එක්

පැත්තක සිට අනෙක් පැත්තට ගමන් කරන විට කිසිදු රූපයක් ඇත්ත වශයෙන්ම මෙතැන් සිට මෙතැනට ගමන් නොකරන අතර සැබෑ රූපවාහිනී තිරයක් රූපයක් එහාට මෙහාට ගෙන යන බවක් පෙනෙන්නට තිබුණද, කිසිදු රූපයක් මෙතැන් සිට තවත් තැනකට වලනය නොවේ. ටෝටෝන සහ ප්‍රෝටෝන පමණක් ඉතා අනුපිළිවෙලින් සක්‍රීය සහ අක්‍රීය වෙමින් පවතින අතර අක්‍රීය අවස්ථාව මා හට සංවේදනය කිරීමට නොහැකි නිසා මට දැකිය හැක්කේ සක්‍රීය විම පමණි. ඒ අනුව මම අඛණ්ඩත්වය අත්විඳිමි.

මම පවසන දේ ඔබට පැහැදිලිද? එහෙමනම්, ඒ අනුව ඔබ පිළිගනු ලබනවා විද්‍යාඥයින් විසින් පවසන ආකාරයට ලෝකය මූලික මට්ටමේදී අඛණ්ඩව පැවැතුණත් උපඅණුක මට්ටමේදී එය වෙනස් වෙමින් පවතින බව. ඉලෙක්ට්‍රොනික සහ ප්‍රෝටෝන අනුපරමාණුක මට්ටමේදී විශ්වයද කම්පනයක් වරින්වර ඇතිවන කම්පනයක්.

මේ අනුව විශ්වයේ සෑම දෙයක්ම කම්පනයක් උදාහරණයක් වශයෙන් මම මේ අවස්ථාවේ ඔබට කතා කරමින් සිටිනවා. මම ශබ්දයක් ඇති කරනවා. නමුත් මම සිදු කරන්නේ, මගේ ස්වරතන්තු වරින්වර කම්පනය කිරීම පමණයි. මම සිදු කරන්නේ එපමණයි. ස්වරතන්තු වරින් වර ක්‍රියාත්මක වනවා. මෙහි ප්‍රතිඵලයක් ලෙසට මා වටා පරිසරය වරින් වර වෙනස් වෙනවා. මේ අනුව කම්පනය පවතිනවා. කන් බෙරයේ කම්පනයක් ඇතිවීමේ ප්‍රතිඵලයක් වශයෙන්. එහි ප්‍රතිඵලයක් ලෙස ඔබගේ මොළයේ වරින් වර කම්පනයක් ඇති වෙනවා. මෙය මොළයේ සෛලවල ඇති වන ඉලෙක්ට්‍රොනික සංඥාවක්. මෙය වරින් වර ඇති වන කම්පනයක්. මෙය ද්විමය ධන සෘණ, ධන සෘණ කම්පනයක්. මෙමගින් ඔබට ශබ්දයක් ඇසෙනවා. මෙහි අවසාන පියවරට යන තෙක්ම ශබ්දයක් නැත.

එම නිසා ශබ්දය ඇති කරන්නේ මා නොවේ. ශබ්දය ඇති කරන්නේ ඔබයි. මා සිදු කරන්නේ මාගේ ස්වරතන්තු කම්පනය කිරීම පමණයි. ශබ්දය ඇති වන්නේ ඔබගේ විඥාණයේය. ඔබගේ මොළයේ වරින් වර ඇති වන්නාවූ සංඥාව අර්ථකතනය කිරීමේ ප්‍රතිඵලයක් ලෙසට මෙය සිදුවේ. ඔබගේ සියලුම සංවේදනයන් අත් දකින්නේ මෙවැනි වරින්

වර ඇති වන්නාවූ අත්දැකීම් එනම් දැකීම රස දැනීම හෝ සුවඳ දැනීම අනුවය. මෙය ආයුර්වේදයේද දැක්වෙන එක්තරා මූලිකම සිද්ධාන්තමය වටහා ගැනීමකි. එමගින් අදහස් වන්නේ ලෝකය භෞතික දෙයක් නොවන බවයි. ලෝකය ගොඩනැගී තිබෙන්නේ විශ්වානාය මතය. එනම් මේ ආකාරයෙන් වරින් වර ඇති වන්නාවූ සංඥාවන් මතය. මෙම වරින්වර ඇති වන්නාවූ සංඥා මගින් ලෝකය භෞතික ආකාරයෙන් සකස් වන්නේ කෙසේද යන්න පිළිබඳව කිසිවෙකුත් අවබෝධ කර ගන්නේ නැත.

පසුගිය ශතකයේ කීර්තිමත් විද්‍යාඥයකු වන සර් ආතර් එඩින්ග්ටන් පැවසුවේ අප නොදන්නා දෙයක් විසින් සිදු කරන්නා වූ දේ පිළිබඳව අප නොදන්නා බවය. එම නිසා වරින් වර ඇති වන්නාවූ සංඥා ලෝකය සහ සංසිද්ධීන් ඇති කරනු ලබයි. අපගේ විශ්වානායේ පවත්නා සංඥාවන් පිළිබඳව ඔබ සියලුදෙනාටම අවබෝධයක් තිබේ. ක්‍රියාත්මකව පවතින්නේ කුමක්ද යන්න පිළිබඳව අද වන විට විද්‍යාඥයින් දැනුම්වත්ව සිටී. ක්‍රියාත්මකව පවතින දේ යනුවෙන් ඔවුන් භෞතික ලෝකය, බලශක්තිය සහ තොරතුරු හඳුන්වා දෙති. නමුත් පසුගිය වසර විසිපහ හෝ තිස් අවුරුදු කාලසීමාව ඇතුළත ප්‍රථම වතාවට ඔවුන් ක්‍රියාකාරී තත්ත්වයේ නොපවතින්නේ කුමක් දැයි විමසීම ආරම්භ කර තිබේ. මෙම තත්ත්වයන් දෙක අතර අවකාශයේ පවතින්නේ කුමක්ද? සියලුම කම්පනයන් සක්‍රීය අක්‍රීය, ලෙස පවතී. එසේනම් අක්‍රීයව පවතින්නේ කුමක්ද?

මනසට විත්තවේග පැමිණ ඉවත් වී යයි. සමාජ අන්තර් ක්‍රියාවන් ඇති වී නැති වී යයි. පරිසරය ඇති වී නැති වී යයි. අණුක molecules ඇති වී නැති වී යයි.

දැනුම්වත් භාවය අත්විඳීම යන්න සදාතනික කරමින් ඒවා සියල්ල ඇතිවී නැතිවී යයි. එසේම සදාතනිකව පවත්නා දැනුම්වත්භාවය අත්දැකීම අක්‍රීය තත්ත්වයේ එනම් සිතුවිලි අතර අවකාශයේ පවතී. සිතුවිල්ලක් පවා ප්‍රොටෝනයකි. එය බලශක්තිය සහ තොරතුරු අතර උච්චාවචනය වීමකි. බලශක්තිය සහ තොරතුරු උච්චාවචනය වී එකට බැඳී ශුද්ධ විද්‍යා ක්ෂේත්‍රයන් සකසයි. සිතුවිලි ඇති වී නැති වී යන,

චිත්තවේගයන් ඇති වී නැති වී යන ලෝකය පිළිබඳ සංජානනයන් ඇති වී නැති වී යන ශරීරයේ අණුක ඇති වී නැති වී යන ශුද්ධ විද්‍යා ක්ෂේත්‍රයන්හි පැහැදිලි කරන තත්ත්වය නම් අඛණ්ඩව පැවැත්මක් නොමැතිකමය. කම්පනයන් දෙක අතර පවත්නා අවකාශය මෙයයි. බුදුදහම ද ඇතුළත්ව ලෝකයේ පවත්නා ශ්‍රේෂ්ඨ සම්ප්‍රදායන්හි සඳහන් වන්නේ මෙය පරම සත්‍යය බවයි. මෙසේ වන්නේ නියතව පවත්නා එකම දේ මෙය වන බැවිනි. මෙයට පරිබාහිර සියල්ල අස්ථාවර ක්ෂේත්‍රයට අයත්වේ. ඒවා ඇති වී නැති වී යයි. එම නිසා අත්‍යාවශ්‍ය පරම සත්‍යයක් නොපවතී. ඔවුන් පවසන අන්දමට ඔබට නිදහස අවශ්‍ය නම් ඔබට සත්‍යය සොයා ගැනීමට අවශ්‍ය වේ. සත්‍යය ආරම්භ වූ කාලසීමාවත් හෝ අවසන් වූ කාලයක් නොමැත. මෙය කාලය පිළිබඳ මානසයෙන් පිටත සහ අවකාශය පිළිබඳ සීමාවන්ගෙන් පරිබාහිරව පවතී. භගවත් ගීතාවේ සඳහන් වන ආකාරයට මෙම අත්‍යාවශ්‍ය පරම සත්‍යයේ ස්වභාවය පිළිබඳව ක්‍රිෂ්ණ දෙවිඳුන් විසින් අර්ජුනට පැවසීමේදී එය ජලයෙන් තෙත් කිරීමට නොහැකි බවත් සුළගින් වියලීමට, සිඳිබිඳ දැමීමට නොහැකි බවත්, ගින්නෙන් දවාලිය නොහැකි බවත් එය ඉතා පැරණි උපතක් නොමැති සහ ආරම්භ වූ කාලයක් හෝ අවසන් වන කාලයක් නොමැති බව සඳහන් කරති. ඔබගේ නිදහසට ප්‍රවේශ පත්‍රය වන්නේ එයයි.

ඔබ විශ්වාස කළත් නොකළත් අද වන විට විද්‍යාවේ වඩාත්ම වැදගත් පර්යේෂණය වන්නේ අඛණ්ඩත්වය පිළිබඳවයි. අද සිටින විද්‍යාඥයින්ගෙන් ඔබ අඛණ්ඩව පැවතීමක් නොමැතිකම සම්බන්ධයෙන් සිදුවන්නේ කුමක් දැයි විමසුවහොත් ඔවුන් කරුණු පහක් පවසනු ඇත.

දිගටම පැවැත්මක් නොමැතිකමේ පළමුවැන්න නම්, බලශක්තිය නොමැතිකම, අවකාශයක් නොමැතිකම, කාලය නොමැතිකම සහ භෞතික ද්‍රව්‍ය නොමැති කමයි. ශක්තිය නොමැතිකම අවකාශයත් කාලයක් නොමැතිකම, තොරතරු නොමැතිකම භෞතික ද්‍රව්‍ය නොමැතිනම් තිබෙන්නේ මොනවාද? විද්‍යාඥයින් පවසන්නේ පවතින්නේ ශුද්ධවශයෙන් වූ විභවතාවයයි (පැවතීමට හැකියාව බවය) තිබුණා වූ තිබෙන සහ අනාගතයේ තිබිය හැකි මෙම සියලු දේ සම්බන්ධයෙන් වූ මැනිය නොහැකි විභවතාවයයි. මේ සම්බන්ධයෙන්

වන විද්‍යාත්මක යෙදුම වන්නේ අනන්තවූ විභවතාවයන් පිළිබඳ අධීක්ෂණයයි. ඒ අනුව අනන්තවූ විභවතාවයන්හි අධීක්ෂණය වන්නේ දිගටම පැවැත්මක් නොපැවතීමයි.

සියලුම විද්‍යාඥයින් එකඟ වන දෙවන විශ්වාසය නම්, ප්‍රාදේශීය වශයෙන් නොවන සහසම්බන්ධතාවන් නොපැවතීමයි. ප්‍රාදේශීය සහසම්බන්ධතාවක් නොමැතිවීම යනුවෙන් අදහස් කරන්නේ සියලුම දේ සියලුම දේ සමගින් ක්ෂණිකව සහසම්බන්ධතාවක් දක්වන බවයි. මෙය ආලෝකයේ වේගයටත් වඩා වේගවත්ව සිදුවේ. මෙය සමකාලීනව හෝ සමාන්තරගත යනුවෙන් ද හැඳින්වේ. විශ්වයේ සමාන්තරගතවීමට තිබෙන එකම මාර්ගය වන්නේ උදාහරණ වශයෙන් මානව ශරීරයේ සෛල ග්‍රිලියන සියයක් තිබේ. මෙය අප ක්ෂීරපථයේ පවත්නා සියලු තාරකාවන්ගේ සංඛ්‍යාවට වඩා වැඩිය.

සෑම සෛලයක්ම එක් තත්පරයකට ක්‍රියාකාරකම් දශලක්ෂ හයක් සිදු කරයි. සෑම සෛලයක්ම ක්ෂණිකව ඔවුන් සිදු කරන දේ පිළිබඳව පරිගණනය කරනු ලබන අතර එසේ කරන්නේ ඒවායේ ක්‍රියාවන් තොරතුරු සංඥා සමග සහසම්බන්ධ කිරීමටයි. මේ සම්බන්ධයෙන් ගණිතමය යෙදුමක් තිබේ. එය නම් ප්‍රාදේශීය නොවන සහසම්බන්ධතාවයයි. මෙය හඳුනා ගත්තේ අයින්ස්ටයින් වන අතර ඔහු සාපේක්ෂතාවය සම්බන්ධයෙන් වූ තමාගේම න්‍යායය ඔප්පු කිරීමට වෙර දරන ලදී.

සියලුම දේ ක්ෂණිකව, සියලුම දේ සම්බන්ධයෙන් සහසම්බන්ධතාවයක් පවතින බවත් සහ සියලුම දේ නියමිත පරිදි සුසංයෝගයෙන් එකිනෙකට ගැලපෙන රටාවකට අනුව නියමිත සහසම්බන්ධතාවයෙන් සහ සමාන්තරගතව සිදුවීමට ස්වභාවධර්මයේ මූලික සිද්ධාන්තයන් පවතින බවට දැන් අපිට සාක්ෂි තිබේ.

මානව ශරීරය යමක් පිළිබඳව සිතුවිලි සිතන්නේ, ගිවාරයක් වාදනය කරන්නේ, විෂබීජ විනාශ කරන්නේ, විෂ රසායන ඉවත් කරන්නේ සහ මේ සියල්ල අතරේ දරුවකු සාදන්නේ කෙසේද? මේවා සිදු කරන අතරම ශරීරය තාරකාවන්ගේ සහ ග්‍රහලෝකවල වලනය

ආවේක්ෂණය කරන අතර එසේ වන්නේ ඔබගේ ජීව විද්‍යාත්මක රටාවන් සමස්ත විශ්වයේ ප්‍රධාන අංගයක් වන බැවිණි.

එය පරමාණුව සහ එය විශ්වය වන බැවින්, එය ක්ෂුද්‍ර විශ්වය වන බැවින්, එය මානව ශරීරය වන බැවින් සහ එය විශ්වීය ශරීරය වන බැවින්, එය මානව මනස වන බැවින්, එය විශ්වීය මනස ද වේ. එම නිසා ඔබගේ භෞතික ශරීරය විශ්ව පරිගණකයන් බඳු වේ. ඒ අනුව ඔබගේ විශ්ව පරිගණකය රේඛීය ක්‍රමලේඛන අනුව ක්‍රියා නොකරන අතර එය සමාන්තරගතව ක්‍රියා කරයි. එය ප්‍රාදේශීය නොවන සහසම්බන්ධතාවයකි. මෙය අක්‍රීය තත්ත්වයේ දෙවන ගති ලක්ෂණයයි.

අක්‍රීය තත්ත්වයේ තුන්වන ගති ලක්ෂණය වන්නේ, එය අස්ථිරභාවය සමඟ ගුණනය වර්ධනයවීමයි. එම මූලධර්මයට පවසන්නේ අස්ථාවරභාවය පිළිබඳ මූලධර්මයයි. අක්‍රීය තත්ත්වයේ ගැඹුරු තලයන් වෙත ඔබ ගමන් කිරීමේදී වැඩි වශයෙන් පවතින්නේ අස්ථාවරත්වයයි. අක්‍රීය තත්ත්වය සම්බන්ධ කිසිදු ගණිතමය ගුණනය කිරීමකට විශ්වයේ ඇති විය හැකි සිදුවීමක් පිළිබඳව අනාවැකියක් පළ කළ නොහැකි වේ. රසායන විද්‍යාව, භෞතික විද්‍යාව සහ ජීව විද්‍යාව පිළිබඳ නීති ඔස්සේ විස්තර කරනු ලබන භෞතික විශ්වය අක්‍රීය තත්ත්වයේදී අස්ථාවරත්වය සමඟ වර්ධනය වේ.

අක්‍රීය තත්ත්වය සම්බන්ධයෙන් පවත්නා හතරවන ගති ලක්ෂණය නම් නිර්මාණශීලීත්වයට සැලකිය යුතු අවස්ථාවන් තිබීමයි. ඉන් පසුව ඔබට සිතීමේ හා හැසිරීමේ නව රටාවන් තිබෙන අතර මෙය වෙනස්වීමක් නොමැති පැරණි රටාවන්ගෙන් සම්පූර්ණයෙන්ම වෙනස් වේ. එය ක්‍රමලේඛණයක් නොවන අතර ඔබට එය රැගෙන පරිගණකයට ක්‍රමලේඛනය කළ හැකි නොවේ.

අද විද්‍යාඥයින් පරිනාමනය පිළිබඳව අධ්‍යයනය කිරීමේ දී ඔවුන් පවසන්නේ ඩාර්වින් ගේ ආදර්ශය අසම්පූර්ණ බවයි. එසේ වන්නේ ඩාර්වින් ගේ ආදර්ශය පදනම් වන්නේ ජීවීන් ක්‍රම ක්‍රමයෙන් පරිසරයට හැඩගැසෙන බවය. නමුත් ඇත්ත වශයෙන්ම සිදුවන්නේ කාලයෙන් කාලයට නිර්මාණශීලීත්වය සම්බන්ධයෙන් ඉදිරි පිනුම් ගණනාවක් ඇති

වන බවත් එමගින් හදිසියේ ඇති වන සංක්‍රාන්තීන් සිදු වන බවය. එම නිසා ඇමිපීබියන්ස් සහ පක්ෂීන් අතර සංක්‍රාන්තිය සම්බන්ධ පොසිල වාර්තා දක්නට නොමැත. විම්පන්සියන් සහ මානවයින් හෝ වඳුරන් අතර සංක්‍රාන්තිය පෙන්වනු ලබන පොසිල වාර්තා දක්නට නොමැත. ස්වභාවධර්මයේ සවිඥානයේ නිර්මාණශීලීත්වයේ ඉදිරි පිනුම් තිබේ.

අක්‍රීය තත්ත්වය සම්බන්ධ පස්වන ගති ලක්ෂණය වන්නේ නිරික්ෂණ බලපෑම යන්නයි. එමගින් අදහස් වන්නේ විශ්වය පිළිබඳව සංවිඥානකව බලන තැනැත්තෙක් නොමැති නම් එය නොපවතින බවයි. සවිඥානක නිරික්ෂකයකු නොමැති නම් විශ්වය අපැහැදිලි සහ නිරන්තරයෙන් ද්‍රාව්‍යමය ක්වන්ටම් සුපයක් ලෙස පවතිනු ඇත. සවිඥානක නිරික්ෂකයකු අවශ්‍ය වන ලෙස විදුලි ධාරාවක් සඳහා ධන සහ සෘණ අග්‍රයන් අවශ්‍ය වන්නා සේ විශ්වයට පැවැතීම සඳහා ඔබට සවිඥානක නිරික්ෂකයක අවශ්‍ය වේ. සවිඥානක නිරික්ෂකයක නොමැති විට දී එය බලශක්ති සුපයක් ලෙස පවතී.

මෙම විභවතාවයන් පහ ඔබගේ ආත්මයේ ගති ලක්ෂණ වේ. ඔබගේ ආත්මය බලශක්ති හෝ තොරතුරු හෝ අවකාශය කාලය හෝ අන්තර් සම්බන්ධතාවල ක්ෂේත්‍රයක් නොවේ. ඔබගේ ආත්මය අනන්ත වූ විභවතාවයන්හි ක්ෂේත්‍රයකි. ශුද්ධ වූ විභවතාවයන් ක්ෂේත්‍රයකි.

මෙම සියල්ල මගින් අවිනිශ්චිතතාවය ගොඩනංවනු ලබන අතර එමගින් නිර්මාණශීලීත්වය සඳහා අවිනිශ්චිතතාවය අවශ්‍ය බව ඔබට පසක් කරනු ලබයි. නිශ්චිත බව පමණක් පවතින අවස්ථාවන්හිදී නිර්මාණශීලීත්වයක් ඇති නොවේ. ඇත්ත වශයෙන්ම අවිනිශ්චිතතාවය වැඩි වන අවස්ථාවන්හිදී නිර්මාණශීලීත්වය වැඩි වේ.

සියලුම නිර්මාණශීලීත්වයේ මූලාශ්‍රය වන්නේ ඔබගේ ආත්මයයි. එය චරිතයක ප්‍රධාන කොටසක් වේ. ඔබගේ ආත්මය නොදන්නා විශ්වය හා එක්වෙමින් දෙවියා යන සංකල්පය නිර්මාණය කරනු ලබයි. විශ්වය සහ සවිඥානක බව. මෙය අවබෝධ කර ගැනීම මගින් මානව ශිෂ්ටාචාරය සඳහා ආත්මය සමඟ සම්බන්ධ වී සිටිනවාට වඩා වැදගත් කාර්යයක් නොපවතින බව වැටහේ. ඒ මන්දයත් අද අපි ලෝකයේ දකින සියලුම ප්‍රශ්න ඇති වී තිබෙන්නේ අපගේ සාමූහික ආත්මයේ පවත්නා

බෙදීමේ ප්‍රතිඵලයක් වශයෙනි. උදාහරණ ලෙස, ලෝකයේ පවත්නා වැදගත්ම ප්‍රශ්න වන්නේ ජෛවගෝලය විනාශයට පත්වීම, යුද්ධය, ත්‍රස්තවාදය, ගැටුම්, ආර්ථික විෂමතාවයන්, එනම් ලෝවාසීන්ගෙන් 50% ක් දිනකට ඩොලර් දෙකකට වඩා අඩු වියදමකින් ජීවත්වීම හා මූලික අයිතිවාසිකම් සහ සමාජ සාධාරණත්වය අහිමි කරලීම. මෙම ලෝකයේ පවත්නා සියලුම අක්‍රමිකතා ඇති වී තිබෙන්නේ අපගේ ආත්මය සමගින් සම්බන්ධ වී සිටීමට අපිට නොහැකිවී තිබීම නිසාය.

ඔබ විද්‍යාවේ මෙම නූතන මූලධර්ම හා අසන්නතිය පිළිබඳ අවබෝධය කෙරෙහි සැබවින්ම අවධානය යොමු කරන්නේ නම්, මීට වසර දෙදාස් පන්සියකට පෙර, ශ්‍රේෂ්ඨ දාර්ශනිකයකු වූ බුදුන් වහන්සේ තමන් විසින්ම පසක් කරගත් විශ්‍රාන්ත තුළ මෙම අවබෝධය ඉහළ ගොස් ඇති බව ඔබට පෙනේ. මූලික මූලධර්ම ඉතා සුළු ප්‍රමාණයක් වේ. වෙනම තමන් යැයි ස්වයං පුද්ගලයෙකු නැත. ඔබේ ශරීරය ප්‍රතිචක්‍රීකරණය කරන ලද පොළවයි. ඔබේ ශරීර තරල ප්‍රතිචක්‍රීකරණය කළ ජලයයි. ඔබේ හුස්ම ප්‍රතිචක්‍රීකරණය කරන ලද වාතයයි. ඔබේ හැඟීම් ප්‍රතිචක්‍රීකරණය කළ සම්බන්ධතා ය. ඔබේ සිතුවිලි ප්‍රතිචක්‍රීකරණය කරන ලද තොරතුරු වන අතර ඔබේ ආත්මය අනෙක් සෑම ආත්මයකම පිළිබිඹුවකි. වෙනම ස්වයං පුද්ගලයෙකු නැත.

ලෝකයේ සියලු ගැටුම් ඇති වීමට හේතුවත්, සොබාදහමේ සියලු දුෂ්කෘත්‍යයන්ට හේතුවත් වන්නේ තමන් යනුවෙන් තනි පුද්ගලයෙකුගේ අත්දැකීමයි. මීට වසරකට පෙර සුනාමිය ඇති වූ විට, මට වඩා මෙය ඔබ ඉතා හොඳින් අත්දැක ඇති නිසා, ඔබ දන්නා පරිදි රටවල් හතක 130,000කට අධික පිරිසක් එම සුනාමියෙන් මිය ගිය නමුත්, සතෙකු විනාශ වූ බව සඳහන් වන්නේ ඉතාමත් අවම මට්ටමකින් වන අතර මෙය ඉතා සිත්ගන්නා කරුණකි. සුනාමිය වෙරළට පැමිණීමට පැය දෙකකට පෙර බොහෝ ස්ථානවල වෙරළ අවට සිටි අලි ඇතුන් ඉවත්ව ගියහ. බුරුවන්, බල්ලන්, ගෘහාශ්‍රිත සතුන්, අලි ඇතුන් දම්වැල් කඩා දුවන්නට පටන් ගත්හ. කුරුල්ලෝ සංක්‍රමණය වෙමින් සිටියහ. අන්දමන්ගේ හා නිකොබාර්ගි ජනයා පවා පලා ගියහ. එයට හේතුව ඔවුන්ගේ විශ්‍රාන්ත සොබාදහමට මනාව සුසංවේදී බැවිනි. සොබාදහම

මිය ගොස් නැත. සොබාදහම ජීවමාන ය. සොබාදහම සවිඥානික ය. සොබාදහම නිර්මාණශීලීයි. සොබාදහම පරිණාමය වෙමින් පවතින අතර අපි එම ස්වභාවධර්මයෙන් වෙන් නොවෙමු. එබැවින් අප ආත්මයේ එම ගැඹුරු දෘෂ්ටිත් සමඟ සම්බන්ධ වූ විට අපට පෙනෙන්නේ යථාර්ථය ලෙස හඳුන්වන සෑම දෙයක්ම එම අත්‍යවශ්‍ය එකමුතු යථාර්ථයේ වෙනස් ප්‍රකාශනයක් ලෙස වන අතර එය සමාන්තරගතව වෙනස් වන අතර එය අප ජීව විද්‍යාවට, හැසිරීමට, සමාජ අන්තර්ක්‍රියාවලට, පරිසරයට සහ අවසානයේ සොබාදහමේ බලවේගයන්ට සිතීම ලෙස හඳුන්වන මනෝභාවයන් සහ චිත්තවේගයන් බවට පත්වේ. එක් යථාර්ථයක් ඇත්නම් එය බුදුරජාණන් වහන්සේගේ ඉගැන්වීමයි. තමා කියා පුද්ගලයෙකු නැත. සාපේක්ෂ බව අනිත්‍යයි. නිර්වාණය යනු අවසාන යථාර්ථයයි. නමුත් නිර්වාණය යනු වඳ වී යාම නොවේ. නිර්වාණය යනු අවකාශය, ශක්තිය, තොරතුරු සහ පදාර්ථ යන සියලු ද්විත්ව භාවයෙන් ඔබ්බට ගිය අසීමිත හැකියාවන් අත්විඳින සදාකාලික සමාන්තරගත ක්ෂේත්‍රයකි. එම යථාර්ථය සමඟ සම්බන්ධවීම යනු පවතින සෑම දෙයක්ම සමඟ සම්බන්ධ වීමයි. සෑම දෙයක්ම සමඟ සම්බන්ධ වන්නේ පැවැත්මට පමණක් නොව, ධර්මය ලෙස හැඳින්වෙන එහි පරිණාමයට සම්බන්ධ වීමයි. ධර්මය යනු ඔබගේ විඥානය සියලු පැවැත්මේ පදනම වන සවිඥානය සමඟ පෙළ ගැසීම පමණි.

එය එතරම් පැරණි අවබෝධයක් විය. එය දේවධර්මයට කිසිදු සම්බන්ධයක් නැත. විශ්වාසයට කිසිදු සම්බන්ධයක් නැත. විශ්වාසය යනු අනාරක්ෂිත බව වසන් කිරීමකි. ලෝකයේ වඩාත්ම රැඩිකල් ඇදහිලිවන්තයන් ආගමික මූලධර්මවාදීන් වන අතර ඔවුන් ලෝකයට කර ඇති දේ බෙදීම, රණ්ඩු, අමන බව වැනි කරුණු තුළින් ඔබට දැක ගත හැකිය. මෙය ඔබ විද්‍යාවේ ඕනෑම දෙයක් පරීක්ෂාවට ලක් කරන විද්‍යාත්මක පරීක්ෂණයට ලක් කරන වැනි ඔබ දැනුවත් කිරීමේ විෂය පථයක් වේ. ඔබේ විෂය විඥානය විද්‍යාත්මක විමර්ෂණයට ලක් කරන විට ඉතා ප්‍රායෝගික භාවිතයන් ඇති යම් අවබෝධයක් අප වෙත පැමිණේ.

ජීව විද්‍යාව හා මනස - ශරීරය විද්‍යාව පිළිබඳ මගේ පුහුණුව, ස්නායු අන්තරාසර්ග විද්‍යාව නමින් හැඳින්වෙන ක්ෂේත්‍රයක පවතී. සිතුවිල්ලක්

කොතැනට ගියත් අණුවක් ඒ සමඟ යන බව අපි දැන් දනිමු. මෙම සිතුවිලි ස්නායු-පෙප්ටයිඩ ලෙස හැඳින්වේ. ඒවා මොළයේ නිපදවා ඇති නමුත් ප්‍රතිශක්තිකරණ සෛල ඇතුළු ශරීරයේ සියලුම සෛල තුළ මෙම අණු සඳහා ප්‍රතිග්‍රාහක ඇත. එබැවින් ප්‍රතිශක්තිකරණ සෛල ඔබේ විශ්‍රානයේ සිදු වන දේට නිරන්තරයෙන් සවන් දෙයි. ඒ හා සමානව ප්‍රතිශක්තිකරණ සෛලද මොළයේ සෛල නිපදවන පෙප්ටයිඩ නිපදවන අතර එමගින් ඔබේ ප්‍රතිශක්තිකරණ සෛලද සිතීමේ සෛල වේ. ඇත්ත වශයෙන්ම ඔබේ මුළු ශරීරයම සිතයි. ආමාශයේ මාංශ පේශී සිතයි. හෘද මාංශ පේශී සිතයි. අද අපි දන්නවා මිනිස් හදවතේ හෘද සෛලවලින් සියයට හැට පහක් හෝ හැත්තෑවක් යනු සිතීමේ සෛල වන ස්නායු-හෘද අඩවි ලෙස හැඳින්වේ. ඒ නිසා යම් පුද්ගලයෙක් මට ආදරණීය කරුණාව, උදෙසාගය, පරාර්ථකාමී ප්‍රීතිය, සමානාත්මතාවය දැනෙන බව පැවසූ විට, ඔහුගේ හදවත ඇත්ත වශයෙන්ම එම විශ්‍රානයට වගකිව යුතු රසායනික ද්‍රව්‍ය පෙන්වයි. මානසික වෛද්‍ය විද්‍යාවේ එක් විශාල වැදගත් සොයා ගැනීමක් වන්නේ ඔබේ මනස ඔබේ මොළයේ නොමැති වීමයි. ඔබේ මනස ඔබේ මොළයේ නොමැති අතර ඔබේ ශරීරයේ සියලුම සෛල තුළ පවතී. තවද, ඔබේ මනස ඔබේ ශරීරයේ නැත, නමුත් එය අනෙක් පැත්තයි. ඔබේ ශරීරය සිතේ ඇත. ඔබේ මනස අවකාශයේ කාලය හා හේතුව ඉක්මවා යන ක්ෂේත්‍රයක හෝ විශ්‍රානයක සිටී.

මෙම අවබෝධය මගින් අපගේ පෘථිවිය මත සදාකාලික සුවයක් ලබා ගැනීමේ හැකියාවක් ඇත. පළමු තීක්ෂණ බුද්ධිය නම්, අද්‍යායාමාන විෂය පථයක් ඇති බවයි. අද්‍යායාමාන විෂය පථය යනු ආත්මය, විශ්වීය ආත්මයයි. බුද්ධාගමේ නිර්මන් කායා, ධර්මා කායා හෙවත් භෞතික යථාර්ථය, සියුම් යථාර්ථය සහ විශ්ව විශ්‍රානය යි. ආයුර්වේදයේ ඇත්ත වශයෙන්ම, භෞතික විෂය පථයේ /අඩවියේ අප දකින ඕනෑම දෙයක් සියුම් විෂය පථයේ සිදුවන ඕනෑම දෙයක ප්‍රතිඵලයකි. නැතහොත් සියුම් විෂය පථයේ සිදුවන ඕනෑම දෙයක් සිදුවෙමින් පවතින්නේ හේතු අඩවියේය.

දෙවන තීක්ෂණ බුද්ධිය නම් ඔබ ලෝකයේ නොසිටින අතර ලෝකය තිබෙන්නේ ඔබ තුළ ය. ලෝකය ලෙස අප දකින ඕනෑම දෙයක්

අපගේ සාමූහික විඥානයේ ප්‍රක්ෂේපණයකි. සියලු දේ තිබෙන්නේ එහිය. එය අපගේ විඥානයේ ප්‍රක්ෂේපණයකි.

තෙවන තීක්ෂණ බුද්ධිය නම් , අපි යෝග ලෙස හඳුන්වන දෙය මාර්ගය වේ. බුද්ධාගමේ එය සිහිය, සම්මා සති ලෙස හැඳින්වේ. වර්තමාන මොහොත සහ අනිත්‍යතාවයේ සහ නිරීක්ෂණ කළ දේ සහ නිරීක්ෂකයාගේ මනස පිළිබඳව සිහියෙන් සිටීමයි. මක්නිසාද යත් ඔබ සිහිය පිහිටුවීමට පටන් ගත් විගසම, ඔබ වෙනම වස්තූන් පිළිබඳ තමන්ගේ-නොවන ස්වභාවයේ අත්දැකීම් ලබා ගැනීමට පටන් ගනී. මන්ද අභ්‍යවකාශයේ තමන්ගේ-නොවන දේ කාලයෙහි අනිත්‍යතාවයට සමාන වේ. එය සමස්ත විශ්වයේ හැසිරීම් රටාවක් වේ. එබැවින් ප්‍රේමනීය කරුණාව, දයානුකම්පාව සහ පරාර්ථකාමී ප්‍රීතිය හා සමානාත්මතාවය විඥානයේ මාධ්‍යයන් නොව ඒවා එම විඥානයේ පෙනුමේ අතුරුඵල වේ.

සිව්වැන්න නම් සෑම දෙයකටම විසඳුමක් ඇති අතර එම විසඳුම පවතින්නේ විඥානය තුළ පමණි. භෞතික විසඳුම් නොමැත. මානසික විසඳුම් නොමැත. ඇත්තේ ආධ්‍යාත්මික විසඳුම් පමණි. නිර්මාණශීලීත්වයේ උල්පත ආධ්‍යාත්මයයි. අපගේ නිර්මාණශීලීත්වය පිටතට යොමු කරන විට අපට විද්‍යාව හා තාක්ෂණය ඇත. එම නිර්මාණශීලීත්වය අභ්‍යන්තරයට යොමු වූ විට අපට කලාව සහ සංගීතය සහ විඥානය සහ ආධ්‍යාත්මය ඇත.

පස්වන අන්තර්ඥානය සඳහා අප නැවත නැවතත් බුදුරජාණන් වහන්සේ හැරුණහොත්, ලෝකයේ දුක් වේදනා පවතින අතර එම දුක් ඇතිවීමට හේතු ඇති අතර එම දුක් විසඳීමට ක්‍රම තිබේ. මෙම ශ්‍රේෂ්ඨ පුරාණ ප්‍රඥාවන්ත සම්ප්‍රදායේ ඉගැන්වීම්වල ඉතා අලංකාර ලෙස ප්‍රකාශ කර ඇත.

අප මෙම විෂය පථයේ ගැඹුරට ගමන් කරන විට, මානව ස්නායු පද්ධතිය හරහා මුළු විශ්වයටම සිතීමට ඉඩ දිය හැකි බව අපි හඳුනා ගනිමු. මුළු විශ්වයම ස්නායු පද්ධතිය හරහා විකාශනය වීමට ඔබ ඉඩ දෙන විට, ඔබ සමාජීය වශයෙන් පොළඹවන ලද මායාවක් වන සමෙන් වට වූ ඊගෝවෙන් පසෙකට වී සිටී. එවිට විශ්වය අප තුළින් සිතන්නට

පටන් ගනී. එවිට යථාර්ථයේ අත්‍යවශ්‍ය ස්වභාවය වන්නේ එය කාලයාගේ ඇවෑමෙන් ආරම්භයක් හෝ කාලයාගේ ඇවෑමෙන් අවසානයක් නොමැති බවය. එවිට නිර්මාණය කිරීමේ මැවීමේ අරමුණ මුළු විශ්වයේම පරිණාමීය ක්‍රියාවලියට සහභාගී වීමයි. ජීව විද්‍යාව පිළිබඳ මෙම හඳුනාගැනීම සාක්ෂියට එකඟ නොවන අවබෝධය තුළින් නව වෛද්‍ය ක්‍රමයක් ළඟා වෙමින් තිබේ. එම නව වෛද්‍ය ක්‍රමය අද දවසේ තාක්ෂණික අරුමයන් හා ලෝකයේ සුව කිරීමේ සම්ප්‍රදායන් පිළිබඳ පුරාණ අවබෝධය සමඟ සංයුක්ත වේ. මෙම ශ්‍රේෂ්ඨ සුව කිරීමේ සම්ප්‍රදායන්ගෙන් වඩාත්ම වැදගත් වන්නේ ආයුර්වේදයයි. ඔබ දන්නා පරිදි ආයු යන්නෙන් ජීවිතයත්, වේද යන්නෙන් අදහස් කරන්නේ දැනුමයි. එබැවින් ආයුර්වේදය යනු ජීවිතය පිළිබඳ දැනුමයි. විඥානය යනු මනස හා සිතුවිලි මනස වෙන් කරමින් මනස හරහා විවිධ ශරීර වර්ගවලට වෙනස් වන ආකාරය බව ආයුර්වේදය පවසන අතර මෙම වර්ග අවකාශය, වාතය, ගින්න, ජලය සහ පෘථිවිය යන මූලද්‍රව්‍ය පහේ අන්තර් ක්‍රියාකාරීත්වයේ ප්‍රතිඵලයකි. මෙම මූලයන් පහ මෙම මහා භූතයින් පහ, ඒවා මිනිස් පැවැත්මේ මනෝ භෞතික විද්‍යාත්මක ප්‍රවණතා නිර්මාණය කරයි. ඒවා ආයුර්වේදයේ වාත, පිත්ත, ජලය හා පෘථිවියේ සංයෝජනයක් ලෙස හැඳින්වේ. එබැවින් ප්‍රවණතාවය දැන හඳුනා ගැනීමෙන්, ඉතිහාසයක් ගෙන විභාගයක් කිරීමෙන් ඔබ ඔවුන්ගේ ශරීරය ක්‍රියා කරන ආකාරය පමණක් නොව ඔවුන්ගේ මනස හා මනෝ විද්‍යාව ක්‍රියා කරන ආකාරය පමණක් නොව ඔබ එය තේරුම් ගත් පසු ජීව විද්‍යාවේ විවිධ පැතිකඩයන් තේරුම් ගැනීමට ද ඔබට හැකිවේ.

ප්‍රජානනය යනු ඔවුන් ගමන් කරන ආකාරය, මනෝභාවයන් සහ හැඟීම් යනු ඔවුන්ට හැඟෙන ආකාරය, සංජානනය එනම් බාහිර ලෝකය අත්විඳින ආකාරයයි. සමාජ අන්තර්ක්‍රියා, පරිසරය, පුද්ගලික සම්බන්ධතා සහ ජීව විද්‍යාව යන සියල්ලම එකිනෙකට සම්බන්ධ වේ.

මිනිස් ආත්මය ග්‍රහණය කර ගන්නා සම්බන්ධතාවල ගැටුම් අවබෝධ කර ගැනීමෙන් සුව කිරීමේ ප්‍රතිචාරය ඇති කළ හැකිය. එබැවින් සුව කිරීම යන වචනය ශුද්ධ වචනය හා සමාන වේ. ශුද්ධ, සුව කිරීම, සෞඛ්‍යය සහ සම්පූර්ණත්වය යන වචන එකම දෙයකි. මන්ද ආයුර්වේදය පවසන්නේ සුවවීම යනු සම්පූර්ණත්වයේ මතකය නැවත

පැමිණීම බවයි. සුව කිරීම යනු රෝගවලින් මිදීම පමණක් නොව, සියළු බිය දුරු කිරීම, මරණයට ඇති බිය දුරු කිරීම සහ මිනිස් ආත්මය වන සැබෑ විඥානය ජීවිතයට හා මරණයට එහා ගිය දෙයක් බව වටහා ගැනීමයි. ඔබට මරණ බිය නැති වූ විට, ඔබේ ජීව විද්‍යාවේ සෑම දෙයක්ම ඒ අනුව ගමන් කරයි. රෝග ඇති කරන ජීව විද්‍යාත්මක කරුණු මොනවාද සහ මරණය ඇති කරන ජීව විද්‍යාත්මක සලකුණු මොනවාද යන්න අද විද්‍යාව ඉතා පැහැදිලිව තේරුම් ගෙන ඇත. ශරීර උෂ්ණත්වය නියාමනය කිරීම, මේද ප්‍රමාණය, වායු ධාරිතාව, හෝමෝන මට්ටම, ශ්‍රවණය, දැකීම අවශ්‍යතාව මෙහිදී කැපී පෙනේ. මේ සියල්ල දෙස අප ජීව විද්‍යාව හා ආයුර්වේද ක්‍රමවේදයන් තුළින් බලන්නේ ඒවා සංජානනය වෙනස් කරන්නේ ද නැතහොත් කාලය වෙනස් කරන්නේ ද යන්නයි. භෞතික ශරීරය බලශක්තියක් සහ සංජානනයක් ලෙස අත්විඳිමින්, අප වයසට යන්නේ කෙසේ ද යෝගා සහ ප්‍රාණය මගින් මනස සහ ශරීරය සංජානනය වෙනත් මනෝ-භෞතික විද්‍යාත්මක ක්‍රමෝපායන් විවිධාකාර කායික හා මානසික ව්‍යායාමයන්, උපයෝගී කර ගෙන ගැටුම් හා බිඳී ගිය චිත්තවේගීය සම්බන්ධතාවයන්ගෙන් පැන නගින චිත්තවේගීය විෂ හා විෂ සහිත බවින් මිදීම, එය සමඟ කටයුතු කරන්නේ කෙසේ ද යන්න අවබෝධ කර ගැනීම, අපගේ විඥානයේ භූමිකාව අවබෝධ කර ගැනීම මගින් අපට අපගේ මනස පමණක් නොව, අපගේ ශරීර සහ අපගේ පරිසරය ද සුව කළ හැකිය.

මෙම ශිල්පීය ක්‍රම ඉතා විශේෂිතය. ආයුර්වේදයේ ශාක දස දහසකට වඩා භාවිතා වේ. මෙම පොත ශරීරයේ සහජ බුද්ධිය අවදි කරන අතර ඒ අනුව බැක්ටීරියාවකට වෛරසයට පහර දීම වෙනුවට ආයුර්වේදය සුව කිරීමේ ප්‍රතිචාරය අභ්‍යන්තරයෙන් මතු කරයි. එහි ධර්මයේ ජීව විද්‍යාව සිහි ගන්වයි. ඇත්ත වශයෙන්ම, සියලුම ආයුර්වේද ඖෂධ පැළෑටි දැන් ඇඩප්ටොජන් ලෙස වටහා ගෙන ඇත. සුව කිරීමේ ප්‍රතික්‍රියාව ඇති කිරීම සඳහා ඔවුන් ප්‍රතිශක්තිකරණ පද්ධතියේ හැසිරීම වෙනස් කරයි. එබැවින් එය අපූරු කාලයකි. මෙම දැනුමෙන් ප්‍රයෝජන ගනිමින් අප මෙම දැනුම මෙහි පමණක් නොව අපගේ හැඟීම් මට්ටමින් සහ අපගේ හදවතේ මට්ටමින් තේරුම් ගන්නේ නම් එය අපූරු කාලයකි.

අප එය සිදු කරන්නේ නම් අපගේ විඥානයේ සාමූහික වෙනසක් ඇති වනු ඇත. එම සාමූහික වෙනස සමාජය වෙනස් කරන මට්ටමට ලඟා වුවහොත් එමගින් ලෝකය වෙනස් වනු ඇත. එය මනුෂ්‍යත්වය පිළිබඳ එකම බලාපොරොත්තුවයි.

එය මනුෂ්‍යත්වයේ එකම බලාපොරොත්තුවයි. අනෙක් සියල්ලක්ම පාහේ අසාර්ථක වී ඇත. සාම ක්‍රියාකාරීත්වය අසාර්ථක වී ඇත. සාම ක්‍රියාකාරීන් වික කලකට පසු කලකිරීමට පත් වේ. ඔවුන් කෝපයට පත් වේ. එවිට අනෙක් සියල්ලන්ම ඔවුන් සමඟ කෝපයට පත් වේ. එවිට ඔවුන් කෝපයට පත් සාම ක්‍රියාකාරීන් බවට පත්වේ. මහත්මා ගාන්ධි වරක් පැවසුවේ, “ඔබ ලෝකයේ දැකීමට කැමති වෙනස බවට ඔබ පත්වන්න. වෙනස ඔබ නම්, ඔබ නිසා ලෝකය වෙනස් වේ.”

ස්තූතියි!

ජාතික ප්‍රශ්නයේ සාකච්ඡා සිව් වරක් බිඳ වැටුණ හැටි

විසිහස වසරක් පැවැති අභ්‍යන්තර යුද්ධයේ නිමාවක් දැකීම අප හැම දෙනාගේම අභිලාෂය විය. මගේ සිතේ ද මූලික අදහස වූයේ මේ යුද්ධයට ස්ථිර විසඳුමක් සෙවීමයි. ඒ නිසා යුද සමයේදී මා යාපනයට ගිය ගමන් පිළිබඳව මීට ප්‍රථම පළ කළ හව තණහා වෙළුම්වලින් විස්තර කළෙමි. ඒවා නැවත විස්තර කිරීම අනවශ්‍යය. එහෙත් මගේත්, අපේ රටේ නායකයින්ගේත්, පොදු මහජනතාවගේත් අවාසනාවට මට වැරදුනු තැන් හතරක් සඳහන් කරමි.

පළමු අවස්ථාව වනුයේ මාගේ කළ‍යාණ මිත්‍ර අග්‍රාමාත්‍ය රණසිංහ ප්‍රේමදාස මහතා අගමැති තනතුරෙන් ජනාධිපති ධුරයට තේරී පත් වූ අවස්ථාවේය. ජනාධිපති ප්‍රතිඵල දැනුම් දුන් අවස්ථාවේම එතුමාගේ ඉල්ලීම පරිදි වසා දමා තිබූ පානදුරේ අරියධම්ම හාමුදුරුවන්ගේ සම්බෝධි ආශ්‍රමයේදී අප දෙදෙනා හමු වුනෙමු. එහිදී පැය තුනක පමණ වේලාවක් අපි සාකච්ඡා කළෙමු. ඒ අවස්ථාවේදී එතුමා මගෙන් ඉල්ලා සිටියේ යුද්ධය නිමා කොට ජාතික සමගිය හා සාමය ඇති කිරීම සහ දාරිද්‍රතාවය පිටු දැකීම යන ප්‍රශ්න දෙක විසඳීමට සහාය ලබාදෙන ලෙසය. එම ඉල්ලීමට මම එකඟවීමි. එහෙත් එතුමා



ජනාධිපති
ආර්. ප්‍රේමදාස මැතිතුමා

බලාපොරොත්තු වූයේ රජයෙන් බාහිර පුරවැසියෙක් වශයෙන් නොව පාර්ලිමේන්තු මන්ත්‍රීවරයෙක් වශයෙන් පත්ව එතුමා පිරිනමන අග්‍රාමාත්‍ය පදවිය ද බාර ගෙන රජයේ කොටස් කාරයෙක් වශයෙන් මේ ප්‍රශ්නවලට මුහුණදීම මට පැවැරීමය. පාර්ලිමේන්තු මන්ත්‍රීවරයෙක් වශයෙන් හෝ අගමැතිවරයා වශයෙන් කිසිදු රජයේ තානාන්තරයක් බාර ගැනීම මම ප්‍රතික්ෂේප කළෙමි. මෙය දැනගත් යම් පිරිසක් අප දෙදෙනා අතර විරසකයක් ඇති කිරීමට සමත් වූ නිසා යුද්ධයට විසඳුම් සෙවීම වෙනුවට එතුමාගෙන් සර්වෝදයත් මාත් අප පවුලත් ආරක්ෂා කර ගැනීමට වසර තුනහමාරක පමණ කාලයක් ගත කිරීමට සිදු විය.

දෙවැනි අවස්ථාව එළඹුණේ ඩී.බී. විජේතුංග මහතා ජනාධිපති වීමෙන් පසුවය. මා කර්කාලන් ප්‍රධාන කොටි නායකයින් හමුව යාපනයේ සිට පැමිණි වහාම ජනාධිපති විජේතුංග මහතා හමුවීම්. මා ඉදිරිපත් කළ විසඳුමට සම්පූර්ණ සහායදීමට එතුමා කැමති විය. එහෙත් දකුණේ පැවැති පළාත් පාලන ඡන්දය අවසන් වූ පසු එය ආරම්භ කළ හැකි බව එතුමා පැවැසීය. ඡන්දය පරාදවීමෙන් පසු ඔහුගේ ජනාධිපති ධුර කාලය අවසන් වීම නිසා දෙවැනි වරටත් මාගේ විසඳුමට තැනක් නොලැබිණි. යුද්ධය දිගටම කෙරී ගෙන ගියේය.



ජනාධිපති
ඩී. බී. විජේතුංග මැතිතුමා

තෙවැනි අවස්ථාව එළඹුණේ චන්ද්‍රිකා බණ්ඩාරාත්මක ඩිසානායක කුමාරතුංග මැතිනිය ජනාධිපති ධුරයට පත් වූ පසුවය. එතුමියගේ අම්මා මෙන්ම එතුමිය ද මා ඉතා කිට්ටුවෙන් දැන හැඳින සිටියෙමි. ඒ නිසා එතුමිය සමඟ මගේ විසඳුම සාකච්ඡා කරන්නට අවස්ථාවක් එන තුරු බලා සිටියෙමි. එදා නිදහස් දිනය පැවැත්වූ පෙබරවාරි 04 වැනිදා දිනයක් විය. එම උත්සවය නිම වී ජනාධිපති මැදුරට පැමිණි වහාම එතුමිය මට දුරකතනයෙන් කතා කළේය. “එතුමියගේ සුපුරුදු සිනහ හඬ මැද මා ඇමතුමය. “ආරියරත්න මහත්මයා, ඔන්න වැඩේ හරි. අද සවස මගේ දින පොතේ මොකුත් නැහැ. අද හවස අපි දෙන්නට එකතු වෙලා කතා කරන්න පුළුවන්. හවස 5.00ට ඔබතුමාට එන්න පුළුවන් ද?” එයට

පිළිතුරු දුන් මම “මට 5.00ට එන්න පුළුවන්. නමුත් ඔබතුමිය හැමදාම පරක්කු වෙන නිසා මම 6.00ට එන්න ද?” ඇය නැවත සිනාසෙන හඬ මට ඇසිණි.

“නෑ... නෑ... මම හරියට 5.00ට එනවා” යි ඇය කීවාය.

මම සවස 5.00ට ජනාධිපති මන්දිරයට ඇතුළු වීමි. එතුමිය ද පැමිණියාය. මිනිත්තු 5ක් පමණ අප දෙදෙනා කතා කර කර සිටියේ දරු මල්ලන් ගැන සහ පවුල්වල දුක-සැපයි. යුද්ධය පිළිබඳ මාතෘකාවට බැස්සා පමණය. එකවරම දුරකතනය නාද විය. ජනාධිපතිනියගේ මුහුණ වෙනස් විය. “හරි වැඩෙනේ ඒ කතා කළේ පොලිස්පතිතුමා. මොරටුව, පොලිසියෙන් පණිවුඩයක් ඇවිත් තිබෙනවා ඔබතුමාගේ නිවසට කවුදෝ කඩා වැදී නීතක්කාගේ ඇඟට පෙට්ටල් දමා ගිනි තියන්න තැත් කළ බව. එහෙත් එය කරන්න හම්බවෙලා නැහැ. දියත් පුතා ඔහු අල්ලා පොලිසියට භාරදුන් බවත් දන්වුවා. දැන් ඔබ වහාම ගෙදර යන්න ඕනේ. අපි පස්සෙ දවසක හම්බවෙමු.”



ජනාධිපතිනී
චන්ද්‍රිකා බණ්ඩාරනායක
කුමාරතුංග මැතිනිය

විකෘති මනසකින් පෙළුණු එක්තරා ලේඛකයෙකුගේ මේ දාමරික ක්‍රියාව නිසා ජාතික ප්‍රශ්නයක් විසඳීමට රාජ්‍ය නායකාව සමඟ තිබූ තෙවැනි අවස්ථාව ද අහිමි විය. මම එවේලේම ආපසු නිවසට පැමිණියෙමි.

චන්ද්‍රිකා බණ්ඩාරනායක කුමාරතුංග මැතිනියගෙන් පසු මහින්ද රාජපක්ෂ මැතිතුමා විධායක ජනාධිපති ධුරයට පත් විය. මා ඇතුළු බහුතර ශ්‍රී ලාංකික ජනතාවගේ විශ්වාසය වූයේ යුද්ධය යුද්ධයෙන්ම නිම කිරීමට ශක්තිය තිබූ නායකයෙක් බලයට පත් වූ බවය. හිංසාවෙන් හිංසාව පැරදවීම ගැන මම විශ්වාසය නොතබන කෙනෙකි. එහෙත් කිසිදු අන්දමේ සාමකාමී ක්‍රියා මාර්ගයකට එකඟ නොවුනු ප්‍රභාකරන් සහ එල්ටීටීඊ කණ්ඩායම මර්ධනය කිරීමට වෙන කිසිදු මාර්ගයක් නොවූ බව ද සත්‍යයකි. තම සොහොයුරෙකු වූ ගෝඨාභය රාජපක්ෂ මහතා රාජ්‍ය ආරක්ෂක ලේකම් හැටියට පත් කර ගෙන අවශ්‍ය සියලුම මුදල්-හදල්,

යුද්ධෝපකරණ, හට පිරිස් ආදිය ලබා දී ඉන්දියාව හෝ වෙනත් කිසිදු රාජ්‍යයක තර්ජන ගර්ජනවලට බිය නොවී යුද්ධය ජය ගැනීමට ජනාධිපති මහින්ද රාජපක්ෂ මහතා සමත් විය. 2009 මැයි මස 19 වෙනිදා එල්ටීටීඊ තස්ත්‍රවාදය සම්පූර්ණයෙන් පරාජය කළ බවත්, එතුමා රටට ප්‍රකාශ කිරීමෙන් පසු සාමය බලාපොරොත්තුව සිටි සිංහල, දෙමළ, මුස්ලිම්, බර්ගර්, මැලේ ආදී සෑම ජාතිකයෙකුටම විශාල සතුටක් ඇති විය. එහෙත් යුද්ධය අවසන් වූවත් සිංහල සහ දෙමළ ජනතාව අතර ඉදිරියේදී එවැනි තත්ත්වයක් ඇති වන විදියේ සුහදනාවයක් ගොඩනැගුණේ නැත.

යුද්ධය නිමවීමෙන් පසු, යුද්ධයට හේතු වූ සාධක ඉවත් කිරීම සඳහා කටයුතු කිරීමට මහින්ද රාජපක්ෂ මැතිතුමා වටා හරි උපදේශක මණ්ඩලයක් තිබුණේ යැයි මම විශ්වාස නොකෙළෙමි. එතුමා වටා සිටි බොහෝ දෙනෙක් ඔවුන්ගේ ආත්මාර්ථය උදෙසා වැඩ කළ නිසා එතුමා ලබා ගෙන තිබූ මහජන ප්‍රසාදය අඩු වන බව අපට පෙනුණි. මේ දිනවල දිනක් හිටිහැටියේම මොරටුව, අපේ නිවසට කලින් දැනුම් දීමක් නොමැතිව ජනාධිපතිතුමා පැමිණියේය. එතුමා සමඟ පැමිණි බොහෝ දෙනෙක් පිළිබඳ මගේ ප්‍රසාදයක් තිබුණේ නැත. එතුමා නිවසෙහි ඇතුළු කාමරයකට කැඳවා ගෙන ගොස් මගේ අදහස් ප්‍රකාශ කිරීමට අවස්ථාවක් දෙන ලෙස මම ඉල්ලීමි. ඊට දින කිහිපයකට පසු එතුමා මට දුරකතනයෙන් කතා කළේය. එක් උදෑසනක 8.30ට පැමිණෙන ලෙස මට දැනුම් දුන්නේය. මම ජනාධිපති මන්දිරයට එම වෙලාවටම ගියෙමි. දිග ශාලාවේ කොනක අප දෙදෙනා වාඩි වී කතාව ආරම්භ කළෙමු. මිනිත්තු පහක්වත් කතා කරන්න අවස්ථාව ලැබුණේ නැත. ජනාධිපතිතුමා පමණක් දෑතගෙන ක්‍රියාත්මක කළ යුතු මගේ හිතේ තිබූ සැලැස්ම කීමට මට අවස්ථාව ලැබුණේ නැත. ඊට හේතු වූයේ ජනාධිපති ලේකම් සහ සුනේත්‍රාදේවී පිරිවෙණේ අධිපති අභයනිස්ස ස්වාමීන් වහන්සේත් අපි පෞද්ගලික කතාවක බව දෑත දෑතක් නොහොබිනා ලෙස අප දෙදෙනා අසල තිබූ පුටු දෙකක හිඳ ගැනීමය. එතැනින් අපේ කතාව නිම කොට මම



ජනාධිපති
මහින්ද රාජපක්ෂ මැතිතුමා

එතුමාගෙන් සමූහ ගෙන නිවසට පැමිණියෙමි. රටේ ප්‍රධානියා සමඟ ජාතික ප්‍රශ්නයක් පිළිබඳව කතා කිරීමට ලැබුණු සිව්වැනි අවස්ථාව ද එතැනින් ගිලිහී ගියේය.

මේ සිදුවීම් හතරෙන් අපට ඉගෙන ගත හැකි පාඩම් මොනවාද?

පළමුවැන්න, විශේෂයෙන් රාජ්‍ය නායකයින් විසින් කේළාම් කීමෙන් වැළකීම සහ කේළාම් නොඇසීමය. ප්‍රේමදාස මහතා මට දෙන්න හැදූ තනතුර පිළිනොගත්තේ කවදා නමුත් එතුමා සමඟ ජනාධිපති තරඟයට මා එනු ඇතැයි යන සැකය එතුමා තුළ ඇති කිරීමට එක්තරා දුෂ්ඨ පුද්ගලයෙක් සහ තවත් කීපදෙනෙක් උත්සාහ ගෙන තිබිණි. ඒ නිසා වසර තුනහමාරක් තුළ එතුමා සමඟ එක්ව ධර්මදේවීප ධාන්‍යාගාර අරමුණ ඔස්සේ සර්වෝදය රටටත් ජනතාවටත් දිය හැකි සේවාව සම්පූර්ණයෙන්ම මග හැරී ගියේය. ඒ වෙනුවට සිදු වූයේ ජනාධිපතිවරයෙකුගෙන් හා රජයකින් ලැබිය හැකි දරුණුතම ප්‍රහාරවලට මේ කාලය තුළදී මාත් මාගේ පවුල සහ සර්වෝදය ව්‍යාපාරයත් යටත්වීමය.

දෙවැනි අවස්ථාව හැර ගියේ පක්ෂ දේශපාලනය නැමැති දේශයේ දියුණුවට නොව දේශ නාශනයට හේතු වූ වැරදි දේශපාලන ක්‍රමයයි. විචේතුංග මහතාගේ පක්ෂය පැරදී එතුමාට විරුද්ධ පක්ෂය ජය ගැනීමෙන් රටේ සාමය ඇති කිරීමට තිබූ අනගි පියවරක් අහිමි වී ගියේය.

තෙවැන්න, සිහි කල්පනාව ඇත්තවුන් මෙන්ම සිහි කල්පනාව නැත්තවුන් ද අහිංසා ධර්මය අමතක කොට ඕනෑම ප්‍රශ්නයක් විසඳීමට හිංසාව උපයෝගී කර ගැනීමයි.

සිව්වැනි අවස්ථාව අහිමිවීමට හේතු වූයේ උගත් පරිපාලන නිලධාරියෙක් සහ උගත් හික්ෂුන් වහන්සේ නමක් ශිෂ්ඨ සමාජයේ තිබෙන සදාචාර ප්‍රතිපත්තියක් වූ දෙදෙනෙක් පෞද්ගලිකව කතා කරන තැනට අවසරයක් නොගෙන පැමිණ බාධා කිරීමේ දුර්ගුණයයි. මගේ එකම ප්‍රාර්ථනාව බොරුකීමෙන්, කේළාම්කීමෙන්, පරුෂ වචනයෙන්, සම්පජ්ජලාපයෙන්, පක්ෂ දේශපාලන ක්‍රමයෙන්, හිංසාවෙන් වැළකී සදාචාරය ඉස්මතු වන නායකත්වයක් අපේ රටේ බිහිවේවා'යි යනුයි.

316

බාධක මැද සිය පරමාදර්ශයන් සාක්ෂාත් කරගත් නායකයෙක්

ආචාර්ය ඒ. ටී. ආරියරත්නයන්ගේ 80 වැනි
ජන්ම සංවත්සර උපහාර උළෙලේදී
ද්‍රවිඩ එක්සත් විමුක්ති පෙරමුණේ
මහ ලේකම් වී. ආනන්දසංගරී මහතා පැවැත්වූ කතාව



වී. ආනන්දසංගරී මහතා

ජාත්‍යන්තර කීර්තිධර ගාන්ධි අනුගාමියෙකු වන ආචාර්ය ඒ. ටී. ආරියරත්න මහතාගේ 80 වැනි උපන් දින සැමරුම් උපහාර උත්සවයට සහභාගිවීමට ලැබීම විශාල ගෞරවයක් ලෙස මම සලකමි. එතුමන් සමඟ මගේ ආශ්‍රය සියවස් භාගයකටත් වැඩි අතීතයක් තිබේ. 1961 වසරේදී විවාහ දිවියට ඇතුළත්ව සිටි ආරියරත්න මහතා එවකට නාලන්ද විද්‍යාලයේ ගුරුවරයකු ලෙස සේවය කරමින් සිටියේය. ඒ දිනවල කිලිනොච්චි මැතිවරණ කොට්ඨාශයේ උරුනිපුරම් ගම්මානයේ තිබුණු

සමස්ත ලංකා ගාන්ධිය සේවා සංගමයේ ශාඛාවක් මගින් අනාථ නිවාසයක් පවත්වා ගෙන ගියේය. එම සංගමයේ ලේකම් වූ එස්. කේ. තම්බිපිල්ලේ මහතාත් තවත් ප්‍රකට ගාන්ධියානුවෙකු වූ එම අනාථ ළමා නිවාසය බාරව සිටි අභ්‍රාවප්‍රාප්ත එස්. කේ. චේලායුදපිල්ලේ මහතාත් එක්ව මහා විද්‍යාලය දක්වා දිවෙන බෙහෙවින් අබලන්ව තිබුණු මාර්ගය අළුත්වැඩියා කිරීමට ශ්‍රමදාන කඳවුරක් සංවිධානය කර තිබිණි. මට ආරියරත්න මහතා සහ ඔහුගේ බිරිඳ මුල්වරට හමු වූයේ එම කඳවුරේදීය. ඔවුන් සමඟ දකුණෙන් පැමිණ සිටි ස්වේච්ඡා සේවකයන් කණ්ඩායමකුත් සිටි අතර, ඔවුන් සියලුදෙනා සිංහල ජාතිකයෝ වූහ. එහි පැමිණ වැඩි වේලාවක් යන්නට මත්තෙන් ඔවුන් එහි සිටි සියලුදෙනා සමඟ මිතුරු ගොඩ නගා ගත්තේය. එම ප්‍රදේශයේ ජනතාවට දකුණෙන් මිත්‍රශීලී සිංහල කණ්ඩායමක් පැමිණීම අළුත් අත්දැකීමක් විය. ඉතා ටික වේලාවකින් ඔවුන් සියලුදෙනා ඉතාමත් සුහදව එකිනෙකා සමඟ කටයුතු කිරීමට පටන් ගත්හ. කෙටියෙන් පවසන්නේ නම් ශ්‍රමදානයෙන් පසුව ඔවුන් කොළඹ බලා පිටත් වූණේ එම ප්‍රදේශයේ ජනතාවගේ හදවත් දිනා ගෙනය. ඔවුන්ගේ හැසිරීම සහ සුහදත්වය එම ජනතාවගේ නොමඳ ගෞරවයට ලක් විය. ඔහුගේ පැමිණීම සහ කඳවුරට සහභාගිවීම, සිංහල ජනතාව සම්බන්ධයෙන් එම ප්‍රදේශයේ ජනතාව තුළ දුර්වල බොහෝමයක් තුරන් කිරීමට ඉවහල් විය.

සිය පරමාදර්ශයන් සාක්ෂාත් කර ගැනීමේ දිගු ගමනේදී ඔහු බොහෝ බාධකයන්ට මුහුණ දුන් බව දන්නේ ඉතා ටික දෙනෙකි. මූලිකවම ඊර්ෂ්‍යාව හේතුවෙන් මැරකම්, බිය වැද්දීම් සහ තවත් විවිධ බාධාවන්ට මුහුණපෑමට ඔහුට සිදු විය. නමුත් ඒ සියල්ලටම මුහුණ දෙමින් ඉදිරියට ගමන් කිරීමට අවශ්‍ය ධෛර්යය එතුමන්ට තිබිණි. අද සිටින තත්ත්වයට පැමිණීමට ඒ මහතාට හැකි වූණේ පසුගිය වසර පහහතට වැඩි කාලය තුළ වෙහෙස නොබලා කටයුතු කිරීමෙනුයි. ඔහුගේ සාර්ථකත්වයට හේතුපාදක වූ දහස් ගණනක් ස්වේච්ඡා සේවකයන්ටත් නිරන්තරයෙන් ඔහුට ශක්තියක් වෙමින් ඔහු වෙනුවෙන් කැපවී කටයුතු කරන ඔහුගේ බිරිඳටත් මම මගේ ප්‍රණාමය පුද කරමි. මහා ගංවතුරක්, සුළි සුළඟක් එහෙමත් නැතිනම් සුනාමියක් වැනි කුමන හෝ ජාතික ආපදා තත්ත්වයකදී පීඩාවට පත් ජනතාවගේ ක්ෂණික

අවශ්‍යතාවයන්ට අවශ්‍ය සහාය ලබා දීමට සර්වෝදය සිය ස්වේච්ඡා සේවකයන් සමඟ වහාම ඉදිරිපත්වීම සිරිතය. රට පුරා පිහිටා ඇති සර්වෝදය පෙරපාසල්, නිවාස සහ ලබා දී ඇති වෙනත් විවිධාකාර සහාය හේතුවෙන් සර්වෝදය ව්‍යාපාරයේ තත්ත්වය රාජ්‍ය ව්‍යාපාරයක් හා සම තත්ත්වයකට පැමිණ තිබේ. දිළිඳු හා පීඩිත ජන කොටස් වෙත රජයෙන් ලබා දෙන ආධාරවලට අමතරව හැකි සියලුම ආධාර උපකාර සර්වෝදයෙන් ලබාදීම ද කරනු ලැබේ. මෙවන් තත්ත්වයක් කරා ළඟාවීමට තම සංවිධානය ප්‍රවර්ධනය කිරීම තනි පුද්ගලයකුට ලෙහෙසි පහසු දෙයක් නොවේ.

ආරියරත්න මහත්මියගේ, ඔබේ එක් ක්‍රියාකාරකමක් ඉබ්බෙකුගේ ක්‍රියාකාරකමක් හා සැසඳීමට ඔබ මට අවසර දෙනු ඇතැයි සිතමි. අපි කියනවා ඒ වගේම දෙමළ ප්‍රස්ථාව පිරුළකිනුත් කියවෙනවා ඉබ්බෙකු බිත්තර දහස් ගණනක් දමා කිසිදු ශබ්දයක් නොකර නිහඩව සිටින බවත්, කිකිළියක් එක් බිත්තරයක් දමා ඒ බව මුළු පළාතටම ඇසෙන්නට හඬ නගන බවත් ඔබතුමාද මේ රට පුරාම දුප්පත් පීඩිත ජනතාව වෙනුවෙන් බොහෝ දේවල් කර තිබෙන කෙනෙක්. නමුත් ඔබ ඒ ගැන වචනයක්වත් කියන්නේ නෑ. මේ රටේ සෑම අස්සකම මුල්ලකම ඉන්න සියලු තරාතිරම්වල ජනතාව ඔබතුමා සහ ඔබේ සංවිධානය හා එහි ස්වේච්ඡා සේවකයන් සිහිපත් කරන්නේ ඉමහත් කෘතචේදිත්වයකින් යුතුවයි. 5 වැනිදා මම හිටියේ මඩකලපුවේ. එහිදී ලේ පරිත්‍යාග කිරීම, පැල සිටුවීම සහ ශ්‍රමදාන පැවැත්වීම වැනි කටයුතුවල නිරතවීම මගින් සතුරුකොන්ඩාන් ප්‍රදේශයේ ජනතාව ඔබේ 80 වැනි උපන් දිනය සමරන ආකාරය මා දුටුවා. ඒ වගේම පුනරුත්ථාපනය කරන ලද තරුණයන්ට ජීවනෝපායක් පවත්වා ගෙන යාමට අවශ්‍ය උපකරණ ලබා දෙන ආකාරයත් මම දැක්කා. ඔබේ උපන් දිනය සැමරීම සඳහා එවැනි උත්සව රැසක් රට පුරා සිදු වෙනවා.

මම හිතනවා මම මෙහෙම කියන එක වරදක් නෙවෙයි කියලා, මම වගකීමෙන් කියන්නට කැමැතියි සම්පූර්ණයෙන්ම නොවුණත්, යම් දුරකට හරි ඔබතුමා මේ අවතැන්වුනු අයගේ කඳවුරු බාරව හිටිය නම්, මේ කඳවුරු පාලනය කිරීමේදී රජය මුහුණ දුන් බොහෝ අපහසුතා වළක්වා ගන්නට තිබුණා. ඔබතුමා සාමයේ කුරුල්ලෙක්. ඔබතුමාට

තවදුරටත් ඉටු කිරීමට මෙහෙවරක් තිබෙනවා. කරුණාකරලා ඔබතුමාගේ ජීවිතයේ ඉතිරි කාලය සාමය හා සංහිදියාව හා ඒවාට අදාළ අනෙකුත් කරුණු ප්‍රවර්ධනය කිරීම සඳහා යොදවන්න.

එකම කාලයක ජීවත් වෙමින් එකිනෙකා හඳුනා ගැනීමට ලැබීම ගැන අපි ඉතාමත්ම සතුටු වෙනවා. අප මේ ලෝකය හැර ගොස් තවත් වසර බොහෝ ගණනාවක් යන තුරුත් ඔබේ සංවිධානයේ සේවය ජනතාවට නොකඩවා ලබා ගත හැකි තරම් ශක්තිමත් ආකාරයෙන් ඔබතුමා ඔබේ සංවිධානය ගොඩනගා තිබෙනවා. මැතිඳුණි, මේ ක්‍ෂේත්‍රයේ කිසිවෙකුටත් ළඟාවීමට නොහැකි වූ උච්චම ස්ථානයට දැන් ඔබතුමන් පැමිණ සිටින බව පැවැසීමට මට අවසර දෙන්න. ඔබතුමන්ගේ මෙහෙවර දිගටම පවත්වා ගෙන යන්නට පුළුවන් වටිනා අනුප්‍රාප්තිකයෙක් ඔබතුමන් ශ්‍රී ලාංකික සමාජයට දායද කරයි කියා මම බලාපොරොත්තු වෙනවා. තවත් ආරියරත්න කෙනෙකු ඔබේ අනුප්‍රාප්තිකයා ලෙස යෝග්‍ය පරිද්දෙන්ම එම තනතුරට පත්වන බවක් අපට පෙනෙනවා, ඒ වගේම ඔහු තම පියාගේ අඩි පාරේ ගමන් කරනු ඇතැයි අපි උදෙසාම අපේක්ෂා කරනවා. ඔබතුමන්ට තව විරාත් කාලයක් නිරෝගීව සිටීමටත් ඔබතුමන් සිටුවා පෝෂණය කළ ගසේ තවත් බොහෝ එළ දැකීමට තරම් දිගු කාලයක් ජීවත් වීමටත් හැකිවේවා.යි මම ප්‍රාර්ථනා කරනවා.



ආනන්දසංගරී මහතා මැනකදී
අප නිවසටම පැමිණි අවස්ථාවේදී මා සහ නීතා සමඟ

කරුණ ප්‍රජාවේ අභිලාශයන් මුද්‍රන්පත් කර ගනිමු.

(ආචාර්ය ඒ. පී.ජේ. අබ්දුල් කලාම් විසිනි)

භාරතරත්න අතිගරු ආචාර්ය ඒ. පී. ජේ. අබ්දුල් කලාම් මැතිතුමා ඉන්දියාවේ 11 වැනි ජනාධිපති වශයෙන් 2002 - 2007 දක්වා කටයුතු කළ ශ්‍රේෂ්ඨ විද්‍යාඥයෙකි. මදුරාසි ප්‍රාන්තයේ රාමේශ්වරන් හි 1931 ඔක්තෝම්බර් මස 15 වැනි දින උපත ලත් අබ්දුල් කලාම් මැතිතුමා ශ්‍රී ලංකාවට පැමිණි අවස්ථාවේ දී 2012 ජනවාරි මස 22 වැනිදා සර්වෝදය මූලස්ථානය නැරඹීමට පැමිණියේය. විශාල පිරිසක් එතුමාගේ දේශනය ඇසීමට “විශ්ව සමාධි” ශාලාවට රැස්ව සිටියහ. 'අප කළ යුත්තේ කුමක් ද?' යන මැයෙන් එතුමා කළ දේශනයේ සිංහල අනුවාදය මෙහි දැක්වේ.



ආචාර්ය අබ්දුල් කලාම් මැතිතුමා පිළිගැනීමට
විශ්ව සමාධි ශාලාවට පැමිණ සිටි
පිරිසෙන් කොටසක්



වාහනය අසලට ගොස් මම
ආචාර්ය අබ්දුල් කලාම් මැතිතුමා
පිළිගත් අවස්ථාව



නීතා ආරියරත්න මැතිනිය විසින්
ආචාර්ය අබ්දුල් කලාම් මැතිතුමා
පිළිගැනීම



මොරටුව නගරාධිපති සමන් ලාල් මහතා
විසින් කලාම් මැතිතුමා පිළිගැනීම



මා සමඟ ආචාර්ය අබ්දුල් කලාම් මැතිතුමා
සර්වෝදය මූලස්ථානය නැරඹීමට
යන අතරතුරදී

මොරටු ප්‍රදේශයේ පාසල් දරුවන් සහ ශාන්තිසේනා තරුණ කණ්ඩායම් වෙත මෙම දේශනය කරන්න ලැබීම පිළිබඳව මම ඉතාමත් සතුටට පත්වෙමි. මෙහි පැමිණි ඔබ සැම වෙත මාගේ සුභාශිංසන මෙම අවස්ථාවේ පිරිනමමි. ශ්‍රී ලංකාවේ ගම්මාන 15000ක ප්‍රජාවන් සමඟ කටයුතු කරන ශ්‍රී ලංකාවේ විශාලතම රාජ්‍ය නොවන සංවිධානය වන සර්වෝදය සංසදය පිළිබඳව මම කියවා ඇත්තෙමි. සර්වෝදය සංසදය විසින් ශ්‍රී ලංකාවේ ගම් දනව් පුරා පෙර පාසල් 5000ක්, ප්‍රජා සෞඛ්‍ය මධ්‍යස්ථාන, ග්‍රාමීය පුස්තකාල, ගෘහ කර්මාන්ත ඉදි කර ඇති බවත් විකල්පීය බල ශක්තිය හා ජෛව විවිධත්වය ප්‍රවර්ධනයට කර ඇති මෙහෙවර ගැනත් දැන ගැනීමෙන් මම ඉතා සතුටට පත් වූයෙමි. එසේම සර්වෝදය සංසදයේ නිර්මාතෘ වන ආචාර්ය ජී. ටී. ආරියරත්නයන් පිළිබඳව හා එතුමන්ගේ කැපවීම සහ වෙහෙස වී වැඩ කිරීම තුළින් සර්වෝදය සංසදය ශ්‍රී ලංකාවේ ගම් දනව් කරා පැතිරුණු ආකාරයත් ඉතා

දුෂ්කර අවදීන්හි ද සාර්ථකත්වය කරා පිය නැති ආකාරයක් ගැන මම අසා ඇත්තෙමි. ආත්මාභිලාෂයෙන් තොරව එතුමන් ශ්‍රී ලංකාවේ ජනතාව කෙරෙහි කරනා සේවය සැබැවින්ම ශ්‍රී ලංකාවේ තරුණ පරපුරට ඉතා හොඳ ආදර්ශයක් වේ. එබැවින් මම ඔබ සමඟ ගත කරන මෙම මොහොතේ 'මා හට ඔබ වෙත දිය හැක්කේ කුමක් ද?' යන්න පිළිබඳව මගේ අදහස් ස්වල්පයක් ඔබ සමඟ බෙදා හදා ගන්නට කැමැත්තෙමි.

ප්‍රථමයෙන් මා හට අභිලාශයන් මුදුන්පත් කර ගැනීම සහ එහි උපමානයන් ගැන කතා කිරීමට අවසර,



ආචාර්ය අබ්දුල් කලාම් මැතිතුමා සිය දේශනය පවත්වමින්

තරුණ ප්‍රජාවේ අභිලාශයන් මුදුන්පත් කර ගැනීම හා එහි උපමානයන්:

අභිලාශයන් මුදුන්පත් කර ගන්නේ කෙසේ ද? ඒ සඳහා සාර්ථක පියවර හතරක් අනුගමනය කළයුතු වේ. වයස අවුරුදු විස්සක් වීමට පෙර ජීවිතයේ අරමුණක් ඇති කර ගැනීම, අඛණ්ඩව දැනුම ලබා ගැනීම, අරමුණ ඉටු කර ගැනීමට වෙහෙස වී ක්‍රියා කිරීම සහ බාධක මැඩ ගෙන ජයග්‍රහණය කරා පිය මැනීම. මේ සම්බන්ධව දහතුන් වන සියවසේ විසූ පර්සියානු කවියෙකු වූ ජලලුඩින් රූම් විසින් ලියූ ජනප්‍රිය කවියක් වෙත ඔබේ සිත යොමු කිරීමට කැමැත්තෙමි.

පියඹන්නට අත්තටු

“නුඹ හැකියාවන් ගෙන් යුක්තව ඉපදුනෙහි ය.
නුඹ හොඳ සහ විශ්වාසය ඇතිව ඉපදුනෙහි ය.

නුඹ අදහස් සහ සිහිනයන් සමඟ ඉපදුනෙහි ය.

නුඹ අත්තටු සමඟ ඉපදුනෙහි ය.

නුඹ දණගානු ඇතැයි නො පැතුවෙමි.

නුඹට අත්තටු තිබෙනවා නොවේ ද?

පියඹන්නට අත්තටු පාවිච්චි කරන්න ඉගෙන ගන්න.”

ජලාලදීන් රූමි - 13 වන සියවසේ පරිසියානු කිවියෙක්

තරුණ මිතුරනි, ඔබට මාගේ පණිවුඩය වන්නේ, අධ්‍යාපනය ඔබ හට පියඹීමට අත්තටු ලබා දෙනු ඇත යන්නයි. අභිලාශයන් ඉටු කර ගැනීම ඔබගේ චිත්ත සන්තානය තුළින් “මට දිනිය හැක යන්න” යන සිතිවිල්ල සමඟ ඇති වේ. එම නිසා මෙහි සිටින සහ නොමැති ඔබ සියලුදෙනා “ජව සම්පන්න අත්තටු” ඇත්තන් වේ. ඔබගේ ජව සම්පන්න අත්තටු ඔබට සැබැවින්ම ඔබ පතන වෛද්‍යවරයෙක්, ඉංජිනේරුවරයෙක්, විද්‍යාඥයෙක්, ගුරුවරයෙක්, දේශපාලන නායකයෙක්, නිලධාරියෙක් හෝ රාජ්‍ය තාන්ත්‍රිකයෙක් හෝ වෙනත් ඕනෑම අයෙක් බවට පත් කරනු ඇත. ඔබ සැමට එය කළ හැකිය.

දෘෂ්ට සහ එහි මානයන්:

දයාබර දරුවනි, කෙදිනක හෝ ඔබ ඔබගේ පාසල හැර යන විට ඉතා විශිෂ්ඨ මිතුරෙකු ඔබ සමඟ සිටී. ඒ මිතුරා කවුද? ඒ මිතුරා නම් “දෘෂ්ටයි.” දැන් මම ඔබට දෘෂ්ට පිළිබඳ සමීකරණය දීමට කැමැත්තෙමි.

දෘෂ්ට = නිර්මාණශීලිත්වය + සත්‍යවාදී බව + ධෛර්යය

නිර්මාණශීලිත්වය

“ඉගෙනීම නිර්මාණශීලිත්වය ඇති කරයි.

නිර්මාණශීලිත්වය චිත්තනයට මග පෙන්වයි.

චිත්තනය දෘෂ්ට ලබා දෙනු ඇත.

දෘෂ්ට ඔබ විශිෂ්ඨයෙක් කරනු ඇත.”

දෘෂ්ටේ ඊළඟ අංගය සත්‍යවාදී බවයි. සත්‍යවාදී බව දේව ගීතිකාවක මෙලෙස විස්තර කර ඇත.

හදවතේ සත්‍යවාදීත්වය

“හදවතේ සත්‍යවාදීත්වය ඇත්තේ කොතැන ද?

එවිට වර්තය ලස්සනයි.

වර්තය ලස්සන වන විට දී,

නිවසේ සමාදානය පවතී.

ජාතිය ශක්තිමත්ව සංවිධානය වනු ඇත.

ජාතිය ශක්තිමත්ව සංවිධානය වූ විට

මුළු ලොවෙහිම සාමය ඇති වනු ඇත.”

දැන් ප්‍රශ්නය වන්නේ, අප අපගේ හදවතේ සත්‍යවාදීත්වය ඇති කර ගන්නේ කෙසේ ද යන්නයි. මාගේ අදහස අනුව සත්‍යවාදී තරුණ හදවතක් ඇති වීමට උදව් වන ප්‍රභවයන් තුනක් පවතියි. පළමු කාරණය මව යි. දෙවනුව, ආධ්‍යාත්මික පරිසරයක ජීවත් වන පියා යි. තෙවනුව, එමෙන්ම ඉතාමත් වැදගත් වන්නේ ගුරුවරයා යි. විශේෂයෙන් පෙර පාසල් ගුරුවරයා යි.

දැනුම සමීකරණයේ තුන්වන කාරණය වන්නේ “ධෛර්යයයි.” එය මෙලෙස විස්තර කර ඇත.

ධෛර්යය

“වෙනස් විදියට හිතන්නට ඇති ධෛර්යය,

අලුත් දේ සොයා ගැනීමට ඇති ධෛර්යය,

කිසිවෙකු නොගිය මගකට යාමට ඇති ධෛර්යය,

කළ නොහැකි දේ කිරීමට ඇති ධෛර්යය,

ප්‍රශ්න සමඟ සටන් කිරීමට හා සාර්ථක වීමට ඇති ධෛර්යය,

තාරුණ්‍ය සතු අනන්‍ය ගුණාංගයි.

මාගේ දේශයේ තරුණයකු වශයෙන්,

මම ධෛර්යයෙන් හා ධෛර්යයෙන් යුතුව,

මාගේ මෙහෙවර සාර්ථක කර ගැනීමට

දිගින් දිගටම වැඩ කරමි.”

ඔබ දැනුම ලබා ගන්නේ කොහෙන් ද? නිවසින්, හොඳ පොත්පත් වලින්, ගුරුවරයාගෙන්, ඉගෙනුම් පරිසරයෙන්, සත් පුරුෂයන් සමඟ ඇසුරින් සහ ඉගෙනුම් වෙබ් අඩවිවලින් එම දැනුම ලැබිය හැකිය. පාසල් තම දරුවන්ට නිර්මාණශීලීත්වයෙන්, සත්‍යවාදීත්වයෙන් හා ධෛර්යය සම්පන්න බවින් යුක්තව දැනුම භාවිතා කිරීමට උගන්වන විට ජාතියට බල සම්පන්න හා නුවණින් යුත් පුරවැසියන් රාශියක් බිහි වනු ඇත. එය පුද්ගල වර්ධනයට, කුටුම්භ වර්ධනයට හා ජාතික වර්ධනයට එමෙන්ම ලෝක සාමය ඇති කිරීමට මහඟු සාධකයක් වනු ඇත.

හිතවත් තරුණ මිතුරනි, ඔබ ඔබගේ පාසල් අධ්‍යාපනය හමාර කරන විට ඔබ නිර්මාණශීලී, සත්‍යවාදී හා ධෛර්යයෙන් යුත් දැනුමෙන් සන්නද්ධව ජීවිතේ අරමුණු පැහැදිලි කර ගැනීමට තරම් හැකියාවෙන් යුක්තව ජීවිතය පුරා පියඹා යෑමට හැකි ශක්තියෙන් සිටිනු ඇත. මා දැන් ඔබට ලෝකය වෙනස් කළ වර්තාපදාන කීපයක් උදාහරණ ලෙස ගෙන හැර දක්වන්නම්. එක් අයෙක් ජීවිතයේ බාධක මැඩ ඉදිරියට යාමට අදිටන් කළ අයෙක්. අනෙකා සුන්දර හරිත පරිසරයක් ගැන සිහින මැවූ ලස්සන හඳවකක් ඇති මිනිසෙක්.

අසීරු තත්ත්වයන් යටතේ උපත ලද නිර්මාණශීලීත්වය:

මාරියෝ කැපෙව් හට තිබුණේ අසීරු මෙන්ම අභියෝගාත්මක ළමා අවදියක්. අවුරුදු හතරක්ම කැපෙව් ඔහු මව සමඟ ජීවත් වුණේ ඉතාලියේ ඇල්පස් ප්‍රදේශයේ කුඩා ලී ගෙයක. දෙවන ලෝක යුධ සමය ඇරඹීමත් සමඟ අනිකුත් බොහිමියානුවන් ද සමඟ ඔහුගේ මවත් දේශපාලන සිරකරුවකු ලෙස ඩවෝ වෙත යවනු ලැබුවා. ගෙස්ටාපෝ මගින් අත් අඩංගුවට ගැනීම පූර්වාපේක්ෂණය කළ ඇය, ඇයගේ සියලු වත්කම් විකුණා මුදල් ඇගේ මිතුරන් වෙත ලබා දුන්නේ කුඩා පුතුව ඔවුන්ගේ ගොවිපලේ ඇති දෑඩ් කර ගැනීමටය. ගොවිපලේදී පුංචි කැපෙව්ට තිරුඟු වගා කරන්න, නෙලන්න සහ තිරිඟු කොටන්නට මෝලට ගෙන යන්නටත් සිදු වුණා. මව විසින් ඔහු වෙනුවෙන් ලබා දුන් මුදල් ක්‍රමයෙන් ඉවර වුණා. අවුරුදු හතරහාමාරක් වෙත කොට ඔහුට මහ මඟ ජීවත් වෙන්න සිදු වුණා. සමහර වෙලාවට මාවත්වාසී අනෙක් ළමුන් කණ්ඩායම් සමඟ, සමහර වෙලාවට අනාථ නිවාසවල. කොහොම

වුණත් ගොඩක් වෙලාවට බඩගින්නේ. අවසාන වසරේ ඔහු හිටියේ රිජයෝ එමලියා හි රෝහලේක රෝහල් ගත කරලා තිබුණේ මන්දපෝෂණය නිසා. ඔහුගේ මව ඔහුව එහිදී සොයා ගත්තේ ඔහුගේ නමවන උපන් දිනය දවසේ වසරක් පුරාවට ඔහුව සෙවීමේ ප්‍රතිඵලයක් විදිනට. සති කීපයකින් ඔවුන් ඇමරිකාව බලා පිටත් වුණා. මාමා සහ නැන්දා සමඟ එකතු වීමට.

ඔහු පාසලට එකතු වුණේ තුන්වන වසර සඳහා. ඔහු හොඳට ඉගෙන ගත්තා. ක්‍රීඩා කළා. දේශපාලන විද්‍යාව ඉගෙන ගත්තා. ඒත් ඔහු දේශපාලන විද්‍යාවට ඇළුම් කළේ නැහැ. ඒ නිසා ඔහු විද්‍යා විෂයට මාරු වුණා. 1961 දී ගණිතය පිළිබඳ පශ්චාත් උපාධියක් ලබා ගත්තේ භෞතික විද්‍යාව හා රසායන විද්‍යාවට සම්මානයක් සමගින්. භෞතික විද්‍යාවට සහ එහි සරල බවට ඔහු ඇළුම් කළත්, ඔහු අංශුවක ජීව විද්‍යාව හදාරන්න පටන් ගත්තේ ජේම්ස් ඩී. වොට්සන්ගේ උපදෙස් අනුව. වොට්සන් ඔහුට කීවේ කැපෙච් පුංචි දේවල්වලට කරදර නොවිය යුතු බවත්, මන්ද එවැනි අභිමතාර්ත ලොවට දායාද කරන්නේ පුංචි උත්තර පමණක් නිසා.

කැපෙච් ජාන පිළිබඳව පර්යේෂණ කළා. ඔහු 1980 දී ආරම්භ කළ පරීක්ෂණ 1984 වන විට පැහැදිලි සාර්ථකත්වයක් ලබා ගත්තා. වසර තුනකට පසුව ඔහු මෙම තාක්ෂණය මියන් මත ආදේශ කළා. 1989 වෙන කොට ඔහු ජාන වෙනස් කරන ලද ප්‍රථම මියා නිර්මාණය කළා. ආචාර්ය කැපෙච්ගේ තාක්ෂණය නිසා අනෙකුත් විද්‍යාඥයින්ට පුළුවන් වුණා මියන්ගේ ජාන දාමයෙහි තමන්ට අවශ්‍ය ජාන ඉලක්ක කරලා ජාන වෙනස්කම් කරන්න. මෙහි ප්‍රතිඵලයක් ලෙස විද්‍යාඥයින්ට පුළුවන් වුණා මිනිසුන්ට වැළඳෙන රෝගී තත්ව සතුන් මත ආදේශ කරන්න. ජාන වෙනස් කිරීම තුළින් ආචාර්ය මාරියෝ කැපෙච්ගේ සොයා ගැනීම මානව සෞඛ්‍යය සම්බන්ධයෙන් ආශ්චර්යමත් සොයා ගැනීමක් වුණා. එය මිනිසුන්ට වැළඳෙන ඇල්සයිමර් රෝගය වගේම පිළිකා තත්ත්වයක් වුණත් සුව කරන්න මග පාදන්න පුළුවන්. ජාන තාක්ෂණ විද්‍යාවේ ඔහුගේ සොයා ගැනීම් නිසා 2007 වසරේ ඔහුට කීර්තිමත් නොබෙල් ත්‍යාගය හිමි වුණා.

නොබෙල් ත්‍යාගලාභී ආචාර්ය කැපෙව්ගේ ජීවිත කතාව සැබැවින්ම ජීවිතය ජය ගන්න හැටි තරුණයන්ට දක්වන්න පුළුවන් හොඳම උදාහරණයක්. කැපෙව්ගේ ජීවිත කතාව අපට පිනෝකියෝගේ ගීතයක් සිහි ගන්වනවා

“ඔබ තාරකාවක් ප්‍රාර්ථනා කළ විට,
නුඹ කවුරුද යන්න වැදගත් නොවේ,
ඔබගේ හඳවන පතන ඕනෑම දෙයක්,
ඔබගේ දෙපතුල වෙත පැමිණෙවි.”

ගස් පැල කිරීම යනු අදහස් පැල කිරීමයි:



ආචාර්ය අබ්දුල් කලාම් මැතිතුමා විසින් සුවසෙන පෝෂණ මධ්‍යස්ථාන භූමියේ පැලයක් රෝපනය කරයි.

දැන් මම කතා කරන්න කැමතියි මහාචාර්ය වංගිරි මාතායි ගැන. ඇය ස්වභාව ධර්මයට හා ජෛව විවිධත්වයට ඉමහත් සේ ඇළුම් කළා. ඇය පෘතුගීයේ වර්ධනය හා තිරසාර සංවර්ධනය පරිසරයන් සමඟ මුහු කරන්න ජීවිතය කැප කළා.

වංගිරි මාතායි ඉපදුනේ අප්‍රිකාවේ, කෙන්යාවේ නයිරි හි 1940 වසරේ දී. ඇය තමයි නැගෙනහිර සහ මධ්‍යම අප්‍රිකාවේ ආචාර්ය උපාධියක් ලබා ගත් සහ පශු වෛද්‍ය අනුක විද්‍යාව පිළිබඳ දෙපාර්තමේන්තුවේ සභාපතිත්වයට පත් වූ එමෙන්ම සහකාර

මහාචාර්යවරියක් ලෙසට පදවි ලැබූ ප්‍රථම කාන්තාව. ඇය කෙන්යාවේ කාන්තාවන් පිළිබඳ ජාතික කවුන්සලයේ සක්‍රීය සාමාජිකාවක් මෙන්ම 1981-87 කාල සීමාවේ දී එහි සභාපතිත්වයත් දරුවා. එකල ඇයට ඇති වූ අදහසක් අනුව ඇය මිනිසුන් සමඟ ම ගස් වගා කිරීමේ නව අදහසක් හඳුන්වා දුන්නා. ක්‍රමයෙන් මෙම කාන්තා කණ්ඩායම් ප්‍රජාමූල සංවිධාන බවට පත් වුණා. ඔවුන්ගේ එකම අරමුණ වූයේ පාරිසරික සංරක්ෂණය සහ ජීවිතයේ ගුණාත්මක බව වැඩි කිරීම. මෙම සංවිධානය හරිත පටි සංවිධානය (Green Belt Movement) ලෙස නම් වූ අතර එය කෙන්යාවේ ප්‍රජාමූල 600ක් සහ ලොව පුරා රටවල් 20ක ශාඛා ජාලයක් ඇති සංවිධානයක් බවට පත් වුණා. නොබෙල් ත්‍යාගලාභී මහාචාර්ය වංගිරි මනායිගේ උත්සාහය මත ලෝකය පුරා ගස් මිලියන 31ක් වගා කළා. ලොව පුරා ඇයට සහ ඇයගේ සංවිධානයට ලැබූ බොහෝ සම්මාන අතරින් ඉතා වැදගත් වුණේ 2004 දී ලැබූ නොබෙල් සාම ත්‍යාගයයි.

මහාචාර්ය මනායි ගස් වගා කිරීම පිළිබඳ වැදගත්කමට නව අරුතක් දුන්නේ එය මුළු ජීවිතය පුරාවට ව්‍යාප්ත කිරීම මගින්. ඇය සැම විටම පැවැසුවේ “ගස් වගා කිරීම නව අදහස් වගා කිරීමක් බවයි.” අනාගතය සැලසුම් කිරීමේ හා යථාර්තයක් බවට පත් කිරීමට අවශ්‍ය ඉවසීම, කැපවීම සහ අඛණ්ඩත්වය යන ගුණාංග ගස් වගා කිරීම, ඒවා එල දරන තුරු රැක බලා ගැනීම සහ ඊලඟ පරම්පරාවට එහි ප්‍රතිඵල භුක්තිවිඳීමට ඉඩ සැලසීම තුළ ඉගෙන ගත හැකි දේ බොහෝ බවයි ඇය පවසන්නේ.

අහස් ගැබ තුළ ඇති වළාකුළු කොතරම් අඳුරු වුවත් සැම විටම එහි තුනී රිදී රේඛාවක් පවතින බව ද අප සියලුදෙනා සෙවිය යුත්තේ එය බව ද ඇය තරයේ විශ්වාස කරයි. අප වෙතට එම රිදී රේඛාව නොපැමිණියත්, අපගේ ඊලඟ පරම්පරාවට හෝ ඊටත් එහා ඊලඟ පරම්පරාව කරා එම රිදී රේඛාව පැමිණෙන බව ඇය පවසන්නීය. ඇතැම් විට එම තුන්වන පරම්පරාව සමඟ රිදී රේඛාව තව දුරටත් තුනී නොවනු ඇත.

ඇයගේ සේවාව ඉන්දියාව සහ කෙන්යාව අතර සබඳතා වැඩි දියුණු කිරීමට ඉවහල් වූ අතර, එනමින් වර්ෂ 2005 දී ජාත්‍යන්තර

අවබෝධතා පිළිබඳ ජවහලාල් නේරු ත්‍යාගය ඇය වෙත පිරිනමනු ලැබුවා. 2004 දෙසැම්බර් 01 දා ඇය ඇයගේ නොබෙල් දේශනය අවසන් කළේ මෙසේ කියමින්; “මේ දේශනය අවසන් කරන විට මම මගේ කුඩා කාලය බිඳකට ආවර්ජනය කරන්න කැමතියි. මම මගේ මව වෙනුවෙන් ජලය රැගෙන ඒමට මාගේ නිවස අසල පිහිටි දොළ පාරට යනවා. ඒ ජලය මට කෙලින්ම දොළෙන් බොන්න පුළුවන්. ඒ තරම් පිරිසිදුයි. දහස් ගණනක් ශක්ති සම්පන්න කඩිසර පුංචි මාළු පැටව් දිය තුළින් දකින දුඹුරු පැහැ පොළොව මත මම දැක්කා. එය තමයි මම මගේ දෙමව්පියන්ගෙන් ලද මිහිකත දායාදය.” මහාචාර්ය මාතායි අප සැමගෙන් බලාපොරොත්තු වන්නේ මේ උරුමය අපගේ අනාගත පරපුරට හිමි කර දීමයි.

පිරිසිදු පරිසරය:

හිතවත් මිතුරනි, ඔබ ගස් වැල්වල සිදු වන ප්‍රභාසංස්ලේෂණ ක්‍රියාවලිය කෙරෙහි බිඳක් සිත යොමු කළොත්, “හිරු පායන විට හරිත ගස් වැල් මගින් ජලය ඉලෙක්ට්‍රෝන සහ ප්‍රෝටෝන බවට බිඳ දමා මෙම ක්ෂුද්‍ර අංශු මගින් කාබන්ඩයොක්සයිඩ් ග්ලූකෝස් බවට පත් කර, අප ද්‍රව්‍යයක් ලෙස ඔක්සිජන් ශාඛයෙන් පිටත් කර හරිනු ලබනවා. සෑම පරිනත ශාකයක්ම වසරකට කාබන්ඩයොක්සයිඩ් කිලෝග්‍රෑම් 20ක් පමණ අවශෝෂණය කරනු ලබන අතර එය ද්‍රව බවට පත් කර අතු රිකිලි තුළ හිර කරන අතර ඔක්සිජන් කිලෝග්‍රෑම් 14ක් පමණ මුදා හරිනු ලබනවා”. මෙම සද් කාර්යය පහසුකරණය සඳහා මම යෝජනා කරන්න කැමතියි මෙහි පැමිණ සිටින සියලු සිසු දරුවන් සහ ස්වේච්ඡා සේවකයින් අවම වශයෙන් අලුත් ගස් පහක්වත් මෙම පරිශ්‍රය තුළ වගා කර හදා වඩා ගන්නා ලෙස. ඒවා දිගු කලක් ජීවත් වෙමින් සියවස් ගණනක් පුරාවට අපට ඔක්සිජන් ලබා දෙනු ඇත.

ඔබගේ ජවසම්පන්න තාරුණ්‍ය නිකරුණේ අපතේ නොහරින්න:

අප සියලුදෙනා දන්නා පරිදි පෘථිවිය තම අක්ෂය වටා දිනකට වරක් භ්‍රමණය වන්නේ පැය 24ක්. එනම් මිනිත්තු 1440 ක් නැත්නම් තත්පර

86400ක කාලයක් ගෙවා දමමිනි. එලෙසම පෘථිවිය සූර්යයා වටා ද පරිභ්‍රමණය වෙයි. එක් වටයක් සූර්යයා වටා පරිභ්‍රමණය වීමට ආසන්න වශයෙන් එක් වසරක් ගත වෙයි. ඒ සෑම පෘථිවි පරිභ්‍රමණයක් සමඟම ඔබ පෘථිවිය මත ජීවත් වූ කාලයට තවත් එක් වසරක් එකතු වෙයි. තත්පර පියඹා යයි. මිනිත්තු පියඹා යයි. පැය ද පියඹා යයි. එලෙසම දින සහ අවුරුදු ද පියඹා යයි. අප කාටවත් එය පාලනය කිරීමට නොහැක. අපට කළ හැකි එකම කාර්යය වන්නේ කාලය පියඹා යන විට කාලය දිශානුගත කිරීම පමණකි. “ඔබගේ ජවසම්පන්න තාරුණ්‍යය නිකරුණේ අපතේ නොහරින්න.”

අවසානය මට දිය හැක්කේ කුමක් ද?

මිතුරනි, අවසාන වශයෙන් මට ඉතා වැදගත් කාරණාවක් ගැන ඔබ හා කතා කිරීමට අවසර දෙන්න. වඩාත් සංක්ෂිප්තවම වූද සෞභාග්‍යමත් වූද සාමකාමී වූද ලෝකයක් බිහි කිරීම උදෙසා අපගේ මේ දීර්ඝ ව්‍යායාමය සත්‍ය වශයෙන්ම තාක්ෂණය සහ මානව සංවර්ධනය යන අංශයන් හි කැපී පෙනෙන ප්‍රගතියක් අත් කර ගෙන ඇත. නමුත් අපට ජය ගත යුතුව ඇති අභියෝග රාශියක් පවතී. ඒවා අතර දූෂණය, සමාජයේ ආධ්‍යාත්මික පිරිහීම, පාරිසරික පරිහානිය සහ දයානුකම්පාව පෙරදුරි කර ගත් අන්‍යයන්ට ගරු කරන සමාජයක් බිහි කිරීමට ඇති අවශ්‍යතාව මූලික තැනක් ගනියි. ලොව පුරා විසිරී ඇති තාරුණ්‍යයේ යහපත් බව විසින් මෙම නුහුරු බලවේග පරාජය කළ යුතුව තිබේ. මෙම නපුරු බලවේග පැන නගින්නේ කොතනින් ද? එය පැන නගින්නේ “මට ගත හැක්කේ කුමක් ද?” යන සදා නොසංසිද්දෙන ගිජු බව මගිනි. අපගේ ප්‍රාර්ථනය වන දූෂණයෙන් තොර, එකිනෙකාට ගරු කරන, ඉවසිලිවන්ත සමාජයක් සහ හොඳ පරිසරයක් සඳහා වන සටන, මෙම නුහුරු බලවේගවලට සහ ගිජු බවට එරෙහිව කළයුතු වනවා මෙන්ම “මට ගත හැක්කේ කුමක් ද?” යන පැනය වෙනුවට “මට දිය හැක්කේ කුමක් ද?” යන භාවාර්තය කරා වෙනස් කළ යුතුව ඇත. අපට “මට දිය හැක්කේ කුමක් ද?” යන ආධ්‍යාත්මික ගුණය ලොවට දායාද කළ හැකි නම් එය ලොව මුහුණ දී ඇති ආධ්‍යාත්මික පිරිහීමට එරෙහිව අපව ශක්තිමත් කරනවා පමණක් නොව අප ප්‍රාර්ථනා කරන දයානුකම්පිත, පරිසර

හිතකාමී සහ එකිනෙකා කෙරෙහි සලකන සහ ගරු කරන සමාජයක් බිහි කිරීමට උරදෙනවා ඇත. ශිෂ්‍යයන් හා තරුණයින් ලෙස අප අපගෙන්ම එක් ප්‍රශ්නයක් ඇසිය යුතුව තිබේ. “මට දිය හැක්කේ කුමක් ද”? අප සරල උදාහරණ කිහිපයක් සලකා බලමු.

- මට පාරිසරික දායකයෙක් විය හැකිද? එනමින් පිරිසිදු පරිසරයක් ඇති කිරීමට සහ පෘථිවිය සහ එහි වාසහුම් සංරක්ෂණය කර පරිහානියෙන් ගලවා ගන්නට දායක වූවෙක් විය හැකි ද?
- මට රැක බලා ගන්නා දායකයෙක් විය හැකි ද? එනමින් උවදුරු අවැසියන්ට සත්කාර කිරීමට, රෝගාතුර වූවන්ට සහ දුකට පත් වූවන්ට පිහිට වන්නෙක් විය හැකි ද? (රෝහලට ගොස් ඥාති මිත්‍රාදීන් කිසිවකු නොමැති රෝගීන්ට සතුටක් ලබා දෙන්න. ඔබ ඔවුන්ට මල්, පළතුරු සහ ඔබගේ තාරුණ්‍යයේ වමන්කාරය ලබා දිය හැක.)
- මට සිනහ දායකයෙක් විය හැකි ද? (ඔබට ඔබගේ මව සැම දිනකම සතුටට පත් කළ හැකි ද?)
- මා හට ග්‍රාමීය විපරිවර්තකයෙක් විය හැකි ද? එනමින් මාගේ ගම හා ශ්‍රී ලාංකීය ග්‍රාමීය සමාජයේ ධනාත්මක වෙනසකට උර දීමට හැකිවේ ද?



පැමිණ සිටි මහා සංඝයා වහන්සේලා



පැමිණ සිටි අමුත්තන්



දේශනයට සවන්දීමට පැමිණ සිටි
පිරිසෙන් කොටසක්



උත්සව සභාවේ අවසාන අවස්ථාව

මිතුරනි, මට ඉතා සුවිශේෂ මෙහෙවරක් ඔබ හමුවේ තබන්නට ඉඩ දෙන්න. මා හට මගේ තරුණ කැල මැතකදී දියත් කළ “මට දිය හැක්කේ කුමක් ද?” (The what can I give) සංසදය හා එක් වීමට ඔබ සැමට ද ආරාධනා කර සිටිමි. අප එමගින්, බලාපොරොත්තු වන්නේ සදාචාරාත්මක උදාර තරුණ කැලක් සහ අගයන් ගරු කරන උදාර කුටුම්භයන් බිහි කිරීමයි. අද මම මෙම මෙහෙවර ඔබ හමුවේ තබන්නේ එමගින් අවශ්‍යතා ඇත්තන්ගේ ජීවිතවල විපරිවර්තනයක් ඇති කිරීමට සහ වඩා සාධාරණ සමාජයක් බිහි කිරීමට ඔබට එය උපයෝගී කර ගත හැකි බැවිනි. මෙවැනි පුරවැසි සහභාගිත්ව සහ ස්වයං ක්‍රියාකාරී සංසදයක් “මට දිය හැක්කේ කුමක් ද”? යන තේමාව යටතේ දියත් කිරීමට මෙම අවස්ථාව ඉතාම උචිත අවස්ථාවක් ලෙස සලකමි.

ඔබට හා මට ඔබගේ අදහස් සමඟ www.whatcanigive.info වෙබ් අඩවිය තුළින් ලිවිය හැක. එනයිත් ඔබට ද ලොව පුරා වාසය කරන “දීම” අරමුණු කර ගත් ප්‍රජාවන් සමඟ සම්බන්ධ විය හැක.

මෙම අවස්ථාවේදී ඔබ සැමට වඩා යහපත් වූ ශ්‍රී ලංකාවක් සහ ලෝකයක් බිහි කිරීම උදෙසා ඔබගේ වටිනා අදහස් සහ චිත්ත ශක්තීන්ගේ දායකත්වය ලබාදීම පිළිබඳව මාගේ සුභාශිංසන පිරි නැමීමට කැමැත්තෙමි.


ඔබ සැමට දෙව් පිහිටයි!

රෝනියෝ මැසීමෙන් ඇරඹුනු සන්නිවේදන විප්ලවය


සර්වෝදය වත්මන් සභාපති
වෛද්‍ය වින්සා ආරියරත්න මහතා සමඟ
විමර්ශනාත්මක කළ සංවාදයක් ඇසුරින්

නිදහසින් පසුව අළුතින් බිහිවූ ජාතික නායකත්වය යටතේ වුව දිගින් දිගටම සමාජ අසාධාරණයන්ට ලක්වූ පිරිස්වලට අස්වැසිලක් වනු වස් 1958 අවුරුද්දේ කනතොළුවෙන් දියත් කළ සර්වෝදය ආරම්භයේ සිටම අළුත් අත්හදා බැලීම් සිදු කරන්නට මැලි නොවී ඉදිරිපත් වුණා. සර්වෝදය යනු අධ්‍යාපන අත්හදා බැලීමක්. ඒ කාලේ අපේ ප්‍රථම සන්නිවේදන ක්‍රමවේදය වූයේ පවුල්හමුවයි. අපේ ප්‍රථම සන්නිවේදන මෙවලම වුනේ කළුලෑල්ලයි. අපි කළුලෑලි රැගෙන ගියේ නාලන්දා විද්‍යාලයෙන්. ඒවා පංතිවල උගන්වන්නට භාවිතා කළ කළුලෑලි. සර්වෝදය සංවර්ධන ව්‍යාපෘති රට පුරා ව්‍යාප්ත වෙද්දී ඒ සඳහා අවශ්‍ය පූර්ව ප්‍රවාරණ කටයුතු සිදු කළයුතු ආකාරය පිළිබඳව හද්දා පිටිසර ගමක පැවැත්වූ පවුල්හමුවකදී සාකච්ඡාවට බදුන් වුණා. ඒ සාකච්ඡාවේදී සම්මත කරගත් අදහස් අනුව අප අපේ ප්‍රථම ප්‍රවාරණ සැලසුම දියත් කළා. ඇත්තටම සර්වෝදය භාවිතා කළ ප්‍රථම ප්‍රවාරණ මෙවලම රෝනියෝ මැසීම යැයි පැවැසීම නිවැරදියි. අන්ඩර්වුඩ් නම් යතුරුලියනයක් සහ රෝනියෝ මැසීමක් අප සතුව තිබුණා. අපි සතියේ දෙකේ කඳවුරුවලට යන කොට මේ මෙවලම් රැගෙන ගියා. තීන්ත පැනකින් අතින් ලියා පිටපත් කරනු වෙනුවට රෝනියෝ මැසීම භාවිතය

නිසා අපේ ලියකියවිලි කටයුතු වෙනදාට වඩා ක්‍රමවත් වූවා. එතෙක් අතින් ලියා ගම පුරා බෙදා හැරුණු අත්පත්‍රිකා, කාල සටහන්, ශ්‍රමදනයට සහභාගී වන අයගේ නම් ලැයිස්තු, වැඩ බෙදාගැනීම් වැනි ලියකියවිලි අපි රෝනියෝ මැසීමක ආධාරයෙන් මුද්‍රණය කරගත්තා.



පැන භාවිතයෙන් අතින් ලියන ලද දැන්වීමක්



රෝනියෝ මැසීමෙන් මුද්‍රණය කළ පත්‍රිකාවක්

ඔය කාලෙම අපිට ස්ලයිඩ් ප්‍රොජෙක්ටරයක් තැගි ලැබුණා. ඊට පස්සේ අපි මිලිමීටර අටේ සහ දාසයේ සිනෙ කැමරා භාවිතා කළා. 1970 ගනන් වෙන කොට සර්වෝදය පිළිබඳව ප්‍රථම වාර්තා වික්‍රපටිය නිම වුනා. ඒක මිලිමීටර 16 සිනෙ කැමරාවක් යොදා ගෙන හදපු වික්‍රපටියක්. වික්‍රපටියේ තේමාව වුනේ “ගමින් ගමට යමින් සැමට සේවය කරමු” යන සර්වෝදයේ මූලික අදහස සහිත සංකල්පයයි. ඒ වික්‍රපටිය පෙන්වපු දවස අපිට හරිම සුවිශේෂ දවසක්. වික්‍රපටිය බලන්නට අවසියක විතර පිරිසක් එකතු වෙලා හිටියා. එය කාටත් මැජික් දර්ශනයක් වැනි ආශ්වාදය ගෙන දෙන කටයුත්තක් වුණා.

හැත්තෑනමයේ සිට අසුනමය දක්වා තුන්වැනි දශකයේ තමයි අපිට ටෙලෙක්ස් මැසීමක් ලැබුණේ. ඔය කාලේ තමයි ලෝකය විච්චිචස් සහ යුමැට්ට් විඩියෝ තාක්ෂණය භාවිතා කරන්නට ගත්තේ. අපිත් මිලිමීටර 16 කැමරාවෙන් වැඩ ගන්න එක නතර කරලා මේ නව තාක්ෂණය භාවිතයට හුරුවුනා. අසුව කියන්නේ එක්තරා ආකාරයක සුවිශේෂ දශකයක්. බර්ලින් තාප්පය බිඳවැටී බටහිර සහ නැගෙනහිර ජර්මනිය

එක්සේසත් වුනේ අසුව දශකයේ. අධිවර්ණිත ඇදුම් ආයින්තම්වලින් සැරසුනු, කොන්ඩා වවාගත් මන්දස්මිතියේ ගිලුනු පරම්පරාව සංගීත වේදිකාව ආක්‍රමණය කළේ අසුව දශකයේ. සොබාදහමට ලැදි පිරිස් පරිසරය සුරකින්නට පෙරමුණ ගත්තේත්, අන් කවරදාකවත් නැති තරමට ලෝකය විවිධ සාම ක්‍රියාපටිපාටීන් අනුගමනය කරන්නට පෙළඹුනේත් මේ සුවිශේෂී අසුව දශකයේ. 1983 අවාසනාවන්ත කළු ජූලියෙන් පස්සේ ශ්‍රී ලංකාව තුළ නැවත එවැනි තත්ත්වයක් ඇති නොවන්නට වගබලා ගන්නා අටියෙන් සර්වෝදයත් විවිධ සාම වැඩ සටහන් දියත් කළා. සර්වෝදය පූර්ණ කාලීන සේවක පිරිස මෙන්ම සියදහස් ගනන් ස්වේච්ඡා සේවකයින් අන් කවරදකටත් වඩා උනන්දුවෙන් මේ දයාන්විත ක්‍රියාවලියට සම්මාදන් වූවා. මේ සියළු පුවත් ඉතා ඉක්මනින් ලෝකයත් සමඟ බෙදහද ගන්නට සර්වෝදය සංවර්ධන සංනිවේදන අංශය පෙරමුණ ගත්තා. සාම්ප්‍රදයික සංනිවේදන මෙවලම්වලින් මිදී ලෝකයත් සමඟ හරි හරියට තොරතුරු හුවමාරු කරගත් අසුව දශකයේ අග භාගයේ සර්වෝදයත් සිය දෛනික කටයුතු සඳහා කොම්පියුටර තාක්ෂණය යොදා ගන්නට පෙරමුණ ගත්තා.



සාම සක්මන් භාවනා



සාම භාවනා

1980 ගනන්වල සර්වෝදය පරිත්‍යාගශීලීන්ගේ එකතුවෙන් රැස්වීමක් පැවැත්වුනා. ඒ වෙලාවේ තමයි අපිට පළමු වතාවට කොම්පියුටරයක් තැගි හම්බවුනේ. අපි ඒ කොම්පියුටරය භාවිතයෙන් කළේ ග්‍රාමීය තොරතුරු දත්ත ගබඩා කිරීමයි. ඒ කාලේ කොම්පියුටරයක් කියන්නේ අතිසුබෝපහෝගී භාණ්ඩයක්. මුළු රටේම කොම්පියුටර් සියක්වත් තිබුණේ නැහැ. ඊට පසුවයි ලංකාවට කොම්පියුටර් එන්න පටන් ගත්තේ. ඒ වුනාට අපිට ඉන්ටර්නෙට් තිබුනේ නැහැ. ඔය කාලෙදි

අපි ග්‍රාමීය තොරතුරු මධ්‍යස්ථාන ආරම්භ කළා. අපිට ඉන්ටර්නෙට් නොතිබුණු නිසා මේ ග්‍රාමීය තොරතුරු මධ්‍යස්ථානයේ රාජකාරි කරපු මල්ලිලා නංගිලා ලගම තිබුණු අපේ දිස්ත්‍රික් මධ්‍යස්ථානයට එනවා. එතැන තිබුණු අන්තර්ජාල සම්බන්ධතාව භාවිතා කරලා තමන්ට අවශ්‍ය තොරතුරු ලබාගෙන නැවත ගමට ගිහිං ගමේ අයත් සමඟ බෙදා ගන්නා. අපි ඒ කටයුත්ත නම් කළේ 'මානුෂික මෙහෙයුම' කියලා.

ලොකු සර් කියන්නේ මහා පරිමාන දැක්මක් සහිත චින්තකයෙක්. වර්තමානයත් සමඟ අනාගතය ගලපා අනාවැකි කියන්නට ඔහුට දැක්මක් සහ පළපුරුද්ක් තිබුණා. කොම්පියුටර් තාක්ෂණය ලෝකයට අවතීර්ණ වූ මුල් යුගයේම ලොකු සර් සිය දේශනවලදී ලෝකයේ ඉදිරි අනාගතය පිළිබඳව අනාවැකි කිව්වා මට මතකයි. ඔහු විද්‍යා ගුරුවරයෙක්. හරිම විවෘත මනසකින් ක්‍රියා කළ චරිතයක්. ඔහු ගේ විශ්ලේෂණ සහ ගවේශනාත්මක හැකියාවන් තීව්‍රයි. මට මතකයි අපි ලඟ තිබුණු මිලි මීටර් 16 සිනමා ප්‍රොජෙක්ටර් සහ සියලුම යන්ත්‍ර කිසිදු පුහුණුවක් නොමැතිව ක්‍රියාත්මක කිරීමේ හැකියාව ඔහුට තිබුණා.

ආචාර්ය හර්ෂ ලියනගේගේ සර්වෝදය ආගමනය අපේ ඩිජිටල් ගමනට ශක්තිමත් ප්‍රවේශයක් ලබා දුන්නා. ඔහු තමයි අපේ දැක්ම ප්‍රායෝගික යථාර්තයක් බවට පරිවර්තනය කර ගන්නට මූලිකව කටයුතු කළේ. හර්ෂ තමයි ටෙලි සෙන්ටර් ව්‍යාපෘතියට මූලිකත්වය දෙනු ලැබුවේ. සීග්‍රයෙන් විශ්වය ආක්‍රමණය කරමින් තිබුණ නව තාක්ෂණයේ දිග පළල, සහ හැඩරුව පිළිබඳව නිවැරදි අවබෝධයක් විශේෂයෙන් අපේ තරුණ පරම්පරාවට ලබා දීමට අපට අවශ්‍ය වුණා. ඒ පිළිබඳව උනන්දුවෙන් අත්හදා බැලීම් කරන්නට තාරුණ්‍ය බල ගැන්වීම අපේ අරමුණ වූවා. සර්වෝදය ඒ කටයුත්තේ පුරෝගාමී භූමිකාවක් නිරූපනය කළා. එය යුග මෙහෙවරක් ලෙස හැඳින්විය හැකියි. මුල් කාලයේ මධ්‍යස්ථාන හදාගෙන, කොම්පියුටර් දෙක තුනක් තියාගෙන අපි ආරම්භ කළ කටයුත්ත අද වන විට අපට අදහාගත නොහිමානයකට එසවී තියෙනවා. අද ජංගම දුරකථනයක් එද අපි ආරම්භ කළ ටෙලිසෙන්ටරයකට සමානයි.

එතෙක් අංශ කිහිපයක් හරහා අප කර ගෙන ආ විවිධ ක්‍රියාකාරකම් එකම තේමාවක් යටතට පත් කරමින් සර්වෝදය ෆියුෂන් නමින්

සංක්‍රාන්තිය සිද්ධ වූනේ 2006 මැයි දහ වෙනිදා. ඒ අවුරුද්දේම ඔක්තෝබර් 16 වෙනිදා තමයි ගිවිසුමක් ආයතනයටම වෙන්වූ කෝට්ටේ නිවහනට ගොඩ වුණේ.

කෝට්ටේ වසංගතයේ ආගමනයත් සමඟම මුළු ලෝකයම අළුත් අභියෝගයන්ට මුහුණ දුන්නා. ඒ අභියෝග ජයගන්නට, සුවිශේෂයෙන්ම ප්‍රජා සංවර්ධන කටයුත්තේදී තොරතුරු සංනිවේදන තාක්ෂණ අංශයට කළ හැකි මෙහෙය අප්‍රමාණයි. කොටු වී නිරෝධායනය වන නිවසකට වියළි ආහාරමල්ලක් ඇනවුම් කිරීමේ සරළ මෙහෙයුමක සිට කඩා වැටුණු ආර්ථිකය යථා තත්ත්වයට පත් කිරීම, සංචාරක කර්මාන්තයට පණදීම, සුවසේවා කටයුතු ජාලගත කිරීම වැනි සංකීර්ණ කාර්යයන් දක්වා සුවිශාල පරාසයක සේවා මධ්‍යගත කරන්නට තොරතුරු සංනිවේදන තාක්ෂණය යොදා ගන්නට පුළුවනි. මෙය එක්තරා ආකාරයක පුංචි විප්ලවයක් ලෙස හැඳින්විය හැකියි. මේ තීරණාත්මක සන්දර්භය තුළ ගිවිසුමක් ආයතනයට කළ හැකි මෙහෙය අප්‍රමාණයි.

තොරතුරු සංනිවේදන තාක්ෂණය සමස්ත දේශයේම සංවර්ධන කාර්යය සඳහාත් යොදා ගන්නට පුළුවනි. විවිධ ක්ෂේත්‍රයන්ට අදාළ නීති කෙටුම්පත් නිර්මාණයේ සිට ජාතික ප්‍රතිපත්ති බලගැන්වීම දක්වා සුවිශාල පරාසයක කටයුතු සඳහා තොරතුරු සංනිවේදන තාක්ෂණයට කළ හැකි මෙහෙය අතිමහත්. අපට මුල සිටම අවශ්‍ය වූනේ ගිවිසුමක් ආයතනය, සර්වෝදයට අනුබද්ධ ස්වයං තීරණවලින් සන්නද්ධ ස්වාධීන ආයතනයක් ලෙස ක්‍රියාත්මකවීමට ඉඩ සලස්වාදීමයි. ආයතනය විසින් දියත් කරනු ලබන සේවාවන් තාක්ෂණය යන කෝවෙන් මිදී ප්‍රජාව සමඟ කරන මානුෂීය ගනුදෙනුවක් බවට පත් කර ගැනීමයි අපේ මිළඟ අරමුණ වන්නේ. නව ලෝකයත් සමඟ සංගත වෙන්නට නම් අපි නව අත්හදා බැලීම් කළයුතු වෙනවා. අපේ මූලික අරමුණ වන්නේ පුද්ගලයින් හා ප්‍රජාව බල ගැන්වීමයි. ඒ මූලික අරමුණ සහ දැක්ම අදටත් වෙනස් වී නැහැ. අප කවදත් අපේ මුල් සිඳ ගත්තේ නැහැ. අප මේ රටේ අනුපතරා වැඩුණු ආයතනයක්. අපේ දෙපා පොළොවට සමබරයි. අපේ ජාලය රටපුරා විසිරී එකක් නිසා අපට ඉතා ඉක්මණින්ම ප්‍රජාව දැනුවත් කළ හැකියි. අප නිරන්තරයෙන්ම නව ලොවට ගැලපෙන ආකාරයට අපේ ක්‍රමවේද යාවත්කාලීන කරමින් සිටිනවා.

විකල්පීය අර්ථ ක්‍රමයකට යොමු වූ සර්වෝදය සංවර්ධන මූල්‍ය සමාගම

සර්වෝදය ආර්ථික ව්‍යවසාය සංවර්ධන සේවා ගැරන්ටි සමාගම 2010 වර්ෂයේදී මූල්‍ය සමාගමක් වශයෙන් ලියාපදිංචි කරන ලදී. එම මූල්‍ය සමාගම 2013 ජනවාරි මස 28 වැනි දින බණ්ඩාරනායක අනුස්මරණ ජාත්‍යන්තර සම්මන්ත්‍රණ ශාලාවේදී ශ්‍රී ලංකා මහ බැංකුවේ බලපත්‍රලාභී මූල්‍ය සමාගමක් වශයෙන් ශ්‍රී ලංකාවාසී ජනතාව වෙත හඳුන්වා දීමට කටයුතු කරනු ලැබීය. එතැන් සිට විවිධ බාධක හා අභියෝගයන්ට මුහුණ දෙමින් ක්‍රම-ක්‍රමයෙන් වර්ධනය වෙමින් ඉදිරියට පැමිණි අතර වර්තමානය වන විට මූල්‍ය සමාගම් අතර ඉතා ශක්තිමත් මූල්‍ය සමාගමක් බවට පත් වී ඇති බව සතුවින් ප්‍රකාශ කිරීමට හැකිය. විශේෂයෙන්ම මූල්‍ය සමාගමේ වත්කම් ප්‍රමාණය වැඩි කර ගනිමින් නව ජවයකින් යුක්තව ක්‍රියාත්මක වෙමින් පැවති කෙටි කාලය තුළ දී තරගකාරී මූල්‍ය ආයතන අතර ප්‍රමුඛයෙක් වීමට හැකියාව ලැබී ඇත.



සර්වෝදය සංවර්ධන මූල්‍ය සමාගමේ
ප්‍රධාන කාර්යාලය

මූල්‍ය සමාගමක තිබිය යුතු සියලු අංශ එක් ස්ථානයක ස්ථානගත කරමින් කොළඹ ආර්ථික කේන්ද්‍රස්ථානයේ පිහිටු වන ලද මූල්‍යස්ථානයකින් හා ශ්‍රී ලංකාව පුරා විහිදුනු ආකර්ශනීය ශාඛා 51කින් යුත් ශාඛා ජාලයකින් පවත්වා ගෙන යයි. ශ්‍රී ලංකාවාසි ජනතාව වෙත තරගකාරීව, කාර්යක්ෂමව හා ගුණාත්මකව තම සේවාවන් සපයන අතරම සර්වෝදය ආර්ථික දර්ශනය යතාර්ථයක් බවට පත් කිරීම සඳහා කටයුතු කරයි. ගම් නියමිතම සිසාරා ග්‍රාමීය ජනතාවගේ ආර්ථික මට්ටම ඉහළ නංවමින් ඔවුන්ගේ ජීවන තත්ත්වය උසස් කිරීමේ අරමුණ පෙරදැරිව, සේවා සැපයීම එහි අරමුණ වේ. ඒ අනුව ඔවුන්ගේ ආර්ථික මට්ටම තිරසාර ආර්ථික මට්ටමක් බවට පත් කිරීම සඳහා කාර්යක්ෂම හා ඵලදායී විවිධ මූල්‍ය හා මූල්‍ය නොවන සේවාවන් හඳුන්වා දෙමින් “ගමට සංවේදී මූල්‍ය සමාගම” ලෙස සර්වෝදය සංවර්ධන මූල්‍ය සමාගමට ක්‍රියාත්මක වීමට ලැබීම අප ලැබූ භාග්‍යයක් ලෙස හඳුන්වා දීමට හැකිය.

සර්වෝදය සංවර්ධන මූල්‍ය සමාගම “ගමට සංවේදී මූල්‍ය සමාගම” වශයෙන් ග්‍රාමීය ජනතාවගේ ජන ජීවිතය හා ජීවන තත්ත්වය උසස් මට්ටමකට පත් කිරීමේ පරම වේතනාවෙන් විශාල කාර්යභාරයක් පසුගිය කාලය තුළ රට පුරාම ඉටු කලා මෙන්ම ඉදිරියේදී වඩාත් කාර්යක්ෂමව හා ඵලදායී ලෙස ඉටු කිරීමටත් සැලසුම් කර ඇති අතරම එම ක්‍රියාදාමය විවිධාංගීකරණයට ලක් කරමින් ක්‍රියාත්මක කිරීමට කටයුතු සංවිධානය කර ඇත.

සර්වෝදය සංවර්ධන මූල්‍ය සමාගම ශ්‍රී ලංකාවේ පවතින මූල්‍ය සමාගම් අතරින් ප්‍රථම සහ එකම සංවර්ධන මූල්‍ය සමාගම බවට පත්වීම සර්වෝදය ව්‍යාපාරය ලැබූ සුවිශාල ජයග්‍රහණයක් බව ඉතා සතුටින් ප්‍රකාශ කළ යුතුය. ඇතැම් දූෂිත පළාත්වල පවතින එකම මූල්‍ය ආයතනය සර්වෝදය සංවර්ධන මූල්‍ය ආයතනය වීමෙන් එය මනාව පැහැදිලි වේ. අපගේ ක්‍රියාකාරිත්වය ශ්‍රී ලංකාවේ අනාගත සමෘද්ධිය සඳහා මෙන්ම ග්‍රාමීය ජනතාවගේ ඉදිරි අභිවෘද්ධිය සඳහා ද බෙහෙවින් උපකාරී වනු ඇත. සර්වෝදය සංවර්ධන මූල්‍ය සමාගමේ එකම අපේක්ෂාව උපරිම ලාභයක්ම ලබා ගැනීම නොවන අතර ග්‍රාමීය හා නාගරික ජනතාවගේ විවිධ වූ මූල්‍ය අවශ්‍යතාවයන් ඉටු කරමින් යම් සාධාරණ ලාභයක් උපයා ගනිමින් කටයුතු කිරීමයි. එම ලාභය ද ශ්‍රී

ලංකාවේ අසරණ වූ ජනතාවගේ සුභ සිද්ධිය සඳහාම නැවත ආයෝජනය කිරීමට හෝ යෙදවීමට හැකිවීම අප මූල්‍ය සමාගමේ පවතින තවත් සුවිශේෂී ලක්ෂණයක් බව ප්‍රකාශ කළ හැකිය.

සර්වෝදය ව්‍යාපාරය අපේක්ෂා කරනු ලබන විකල්ප ආර්ථිකයක් කරා යොමුවීමේ දී අනුගමනය කළයුතු ආර්ථික ප්‍රතිපත්ති කිහිපයක් මා විසින් සර්වෝදය ආර්ථික වැඩ සටහන ආරම්භ කරන අවස්ථාවේදී ඉදිරිපත් කරන ලදී. ඒවා අතර ප්‍රධාන කරුණු වන්නේ ;

- ගම් ගොනු වශයෙන් සංවිධානය කොට මූලික හා ද්විතීයික මානුෂික අවශ්‍යතා සම්පූර්ණ කෙරෙන සංවර්ධන ව්‍යායාමයන් විද්‍යානුකූලව දියත් කිරීම සහ බාහිර වෙළඳ පොළ විසින් එම භාණ්ඩ හා සේවා ආක්‍රමණශීලීව ග්‍රාමීය ජනතාව පිට පැටවීම සඳහා ගෙන ඇති ක්‍රියාමාර්ග පිළිබඳව ග්‍රාමීය ජනතාවට අධ්‍යාපනයක් ලබාදීම.
- ධනවාදී හිංසාවාදී ආක්‍රමණශීලී බාහිර වාණිජ්‍ය ආර්ථිකයකට මුහුණ දිය හැකි පරිදි සර්වෝදය ගම් සහ ගම් ගොනුවල නිෂ්පාදනය, බෙදාහැරීම හා පරිභෝජනය විධිමත්ව ප්‍රාදේශීය හා දිස්ත්‍රික් මට්ටම්වල ද සංවිධානය කිරීම තුළින් පොදු ජනතාව ආරක්ෂා වන ආර්ථික ආවරණයක් ගොඩනැංවීම.
- ස්වශක්තිය, සාමූහිකත්වය, ස්වයංපෝෂිතභාවය සහ ජාතිකත්වය ඉස්මතු වන අන්දමට මේ විකල්පීය ආර්ථික ක්‍රියාවලිය ජාතික හා ජාත්‍යන්තර මට්ටම දක්වා අනුක්‍රමයෙන් පුළුල් කිරීම.
- ගනු ලබන සෑම පියවරකදීම අවශ්‍යතා සැපිරීම, අඩු ආදායම් ලබන කොටස්වල ආදායම් වැඩි කිරීම, රැකියා සැපයීම, යෝග්‍ය තාක්ෂණය උපයෝගී කර ගැනීම, ජනතා කළමනාකාරිත්ව නිපුණත්වය උපයෝගී කර ගැනීම, ජනතා කළමනාකාරිත්ව නිපුණත්වය දියුණු කිරීම, සුබෝපභෝගිත්වය පිටු දැක වාම් සරල ජීවන රටාවකට යොමු කිරීම, නාස්තිය වැළැක්වීම සහ පාරිසරික සහ සෞඛ්‍ය සංරක්ෂණය ගැන අවධානය දැක්වීම යන ප්‍රතිපත්ති අනුව කටයුතු කිරීම ආදී වශයෙන් වේ.

ඉහතින් දැක් වූ ප්‍රතිපත්ති ප්‍රායෝගිකව යථාර්තයක් බවට පත් කිරීම සඳහා සර්වෝදය සංවර්ධන මූල්‍ය සමාගම “ගමට සංවේදී මූල්‍ය සමාගම” ලෙස තම තේමා පාඨය ද වෙනස් කර ගනිමින් වර්තමානයේ ක්‍රියාත්මක වෙමින් පවතී.

ග්‍රාමීය ප්‍රජාව ඉතිරි කිරීම සඳහා පෙළඹවීම.

සර්වෝදය ව්‍යාපාරයේ ආර්ථික දර්ශනය පදනම් කර ගනිමින් ක්‍රියාත්මක වන ආර්ථික වැඩ පිළිවෙල ග්‍රාමීය ප්‍රජාව සහ සර්වෝදය ශ්‍රමදාන සමිති මූලික කර ගනිමින් අර්ථ ධර්ම ගීතයේ සඳහන් පරිදි ක්‍රියාත්මක කරමින් පවතී. ඒ අනුව ක්‍ෂුද්‍රමූල්‍ය වැඩ සටහන ක්‍රියාත්මක කරන ලද අතර එමගින් ග්‍රාමීය ජනතාව තුළ ඉතිරිකිරීම සඳහා පෙළඹවීම මෙමගින් ග්‍රාමීය මට්ටමින් මිලියන ගණනින් මුදල් එකතු කිරීමට හැකියාව ලැබී ඇති අතර මෙම මූල්‍ය විනය තව දුරටත් විධිමත්ව කාර්යක්‍ෂමව හා නීත්‍යානුකූලව පවත්වා ගෙන යාම සඳහා ග්‍රාමීය ජනතාවට මගපෙන්වීම සර්වෝදය සංවර්ධන මූල්‍ය සමාගම විසින් ඉතා සාර්ථකව ඉටු කරමින් සිටී. ඒ සඳහා සර්වෝදය සංවර්ධන මූල්‍ය සමාගම විසින් විවිධ නිෂ්පාදිතයන් හඳුන්වා දී ඇත.

එම නිෂ්පාදිත ක්‍රමවේදයන් අතර ජනතාවගේ ආයෝජන අවශ්‍යතාවයන් වර්ධනය කිරීම සඳහා තරඟකාරී මූල්‍ය ආයතන අතර ඉහළම පොළී අනුපාත ලබා දෙන ස්ථාවර ආයෝජන ගිණුම් හඳුන්වාදී ඇත. ජනතාවගේ ඒදිනෙදා මූල්‍ය අවශ්‍යතා ඉටු කර ගැනීම සඳහා සාමාන්‍ය තැන්පතු ගිණුම් මෙන්ම කුඩා දරුවන් ඉතිරිකිරීම සඳහා උනන්දු කිරීම හා ඔවුන් තුළ කුඩා කාලයේ සිටම මූල්‍ය විනයක් ඇති කිරීමේ අපේක්ෂාව පෙරදුර කර ගනිමින් දරුවන් හා දෙමාපියන් සම්බන්ධ කර දරු ඉසුරු ගිණුම හා පැංචා තැන්පතු ගිණුම් හඳුන්වා දී තිබේ. මේ අයුරින් විවිධ වූ ආයෝජන හා ඉතිරිකිරීමේ ක්‍රම තව තවත් හඳුන්වා දෙමින් ඔවුන් තුළ ඒ සඳහා පෙළඹවීමක් ඇති කිරීම සඳහා විවිධ වූ අභිප්‍රේරණ ක්‍රම සහ තැගි ලබාදීමේ ක්‍රමවේදයන් ද හඳුන්වාදී තිබේ.

ග්‍රාමීය ප්‍රජාවගේ අවශ්‍යතාවය අනුව ඉදිරියේදී ආයෝජනය හා ඉතිරිකිරීම සඳහා නව නිෂ්පාදිතයන් හඳුන්වාදීමට හා එම නිෂ්පාදිත

ග්‍රාමීය ප්‍රජාව සමඟ ඒකාබද්ධව ක්‍රියාත්මක කිරීමටත් අධිෂ්ඨානය කර ගෙන සිටින්නෙමු. ඒ සඳහා විවිධ ප්‍රවර්ධන වැඩ සටහන් සැලසුම් කරමින් හා ක්‍රියාත්මක කරමින් හා ඒ සඳහා විවිධ දිරි දීමනා ක්‍රමවේදයන් ද හඳුන්වා දී ඇත.

ග්‍රාමීය ප්‍රජාවගේ ප්‍රාග්ධන අවශ්‍යතා සම්පූර්ණ කිරීමට හා ඔවුන් මුහුණ දෙන ණය උගුලෙන් ගලවා ගැනීම සඳහා ක්‍රියාත්මකවීම.

බුදුන් වහන්සේ විසින් සිඟාලෝවාද සූත්‍ර දේශනාවේදී දේශනා කළ පරිදි ධර්මානුකූලව ආර්ථිකය හැසිරවීම හා ධාර්මිකව ධනය උපයා එක් කොටසක් ඵ්දිනෙදා පාරිභෝජන වියදම් පිරිමසා ගැනීමටත්, එම ධාර්මිකව උපයන ධනයෙන් කොටස් දෙකක් ධනෝපායන මාර්ගවල යෙදවීමටත්, ඉතිරි කොටස හදිසි අවස්ථාවකදී ප්‍රයෝජනයට ගැනීම සඳහා ඉතිරි කිරීමත් යන බුදු වදන පෙරදැරි කර ගනිමින් ඉහතින් සඳහන් කරන ලද ක්‍රියා මාර්ග අනුගමනය කිරීමට දිරි ගන්වනු ලැබේ. ඇතැම් විට ආයෝජනය සඳහා ඔවුන් සතුව ප්‍රමානවත් මූලධනයක් නොමැතිවීම නිසා ඔවුන් විවිධ පුද්ගලයන්ගෙන් හා බාහිර ආයතනවලින් අරමුදල් සම්පාදනය කර ගැනීම සඳහා පෙළඹේ.

සර්වෝදය සංවර්ධන මූල්‍ය සමාගම මෙම ප්‍රජාවගේ ප්‍රාග්ධන අරමුදල් අවශ්‍යතා හඳුනා ගෙන එම අවශ්‍යතා ඉටු කිරීමට විවිධ ණය යෝජනා ක්‍රම හඳුන්වා දී ඉතා සාර්ථකව ක්‍රියාත්මක කරමින් පවතී. ඒ අතර ප්‍රධාන වශයෙන් ව්‍යාපාර ආරම්භ කිරීම හා වැඩි දියුණු කර ගැනීම සඳහා සුළු හා මධ්‍යම ව්‍යවසායකත්ව සංවර්ධන ණය යෝජනා ක්‍රම, නව නිවාස ඉදිකර ගැනීම සඳහා හෝ පවතින නිවාස වැඩි දියුණු කර ගැනීම සඳහා නිවාස ණය, ව්‍යාපාර හෝ ස්වයං රැකියා ව්‍යාපාර ආරම්භ කිරීම හා වැඩි දියුණු කර ගැනීම සඳහා ක්‍ෂුද්‍ර මූල්‍ය ණය, වාහන මිලදී ගැනීම සඳහා අවශ්‍ය ලීසිං පහසුකම් සැපයීම මෙන්ම හදිසි මුදල් අවශ්‍යතා ඉටු කර ගැනීම සඳහා රන් ණය යෝජනා ක්‍රම ක්‍රියාත්මක කරනු ලබන අතර විශේෂයෙන්ම සර්වෝදය සංවර්ධන මූල්‍ය සමාගමේ පදනම වශයෙන් සලකන සර්වෝදය ශ්‍රමදාන සමිති සඳහා සහ සමිති සමාජිකයන් සඳහා ලබා දෙනු ලබන ණය ප්‍රමාණයන් වැඩි කිරීම හා පොළී අනුපාත අඩු කරමින් විශේෂිත ණය යෝජනා ක්‍රම ක්‍රියාත්මක කරනු ලබයි.

සර්වෝදය මූලික න්‍යායන්ට අනුකූලව සර්වෝදය සංවර්ධන මූල්‍ය සමාගම මෙම සියලුම ණය යෝජනා ක්‍රම ක්‍රියාත්මක කිරීමේ දී සාදාහාර සම්පන්න නොවන, ප්‍රාණසාතයට අනුබල දෙන හෝ සම්බන්ධ කටයුතු සඳහා මෙන්ම නීතියට හා පරිසරයට හානිදායක වන කිසිම ව්‍යාපාරයකට හෝ ව්‍යාපෘතියකට ණය පහසුකම් ලබාදීමේ දී සාදාහාර නියමයන් පිළිපදිනු ලබයි. එසේම පාරිභෝජනය සඳහා ණය ලබා දෙනවාට වඩා ප්‍රාග්ධන ආයෝජනයන් සඳහා සහ ආදායම් උත්පාදන ණය යෝජනා ක්‍රම ක්‍රියාත්මක කිරීමට ප්‍රමුඛතාවය ලබා දෙයි. ඒ අනුව සර්වෝදය ශ්‍රමදාන සමිති සඳහා ලබා දෙන ණය සීමාවන් හා ප්‍රතිලාභීන් සඳහා ලබා දෙනු ලබන ණය සීමාවන් ඉහළ දැමීමට කටයුතු කර ඇත.

ග්‍රාමීය ප්‍රජාව විවිධ පුද්ගලයන්ගෙන් හා විවිධ ආයතනවලින් ණය ලබා ගනිති. බොහෝ විට ග්‍රාමීයව ජීවත් වන කාන්තාවන් තම පවුලේ ජීවනෝපායට උරදෙමින් විවිධ ගැටළුවලට මුහුණපාමින් සිටින අතර විශේෂයෙන්ම පවුලේ ආදායම ප්‍රමාණවත් නොවීම හා දරිද්‍රතාවය නිසා පීඩාවට පත්ව සිටිති. ඒ බැව් හඳුනා ගත් විවිධ මූල්‍ය හා ක්ෂුද්‍ර මූල්‍ය ආයතන මෙම අවස්ථාව ප්‍රයෝජනයට ගනිමින් ග්‍රාමීය කාන්තාවන් මූලික කර ගනිමින් ඉහළ පොළී අනුපාතයන් යටතේ පාරිභෝජන ණය ලබා දීමට පුරුදුව සිටිති.

ඉහළ පොළී අනුපාත යටතේ ලබා ගන්නා එම ණය ගෙවා ගැනීමට නොහැකි වන විට ණය ගෙවීම සඳහා තවත් ආයතනවලින් ණය ලබා ගැනීමෙන් ණය උගුලකට හසුවීමෙන් ණය ගෙවා ගැනීමට නොහැකි වී පීඩාවට පත්ව සිසිල්වී හානි කර ගත් සිදුවීම් ද පසුගිය කාල සීමාවේදී වාර්තා විය. මෙසේ ණය උගුලට හසුවීම පිළිබඳව සත්‍ය සිදුවීමක් උදාරණයක් වශයෙන් ඉදිරිපත් කළ හැකිය. ඉතා දූෂ්කර ගමක වතුකරයේ සේවය කරන කාන්තාවන් පිරිසක් තම නිවෙස් ඉදිකර ගැනීම සඳහා එක් පුද්ගලයෙක්ගෙන් 15% මාසික පොළී අනුපාතයට රුපියල් 150,000/=ක ණය මුදලක් ලබා ගෙන මසකට රුපියල් 22,500/= බැගින් මාස 18 කදී රුපියල් 405,000/=ක් පොළිය පමණක් ගෙවා තිබිණි. එමගින් ඔවුන්ගේ ජීවිතයම කඩා වැටෙන මට්ටමට පත් විය. අවසානයේ පොළී මුදල ද ගෙවා ගැනීමට නොහැකිව අසරණභාවයට පත්ව සිටි අවස්ථාවේදී සර්වෝදය සංවර්ධන මූල්‍ය සමාගමේ නිලධාරීන් විසින් එම ප්‍රතිලාභීන්

සමග සාකච්ඡා කර ඉන් අනතුරුව එම ගම්මානයේ පිහිටි සර්වෝදය ශ්‍රමදාන සමිතිය සමග ද සාකච්ඡා කර ඔවුන්ට එම ණය මුදල ගෙවා ගැනීම සඳහා සහනදායී පොළී අනුපාතයකට ණය මුදලක් ලබාදීමට කටයුතු කළේය. ඒ අනුව ඔවුන් හසුව සිටි ණය උගුලෙන් ගලවා ගැනීමට කටයුතු කළ අතර එහි ප්‍රතිඵලයක් වශයෙන් ඔවුන්ගේ ණය වාරිකය හා පොළිය යන දෙකම රුපියල් 8,500/= වැනි මුදලකට අඩු විය. එමගින් ඔවුන්ට විශාල සහනයක් ලබාදීමට හැකියාව ලැබුණ අතරම ඔවුන් විසින් ගෙවන ලද විශාල පොළී ප්‍රමාණය අඩුවීමෙන් ඉතිරි මුදල් තම පවුලේ දියුණුව සඳහා යෙදවීමට හැකි විය. මෙවැනි සත්‍ය උදාහරණ විශාල සංඛ්‍යාවක් අපගේ සර්වෝදය ශ්‍රමදාන සමිති ජාලය තුළින් ඉදිරිපත් කළ හැකිය.

සර්වෝදය ශ්‍රමදාන සමිති ජාලය ශක්තිමත් කිරීමට හා ග්‍රාමීය ප්‍රජා නායකත්වයක් ගොඩනගා ගැනීමට සහාය වීම.

සර්වෝදය සංවර්ධන මූල්‍ය සමාගමේ ව්‍යාපාර කටයුතු ඉතා සාර්ථකව ප්‍රවර්ධනය කිරීම සඳහා ශ්‍රී ලංකාව පුරා විහිදුනු සමිති ජාලය බෙහෙවින් ප්‍රයෝජනවත් වේ. වෙනත් මූල්‍ය ආයතනවලට නොමැති අප ආයතන සතු සුවිශේෂී වූ ශක්තිය ද මෙම සමිති ජාලය බව අප විසින් මැනවින් හඳුනා ගෙන ඇති අතර ඒ අනුව මෙම සමිති ජාලය තව දුරටත් ශක්තිමත්ව ගොඩනැංවීම ප්‍රමුඛ කාර්යයක් ලෙස අප විසින් හඳුනා ගෙන ඇත. සර්වෝදය දර්ශනයේ මූලිකාංගයක් වන ගම තුළ ග්‍රාම ස්වරාජ්‍යයක් ගොඩනැගීම සඳහා ස්වයං මූල්‍යකරණය හා ස්වයං කළමනාකරණය පදනම් කරගත් ශක්තිමත් මූල්‍ය ආයතනයක් ගොඩනැංවීම සඳහා අවශ්‍ය අන්තර් සම්බන්ධතාවය පවත්වා ගනිමින් හා අන්‍යෝන්‍ය විශ්වාසය ගොඩනංවා ගැනීම සඳහා සමිති නිලධාරීන් හා සමිති සමාජිකයන් සමග ඉතා සම්පව කටයුතු කිරීමට සැලසුම් කර ඇත.

බොහෝ රාජ්‍ය නොවන සංවිධාන සහ මූල්‍ය සමාගම්වල නියෝජිතයන් තම ආයතනවල භාණ්ඩ හා සේවාවන් අලෙවි කිරීම මගින් තම ලාභය උපරිම කර ගැනීමට ගම තෝතැන්නක් කර ගනිමින් සිටින අතර, ඔවුන් ගමට පිවිස ගමේ පවතින සම්පත් ගමෙන් බැහැරව රැගෙන යාමට කටයුතු කරනු ලබන අතරම ගම තුළ ග්‍රාමීය ජනතාවට ඉතිරි වන

දෙයක් නොමැත. නමුත් සර්වෝදය සංවර්ධන මූල්‍ය සමාගම විසින් මෙම ක්‍රමවේදයෙන් බැහැරව ගමට අවේනික විකල්ප ආර්ථික ක්‍රමවේදයන් හඳුන්වා දෙමින් ගම තුළ ශක්තිමත් ආර්ථික ඒකකයක් ස්ථාපිත කර ගැනීම සඳහා සාර්ථකව මඟ පෙන්වනු ලබයි. ඒ සඳහා අවශ්‍ය මූල්‍ය පහසුකම් සැපයීම, අරමුදල් හා පවතින සම්පත් මැනවින් කළමනාකරනය කර ගැනීම සඳහා අවශ්‍ය සහාය ලබාදීම හා මූල්‍ය හා අනෙකුත් සේවාවන් පහසු කර ගැනීම සඳහා අවශ්‍ය යෝග්‍ය තාක්‍ෂණය හඳුන්වා දීමට කටයුතු කිරීම මගින් ගම තුළ ශක්තිමත් ආයතන ව්‍යුහයක් ස්ථාපිත කිරීම සඳහා මඟ පෙන්වීම නිසා ගම තුළ ශක්තිමත් ආර්ථික මධ්‍යස්ථානයක් ස්ථාපිත කර ගැනීමට බොහෝ සර්වෝදය ශ්‍රමදාන සමිති සමත් වී ඇත.

සර්වෝදය සංවර්ධන මූල්‍ය සමාගමේ මූලික අභිප්‍රාය උපරිම ලාභයක් උපයා ගැනීම නොව උපයා ගන්නා ලද ලාභය සර්වෝදය ශ්‍රමදාන සමිති ශක්තිමත් කිරීමට සහ ගම්මානවල වෙසෙන පහසුකම් නොමැති ග්‍රාමීය ජනතාවගේ අවශ්‍යතා සපුරා ගැනීම සඳහා පහසුකම් සැලසීමයි. එමගින් පොදුවේ සමස්ත සමාජයටම ප්‍රතිලාභ අත්කර දීමට කටයුතු කිරීමයි.

දිවයින පුරා පැතිරී ඇති සර්වෝදය ශ්‍රමදාන සමිති සර්වෝදය සංවර්ධන මූල්‍ය සමාගමේ කොදුනාරටිය වශයෙන් සලකනු ලැබේ. මෙම සමිති ජාලය ශක්තිමත් කිරීම, එම සමිති ව්‍යවස්ථානුකූලව හා නීත්‍යානුකූලව පවත්වා ගෙන යාම සඳහාත් තම සාමාජිකයන්ට කාර්යක්‍ෂම හා ඵලදායී සේවාවක් ලබාදීම සඳහාත් සමිතියේ විධායක සභිකයින්, නිලධාරීන්, කළමනාකරණ කමිටුව සහ සමිති කළමනාකරුවන්ගේ හා සමිති සාමාජිකයන්ගේ දැනුම, කුසලතා සහ ආකල්ප සංවර්ධනය කර ඔවුන් බල ගන්වීමට අවශ්‍ය ප්‍රජාතායකත්වය ලබාදීම ද තවත් අරමුණකි. ආයතනික සංවර්ධනය හා සමාජ සජීවීකරණය, පොදු කළමනාකරණය හා අලෙවිකරණය හා මූල්‍ය සාක්‍ෂරතාවය, ණය කළමනාකරණය සහ ගිණුම්කරණය පිළිබඳ පුහුණුවීම් ලබා දීමටද කටයුතු කරනු ලබයි. මෙම පුහුණුවීම් මගින් ඔවුන්ට පහත සඳහන් අරමුණු ඉටු කර ගැනීමට හැකියාව ලැබේ.

- ගම තුළ ශක්තිමත් මූල්‍ය අයතනයක් පවත්වා ගෙන යමින් ගමේ ප්‍රජාවට අවශ්‍ය මූල්‍ය අවශ්‍යතා තක්සේරු කිරීම. එම මූල්‍ය අවශ්‍යතා ඉටු කිරීම සඳහා අරමුදල් සම්පාදනය කිරීම හා සර්වෝදය සංවර්ධන මූල්‍ය සමාගමේ සේවාවන් ගම තුළ ප්‍රචලිත කිරීම මගින් තම සාමාජිකයන්ට හා සමිතියට එහි ප්‍රතිලාභ අත්කර දීම සඳහා ක්‍රියා කිරීමට හැකි වීම.
- ග්‍රාමීය සංවිධානවල නායකත්වය පවත්වා ගෙන යාමට අවශ්‍ය වන දැනුම කුසලතා සහ ආකල්ප සංවර්ධනයවීම, නායකත්ව ශෛලීන් පිළිබඳවත් නායකයෙකු තුළ තිබිය යුතු මූලික යෝග්‍යතා පිළිබඳව හඳුනා ගැනීමට හැකියාව ලැබීම මගින් ඔවුන්ගේ පෞරුෂය වර්ධනය කර ගැනීමට හැකියාව ලැබීම.
- අවශ්‍ය අවස්ථාවලදී නිවැරදි තීරණ ගැනීම, ගැටළු විසඳීම හා කළමනාකරණය කර ගැනීමට සහ අර්බුදකාරී අවස්ථාවලදී ඒ සඳහා මුහුණදීම සහ අන්තර් පුද්ගල සම්බන්ධතා ගොඩනගා ගැනීම තුළින් ගම සංවර්ධනය කර ගැනීමට අවශ්‍ය සම්පත් සපයා ගැනීම සඳහා වන දැනුම කුසලතා සහ ආකල්ප සංවර්ධනය කර ගැනීමට හැකියාව ලැබීම.
- ගමේ පවතින සම්පත් උපයෝගී කර ගනිමින් ගම දියුණු කිරීමට අවශ්‍ය සැලසුම් සකස් කිරීම, සැලසුම් ක්‍රියාත්මක කිරීම පිළිබඳව අවශ්‍ය කුසලතා වර්ධනයවීම තුළින් තම සම්තිවල සැලසුම් ක්‍රියාත්මක කිරීම සඳහා අදාළ වන හැකියාවන් සංවර්ධනය කර ගැනීමට හැකියාව ලැබීම.
- සමිති නිලධාරීන්ගේ වගකීම හා වගවීම පිළිබඳව අවබෝධ කර ගැනීමටත් සමිතිය තුළ මනා යහපාලනයක් පවත්වා ගෙන යාමටත් එමගින් තම සාමාජිකයන්ට කාර්යක්ෂම සේවාවක් ලබා දීම සඳහා අවශ්‍ය දැනුම, කුසලතා සහ ආකල්ප සංවර්ධනය කර ගැනීමටත් හැකියාව ලැබීම.

ග්‍රාමීය ප්‍රජාව තුළ ව්‍යවසායකත්ව කුසලතාවයන් සංවර්ධනය කිරීම මගින් කුසලතා පදනම් කර ගත් ආර්ථිකයක් ගොඩනැංවීම සඳහා කටයුතු කිරීම.

බොහෝ ග්‍රාමීය ප්‍රදේශවල ජීවත් වන ප්‍රජාව විවිධ වූ නිෂ්පාදන හෝ සේවා කාර්යයන්හි නියැලී සිටිය ද ඔවුහු ඒදිනෙදා ජීවනෝපාය සරිකර ගනිමින් යැපුම් මට්ටමින් තම ව්‍යාපාර පවත්වා ගෙන යනු ලබති. ඔවුන් එම යැපුම් මට්ටමින් මුදවා ගෙන කුසලතා පදනම් කර ගත් ආර්ථික ක්‍රමයක් වෙත යොමු කිරීම හා මෙහෙය වීම සඳහා කටයුතු කරනු ලබයි.

ඔවුන්ට ව්‍යවසායකයෙකු ලෙස කටයුතු කිරීමට අවශ්‍ය දැනුම, කුසලතා සහ ආකල්ප සංවර්ධනය කර ගැනීම සඳහා ව්‍යවසායකත්ව සංවර්ධන පුහුණු වැඩ සටහන් ක්‍රියාත්මක කිරීම සහ මූල්‍ය සාක්‍ෂරතාවය වැඩි දියුණු කිරීමට අවශ්‍ය පුහුණු වැඩ සටහන් මෙන්ම ව්‍යාපාර සැලසුම්කරණය පිළිබඳ පුහුණු වැඩ සටහන් ක්‍රියාත්මක කරනු ලබයි.

සර්වෝදය ශ්‍රමදාන සමිතිවල සමාජිකයන්ගෙන් වැඩි පිරිසක් කාන්තාවන් වන අතර එයින් විශාල පිරිසක් නිෂ්පාදන හා වෙළඳ ව්‍යාපාර කටයුතුවල නිරත වන අතර ඔවුන් දිරි ගැන්වීම සඳහා විවිධ දූනුවන් කිරීමේ වැඩ සටහන් මෙන්ම විශේෂ ණය වැඩ සටහන් ක්‍රියාත්මක කරමින් පවතී.

ශ්‍රී ලංකාවේ විවිධ ප්‍රදේශවල ජීවත් වන තරුණ ප්‍රජාව විසින් විවිධ වූ නව නිපැයුම් ඉදිරිපත් කරමින් පවතී. ඔවුන්ගේ නව නිෂ්පාදනයන් සඳහා යෝග්‍ය තාක්‍ෂණය යොදා ගනිමින් තම නිෂ්පාදනවල ගුණාත්මකභාවය වැඩි දියුණු කර ගැනීම පිළිබඳ ගැටළු නිරාකරණය කර ගැනීම සඳහාත්, ඔවුන්ගේ නව නිෂ්පාදන සඳහා නව වෙළඳපොළ අවස්ථා ආකර්ෂණය කර ගැනීමට හැකි වන පරිදි නව වෙළඳපොළ අවස්ථා නිර්මාණය කිරීම. ඒ සඳහා නව නිපැයුම්කරුවන් 150ක් පමණ කොළඹ බණ්ඩාරනායක ජාත්‍යන්තර අනුස්මරණ සම්මන්ත්‍රණ ශාලාවට කැඳවා ඔවුන්ගේ නව නිපැයුම් අගය කරමින් ඔවුන් දිරි ගැන්වීමට කටයුතු කිරීම හා ඔවුන්ගේ නිෂ්පාදනයන් සඳහා නව වෙළඳපොළවලට ප්‍රවේශවීමට අවස්ථා නිර්මාණය කිරීම හා නව වෙළඳපොළ සම්බන්ධතා ගොඩනගා ගැනීමට අවස්ථාවන් සැලසීම හා එම වැඩ සටහන් ඉදිරියටත් ක්‍රියාත්මක කිරීමට අපේක්‍ෂා කරනු ලබයි.

ග්‍රාමීය ප්‍රජාවගේ නිෂ්පාදන හා සේවා අලෙවි කර ගැනීම සඳහා වෙළඳපොල සම්බන්ධතා ඇති කිරීම.

ග්‍රාමීය ප්‍රජාව විසින් විවිධ නිෂ්පාදන හා සේවා සපයනු ලැබූව ද ඔවුන් නිෂ්පාදනය කරනු ලබන නිෂ්පාදන සඳහා භාවිතා කරනු ලබන තාක්ෂණ ක්‍රමවේදවල පවතින දුර්වලතා හේතුවෙන් හා නිෂ්පාදනවල ගුණාත්මක තත්ත්වයන්වල පවතින දුර්වලතා හේතු කර ගෙන නියමිත පරිදි ස්ථාවර වෙළඳපොලක් හෝ තම නිෂ්පාදන සඳහා සාධාරණ මිලක් ලබා ගැනීමට නොහැකි වී ඇත. ඔවුන්ට තම නිෂ්පාදන සඳහා යෝග්‍ය තාක්ෂණ ක්‍රමවේද යොදා ගනිමින් අගය එකතු කිරීමක් සිදු කර පවතින වෙළඳපොළේ හෝ නව වෙළඳපොළ කොටසක් නිර්මාණය කර ගැනීම පිළිබඳව එතරම් දැනුම හෝ අවබෝධය නොමැති බව හඳුනා ගෙන ඒ සඳහා ඔවුන් දැනුවත් කිරීම ඉතා වැදගත් වේ. එසේ නොමැති වීමෙන් සුළු කුඩා පරිමාණ ව්‍යාපාරිකයන් මෙන්ම ගොවිතැන් කරනු ලබන ප්‍රජාව පත් වන අසරණභාවයෙන් මුදවා ගැනීම සඳහා සර්වෝදය සංවර්ධන මූල්‍ය සමාගම වැඩ සටහන් කිහිපයක් දියත් කරනු ලැබූ අතර ඉදිරියේදී ද විවිධ වැඩ පිළිවෙලවල් ක්‍රියාත්මක කිරීමට පියවර ගනු ඇත.

- තඹුන්තේගම, අනුරාධපුර හා දඹුල්ල ප්‍රදේශවල වට්ටක්කා ගොවීන්ගේ නිෂ්පාදනවලට මිලක් සහ වෙළඳපොලක් නොමැති වූ අවස්ථාවේ ඔවුන්ට සාධාරණ මිලක් හා වෙළඳපොලක් හඳුන්වා දීම සඳහා එම නිෂ්පාදන කොළඹට ප්‍රවාහනය කර නව වෙළඳපොලක් විවර කර දීමට කටයුතු කිරීම.
- කරන්දෙණිය හා කඹුරුපිටිය ප්‍රදේශයේ කුරුදූ ගොවීන්ගේ නිෂ්පාදනවල ගුණාත්මක බව වැඩි දියුණු කිරීමට හා අගය එකතු කරමින් ඔවුන්ගේ නිෂ්පාදන විවිධාංගීකරණය කිරීම තුළින් නව ව්‍යාපාර අවස්ථා හඳුනා ගැනීම මගින් එම ව්‍යාපාර දියුණු කර ගැනීමට අවශ්‍ය සහාය ලබාදීම සඳහා සම්බන්ධීකරණ කටයුතු සිදු කිරීම.
- කිම්මන්තුඩාව ග්‍රාමයේ සාම්ප්‍රදායිකව පවත්වා ගෙන යනු ලබන බට පැලලි කර්මාන්තකරුවන් මුහුණ දෙන ගැටළු හඳුනා ගනිමින්

ඔවුන්ගේ නිෂ්පාදන සඳහා යෝග්‍ය තාක්ෂණය මුසු කිරීමට හා නව වෙළඳපොළවල් සොයා ගැනීමට අවශ්‍ය සහාය ලබාදීම.



කුරුඳු කර්මාන්තය



බට පැලලි කර්මාන්තය

සර්වෝදය ශ්‍රමදාන සමිති සඳහා යෝග්‍ය තාක්ෂණික ක්‍රමවේදයන් හඳුන්වා දීම.

දිවයින පුරා ක්‍රියාත්මක වන සර්වෝදය ශ්‍රමදාන සමිති හුදකලාව තම සාමාජිකයන්ට පමනක් සේවා සපයමින් සිටින කාර්යන් කීපයක් කර ගෙන යනු ලබන අතර පසුගිය දශක 03ක කාලයක් පුරාවට ලබා ගත් දැණුම, පළපුරුද්ද සහ අත්දැකීම් තුළින් දැනට වඩා වැඩි සේවාවක් ලබාදීමට හැකියාවක් ඇති බව අප විසින් හඳුනා ගෙන ඇත. ඒ අනුව සාර්ථකව පවත්වා ගෙන යනු ලබන සර්වෝදය ශ්‍රමදාන සමිතිවල සාමාජිකයන් හා සමාජික නොවන ප්‍රජාව සඳහා අවශ්‍ය විවිධ සේවාවන් හඳුනා ගෙන ඔවුන්ට කාර්යක්ෂම සේවාවක් ලබා දීමට හැකි වන පරිදි යෝග්‍ය තාක්ෂණික ක්‍රමවේදයන් හඳුන්වා දීමට කටයුතු කර ඇති අතර එම සේවාවන් අනාගතයේ දී තව දුරටත් පුළුල් කිරීමට සැලසුම් කර ඇත.

සර්වෝදය ශ්‍රමදාන සමිති සාමාජිකයන් හා සාමාජික නොවන පිරිස්වල එදිනෙදා කටයුතු පවත්වා ගෙනයාමේ දී ජන ජීවිතය සංකීර්ණවීමත් සමඟ විවිධ වූ බිල්පත් ගෙවීම් කිරීමට හා විවිධ මූල්‍ය ගනුදෙනු සිදු කිරීම සඳහා නගරයට පැමිණීමට සිදු වී ඇත.

ඒ සඳහා ඔවුන්ට විශාල කාලයක් හා පිරිවැයක් දැරීමට සිදුවී තිබේ. මෙම තත්ත්වය හඳුනා ගෙන ඔවුන්ට අවශ්‍ය එම සේවාවන් ගමේ සිටම සැපයීම සඳහාත් ඒ මගින් සර්වෝදය ශ්‍රමදාන සමිතිය වෙත ජනතාවගේ

ආකර්ෂණය වැඩි කර ගනිමින් කාර්යක්ෂම සේවාවක් ලබාදීම සඳහාත් විද්‍යුත් උපකරණයක් හඳුන්වා දීමට කටයුතු කරන ලදී. (Pose Device) මෙම උපකරණය භාවිතා කිරීම නිසා සර්වෝදය ශ්‍රමදාන සමීතිවල සමාජික සංඛ්‍යාව වැඩි කර ගැනීමට හැකි වීම, සර්වෝදය ශ්‍රමදාන සමිතිය විසින් සපයනු ලබන අනෙකුත් සේවාවන් ලබා ගැනීමට පෙළඹවීම සහ සර්වෝදය සංවර්ධන මූල්‍ය සමාගමේ සේවාවන් ලබා ගැනීමට පෙළඹීම ආදී ප්‍රතිඵලයන් රාශියක් අත්කර ගැනීමට මේ වන විටත් සමත් වී ඇත.

දිවයින පුරා ග්‍රාමීය මට්ටමින් සාර්ථකව ක්‍රියාත්මක වන සර්වෝදය ශ්‍රමදාන සමීතිවල වත්කම් ප්‍රමාණය මේ වනවිට මිලියන 01 සිට මිලියන 300 දක්වා පරාසයක වර්ධනය වී ඇති බව අප විසින් හඳුනා ගෙන ඇත. එමෙන්ම දෛනිකව විශාල ගනුදෙනු සංඛ්‍යාවක් ද සිදුවෙමින් පවතින අතර මෙම ක්‍රියාදාමයන් සිදු කිරීම සඳහා යම් සමිති ප්‍රමාණයක් තම සමිතියට සීමා වූ ගිණුම් පද්ධතීන් පවත්වා ගෙන යනු ලබන අතර බොහෝ සමිති සාම්ප්‍රදායික ක්‍රමවේදයන් පවත්වා ගෙන යමින් කටයුතු කරනු ලබයි. මෙම තත්ත්වය නවීන සමාජයට ගැලපෙන පරිදි යාවත්කාලීන කර ක්‍රමානුකූලව පවත්වා ගෙන යාම සඳහා යෝග්‍ය තාක්ෂණික ක්‍රමවේදයන් හඳුන්වා දීමට දැනටමත් පියවර ගෙන ඇත. මෙමගින් ප්‍රධාන අරමුණු දෙකක් මුදුන් පත් කර ගැනීමට අපේක්ෂා කර ඇත.

1. සාර්ථකව ක්‍රියාත්මක කර ගෙන යනු ලබන සර්වෝදය ශ්‍රමදාන සමිති ජාලගත කිරීම සඳහා නව ගිණුම් පද්ධතියක් හඳුන්වා දීමට කටයුතු කිරීම. මේ මගින් සියලු සර්වෝදය ශ්‍රමදාන සමිති එක් ක්‍රමවේදයක් යටතේ තම මූල්‍ය කටයුතු පවත්වා ගෙන යා යුතු අතර එක් මධ්‍යගත ස්ථානයකට සම්බන්ධ කිරීමෙන් එම ස්ථානයේ සිට සියලුම සමිතිවල සිදු වන මූල්‍ය ක්‍රියාකාරිත්වයන් අධීක්ෂණය කිරීමට හැකියාව ලැබෙන අතරම එම සමිතිවල තත්ත්වයන් හඳුනා ගෙන ඔවුන්ට අවශ්‍ය මූල්‍යමය සේවාවන් කඩිනමින් සැපයීමට ද හැකියාව ලැබේ. එමෙන්ම සමිති මට්ටමින් සිදුවන මූල්‍ය අක්‍රමිකතාවයන් අවම කර ගැනීමට ද හැකියාව ලැබීමෙන් එම සමිති ශක්තිමත් කරමින් සාර්ථකත්වය කරා මෙහෙයවීමට ද හැකියාව ලැබෙනු ඇත.

නව ගිණුම්කරණ පද්ධතිය හඳුන්වාදීම පියවර කීපයකින් ක්‍රියාත්මක කිරීමට අපේක්ෂා කරන අතර මුල් පියවර ක්‍රියාත්මක කිරීම සඳහා සර්වෝදය ශ්‍රමදාන සමිති 100ක් හඳුනා ගෙන එම සමිතිවල නිලධාරීන් සහ සමිති කළමනාකරුවන් මේ වන විටත් දැනුවත් කර ඇති අතර සමිති නිලධාරීන්ගේ එකඟතාවය මත පොදු ගිණුම්කරණ ක්‍රියාවලියක් සකස් කිරීම ආරම්භ කර ඇත.

2. සර්වෝදය ශ්‍රමදාන සමිති බල ප්‍රදේශවල සාම්ප්‍රදායික නිෂ්පාදන කර්මාන්ත සිදු කරන ගම්මාන රාශියක් පවතී. උදාහරණ වශයෙන් කිම්මන්තුඩාව සමිති බල ප්‍රදේශයේ පවතින බටපැලලි කර්මාන්තය, මහනුවර ලක්ෂා කර්මාන්තය හා කරන්දෙණිය ප්‍රදේශයේ කුරුදු කර්මාන්තය. එසේම බොහෝ සමිතිවල හුදකලාව කටයුතු කරනු ලබන විවිධ සාම්ප්‍රදායික නිෂ්පාදන කර්මාන්ත පවත්වා ගෙන යන පුද්ගලයන් හඳුනා ගත හැකිය. මෙම නිෂ්පාදකයන් හඳුනාගෙන ඔවුන්ගේ නිෂ්පාදනවල ගුණාත්මක භාවය හා ප්‍රමිතිය වැඩි දියුණු කර ජාතික හා ජාත්‍යන්තර මට්ටමේ වෙළඳපොළ අවස්ථා සම්බන්ධ කර ගැනීමටත් එම භාණ්ඩ අවශ්‍යතා ඇති ගැනුම්කරුවන් සම්බන්ධ කර ගැනීමටත් තාක්ෂණය භාවිතා කරමින් ඔවුන්ගේ ගනුදෙනු සිදු කර ගැනීමටත් හැකි වන පරිදි තාක්ෂණික පද්ධතියක් හඳුන්වා දීමට කටයුතු කර ඇත. මෙම ක්‍රමවේදය තුළින් විවිධ පළාත්වල සර්වෝදය ශ්‍රමදාන සමිති අතර පවතින නිෂ්පාදන බෙදා හැරීමේ ජාලයක් ගොඩනංවා ගැනීමට හැකි වන අතරම මෙම ක්‍රියාදාමය මගින් ඔවුන්ගේ නිෂ්පාදන කර්මාන්ත දියුණු කර ගැනීමටත් ඔවුන්ගේ ආදායම වැඩි කර ගැනීමටත් හැකිවීම මගින් සර්වෝදය ශ්‍රමදාන සමිතිය ශක්තිමත් කර ගැනීමටත් පොදුවේ ගත් කළ රටේ ජාතික නිෂ්පාදිතයට දායකත්වයක් ලබා දීමටත් හැකියාව ලැබෙනු ඇත.

සර්වෝදය සංවර්ධන මූල්‍ය සමාගම සම්ප්‍රදායික මූල්‍ය කටයුතු ඉක්මවා යමින් ශ්‍රී ලංකා මහ බැංකුවේ මූල්‍ය නීතිරීතිවලට හා නියාමනයන්ට අනුගත වෙමින් සර්වෝදය දර්ශනයේ සඳහන් පරිදි ග්‍රාම-ස්වරාජ්‍ය පදනම් කර ගත් විකල්ප ආර්ථිකයක් ගොඩනැංවීමේ කාර්යය සඳහා ප්‍රවේශ වී ඉදිරියට ගමන් කරමින් සිටින බව ප්‍රකාශ කළ හැකිය.

දැයෙන් සමුගත් යූ. බී. විජේකෝන් මැතිතුමා

රාජ්‍ය සේවකයෙකු, මන්ත්‍රීවරයෙකු, දිසා ඇමතිවරයෙකු සහ රජයේ ජ්‍යෙෂ්ඨ ඇමතිවරයෙකු, රුසියාවේ තානාපතිවරයෙකු වශයෙන් ද ශ්‍රී ලංකාවට විශාල සේවයක් කළ යූ. බී. විජේකෝන් මැතිතුමාගේ හදිසි අභාවය ගැන අසා එතුමා ගැන දත් බොහෝ දෙනෙක් විශාල කම්පනයකට හා සංවේගයකට පත් වූවාට සැකයක් නැත. අවුරුදු 50කට අධික කාලයක් එතුමා සමඟ කිට්ටු සබඳතා පැවැත්වූවෙකු ලෙස එතුමාගේ ගුණකථනයක් මෙසේ ලිවීමට මම අදහස් කළෙමි.



මම, යූ.බී. විජේකෝන් මහතා සහ ලීල් ගුණසේකර මහතා සමඟ

විජේකෝන් මැතිතුමා මට මුලින්ම මුණ ගැසුණේ වව්නියාව දිස්ත්‍රික්කයේ සන කැලෑවක් මැද පිහිටි මලයාපරත්තිකුලම නම් ගම්මානයේදී ය. සර්වෝදය ආරම්භ කළ ගම් සියයේ වැඩ සටහන

ක්‍රියාත්මක කළ ගම්මානයක් වූ මලයාපරත්තිකුලම ගම්මානයේ වව්නියාව සිංහල කොටස බාරව සිටි උප දිසාපතිවරයා වූ එතුමා මට පළමුව මුණ ගැසුණේ 1960 වර්ෂයේය. අප දෙදෙනාගේ අවසන් හමුව ඔහුගේ අභාවයට දෙමසකට පමණ උඩදී මොරටුව අප සර්වෝදය මූලස්ථානයේ පැවැති ග්‍රාම-ස්වරාජ්‍ය සංකල්පය පිළිබඳ රැස්වීමකදී සිදු විය. වසර 55කට අධික වූ මෙම කාල පරිච්ඡේදයේදී අප අතර පැවැතියේ අඛණ්ඩ සම්බන්ධතාවයකි. වව්නියාව දිස්ත්‍රික්කයේ මෙන්ම දඹදෙණිය ප්‍රදේශයේදී හා උතුරු ප්‍රදේශයේදී ද රටට-දූයට-සමයට ප්‍රයෝජනවත් කාර්යයන් රාශියක් සඳහා එතුමා හා සම්බන්ධවීමට අපට අවස්ථාව ලැබුණේය.

දේශපාලනඥයෙක් හැටියට පක්ෂ ක්‍රමය යටතේ පැවැති ආණ්ඩුවක මැති ඇමතිකම් එතුමා දැරුවත් එතුමාගේ හිත නිතරම පැවැතියේ පක්ෂ දේශපාලන ක්‍රමයෙන් තොර ජන සම්මතවාදී දේශපාලන ක්‍රමයක් ගොඩනැගීමටය. දේශපාලනයෙන් විශ්‍රාම ගැනීමෙන් පසු යූ. බී. විජේකෝන් ශුරීහු තම මුළු කාලයම යෙදවූයේ නව පාලන ක්‍රමයක් සඳහා සෛධාන්තික වශයෙන් මෙන්ම ප්‍රායෝගික වශයෙන් ද ඒ සඳහා ක්‍රමෝපාය සෙවීමටය. “පක්ෂ දේශපාලනය රටට ශාපයක්” යන මැයෙන් එතුමා 2010 වසරේ පළ කළ පිටු 40ක් පමණ වූ පොත් පිටුවෙන් එතුමාගේ අදහස් මැනවින් පිළිබිඹු වේ.

එම පොතෙහි පළවෙනි ඡේද දෙක මෙසේය.

“බලයට පත් වන පක්ෂයක අරමුණ විය යුත්තේ රටෙහි යහපාලනයක් ඇති කිරීමය. ඒ සඳහා ආණ්ඩු පක්ෂයේ ආධ්‍යාත්මික හා භෞතික ක්‍රියාවලියට සහායවීම විපක්ෂයේ යුතුකමකි. එසේ ම, ආණ්ඩු පක්ෂයේ කිසියම් වරදක් දුටු විට විපක්ෂය විසින් කරනු ලබන සාධාරණ විවේචන රජය නිවැරදි ගමන් මගකට යොමු කිරීමට ආශීර්වාදයක් වනු ඇත. එවිට, පක්ෂ විපක්ෂ සියළුදෙනා ම රටෙහි අභිවාද්ධිය සඳහා දායක වෙති.

එහෙත්, වත්මන් යුගයෙහි අප රටේ දේශපාලන පක්ෂවල එබඳු සාමකාමී සහජීවනයක් දක්නට නොලැබේ. ආණ්ඩු පක්ෂය කරන හොඳ-නරක සියල්ලම විරුද්ධ පක්ෂය ඉවසා සිටිය යුතුය. එසේම ඊට

අනුබල දිය යුතුය. විරුද්ධ පක්ෂය ද ආණ්ඩු පක්ෂයේ සෑම කාර්යයක් ම වැරදි දෘෂ්ඨි කෝණයකින් බැලීමට පුරුදුව සිටී. පක්ෂ විපක්ෂ සියලුදෙනාගේ අභිමතාර්ථය වී ඇත්තේ රටෙහි සංවර්ධනය පසෙක ලාබලය උදෙසා සටන් වැදීමය. පළමුවෙන් පාලකයින් අතර ඇති වන මෙම මත ගැටුම පසුව වාග් සංග්‍රාමයක් බවට පත් වී අවසානයේදී මාරාන්තික සටනක් බවට පත් වෙයි. ජනතා අපේක්ෂාවන් ඉටු කිරීම සඳහා ජනතාව විසින් තෝරා පත් කරගනු ලබන මහජන නියෝජිතයින්ගේ ක්‍රියා කලාපය මෙලෙස වල්මත් වීමට ප්‍රධාන හේතුවක් වී ඇත්තේ පක්ෂ දේශපාලනයයි.

පක්ෂ දේශපාලන ක්‍රමය නිසා සිදු වූ විනාශකාරී සිද්ධීන් අතර වෘත්තීය සමිති ව්‍යාපාරය කෙළෙසීම, සමාජ අසමගිය, අධ්‍යාපනයේ පිරිහීම, විශ්ව විද්‍යාල අධ්‍යාපනය අවුල්වීම, රාජ්‍ය සේවය බිඳ වැටීම, රාජ්‍ය සංස්ථා හා ව්‍යවස්ථා මණ්ඩලවල පරිහානිය, අධිකරණයේ පිරිහීම, මැතිවරණ අක්‍රමිකතා, දේශපාලනඥයින්ගේ ප්‍රතිරූපය හුවා දැක්වීම, මැතිවරණ පොරොන්දු, හික්ෂුන් වහන්සේලා දේශපාලනයට ප්‍රවිෂ්ඨවීම, අල්ලස් දූෂණ අධිකවීම ආදී අංශ එතුමා විසින් සවිස්තරව උදාහරණ සහිතව මේ පොත් පිංවේ පෙන්වා දී තිබේ.”

ඉතාමත්ම විද්‍යානුකූල වූ කාරණා අඩංගු මෙම ග්‍රන්ථයෙහි 1947 සිට අද දක්වා පක්ෂ ක්‍රමය නිසා ඇති වූ ජාතික පරිහානිය මැනවින් විස්තර කර තිබේ.

යූ. බී. විජේකෝන් නාමය අතීතයට එක් වන මේ මොහොතේ දී එතුමාගේ වචන කිහිපයක් පහත සඳහන් කරමි.

“පක්ෂ දේශපාලනයෙන් මෙතෙක් රටට කිසිම විදියේ සුගතියක් නම් සිදු වී නැත. ඉදිරියටද සෙනක් අපේක්ෂා කළ නොහැකිය. අපේ රටට දේශපාලන පක්ෂ ක්‍රමය පිළිකාවක් වී ඇති අතර, අද රට මුහුණපා සිටින දේශපාලන අස්ථාවර බව, ජාතික අසමගිය, ආර්ථික හා සමාජීය පරිහානිය, විජාතික පක්ෂ ක්‍රමයේ ප්‍රතිඵලයකි. එබැවින් දේශපාලන පක්ෂ ඉක්ම වූ විකල්ප පාලන ක්‍රම ගැන කල්පනා කිරීමට සුදුසු අවස්ථාව එළඹ ඇත.

පක්ෂ ක්‍රමය පදනම් කොට රාජ්‍ය පාලනය අප රටේ ආරම්භ වූයේ 1947 පැවැත්වූ පාර්ලිමේන්තු මහා මැතිවරණයත් සමඟය. ඉන් පෙර අවුරුදු 2500කට අධික කාලයක් රට පාලනය වූයේ පක්ෂ ක්‍රමයෙන් බැහැරවය. එදා රටේ සමාද්ධිය ඇති විය. තෘප්තිමත් ජනතාවක් රටේ ජීවත් වූහ.

තවද දේශපාලන පක්ෂ ක්‍රමය ප්‍රජාතන්ත්‍රවාදයට ඉඳුරාම පටහැනිය. නියම ප්‍රජාතන්ත්‍රවාදය රටේ සියලුම පුරවැසියන්ගේ සුභසිද්ධිය සඳහා විය යුතුය. (Democracy means government of the people by the people and for the benefit of all people) ප්‍රජාතන්ත්‍රයේ නියම තේරුම සම්මුතිය වේ. එහෙත් පක්ෂ ක්‍රම ආණ්ඩු යටතේ සම්මුතියක් නැත. වැඩි දෙනෙකු විසින් ටික දෙනෙකුගේ යහපත සඳහා කෙරෙන පාලනය පක්ෂ ක්‍රමයේ ලක්ෂණය වී ඇත. මැතිවරණයකින් පසුව පිහිටුවන ආණ්ඩුව රටේ පුරවැසි සියලුදෙනාටම සමානව සැලකීම පිළිගත් න්‍යායයි. එහෙත් පක්ෂ ක්‍රමය ඊට ඉඩ නොදෙන බව නොරහසකි.

එපමණක් ද? පක්ෂ දේශපාලන ආධිපත්‍යය ජනතාව දේශපාලන වියගහට බැඳ දමා පාලනය කරයි. එම දේශපාලන වහල් බවට අවනත නොවුණහොත් රැකියාවක්, ඉඩමක් නිවසක්, සමාද්ධිය වැනි රජයේ වරප්‍රසාද ලබා ගත නොහැකිය. මෙම ජනතා වහල්භාවය මැනවින් වටහා ගත් දේශපාලනඥයෝ ස්වකීය දේශපාලන ගැත්තන් මගින් එම ආධිපත්‍යය ගම්දනව් සිසාරා පවත්වා ගෙන යති. ඒ හේතු කොට ගෙන අද රාජ්‍ය තන්ත්‍රය පාක්ෂිකයන් පමණක් සඳහා සීමා වී ඇත. (Government of the party by the party and for the benefit of the party supporters)

එබැවින් තවත් කල් නොදමා පසුතැවිලිවීමට ඉඩ නොතබා පක්ෂ දේශපාලනයෙන් තොර දේශීය දේශපාලන සංස්කෘතියට ගැලපෙන විකල්ප රාජ්‍ය පාලන තන්ත්‍රයක් සකස් කර ගැනීම දේශමාමක පුරවැසි සියල්ලන්ගේම අභියෝගය වේ.”

පක්ෂ දේශපාලනයෙන් තොර දේශපාලන ක්‍රමයක් ගොඩ නැගීමට එතුමා නව රාජ්‍ය තාන්ත්‍රික ව්‍යුහයක් ද යෝජනා කළේය. එයින් පදනම වූයේ ග්‍රාමස්වරාජ්‍ය ක්‍රමයයි.

අද අප රටේ නව සාධාරණ සමාජයක් ගොඩනැගීම සඳහා විවිධ අංශවලින් විවිධ පියවර ගන්නා සමයකි. සම්මුතිවාදී දේශපාලන ක්‍රමයක් අත්හදා බැලීම, ග්‍රාමරාජ්‍ය සංකල්පය ක්‍රියාවට නැංවීම, මහජන අදහස් ලබා ගෙන නව ව්‍යවස්ථාවක් සම්පාදනය කිරීම ආදී වූ රටේ අනාගතයට බලපාන ක්‍රියාකාරකම් රැසක් මේ දිනවල සිදුවෙයි. එවැනි අවස්ථාවක යු. බී. විජේකෝන් මැතිතුමා අපට අහිමිවීම අපේ විශාල අවාසනයකි. රට-දූය-සමයට අප්‍රමාණ දයාවක් ආදරයක් දැක්වූ සෘජු නිකැලැල් රාජ්‍ය සේවයක් සහ දේශපාලන කර්තව්‍යයක් ඉටු කළ අපේ සදාදරණීය මිත්‍ර යු. බී. විජේකෝන් මැතිතුමාට නිවන් සැප ලැබේවා!

2015 ජනාධිපතිවරණය සඳහා කළ ප්‍රකාශය

මම, එදත් අදත් කවදත් මහින්ද රාජපක්ෂ මහතා ප්‍රිය කළ කෙනෙක්මි. එතුමාත් එතුමාගේ බාල සොහොයුරු බැසිල් රාජපක්ෂ මහතාත් මුලින්ම මා දුටුවේ එවකට නියෝජ්‍ය අගමැති වශයෙන් කටයුතු කළ ජ්‍යෙෂ්ඨ දේශපාලඥයෙකු වූ මෙමත්‍රීපාල සේනානායක මහතාගේ නිවසට ඔවුන්ගේ පියාත් සමඟ පැමිණි අවස්ථාවකදීය. 1956 සිදු වූ දේශපාලන පෙරළියට තරුණ ගුරුවරයෙකු වශයෙන් මම ද සහභාගි වූ නිසා එවකට සිටි ජ්‍යෙෂ්ඨ දේශපාලඥයින් දැන හැඳින ගැනීමේ අවස්ථාව මට ලැබිණි.

පසුව මහින්ද රාජපක්ෂ මහතා මාස කිහිපයක් නාලන්දා මහා විද්‍යාලයේ ඉගෙන ගන්නා කාලයේදී ද, විද්‍යාර්ථය විශ්ව විද්‍යාල පුස්තකාලයේ සේවය කරන කාලයේදී සහ, පසුව මන්ත්‍රීවරයෙක් හා ඇමතිවරයෙක් වශයෙන් සේවය කරන කාලයේදී එතුමා හොඳින් දැන හැඳින සිටියෙමි. ප්‍රේමදාස රජයේ ප්‍රජාතන්ත්‍ර විරෝධී කටයුතුවලට එරෙහිව කොළඹ සිට කතරගම දක්වා පා ගමනක් යද්දී මොරටුවේදී ඔහු ඇතුළු පිරිස පිළිගෙන, පසුව තංගල්ල සහ කතරගම ප්‍රදේශවලදී අපි එම පා ගමනට අපගේ සහයෝගය දුන්නෙමු.

ජනාධිපතිවරයා වශයෙන් ඔහු සේවය කළ කාලයේදී කිහිප වරක් එතුමා මුණ ගැසුණත් අප නිවසට සහ සර්වෝදය මූලස්ථානයට පැමිණියත් මා කිසි දිනෙක එතුමාගෙන් පෞද්ගලිකව හෝ සර්වෝදය

සංගමයට හෝ උදව්වක් ඉල්ලා නැත. මා එතුමාට යම් ආදරයක් දැක්වූයේ එතුමා ද මා කෙරෙහි ගෞරව ආදරයක් දැක්වූ නිසාය. ඉන්දියාවේ සහ වෙන කිසිම ජාත්‍යන්තර බලවේගයකට හිස නොනමා එල්ටීටීඊ ය පරාජය කොට යුද්ධය නිමා කිරීම ගැන සෙසු ශ්‍රී ලාංකිකයන් මෙන්ම මම ද එතුමාට ගෞරව කළෙමි. මේ නිසා මා හිංසාවට හෝ යුද්ධයට කැමති කෙනෙක් යැයි නොසිතිය යුතුය.

2007 වර්ෂයේදී මගේ අකමැත්ත ප්‍රකාශ කළත් ඒ ගැන නොතකා එතුමා ශ්‍රී ලංකාහිමාන්‍ය යන ශ්‍රී ලාංකිකයෙකුට දිය හැකි උසස්ම ගෞරව සම්මානය මට පිරිනැමීය. මා මේ කාරණා සියල්ල සඳහන් කළේ ජනාධිපති මහින්ද රාජපක්ෂ මහතා සහ මා අතර කිසිදු අමනාපයක් නොතිබූ නිසාය.



ජනාධිපති මහින්ද රාජපක්ෂ මැතිතුමා අතින් ශ්‍රී ලංකාහිමාන්‍ය සම්මානය පිරිනැමූ අවස්ථාව



උත්සවයෙන් පසු ජනාධිපතිතුමා සමඟ මම

යුද්ධය ජය ගත්තාට පසු ඔහුගේ පවුලේ උදවියත්, ඔහුගේ සමීපතම නෑදෑ හිතවතුනුත්, ඔහු වටා එක්රොක් වූ ආත්මාර්ථකාමී දේශපාලකයින් නිසාත් එතුමාගේ දෙවැනි විධායක ජනාධිපති යුගය ගැන කිසිසේත් සතුටට පත් නොවිමි. මේ පිළිබඳ එතුමාට උපදේශයක් දීමට පවා කිසිදු අවස්ථාවක් මට නොලැබුණේය. 2015 මැතිවරණය එළඹුණු අවස්ථාවේදී මහින්ද රාජපක්ෂ මහතා සමඟ තිබුණු අමනාපයක් නිසා නොව, එතුමා වැරදි මගක ගමන් කරන්නේ යැයි මගේ හෘද සාක්ෂිය පැවැසූ නිසා කොළඹ, කදිරගාමර් ශාලාවේදී පුවත්පත් සාකච්ඡාවක් කැඳවා 2015 ජනවාරි 01 වැනිදා ජනාධිපතිවරණය පිළිබඳ සර්වෝදය මතය මම ප්‍රසිද්ධියේ ප්‍රකාශ කළෙමි. එහෙත් එය කිසිසේත්

මහින්ද රාජපක්ෂ විරෝධී හෝ මෛත්‍රීපාල සිරිසේන පක්ෂපාතී ප්‍රකාශයක් නොවීය. මට උවමනා වූයේ මධ්‍යගත පක්ෂ සහ බලකාමී දේශපාලනයක් වෙනුවට ග්‍රාම-ස්වරාජ්‍ය පදනම් වූ ජන සහභාගිත්වය පහළ සිට ඉහළට වගකීම් පරිනාමය වන දේශපාලන ක්‍රමයක් ගැන ජනතාව දැනුවත් කිරීමය.

සර්වෝදය මතය ප්‍රකාශ කරමින් එදා කළ ප්‍රකාශය සම්පූර්ණයෙන් පහත සඳහන් කරමි.

- 1.) මගේ ආරාධනය පිළිගෙන මෙහි පැමිණි ඔබ හැමදෙනාම සාදරයෙන් ගෞරවයෙන් පිළිගනිමි. මා විසින් කරන කෙටි හැඳින්වීමකින් පසු ඔබට කැමති ප්‍රකාශයක් හෝ අදහසක් ඉදිරිපත් කළ හැකිය. එහෙත් ප්‍රධාන ජනාධිපති අපේක්ෂකයන් දෙදෙනා පිළිබඳව මගේ පෞද්ගලික කැමැත්ත හෝ අකමැත්ත පිළිබඳව මගෙන් ප්‍රශ්න නොකරන්න. ලැබූවා වූ 2015 නව වසර ඔබ සෑම දෙනාටත්, ශ්‍රී ලංකාවාසී සමස්ත ජනතාවටත් සාමකාමී, වාසනාවන්ත නව වසරක් වේවා'යි ප්‍රාර්ථනා කරමි.
- 2.) මෙම රැස්වීම කැඳවීමට මා තීරණය කළේ සර්වෝදය අභ්‍යන්තරයේ මෙන්ම බාහිර බොහෝ දෙනෙක් ඉදිරි සතියේ 8 වැනිදා පැවැත්වෙන ජනාධිපතිවරණය පිළිබඳ මගේ ස්ථාවරය මෙන්ම සර්වෝදය ස්ථාවරය කුමක් දැයි විමසූ නිසාය. හැකි තරම් අඩු කාලයක් ගෙන මගේ ස්ථාවරය මෙන්ම සර්වෝදයේ ස්ථාවරය මෙය යැයි තේරුම් කරමි. ඊට පෙර මා පළමුවෙන්ම ඔබ සෑම දෙනාගෙන් ඉල්ලා සිටින්නේ ගංවතුරින්, නායයෑම්වලින් අනාථ වූ ජනතාවට සමගි වී හැකි සෑම සහනයක්ම සලසන ලෙසයි.
- 3.) ඔබ හැමදෙනා මා හඳුනා ගෙන තිබෙන්නේ සර්වෝදය ශ්‍රමදාන සංසදයේ පුරෝගාමියෙක් හැටියටය. ඊයේ දවස වන විට සර්වෝදය සංසදය අවුරුදු 57ක සේවා කාලයක් සම්පූර්ණ කර ඇත. මෙම කාල පරිච්ඡේදය තුළ දී සර්වෝදයෙන් ජනතාවට සිදු වූ සේවය සෑම වැඩිහිටියෙක්ම දන්නා නිසා ඒ ගැන වැඩි විස්තරයක් නොකරමි. ඊනියා කුලභීතකමින් හා අන්ත දුගී

භාවයෙන් පෙළුණු කුඩා ගම්මානයක් තෝරා ගෙන ශ්‍රමදාන මාර්ගයෙන් අප ආරම්භ කළ වැඩ පිළිවෙල මේ වන විට ශ්‍රී ලංකාවේ ගම් පහලොස්දාහකට අධික ප්‍රමාණයක ව්‍යාප්ත වී ඇත. සර්වෝදය සංසදය මේ වන විට පාර්ලිමේන්තු පනතකින් සංස්ථාගත වූ ලංකා ජාතික සර්වෝදය ශ්‍රමදාන (සංස්ථාපිත) සංගමයට අමතරව අප සේවය කරන ගම්මාන පහලොස්දාහෙන් පන්දහස් හයසියයක පමණ රජයේ ලියාපදිංචි වූ ස්වේච්ඡා සර්වෝදය ශ්‍රමදාන සමිති ක්‍රියාත්මක වේ. අප විසින් කරන ලද රළු ඇස්තමේන්තු අනුව ශ්‍රී ලංකාවේ ජනතාවගෙන් මිලියන දොළහකට අධික පිරිසක් යම් අන්දමක හෝ අතදීමක් සර්වෝදයෙන් ලබා ගෙන ඇත. මෙම සේවය කුල, ජාති, ආගම්, දුප්පත්, පොහොසත් හෝ දේශපාලන පක්ෂ හේදයකින් තොරව අප විසින් සෑම දිස්ත්‍රික්කයක් පුරාම ඉටු කර ඇත.

- 4.) 1993 වර්ෂයේ සිට මම සංගමයේ මුදල්-හදල්, පරිපාලන ආදී කටයුතුවලින් සම්පූර්ණයෙන්ම බැහැර වී මගේ වගකීම් සියල්ලම දෙවන හා තුන්වන පරම්පරාවලට බාර දුනිමි. නමින් පමණක් සභාපති ධුරයේ ඔවුන් විසින් මා තබා ගෙන තිබෙන අතර, මගේ වගකීම් ද උප සභාපතිවරු අට දෙනෙක් විසින් ඉටු කරනු ලැබේ. ඔවුන්ගෙන් සමහර දෙනෙක් මෙතැන සිටින නිසා වැඩි විස්තර අවශ්‍ය නම් ඔවුන්ගෙන් දැන ගත හැකිය.
- 5.) මෙහිදී මට පළමුව සර්වෝදය පුරෝගාමියෙකු වශයෙන් ද, දෙවැනිව දරුවන් හය දෙනෙක් ද, ඔවුන්ගේ සහකරුවන් සහ සහකාරියන් හය දෙනෙක් ද, මුනුබුරු මිනිපිරියන් දොළොස් දෙනෙක් සහ එයින් වැඩිමහල් දෙදෙනා විවාහ වී සිටින බැවින් ඔවුන් වෙනුවෙන් ද, දෙමාපියෙක් හැටියට සහ සීයා කෙනෙක් හැටියට පෞද්ගලික ජීවිතයක් ද නියෝජනය කිරීමට සිදුව තිබේ. තෙවැනිව, 1948 සිටම අද වනතුරු දේශීය හා ජාත්‍යන්තර වශයෙන් රාජ්‍ය නායකයන් පමණක් නොව සෙසු දේශපාලන, සමාජ සහ ආගමික ආදී නායකයින් ද පෞද්ගලිකව හඳුනා ගෙන සිටින ජ්‍යෙෂ්ඨ පුරවැසියෙක් වශයෙන් ද මගේ අදහස් ප්‍රකාශ කිරීමට කැමැත්තෙමි.

- 6.) සර්වෝදය පිළිබඳ මට කිව හැක්කේ අප කිසි දිනෙක සංවිධානයක් වශයෙන් දේශපාලන පැත්තක් නොගත් බවය. හේතුව ප්‍රජාතන්ත්‍රවාදී සමාජයකට අවශ්‍යම අංශයක් හැටියට කිසි දිනෙක අප පක්ෂ දේශපාලනය අනුමත නොකළ නිසාය. එහෙත් දේශපාලන පක්ෂ වත්මන් දේශපාලනයේ තිබෙන සැබෑවක් හැටියට පිළිගෙන ඔවුන් සමග සුහදව අපේ සේවා කටයුතු කළෙමු. සමහර අවස්ථාවල සමහර දේශපාලන පක්ෂවල සාමාජිකයින් විවිධ හේතූන් නිසා සිරගත වී අසරණ වූ අවස්ථාවලදී ඔවුන්ට ද උදව් උපකාර කිරීමට අපි පසුබට නොවීමු. ප්‍රජාතන්ත්‍රවාදය සඳහා පක්ෂ ක්‍රමයට වඩා වැදගත් උතුම් විකල්පීය පිළිවෙලක් හා ක්‍රමවේදයක් පොදු මහජනයා අතර තිබෙන බව අපි දිගටම විශ්වාස කළෙමු. ග්‍රාම-ස්ථරාජ්‍ය පදනම් වූ දේශපාලන ආර්ථික ක්‍රමයකින් පමණක් සැබෑ ප්‍රජාතන්ත්‍රවාදය ස්ථාපිත කර ගත හැකි බව අපි විශ්වාස කළෙමු. මේවා සාමාන්‍ය සිද්ධාන්ත පමණක් නොව ගම් දහස් ගණනක විකල්පීය ආර්ථික දේශපාලන ක්‍රමයක් ආධ්‍යාත්මික, සදාචාර, සංස්කෘතික සහ සාමාජික වටිනාකම් පදනම් කොට ගොඩනැගිය හැකි බව අපි අත්දැකීමෙන්ම විශ්වාස කළෙමු. ඒ නිසා පක්ෂ සහ බලකාමී දේශපාලනයේ නොයෙදුනත් අප දශක පහක පමණ කාලයක සිට ඇප-කැප වී ජනතා දේශපාලනයකට පදනම දමා ඇත්තෙමු. සූදානම් වුනෙමු. එය ජාතික වශයෙන් බල ගැන්වීමට “ජාතික දේශෝදය” සභාව යනුවෙන් ජනතා දේශපාලන අංශයක් ද පිහිටුවා එක් දිස්ත්‍රික්කයකට සියය බැගින් වූ දිස්ත්‍රික්ක 25 සඳහා දිස්ත්‍රික් දේශෝදය මණ්ඩල 26ක් ද, එකක තිස්දෙනා බැගින් නියෝජනය වන පරිදි ප්‍රාදේශීය මට්ටමේ දේශෝදය මණ්ඩල 304ක් ද, පිහිටුවා ඔවුන් පුහුණු කිරීම ද දැනුවත් කිරීම ද වසර පහක පමණ කාලයක සිට ක්‍රියාත්මක කළෙමු.
- 7.) මෙම දේශෝදය මණ්ඩල විඥානය, ආර්ථිකය සහ බලය යන අංශ තුනෙන් වැඩ සටහන් එකකින් 10 බැගින් වැඩ සටහන් 30ක් ක්‍රියාත්මක කර ගෙන යයි. බලය ලබා ගැනීම යන බල

දේශපාලන ක්‍රමයකට අප කවදාවත් තරඟ කරන්නේ නැත. ඒ වෙනුවට ආධ්‍යාත්මික, සදාචාර සහ සංස්කෘතික වටිනාකම්වලින් යුත් විශාල සාමාජික වගකීමකින් යුතු මහජනතාව විසින්ම සම්මුතියෙන් තෝරා ගනු ලබන පිරිසක් ලවා ග්‍රාම-ස්වරාජ්‍ය අරමුණ සාක්ෂාත් කර ගැනීමට අප විසින් වැඩ කර ගෙන යනු ලැබේ. දේශපාලනය බලය සහ ධනය එක්තැන් කර ගැනීමේ ආත්මාර්ථකාමී ක්‍රියාවක් ලෙස දේශපාලනයට ඇතුළු වූ අය හැර, සත්පුරුෂ සියලුම දේශපාලඥයන් සහ දේශපාලන පක්ෂවල සහයෝගය මේ වන විටත් ගම් මට්ටමින් අපට ලැබේ.

8.) මෙම දේශෝදය මණ්ඩලවලින් සැදුනු ජාතික දේශෝදය සභාව ලබන ජනවාරි 8 වැනිදායින් පසු කවරෙක් බලයට පැමිණියත් ඔවුන් ලවා මේ රට සැබෑ ප්‍රජාතන්ත්‍රවාදී රටක් දෙසට යොමු කිරීමට සර්වෝදය ද ඉදිරියට එනු ඇත. ඒ සඳහා අපේ අරමුණු කිහිපයක් සඳහන් කළහොත්;

i. එකම රටක සමාන වරප්‍රසාද ඇති ශ්‍රී ලාංකික ජනතාවක් වශයෙන් ශ්‍රී ලාංකීය අනන්‍යතාවය තහවුරු වන අන්දමින් සිංහල, දෙමළ, මුස්ලිම්, බර්ගර්, මැලේ ආදී වූ සියලුම ජන කොටස් ද බෞද්ධ, හින්දු, ඉස්ලාම්, ක්‍රිස්තියානි ආදී ආගමික ජන කොටස් ද ගෞරවාන්විතව එක් තැන් කොට ශ්‍රී ලාංකික අනන්‍යතාවක් ගොඩනැගීම.

ii. ප්‍රජාතන්ත්‍රවාදයේ වැදගත්ම ප්‍රතිපත්තියක් වනුයේ කිසිවෙකුටත් උදුරා ගත නොහැකි ජනතා පරමාධිපත්‍යයි. දැනට තිබෙන නියෝජිත දේශපාලන ක්‍රමය නිසා ජනතා පරමාධිපත්‍යය හසුරුවනුයේ ජනතාව නොව විධායක ජනාධිපතිවරයෙකුත්, පාර්ලිමේන්තුවත්, අධිකරණයත්, වෙනත් රාජ්‍ය සේවාවනුත් ආදිය විසිනි. මේ තත්ත්වය ඒකාධිපති ක්‍රමයකට පහසුවෙන්ම යොමු කර ගත හැකි තත්ත්වයකි. සර්වෝදය යෝජනා කරන්නේ ජනතා පරමාධිපත්‍යය ජනතාවට ලැබෙන අන්දමේ ග්‍රාම-ස්වරාජ්‍ය ක්‍රමයක් ඇති කිරීමයි. ගමේ, සම්මුතියෙන් තෝරා ගත්

ජනතාවට කළ නොහැකි පරිපාලන හෝ සේවා කටයුතු පමණක් ඉහළ මට්ටම්වලට ක්‍රම ක්‍රමයෙන් බාර වනු ඇත. මෙහිදී ඉහළින් පහළට ලැබෙන විමර්ශන කිරීමේ බලයක් නොව පහළින් ඉහළට අවශ්‍ය බලතල පමණක් පරිනාමය වන විදියට ඇති කර ගන්නා දේශපාලන ක්‍රමයකි. සාමාන්‍ය මහජන සහභාගිත්වය ද ලබා ගෙන සර්වෝදය හෙවත් සියලු දෙනාගේම උදාව අරමුණු කර ගත් බුද්ධි මණ්ඩලයකට දැනට පවතින ව්‍යවස්ථාවම එම ජනතා පරමාධිපත්‍යය ක්‍රමයකට වෙනස් කර ගැනීම එතරම් අසීරු කරුණක් නොවේ.

iii. සර්වෝදය මෙතෙක් ඡන්ද ව්‍යාපාරවලට සම්බන්ධ වී නැත. එම ප්‍රතිපත්තිය එසේම ඉදිරියට ද අපි පවත්වා ගෙන යන්නෙමු. එහෙත් අප ඡන්දවලදී අක්‍රීය වෙතැයි එයින් අදහස් නොකෙරේ. උදාහරණයක් වශයෙන්; පසුගිය ජනාධිපතිවරණ, පාර්ලිමේන්තු සහ පළාත් සභා මැතිවරණ 42ක දී අපි උපරිම ආයතනයක් සමඟ ජනතාවට නිර්භයව සහ නිවැරදිව ඡන්දය පාවිච්චි කරන ආකාරයත්, ප්‍රවණ්ඩත්වය සහ මැතිවරණ නීති උල්ලංඝනය කිරීමට විරුද්ධව මැතිවරණ කොමසාරිස්තුමාට සහ පොලීසියට, නීතිය සුරකින රාජ්‍ය නිලධාරීන්ට උදව් කිරීමටත් ඉදිරිපත් වීමු. මෙවරත් දොලොස්දහක් පමණ මැතිවරණ නිරීක්ෂකයන් ගෙන් අතිශය බහුතරය සර්වෝදයෙන් ඉදිරිපත් වී ඡන්දය විමර්ශනය කිරීමේ ඒ යුතුකම අපි ඉටු කළෙමු.

9.) ජ්‍යෙෂ්ඨ පුරවැසියෙක් සහ දරු මුණුබුරු මිනිසිරියන් සිටින පියෙක් හැටියට ඉදිරියේ එන ජනාධිපතිවරණය පිළිබඳ මගේ අදහස් කිහිපයක් ප්‍රකාශ කිරීමට කැමැත්තෙමි.

i. ජනවාරි 8 වැනිදායින් පසු කරන්නට බලාපොරොත්තු වන ප්‍රධාන ජනාධිපති අපේක්ෂකයන් දෙදෙනාගේම මැතිවරණ ප්‍රකාශනය අපි අධ්‍යයනය කළෙමු. එයින් සමහරක් 8 වැනිදා තෙක් නොසිට වහා ක්‍රියාත්මක කළයුතු කාරණා වේ. පළමුවැන්න, ප්‍රධාන අපේක්ෂකයින් දෙදෙනා ඇතුළු සියලුම

අපේක්ෂකයින් තමන්ගේ අනුගාමිකයින් කිසිම ප්‍රවණිඬ ක්‍රියාවක නොයෙදීමටත්, මැතිවරණ නීතිරීති උල්ලංඝනය නොකිරීමටත්, නිදහසේ එකතු වී නිදහසේ අදහස් ප්‍රකාශ කිරීමට ඕනෑම පුරවැසියෙකුට හෝ පුරවැසි කණ්ඩායමකට තිබෙන අයිතියට බාධා නොකර එම ප්‍රජාතාන්ත්‍රික අයිතීන් ආරක්ෂා කර දීමටත්, රාජ්‍ය සේවයේ යෙදී සිටින මෙන්ම ආරක්ෂක සේවයේ යෙදී සිටින සියලුම සේවකයින්ට අපක්ෂපාතීව තමන්ගේ සේවය ඉටු කිරීමටත්, කිසිම අල්ලස්, දූෂණ, වංචා ක්‍රියාවකට අසු නොවී තමන්ගේ කැමැත්ත හෙවත් තමන්ගේ රහස් ඡන්දය පාවිච්චි කිරීමට ඡන්ද දායකයාට උපදෙස් දීමත් කළ හැකිය. ඉදිරි දින කිහිපයේදී ප්‍රධාන අපේක්ෂකයන් දෙදෙනා මෙවැනි ප්‍රකාශයක් කළහොත් එයම සාධාරණ සාමකාමී මැතිවරණයකට වැදගත් බලපෑමක් වනු ඇත.

- ii. ඡන්ද ප්‍රතිඵලය කුමක් වුවත් ප්‍රජාතන්ත්‍රවාදී සමාජයකට ගැලපෙන පරිදි දිනු පාර්ශවයන් පැරදුනු පාර්ශවයන් යන දෙකම යම්කිසි විදියක ගෞරව සම්පන්න ආකාරයෙන් තමන්ගේ ප්‍රතිවාදීන්ට ප්‍රතිචාර දැක්විය යුතුය. කිසිම අන්දමක පශ්චාත් ඡන්ද කලකෝලාහලවලට ඉඩ නොතැබිය යුතුය.
- iii. ජයග්‍රහණය ලබා ජනාධිපති ධුරයට පත් වන නායකයාගෙන් ඔවුන්ගේ ඡන්ද පොරොන්දු ඉටුවීම පිළිබඳව මහජනයා විසින් මෙන්ම ධර්ම ශක්තිය සහ ජන ශක්තිය පදනම් වූ ජාතික දේශෝදය සභාව අවධානයෙන් සිටින අතර, එම පොරොන්දුවලින් සර්වෝදය දර්ශනය සහ ප්‍රතිපත්තිවලට එකඟ වන වෙනස්කම් සඳහා අපේ සහයෝගය දෙන අතර එකඟ නොවන දෙයට විරුද්ධවීමට ද අප පැකිලෙන් නේ නැත.
- iv. වර්තමාන සමාජයේ පහත සඳහන් දුර්වලකම් තිබෙන බව අවංකවම පිළිගත යුතු වෙමු. ඒවා නිවැරදි කොට රට ඉදිරියට ගෙන යෑමට දේශපාලනයේ, සමාජ සුභසාධනයේ

සහ සමාජ සංවර්ධනයේ යෙදී සිටින හැමදෙනා විසින් ම එක්සත්ව ධෛර්යය දැරිය යුතු බව මගේ අදහසයි.

අ. ශ්‍රී ලාංකික ජාතියක් හැටියට ජාති, ආගම්, වර්ග හේද නොතකා තවමත් එක්සත් ජාතියක් වීමට අසමත්වීම.

ආ. සමාජයේ දිනෙන් දින පහත වැටෙන නීතියට ගරු කිරීමේ සහ සාධාරණව නීතිය ක්‍රියාත්මකවීම පිළිබඳව මහජනයා තුළ තිබෙන සැකය.

ඇ. අදහස් ප්‍රකාශ කිරීම, නිදහස, නීතිය නොකඩා මහජනයාට එක් රැස්වීමට තිබෙන නිදහස ආදී මූලික අයිතිවාසිකම් සුරක්ෂිත දැයි මහජනයා තුළ සැක ඇතිවීම.

ඈ. මුල් බැස ගෙන තිබෙන දේශපාලනකරණය නිසා සාමාන්‍ය පුරවැසියෙකුට රාජ්‍ය ආයතනයකින් සාධාරණත්වය ඉටු කර ගැනීමට හැකි වේ දැයි තිබෙන සැක, බිය.

ඉ. අල්ලස, වංචාව, දූෂණය, කොමිස් ගැනීම, නාස්තිය, මත්වතුර, මත්කුඩු ආදී අහිතකර සමාජ දුර්වලකම් එන්න එන්නම වැඩි වන නිසාත්, වැඩිවීම පමණක් නොව ඒවා මහා පරිමාණයෙන් සිදුවීම.

ඊ. රාජ්‍ය ආරක්ෂාව සම්බන්ධ තොරතුරු හැර රජයේ ක්‍රියා කලාපය හා වියහියදම් පිළිබඳව මහජනයාට තොරතුරු ලබා ගැනීමේ අයිතිය නොතිබීම.

උ. ජනතා පරමාධිපත්‍යය සාක්ෂාත් වන සමාජ ක්‍රමයක් ගොඩනැගීමේදී ප්‍රධාන වශයෙන් ජනතාවට අධ්‍යාපනය සහ පුහුණුව දී ඔවුන් ඒ මඟට යොමු කිරීමට ස්වේච්ඡාවෙන් කැප වන සිවිල් සංවිධානවලට රටේ නීතියෙන් බාහිරව කිසිදු පීඩනයක් ඇති නොකළ යුතු අතර ඒවාට වර්තමානයේ සැහෙන බාධක තිබෙන බව.

මේවා නිවැරදි කර ගැනීමට සියලුම පාර්ශවයන් එකඟත්වයකට පැමිණ ක්‍රියා කළ යුතු අතර සර්වෝදය අපි ඒ සඳහා අපේ උපරිම සහයෝගය සෑම පර්ශවයකටම දෙන්නෙමු. මේ පිළිබඳව ඉතිහාසයේ නායකත්වය ගෙන ක්‍රියා කළේ අපේ මහා සංඝයා වහන්සේලායි. උන්වහන්සේලා ද කඩින් කඩ වී සිටීම ජාතියේ ඉමහත් අවාසනාවකි. උන්වහන්සේලාගෙන් අප ඉල්ලා සිටින්නේ ධර්මයට මුල් තැන දී සෙසු ආගමික නායකයන් ද හවුල් කර ගෙන ඉහත සඳහන් ප්‍රශ්නවලට විසඳුම් සෙවීමට නායකත්වය දෙන ලෙසයි.

අප ජීවත් වන ලෝකය මනුෂ්‍ය ප්‍රජාවගේ පමණක් නොව සත්ත්ව සංහතියේ ද වනාන්තර වෘක්ෂලතා ආදියේ ද පමණක් නොව ගෝලීය ජීවආධාරක පද්ධතියෙන් ද විනාශයට පත්වන අතිශයින්ම හයානක තත්ත්වයකට පත්ව තිබේ. වනාන්තර විනාශ කිරීමෙන් කාලගුණික විපර්යාස ඇතිවීමෙන් නායයෑම්, ගංවතුර, නියගය, සුනාමි, සුළිසුලං, භූමිකම්පා ආදී ව්‍යසනවලට තුඩුදෙන තත්ත්වයක් ද ඇතිව තිබේ. යුද්ධය අවසන්වීම, යටිතල පහසුකම් සීඝ්‍රයෙන් දියුණුවීම, සන්නිවේදන තාක්ෂණයේ ප්‍රගතිය ආදිය ගැන අපට සතුටු විය හැකි අතර මා කලින් සඳහන් කළ ගෝලීය ප්‍රශ්නවලට ද අප විසින් මීට වඩා අවධානය යොමු කළ යුතුය.

අවසාන වශයෙන් සඳහන් කළ යුත්තේ තිස් වසරක යුද්ධය නිම වූවත් එයින් පීඩාවට පත් සෑම පාර්ශවයන්ට ම අදාල සහනශීලී කටයුතු තවත් රාශියක් කිරීමට තිබෙන බවත් එයින් ප්‍රධාන කාර්යය භාරයක් හැටියට මා සලකන්නේ ශ්‍රී ලාංකික ජනතාවගේ හදවත් තුළ ඇති වී තිබෙන සියලුම තුවාල සුවපත් කිරීමට අප විසින් උපරිමව කටයුතු කළයුතු බවයි. එයින් ප්‍රධානම ක්‍රියාමාර්ගයක් විය යුත්තේ සමස්ත ජනතාවම ආධ්‍යාත්මික සහ සදාචාර මාර්ගයට යොමු කිරීමට උපරිම වශයෙන් සර්වෝදයේ සහාය ඉදිරියටත් ලබා දෙන බවයි.

සියලු සත්ත්වයෝ සුවපත් වෙත්වා!

ව්‍යවස්ථාදායක සභාවේ තුන් වසරක් හඳු සාක්ෂියට එකඟව සේවය කළෙමි.

රජයේ උසස් නිලතලයක් ලබා ගැනීමට මම කිසිසේත් කිසි දිනෙක ආශා නොකෙළෙමි. එහෙත් සමාජයේ දිළිඳුකමින් වෙලී බෙලහීනව සිටින ජනතාව ඒ තත්ත්වයෙන් මුදාලීමට හැකි සෑම දෙයක්ම කිරීමට මම පෙළෙඹුනෙමි. නාලන්දා විදුහලේ ගුරුවරයෙකු වශයෙන් සේවය කරන කාලයේදී දෙවරක්ම අධ්‍යාපන අමාත්‍යාංශයේ සහකාර ලේකම් ධුරවලට පත්වීමට මට අවස්ථාව තිබිණි. අයි. එම්. ආර්. ඒ. ඊරියගොල්ල මහතා අධ්‍යාපන ඇමතිව සිටියදී මගේ අවසරයක් නොමැතිව එතුමාගේ ප්‍රදේශයේ මැදි විදුහලට විදුහල්පතිවරයෙක් වශයෙන් පත්වීමේ ලිපියක් එවා තිබිණි. එතුමා හමුව ඉතා කාරුණිකව එය ප්‍රතික්ෂේප කළෙමි.

1972 ගුරු සේවයෙන් ඉවත් වීමට මා තීරණය කළ අවස්ථාවේදී මගේ පන්තියේ ළමයින්ට කළ අවසන් දේශනය මට මතකයි. ඔවුන්ට මා කීවේ ජීවිතයේ කිසි දිනෙක රජයේ වැටුපක් හෝ දීමනාවක් ලබන කිසිම රැකියාවකට මා නොයන බවයි. ඒ ප්‍රතිපත්තිය ජීවිතාන්තය තෙක්ම රැක ගැනීමට අද වන තුරු මා පොහොසත්ව ඇත. වන්දිකා බණ්ඩාරනායක කුමාරතුංග මැතිනිය ජනාධිපතිනිය වශයෙන් සේවය කරද්දී ජී. එල්. පීරිස් මැතිතුමා මාර්ගයෙන් මට පණිවුඩයක් එවා තිබුණේ මානව හිමිකම් කොමිසන් සභාවේ සාමාජිකයෙක් ලෙස වැඩ කරන ලෙසයි. එය ප්‍රතික්ෂේප කිරීමට නොහැකි වූ ඉල්ලීමක් නිසා එය බාර ගෙන එහි තෙවසරක් සේවය කළෙමි. එහෙත් මට දියයුතු දීමනාවක්, ගමන්

ගාස්තු වශයෙන් සත්‍යත්වක් නොගෙන එම සේවය ස්වේච්ඡාවෙන්ම ඉටු කළෙමි.

2015 වසරේ බලයට පැමිණි මෛත්‍රීපාල සිරිසේන ජනාධිපති යටතේ තිබුණු රජයේ ව්‍යවස්ථාදායක සභාවේ සාමාජිකයෙක් වශයෙන් සේවය කිරීමට මගෙන් ඉල්ලා සිටියේය. දිනක් මගේ හිතමිතු කථානායක කරු ජයසූරිය මැතිතුමා මට දුරකතනයෙන් කතා කළේය. ජනාධිපතිවරයාත් අගමැතිතුමාත් විරුද්ධ පක්ෂයේ නායකතුමාත් තමාත් වෙනුවෙන් ව්‍යවස්ථාදායක සභාවේ සාමාජිකත්වය බාර ගන්නා ලෙස මගෙන් ඉල්ලා සිටියේය. අධිකරණ සේවා කොමිසම, පොලිස් කොමිසම, රාජ්‍ය සේවා කොමිසම, අල්ලස් හා දූෂණ විමර්ශනය කිරීමේ කොමිසම, මානව හිමිකම් කොමිසම, මැතිවරණ කොමිසම ආදී වූ කොමිසන් නවයකට සභාපතිවරුන් සහ සාමාජිකයන් යෝජනා කිරීමේ බලය ආණ්ඩුක්‍රම ව්‍යවස්ථාවෙන් හිමි විය.

කථානායක කරු ජයසූරිය මැතිතුමාගේ මේ ඉල්ලීමට මා එකඟ වූයේ රටේ සාධාරණත්වය සහ නීතිය නිසි සේ ක්‍රියාත්මක කිරීමට මෙය මහඟු අවස්ථාවක් හැටියට සලකා මෙම යෝජනාවට එකඟ වූයේ කොන්දේසි කිහිපයක් ඉදිරිපත් කරමිනි. එතුමන්ලා එම කොන්දේසි පිළිගන්නේ නම් මගේ ස්වේච්ඡා සේවය දීමට මම සූදානම් බව ප්‍රකාශ කළෙමි.

පළමුවැන්න වූයේ මෙම සේවය මා විසින් රජයට සහ ජනතාවට පිරිනමන ස්වේච්ඡා සේවයක් හැටියට පිළිගත යුතු බවත් මට වේතනයක් හෝ ගමන් ගාස්තුවක් නොගෙවිය යුතු බවත් මුලින්ම සඳහන් කළෙමි.

දෙවැන්න වූයේ මට පෞද්ගලිකව හෝ මාගේ නිවසට හෝ කිසිදු අන්දමක පොලිස් ආරක්ෂාවක් නොදිය යුතු බවයි.

තුන්වැන්න මට නියමිත රාජකාරිය ඉටු කිරීමේදී කිසිදු සාමාජිකයෙක් කිසිදු කොමිසමකට පත් කිරීමට දේශපාලන වශයෙන් මට බලපෑම් නොකළ යුතු බවයි.

මේ කොන්දේසි සියල්ලටම රජය එකඟ වූ බව කථානායකතුමා මට දන්වූයෙන් 2015 සැප්තැම්බර් මස 22 වැනිදා සිට තුන් වසරක්

ආණ්ඩුක්‍රම ව්‍යවස්ථාදායක සභාවේ රැස්වීම් එකකට හැර සෙසු සියලුම රැස්වීම්වලට සහභාගි වූනෙම්. මෙම තුන් වසරක කාල පරිච්ඡේදය තුළ දී කළ සෑම පත්වීමක්ම සර්ව සාධාරණ වූත්, අපක්ෂපාතී වූත් ඒවා බව මගේ හෘද සාක්ෂිය සහතික කරයි.

සිවිල් සමාජය නියෝජනය කළ අනිත් දෙදෙනා වශයෙන් පත්ව සිටියේ ජනාධිපති නීතිඥවරයෙකු වූද විශ්‍රාමලත් නීතිපතිවරයෙකු වූද ෂිබ්ලි අමීස් මහතා සහ එක්සත් ජාතීන්ගේ මණ්ඩලයේ හිටපු උප ලේකම්වරියක වූ ආචාර්ය රධීකා කුමාරස්වාමි මහත්මියයි. කලින් මේ දෙදෙනා මා දැන සිටි නමුදු මෙම තෙවසර තුළ දී ඔවුන් හා එක්ව මේ ජාතික යුතුකම ඉටු කිරීම මා ජීවිතයේ ලැබූ ඉතාමත්ම වටිනා අධ්‍යාපනික කාල පරිච්ඡේදයක් විය. මේ දෙදෙනාම නීතිය, රාජ්‍ය පරිපාලනය සහ ඒවායේ ප්‍රධානීන් ගැන හොඳින් දැන සිටි දෙපළකි. සාමාන්‍ය පුරවැසියෙක් වශයෙන් එම දැනීම මට නොතිබුණේය. පාර්ලිමේන්තුවේ සභානායකතුමාගේ කාර්යාලයේදී පැවැත්වූ නිල රැස්වීම්වලට සභාපති වශයෙන් කථානායක කරු ජයසූරිය මැතිතුමා, අගමැති වශයෙන් ගරු රනිල් වික්‍රමසිංහ මැතිතුමා, විරුද්ධ පක්ෂයේ නායක වශයෙන් ආර්. සම්බන්ධන් මහතාත්, රජය වෙනුවෙන් ඇමතිවරුන් දෙපළකුත්, ජනතා විමුක්ති පෙරමුණේ විජිත හේරත් මහතාත් සහභාගි වූහ.

මේ නිල රැස්වීම් හැරුණු විට ආචාර්ය රධීකා කුමාරස්වාමි මහත්මියගේ නිවසේදී ද අප තිදෙනා පමණක් එක්ව සෑම සතියකම දින කිහිපයක් සාකච්ඡා පැවැත්වීමට සිදු විය.

එක කොමිසමකට සභාපති හැරුණු විට සමහර විට අවශ්‍ය වූයේ දස දෙනෙකුට අඩු නම් ප්‍රමාණයකි. එහෙත් කොමිසන් සභා තනතුරු සඳහා ඉල්ලුම් කළ සංඛ්‍යාව සමහර විට සිය ගණනක් විය. මේ සියලුම ඉල්ලුම් පත්‍ර පාර්ලිමේන්තු මහ ලේකම්තුමාට ඉදිරිපත් වූ අතර එතුමා විසින් එම ඉල්ලුම්පත් සියල්ලම සලකා බලා හොඳම ඉල්ලුම්පත්‍ර සංඛ්‍යාව නිල රැස්වීමට ඉදිරිපත් කිරීමට නියම කර තිබුණේය. අප තිදෙනාගේ කාලය මේ සඳහා ඉතා කැපවීමෙන් මහත්සියෙන් යෙදවූයෙමු.

එක් එක් කොමිසමට සාමාජිකයන් තෝරා ගත යුතුව තිබුණේ ආණ්ඩුක්‍රම ව්‍යවස්ථාවට අනුකූලව සහ එයට සම්බන්ධ නීති පද්ධතියක්

යටතේය. ඊට අමතරව යෝජනා සාමාජිකයාගේ වර්තය, සේවා ඉතිහාසය, වෘත්තීය සුදුසුකම්, අධ්‍යාපනික සුදුසුකම්, සමාජ සංවර්ධනයට කර ඇති කැපී පෙනෙන සේවාවන් ආදිය සැලකිල්ලට ගැනිණි. මීට අමතරව කිසිදු චෝදනාවකට නීතිය ඉදිරියේ වරදකරු වූ කෙනෙක් පත් නොකිරීමට වගබලා ගැනීම ද අපේ වගකීම විය. විශේෂයෙන් කොමිසන් සභාවලට අවශ්‍ය වෘත්තීය සුදුසුකම් සහ අත්දැකීම් ද සැලකිල්ලට ගතයුතු විය. එමෙන්ම ශ්‍රී ලංකාවේ එවකට සිටි විශ්‍රාමලත් රාජ්‍ය සේවකයන්, විශ්ව විද්‍යාල සහ අධ්‍යාපන ක්ෂේත්‍රයේ නියැලී සිටි අය, විවිධ අන්දමේ සමාජ සංවර්ධන සහ මානව හිමිකම් ආදී කටයුතුවල යෙදී සිටි අය මේ සඳහා ඉදිරිපත් කර තිබුණෙන් කිසිදු ජාති, ආගම්, කුල භේදයකින් තොරව දේශපාලන පක්ෂපාතීකම් නොමැතිව ඒ ඒ කොමිසන් සභාවලට කෙටි ලැයිස්තු සාදා ඉදිරිපත් කිරීම අපේ ශක්ති ප්‍රමාණයෙන් ඉටු කළෙමු. අප තිදෙනා ගත් තීරණ ඒකමතික තීරණ වූ අතර කොමිසන් සභා රැස්වීම්වලදී තෝරන අය අප දසදෙනා විසින් ඒකමතික තීරණ ගතයුතු බවට අප තීරණය කර ගතිමු. අපේ යෝජනා ගරු කථානායකතුමාත් ගරු අගමැතිතුමාත් විරුද්ධ පක්ෂයේ නායකතුමාත් විජිත භේරත් මහතාත් අනුමත කළ අතර සමහර විට රජය නියෝජනය කළ ඇමතිවරුන් දෙපළ සමහර නම්වලට එකඟ නොවූහ. එහෙත් අපේ ඒකමතික තීරණයක් හැටියටයි ජනාධිපතිතුමාට කථානායකතුමා මාර්ගයෙන් මේ නම් ලැයිස්තු ඉදිරිපත් කළේ. මගේ මතකයේ හැටියට සභාපතිකමේ සමහර විට වෙනසක් කළ නමුත් අප යෝජනා කළ නම් කිසිවක් ජනාධිපතිතුමා විසින් ප්‍රතික්ෂේප කළේ නැත.

ජනාධිපති නීතිඥවරයෙකු වූද විශ්‍රාමලත් නීතිපතිවරයෙකු වූද පිබ්බි අපීස් මහතා අද අප අතර නැත. එතුමාත් ආචාර්ය රථිකා කුමාරස්වාමි මහත්මියත් මට දුන් සහයෝගය පිළිබඳවත් මට ඇහුම්කන්දීම පිළිබඳවත් මම කෘතඥ වන අතර විශේෂයෙන් කථානායක ගරු කරු ජයසූරිය මැතිතුමා මේ කර්තව්‍යය අපක්ෂපාතීව සිදු කිරීම පිළිබඳ නායකත්වය දීම පිළිබඳවත් ගරු අගමැතිතුමා විසින් බලපෑම් නොකිරීම පිළිබඳවත් සිවිල් පුරවැසියෙකු හැටියට මගේ කෘතඥතාවය පිරිනමමි.

එමෙන්ම පාර්ලිමේන්තුවේ මහ ලේකම්වරයා වූ ධම්මික දසනායක මහතා මෙම ව්‍යවස්ථාදායක සභාවේ ද ලේකම්වරයා වශයෙන් ක්‍රියා කළේය. ඇත්ත වශයෙන් ධම්මික දසනායක මහතා වැනි රාජ්‍ය සේවකයන්ගේ වටිනාකම මෙහිදී තව දුරටත් මට ප්‍රත්‍යක්ෂ විය. විශේෂයෙන් ඔහුගේ පියාණන් වූ පී. බී. එන්. දසනායක මහතා ද මා ඉතා ගරු කළ මගේ හිතවතෙකි. ඔහුගේ නියෝජ්‍ය ලේකම්වරයා වශයෙන් ක්‍රියා කළේ නීල් ඉද්දවල මහතාය. ඔවුන්ට සහාය දීමට ඉතා යහපත් කාර්ය මණ්ඩලයක් ද විය. මේ සෑම දෙනාගේම ආදර ගෞරවය මට ලැබුණේය. මට පමණක් නොව ව්‍යවස්ථාදායක සභාවේ සියලුම සාමාජිකයන්ගේ අවශ්‍යතා ඉතා උනන්දුවෙන් සහ සැලකිල්ලෙන් ඉටු කළේය. ඒ අනුව ව්‍යවස්ථාදායක සභාවේ තුන් වසරක් තිස්සේ මා කළ සේවාව හෘදය සාක්ෂියට එකඟව කළ සේවාවක් ලෙස හඳුන්වා දිය යුතුය.

323

ආරියරත්න මහතා අන්තර් ජාතික ගෞරවය දිනා ගත්තා

මගේ 85 වන ජන්ම දින උත්සවයේ දී ගරු ජනාධිපති
මෛත්‍රීපාල සිරිසේන මැතිතුමා කළ දේශනය



මම සහ නිතා අතිගරු ජනාධිපතිතුමා
පිළිගෙන
උත්සව සභාවට කැඳවා ගෙන ඒම



වෛද්‍ය වින්යා ආරියරත්න මහතා විසින්
වෛද්‍ය අතුල කහඳලියනගේ
මහතා පිළිගැනීම.





ලක්සවයට පැමිණි ආරාධිත අමුත්තන් පිළිගත් අයුරු

ඔබ සියලු දෙනාටම තෙරුවන් සරණයි!

ආයුබෝවන් වනක්කම් අස්සලාම් අලෙයිකුම්!

වන්දනීය පූජනීය ගෞරවනීය මහා සංඝරත්නයෙන් අවසරයි,
ගෞරවනීය හින්දු කතෝලික ඉස්ලාමීය පූජකතුමන්ලාගෙන් අවසරයි,
ගරු ජයවික්‍රම පෙරේරා ඇමතිතුමා, ජෝන් සෙනෙවිරත්න ඇමතිතුමා,
තලතා අතුකෝරල ඇමතිතුමිය, ඒ වගේම කරුණාරත්න පරණවිතාන
නියෝජ්‍ය ඇමතිතුමා ඇතුළු මැති ඇමතිවරුනි,

විශේෂයෙන්ම අද අපි කතා කරන ප්‍රධාන වර්තය ජාතික සහ
අන්තර් ජාතික වශයෙන් ඉමහත් ගෞරවයට ආදරයට සහ සම්මානයට
පත් ආචාර්ය ඒ. ටී. ආරියරත්න මැතිතුමනි, මැතිනියනි, ඒ පවුලේ සියලු
ඥාතිවරුනි, සියලුම ආරාධිත අමුත්තනි, පැමිණ සිටින දිවයිනේ සියලු
ප්‍රදේශ නියෝජ්‍යය කරමින් සර්වෝදය සංගමයේ හිතවත් මහත්වරුනි,
මහත්මියනි, සංගමයේ විධායක අධ්‍යක්ෂතුමා ඇතුළු එහි කාර්ය මණ්ඩලය
සහ ඔබ සියලු දෙනාගෙන් අවසරයි.



අතිගරු ජනාධිපතිතුමා සහ මම
පොල්තෙල් පහන දැල්වා දැල්වීම
ජයවික්‍රම පෙරේරා ඇමතිතුමාද
පසෙකින් සිටී



අතිගරු ජනාධිපති
මෛත්‍රීපාල සිරිසේන මැතිතුමා
උත්සව සභාව අමතමින්

මා ඉතාමත් සතුටු වෙනවා අපි අපේ හිතට එකඟව අපට කතා කළ හැකි වර්තයක්, පුද්ගලයෙක් පිළිබඳව එතුමාගේ 85 වැනි ජන්ම දිනය සමරන අවස්ථාවේ ඔබ සමඟ එක්වීමට ලැබීම පිළිබඳව. බොහෝ වෙලාවට පුද්ගලයින්ට ගරු කරන, පුද්ගලයින් පිළිබඳව කතා කරන, පුද්ගලයින්ට ත්‍යාග සම්මාන ප්‍රදානය කරන උත්සවවලට අපිට ආරාධනා ලැබෙනවා. එහෙත් හිතට එකඟව සැබෑ ලෙස යථාර්තවාදී ලෙස යම් පුද්ගලයෙක් පිළිබඳව කතා කරන්නේ ඒ වර්තය අගය කරන්න, ඒ වර්තයට ගරු කරන්න ලැබෙන්නේ ඉතාමත් කලාතුරකින්. ඒ කලාතුරකින් ලැබෙන අවස්ථාව තමයි අද ආචාර්ය ඒ. ටී. ආරියරත්න මැතිතුමා වැනි ජාතික වශයෙන් සහ අන්තර් ජාතික වශයෙන් ගෞරවයට ආදරයට ප්‍රණාමයට කීර්තියට සහ සම්මානයට පත් වර්තයක් විදියට අද කතා කරන්න අපිට ලැබීම තිබෙන්නේ. ඒ නිසා මා ඉතාමත් සතුටු වෙන්නේ එතුමාගේ දීර්ඝ කාලීන ජාතික සේවය මානවවාදී සමාජයක් සඳහා මිනිසෙක් විදියට සිය වගකීම සහ යුතුකම ඉටු කිරීමේ දී ඒ කර ඇති විශිෂ්ට සේවය ඇගයීමට ලක් කිරීමට ලැබුණු අවස්ථාව මෙහෙවර හරසර කල මෙහෙය ඇගයීම ගෞරවයට පාත්‍ර කිරීම. එතුමාට ලැබුණ ජාත්‍යන්තර සම්මාන අතරින් මුලින්ම ලැබුණේ 1969 පිලිපීනයේ මැග්සයිසේ සම්මානය. 1969 සිට 2012 දක්වා වරින්වර සම්මාන ලැබුවා. මෑතදී තවත් සම්මානයක් ඇමරිකාවෙන් ලැබුණා. ඒ අතරතුර සෑම වර්ෂයකදීම වගේ ලෝකයේ රාජ්‍යයන් රජවරුන් අන්තර් ජාතික සංවිධාන විවිධ ස්වේච්ඡා සංවිධාන රාශියක් එතුමාට සම්මාන පිරිනමල තියෙනවා. එතුමා වාසනාවන්තයි ජාතියට. එතුමා භාග්‍යවන්තයි. එතුමා

පින්වත්තයි. ඒ පින්වත්ත වූත් භාග්‍යවත්ත වූත් වාසනාවත්ත වූත් වර්තයක් මුළු මහත් ජාතියට ආඩම්බරයක් ලෙසයි මම දකින්නේ.

සිය ජීවිතයේ කළ කැප කිරීම දීර්ඝ කාලයක් එතුමා සඳහන් කළ ආකාරයට පාසල් යන වයසේ සිට මේ දක්වා එය බොහෝ කෙනෙකුට කළ හැකි දෙයක් නෙවෙයි. එවැනි කාර්යයක් කරන්න බොහෝ අයට අධිෂ්ඨානයක් ඇති වෙන්නේ නැහැ. හැඟීමක් ඇති වෙන්නේ නැහැ. නමුත් ඒ අධිෂ්ඨානය සහ හැඟීම ඒ බලාපොරොත්තුව රට සහ රටේ ජනතාව වෙනුවෙන් පාසල් වියේ සිටම දීර්ඝකාලීනව අද පින්වත්ත ලෙස 85 වෙනි ජන්ම දිනය සමරන අවස්ථාවේ අපිට ආඩම්බරයෙන් කතා කරන්න පුළුවන්. අපේ රට වෙනුවෙන් ජාතිය වෙනුවෙන් ලෝකය වෙනුවෙන් මානව සමාජය වෙනුවෙන් සේවය කරන්න නිරෝගිභාවය සහ දීර්ඝායුෂ ලැබේවා කියා අපි ආශීර්වාද කරනවා. ප්‍රාර්ථනා කරනවා. සුභ පතනවා. එතුමා කතා කරන ගමන් එතුමාගේ අත්දැකීම් පිළිබඳව කිව්වා කතාව කෙටියෙන් කරල මම ළඟට ඇවිල්ල කිව්ව “කතා කරන්න හුඟක් දේවල් තියෙනවා නමුත් වෙලාව නැති හින්දා මම කෙටියෙන් අවසන් කළේ” කියල හිටං.



ජනාධිපතිතුමා
මා හා කතාබහක යෙදී සිටියදී



ජනාධිපතිතුමාට සමරු තිළිනයක්
පිරිනැමීම. නිතා ආරියරත්න
මැතිනිය ද පසෙකින් සිටී

ඔබතුමාගේ දීර්ඝ මහා ගමන මේ රටේ සෑම කෙනෙක්ම අගය කරනවා අවංකවම. මේ දීර්ඝ සේවාව තුළ ඔබතුමා ප්‍රතිඵල පෙන්වල තියෙනවා. කොළඹ නගරයේ සිට ඇත ගම්දනව් දක්වා ලංකාවේ සතර දිග්භාගයේම සර්වෝදය ව්‍යාපාරයේ ආයතන ශාඛා සංවිධාන පිරි තිබෙනවා. ඒ නිසා මුළු රටම මේ රටේ කුඩා දරුවගෙ ඉඳල සර්වෝදයේ නායකයා කියූ විට සර්වෝදයේ නිර්මාතෘවරයා කියූ විට ආචාර්ය ඒ. ටී. ආරියරත්න මැතිඳුන් කියූ විට සෑම කෙනෙක්ම ඔබතුමාව හඳුනනවා වගේම ඔබතුමාව දන්නවා. ඒ සෑම කෙනෙක්ම ඔබතුමාට ගරු කරනවා. ඒ සේවාව තුළ අද තව තවත් ඒ වාසනාවන්ත භාවය සහ පින්වන්ත භාවය මා බෞද්ධයෙකු ලෙස විශ්වාස කරනවා එන්න එන්න වැඩි වෙනවා කියල හිටං.

දේශපාලඥයින් නම් වැඩිපුර බලයෙ ඉන්න හොඳ නෑ. ඒ මොකද දේශපාලකයෝ වැඩිපුර බලයෙ හිටියොත් අපායෙන් වැඩි කාලයක් ඉන්න වෙනවා. අඩුවෙන් බලයෙ හිටියොත් ඒත් අඩුවෙන් හරි අපායෙ ඉන්ඩ වෙනව. අනුන් කරන පව් වලටත් තමන්ට අපායෙ ඉන්ඩ වෙනවා. මම ජනාධිපති වෙන්න ඉස්සර පොළොන්නරුවේ ගෞරවනීය ස්වාමීන් වහන්සේ නමක් දානයකට අපේ ගෙදරට වැඩිය වෙලාවෙ උන්වහන්සේ මට කිව්වෙ “ඇමතිතුමා දේශපාලඥයෝ වැඩිපුර බලයෙ හිටියොත් වැඩිපුර අපායෙ ඉන්ඩ සිද්ද වෙනවා. අඩුවෙන් බලයෙ හිටියත් අපායෙ ඉන්ඩ සිද්ධ වෙනවමයි ඒත් අඩුවෙන්” කියල. ඉතින් මේක මමත් හොඳට හිතට අරන් තියෙන දෙයක් හමුදුරුවනේ කියල මම උත්තර දුන්නා. ඉතින් ඒක නිසා අපි හැම විටම කල්පනා කරන්නට ඕනෑ රටක් විදියට ඉදිරියට යන්නටත් ඒ රටේ සියලුදෙනාගේ තිබිය යුතු සහභාගිත්වය, කැපවීම, පරිත්‍යාගශීලීභාවය. ආරියරත්න මැතිතුමා එතුමාගේ කතාවෙදි අපි දෑත් ගෙනි යන ආණ්ඩුවේ වැඩ පිළිවෙල එතුමා අගය කළා. විශේෂයෙන්ම ජාතික සංහිදියාව සඳහා රට ගොඩ නගන්න ප්‍රධාන දේශපාලන පක්ෂ දෙක එකතුව මේ කරන ව්‍යායාමය සහ උත්සාහය එතුමා අගය කළා.

ආරියරත්න මැතිතුමා වගේ ලෝකය හඳුනන, සමාජය හඳුනන, මිනිසුන් හඳුනන, ලෝකය දකින කෙනෙකුට මෙය තේරුම් ගන්න පුළුවන් උනාට එහි වටිනාකම තේරුම් ගන්න බැරිවෙච්ච අය මේ රටේ

විශාල වශයෙන් ඉන්නව. වෛරය, ක්‍රෝධය, ඊර්ෂ්‍යාව, බෙදීම, වෙන්වීම, කඩා කප්පල් කිරීම වැනි දේට බොහෝ විට මේ පෘතග්ජන පුද්ගලයෝ විදියට අපි හැම කෙනෙකුගේම බොහෝ වෙලාවට හින් යොමු වෙන්නෙ. නමුත් සමගිය, සදාචාරය, විනය, හික්මීම, එකමුතුව හැම විටම රටක් ගොඩ නගන්න අවශ්‍යයි. බලය රටේ සහ ජනතාවගේ යහපත සඳහා විය යුතුයි. සංහිදියාව පිළිබඳ කතා කරන විට අද මේ සභාවේ ආරියරත්න මැතිතුමාට ගෞරව කරපු මේ උත්සවයට පැමිණ සිටින පිරිස් තමයි නියෝජිතයෝ.

සිංහල, දමිළ, මුස්ලිම්, බෞද්ධ, කතෝලික, හින්දු, ඉස්ලාම් මේ සෑම කෙනෙකුගේම ගෞරවය එතුමාට ලැබුණ. එතුමා මේ රටේ සංහිදියාව ගොඩනැගීම පිළිබඳව බොහොම පැහැදිලි ආදර්ශමත් වර්තයක්. ඒ නිසා තමයි සෑම කෙනෙකුගේම ගෞරවය එතුමාට ලැබුණේ. රට ගොඩනැගෙන්න අද දවසේ විදියට බොහෝ අය මේ වචනය පිළිබඳව උපහාස අපහාස උසුළු විසුළු කළත් රටේ අනාගතය පවතින්නේ මේ සංහිදියාව කියන වචනයේ යථාර්තය තුළයි. එය බොහෝ විට අවබෝධ කරගත් සහ නොගත් පිරිස් ද ඉන්නවා. දේශපාලන පක්ෂවල තිබිය යුතු සංහිදියාව ජාතීන් අතර තිබිය යුතු සංහිදියාව ආගමික වශයෙන් තිබිය යුතු සංහිදියාව රට ගොඩනගන්න අවශ්‍යයි.



උත්සවයට පැමිණ සිටි සම්භාවනීය අමුත්තන්ගෙන් කොටසක්

ඒ. ටී. ආරියරත්න මැතිතුමා දේශපාලනඥයෙක් නෙමෙයි. එතුමා ආධ්‍යාත්මිකවාදියෙක්. ඒ නිසා තමයි එතුමා ඉතාමත්ම ධර්මධර ලෙස විනයධර ලෙස එතුමාගේ චරිතය හික්මවා ගෙන මේ ජාතික සර්වෝදය ව්‍යාපාරය දීර්ඝ කාලයක් ගෙනවිල්ල අද ප්‍රතිඵල පෙන්නල මුළු මහත් ජාතියේම ගෞරවයට පාත්‍රවෙලා තිබෙන්නේ. මං සමහර රටවල්වල ගිහිල්ලා කතා කරන විට ඒ රටවල්වල මැති ඇමතිවරුන් එක්ක ගරු ආරියරත්න මැතිතුමනි, ඔබතුමා ගැන ඔබතුමාගේ සර්වෝදය ව්‍යාපාරය ගැන මාත් එක්ක කතා කරපු අය ඉන්නවා. ඉන්දියාවේ පසුගිය රජය සමයේ සිටි සෞඛ්‍ය ඇමතිතුමා මාව හමු වුණ හැම වේලාවෙම ඒ අවුරුදු පහේදීම මම සෞඛ්‍ය ඇමති වශයෙන් ඉන්න කොට අපි කතා බහ කරන විට අනිවාර්යයෙන්ම එතුමා ඔබතුමා ගැන කියනවා. එතුමා ලංකාවට ආපු හැටි, සර්වෝදය ව්‍යාපාරයේ ඔබතුමත් සමඟ ගම්වලට ගිය හැටි සහ සර්වෝදය ව්‍යාපාරයත් එක්ක සම්බන්ධ වෙච්ච හැටි. ඒ නිසා මේ චරිතය තුළින් දකින ආදර්ශය සෑම දෙනෙකුගේම චරිත හා එක් කරන්නට ඕනැ.



ජනාධිපතිතුමා ඇතුළු විශේෂ අමුත්තන් උත්සව සභාවේ අසුන්ගෙන සිටි අයුරු

පූජාව පූජනීයං - ඒකං මංගල මුත්තමං

පිදිය යුත්තා පිදීම මේ කරන්නේ. අද මේ උත්සවයේ එතුමා කිව්වා මේ විදියට සංවිධානය කර ඇති බව එතුමා දන්නෙ නැහැ කියල. ඒ වගේම මම එන බවත් දැන ගන්නෙ පහුගිය දිනක බව. ඒ නිසා ඔබතුමාට

මේ සියලුදෙනා කරන ගෞරවය ඉමහත් ප්‍රතිඵල ලබමින් තව තවත් ඔබතුමාගේ පරමාර්ථ ජාතියේ යහපත සඳහා සාර්ථක වෙනවා. ඒ නිසා මම මීට වඩා දීර්ඝව කතා කරන්න බලාපොරොත්තු වෙන්නෙ නැහැ. අද මේ වැදගත් උත්සව සභාවට සහභාගිවීමට ලැබීම ගැන ආචාර්ය ඒ. ටී. ආරියරත්න මැතිතුමාට ගරු සම්මාන පවත්වන අවස්ථාව එතුමාගේ 85 වන ජන්ම දිනය සමරන අවස්ථාවක මේ උතුම් අවස්ථාවට සහභාගි වෙන්න ලැබීම ගැන මමත් පින්වත්තයි කියලා මම විශ්වාස කරනවා. ඒ නිසා ඔබතුමාට දීර්ඝායුෂ නිරෝගීභාවය ලබමින්, ඒ වගේම සර්වෝදය ව්‍යාපාරයේ අද ඒ වගකීම් දරන සියලුදෙනාට මේ කටයුත්ත එතුමාගේම ජාතික ව්‍යාපාරය තව තවත් ශක්තිමත් කරමින් ඉදිරියට ගෙන යන්න සියලු ආකාරයෙන් ධෛර්යය ශක්තිය වාසනාව ලැබේවා. මෙම කටයුතුවලදී අපි රජය විදියටත් පෞද්ගලිකවත් අපෙන් දිය යුතු සෑම සහයෝගයක්ම අපි නොපිරිහෙලා ඉෂ්ට කරන බව ප්‍රකාශ කරමින් ඔබ සියලු දෙනාටම සුබ පතමින් ස්තූතිවන්ත වෙමින් මගේ කතාව අවසන් කරනවා.

තෙරුවන් සරණයි !

කඳුකරයෙන් නිවී ගිය පහන



ඩී. කේ. වීරතුංග මහතා

උඩරට කඳුකරයේ එනම්, නුවරඑළිය, මස්කෙළිය, තලවාකැලේ සහ හැටන් ආදී ප්‍රදේශවල සිංහල බෞද්ධ අන්‍යාත්මවාදය රැක ගැනීමටත් ජාති ආගම් හේද ඉස්මතු වීමට ඉඩ නොදී එකම රටක එකම ජනතාවක් යන හැඟීම පවත්වා ගැනීමටත් යෝධ සේවාවක් ඉටු කළ වීර පුරුෂයන් කිහිපදෙනෙක් කඳුකරයෙන් බිහි වූහ. එයින් අන්තිමයා හැටියට සැලකිය හැකි ජාතික වස්තුවක් 2017 ජනවාරි මස 31 වෙනදා දැයට අහිමි විය. ඒ සුප්‍රසිද්ධ දානපතියෙකු වූ ඩී. කේ. වීරතුංග ශ්‍රීමතාණෝය.

ඩී. කේ. වීරතුංග මැතිතුමා දශක හයක පමණ කාලයක සිට මම දැන හැඳින ගෙන සිටියෙමි. තරුණ කළ සිටම එතුමා තුළ තිබුණු ව්‍යාපාරික

හැකියාව ගැන අපි සතුවීම්. එහෙත් එතුමා වයසින් මුහුකුරා යන විට එතුමා දූහැමින් උපයා ගත් ධනය බුදුසසුනෙන්, පොදුවේ සමාජයේත් උන්නතිය සඳහා දානපතියෙකු ලෙස යෙදවීම දුටු අපට එතුමා දිස්වූයේ අතිශයින් විරල සත්පුරුෂ මනුෂ්‍යයෙකු ලෙසය. ශ්‍රී ලංකාවේ අද තරම් ධනය එක් රැස් කරගත් ධනවතුන් සිටි යුගයක් තිබුණේ නැත. ඒ අතර පැවැසිය යුත්තේ මොවුන්ගෙන් සියයට අනූනවයක්ම මගේ අත්දැකීමේ හැටියට අතිශයින් ලෝභී පුද්ගලයන්ය. මොවුන් විරතුංග මහතා මෙන් ධනපති තත්ත්වයේ නොසිට දානපති තත්ත්වයට පරිවර්තනය වූයේ නම් අද ලංකාවේ බුද්ධශාසනය ද පොදු සමාජය ද මීට වඩා බොහෝ උසස් තත්ත්වයකට පත්වීමට හැකියාව තිබූ බව නොඅනුමානය.

1980 ගණන්වල වර්ගහේද කෝළාහල ඇති වූ විට උඩරට කඳුකරයේ සාමය රැක ගැනීමට ඉදිරිපත් වූ ප්‍රබල සිංහල බෞද්ධ නායකයෙක් හැටියට විරතුංග මහතා කැපී පෙනුනේය. දහස් ගණන් සිංහල, දෙමළ, මුස්ලිම්, බර්ගර් ආදී ජනතාවක් ශ්‍රීපාදය දක්වා අපි සාම සක්මන් භාවනාවෙන් ගමන් කළේ ඩී. කේ. විරතුංග මහතා පෙරමුණේ තබා ගෙනය. ඊට පෙරත් ඊට පසුත් සියලුම ජාතිකයන් එකතු කර ගෙන ජාතික සමගිය සඳහා එතුමා කළ අනුපමේය සේවය ඉතිහාස ගත වේ. තව තවත් ධනවත් පිරිස් එතුමා ගිය මග යනු ඇතැයි මම විශ්වාස කරමි.

හැටන් නගරයේ පැවැත්වූ සෑම සර්වෝදය මෙන්ම දේශෝදය රැස්වීම්වලදී එතුමා ලබා දුන්නේ පුදුම නිස්සරණාධ්‍යායි සහයෝගයකි. මා ඉතා වෙහෙස මහන්සි වී මොරටුව, රාවතාවත්ත, පල්ලියගොඩැල්ල පුරාණ විහාරස්ථානයේ ඉදි කළ චෛත්‍ය රාජයාණන් වහන්සේ ගැන දැනගත් විගසම එතුමා විශාල පරිත්‍යාගයක් ඒ සඳහා එවා තිබුණේය. දිවයින පුරාම මේ අන්දමේ පින්කම්වලට එතුමා සහභාගි වූයේ අතිශය ශ්‍රද්ධා භක්තියකිනි.

රුහුණේ උපත ලබා උසස් අධ්‍යාපනය හැටන් ශ්‍රීපාද විද්‍යාලයෙන් ලබා ගෙන එහිම ගුරුවරයෙක් වශයෙන් සේවය කළ විරතුංග මහතා සිංහල, දෙමළ, ඉංග්‍රීසි යන භාෂා තුනම හැසිර වූ විද්වතෙකි. තම සුළුපියාගේ කර්මාන්තය බාර ගත් එතුමා තමාගේ ව්‍යාපාරික දක්ෂතාවය පෙන්වමින් ශ්‍රී ලංකාවේම උසස් ව්‍යාපාරිකයෙකු බවට පත් විය.

දූහැමින් උපයා සමජීවන රටාවක් අනුගමනය කරන අතර ඒ උපයා ගත් ධනය ශාසනයෙන් අධ්‍යාපනයෙන් පොදු ජනතාවගේ සුභසිද්ධිය සඳහා යෙදවූ නිසා එතුමා ධනපතියෙකුට වඩා දානපතියෙක් විය. උඩරට ප්‍රදේශයේ අභිංසක සිංහල, දෙමළ ජනතාවට බීමට ජලය, ආහාර, නිවාස, සෞඛ්‍යය, අධ්‍යාපනය ආදී කටයුතුවලට සර්වෝදය මැදිහත් වූ හැම අවස්ථාවකම පිටුපස සිටිමින් එතුමාගේ ධනය, ශ්‍රමය පරිත්‍යාග කළේ නොමසුරු දානමය චේතනාවෙන් යුතුවය. ඒ නිසාම වීරතුංග මහතා උඩරට ප්‍රදේශයේ ජනතාවගේ සමගිය, සාමය සහ ප්‍රගතිය සඳහා දශක ගණනාවක්ම කළ මෙහෙයට සැමදෙනාම එකසේ එතුමාට කෘතඥ විය යුතුය.

ඩී. කේ. වීරතුංග මැතිතුමාට නිවන් සැප ලැබේවා!

ආදර්ශයට ගත හැකි ශ්‍රේෂ්ඨ චරිතයක්

ප්‍රේමවන්දු දිසානායක මහතා 2017,09.16 දා තමන් මා වෙත
එවන ලද ලිපියක් මගින් ඔහුගේ මිතුරු කණ්ඩායමක් විසින්
ඔහු පිළිබඳව ලේඛන සංග්‍රහයක් පළ කිරීමට

සූදානම් වන බවත් ඒ සඳහා

“මගේ චරිතයේ ජීවත්වීමේ යම් යම් පැතිකඩ” අළලා ලිපියක්
ඇවැසි බව සඳහන් කොට තිබිණි.

මේ ඒ සඳහා මවිසින් ලියා යවන ලද ලිපියයි.

අප අධ්‍යාපනය ලබන යුගයේ අපට නොයෙක් විදියේ ආදර්ශ
ගැනීමට ශ්‍රේෂ්ඨ පුරුෂයෝ රැසක් ම අපේ රටේ සිටියහ. අද තත්ත්වය
ඊට වඩා සම්පූර්ණයෙන්ම වෙනස්ය. ආගමික උත්සවයක් වේවා,
අධ්‍යාපනික කටයුත්තක් වේවා, ක්‍රීඩා උළෙලක් වේවා, අවමංගල්‍ය
කටයුත්තක් වේවා, වෙනත් සමාජ එකතුවක් වේවා මේ සෑම තැනම
මුලසුන ගන්නේත් කැපී පෙනෙන්නේත් දේශන පවත්වන්නේත්
දේශපාලන බලය ලබා ගත්තවුන්ය. එයින් බහුතරයක් කිසිම ආදර්ශයක්
ගත නොහැකි හිස් පුද්ගලයෝය. මේ නිසා ඉතා වැඩිහිටි වියට පත් වූවන්
ප්‍රේමවන්දු දිසානායක වැන්නවුන්ගේ චරිත කතාව විශේෂයෙන් වත්මන්
බාල තරුණ පරම්පරාවලට මතක් කරදීම වැදගත් ජාතික සේවාවක්
හැටියට මම සලකමි.

ප්‍රේමවන්දු දිසානායක මහතා අධ්‍යාපන ක්ෂේත්‍රයට මුළු ජීවිතයම
කැප කළ පුද්ගලයෙකි. ගුරුවරයෙක්, විදුහල්පතිවරයෙක් සහ අධ්‍යාපන

අමාත්‍යාංශයේ නිලධාරියෙක් වශයෙන් පමණක් නොව ප්‍රජා අධ්‍යාපන සේවයේ ද කැපී පෙනෙන ප්‍රවීණයෙක් වශයෙන් ද එතුමාගේ සේවය මුළු රටටම ආදර්ශයක් විය.

අධ්‍යාපන ක්ෂේත්‍රයේම හැදෑරූ වැඩුණු කෙනෙක් හැටියට අප දෙදෙනාගේ හමුවීම දශක පහකටත් වඩා පැරණිය. එතුමාගේ නිජ බිම වූ කුලියාපිටිය නගරයේ සිට අප සර්වෝදය ශ්‍රමදාන ව්‍යාපාරයේ ඓතිහාසික යුගයක් බිහි කළ කඳවුර පැවැත්වූ කනතොළුව ගම්මානය ඉතා නුදුරින් පිහිටියේ ය. කොළඹ නාලන්දා විදුහල ඇතුළු පාසල් රාශියක සිසුන් අතරට එදා කුලියාපිටිය මධ්‍ය මහා විද්‍යාලයේ සිසුවෝ ද එකතු වූහ. ඒ නිසා කුලියාපිටිය මධ්‍ය මහා විද්‍යාලයේ බොහෝ කලක් විදුහල්පති ධුරය දරමින් සර්වෝදය දර්ශනය, ප්‍රතිපත්ති හා ක්‍රියාමාර්ග ක්‍රියාවට නැංවූ ආදර්ශමත් විදුහලක් වශයෙන් එවකට එම විද්‍යාලය ලංකාවේ විදුහල් අතර මුල් තැනට ගෙන ඒමට තරම් එතුමා සමතෙක් විය.

මුල් අවදියේම සර්වෝදය සාමාජිකත්වය ලබා ගත් දිසානායක මහතා සර්වෝදය විධායක මණ්ඩලයේ ද, වැඩිහිටි මණ්ඩලයේ සහ කුරුණෑගල දිස්ත්‍රික් පාලක මණ්ඩලයේ සභාපතිවරයා වශයෙන් ද දිගු කලක් ක්‍රියා කළ සාමාජිකයෙකි.



කුලියාපිටිය මධ්‍ය මහා විද්‍යාලයේ පැවැති සංවර්ධන සභා සහ ග්‍රාමෝදය මණ්ඩල රැස්වීමේදී ප්‍රේමවන්ද්‍ර දිසානායක මහතා කතා කරයි. මම ද පසෙකින් සිටි.

රජයේ විවිධ මට්ටමේ නිලධාරීන්, විදුහල්පතිවරුන්, ගුරුවරුන්, ශිෂ්‍ය නායක නායිකාවන් ආදී විවිධ පුද්ගලයින් පුහුණු කිරීමේ පාඨමාලා මෙහෙය වූ දිසානායක මහතාගේ සේවය සර්වෝදය ඉතිහාසයේ වාර්තා ගත වී තිබේ. 2004 වර්ෂයේ දී “සර්වෝදය විශිෂ්ඨ සේවා සම්මානය” එතුමා දිනා ගත්තේය.

කිහිප වරක්ම සර්වෝදය නියෝජනය කරමින් විවිධ ජාත්‍යන්තර සමුළුවලට පවා ප්‍රේමවන්දු දිසානායක මහතා සහභාගි වූයේ සර්වෝදය ව්‍යාපාරයේ හැම දෙනාගේම විශාල විශ්වාසයක් සහ ගෞරවයක් එතුමා විසින් දිනා ගෙන තිබුණු නිසාය.

1978 සිට 1994 යන වසර 16 තුළ සර්වෝදය මූලධර්ම හා ප්‍රතිපත්ති අනුව ආදර්ශමත් විදුහලක් ගොඩනැගීමට එතුමා ගත් වෙහෙස ඓතිහාසික ක්‍රියාවකි. එහි පහත සඳහන් අංශ පිළිබඳ ලේඛනගතවීම වැදගත් නිසා මා එය සඳහන් කළ යුතුය.

- සර්වෝදය ප්‍රාර්ථනා ගීතය අනුව යමින් විදුහල අවසන් කරන විට පහත දැක්වෙන ගීතය ගායනා කිරීම.

ලෝකුස උඩ යට කොතැනක	වේවා
වෙසෙනා සැම සත් සුවපත්	වේවා
මෙත් සිතිවිලි සැම තුළ	පැතිරේවා
සාමය සොම්නස පිරි	ඉතිරේවා

මේ ගීතය ලිවීමට දිසානායක මහතා කරණියමෙන් සූත්‍රයෙන් ආභාෂය ලබා ඇත.

- සුළු පිරිසක්ව සිටි කිතුනුවන්ට උදේ රැස්වීමේදී තම ආගම ඇදහීමට පළමුව ඉඩ සැලසීම.
- විවිධ ආගමික සංකේත කාර්යාලයේ තබා ඒ සැමටම සැම උදයකදීම මල් වට්ටි පූජා කිරීම/කරවීම.
- බොහෝ වසරවලදී සර්වාගමික සමුළුවක් විදුහල තුළ පැවැත්වීම. අවට පාසල් කිහිපයක ද පැවැත්වීම.

- සර්වෝදය යන වදනට චින්තනයට අධ්‍යාපනික අර්ථ කථනයක් ඉදිරිපත් කිරීම.
- “සර්වෝදය යනු පුද්ගලයෙකු සතු සියලු ශක්තීන් පුබුදුවාලීම” වේ. විදුහලේ සියලු දරුවන්ට “දූව, පුතා” යනුවෙන් ඇමතීම.
- විදුහලේ සුළු සේවකයෙකු වූ “හීන් කොල්ලා” යන නම වෙනුවට ඔහුට “ධර්මසේන” යන නමින් ඇමතීම.
- විදුහල්පතිවරයා දරුවන් සමඟ නිතර සිටින ඔවුන් සමඟ ශ්‍රමදාන කටයුතුවල යෙදෙන පුද්ගලයෙකු බවට පත්වීම.
- විදුහලට නව ආදර්ශ පාඨයක් ඉදිරිපත් කිරීම. “ඔබ දිවියට මිණි පහනකි. පිරිසිදුකම, ක්‍රමවත්බව, විනීතකම හා කැපවීම”.

ප්‍රේමවන්දු දිසානායක මහතා සර්වෝදය දර්ශනය මැනැවින් අවබෝධ කර ගත්තෙකු බව ඔහු ඇසුරු කරන ඕනෑම කෙනෙකුට වැටහී යනු ඇත. ඔහුගේ විනීත ගතිපැවැත්ම හා අන්‍යයන්ට කරදරයක්, හිංසාවක් නොවන ආකාරයට උපකාර කිරීමට හා තම කාර්යය ඉමහත් කැපවීමකින් ඉටු කිරීමට ඔහු ගත් තැන ඉමහත්ය.

සර්වෝදයේ ත්‍රිලක්ෂණය වන “සත්‍යය, අහිංසාව හා ආත්මහරණය” යන කරුණුවලින් තම ජීවන දර්ශනය හැඩ ගැසී ඇති බව ඔහු ප්‍රසිද්ධියේම ප්‍රකාශ කරයි. යමෙකු ජීවත් විය යුත්තේ සත්‍යය ගවේෂණය උදෙසාය. ඒ ගවේෂණය හෙවත් ජීවන ක්‍රමය අහිංසා මාර්ගයක් විය යුතුය. මනුෂ්‍ය ජීවිතයේ අවසාන ඵල්ලය විය යුත්තේ ආත්මහරණයයි. මේ උතුම් තත්ත්වය ආගම්වල විවිධ ආකාරයට දක්වා ඇත. සර්වෝදය වනාහී සෑම මනුෂ්‍යයෙකුට ම එකඟ විය හැකි ආගමික දර්ශනයේ හා සදාචාරයේ සාරයයි. දිසානායක මහතා මෙවැනි අදහස් පළ කරනවා පමණක් නොව, ඒ අනුව තම ජීවිතය ද රමණීය ආකාරයට හැඩ ගස්වා ගෙන ඇත. ඔහු නිදහස් චින්තකයෙකි. ඒ නිසාම අන්‍යයන්ගේ නිදහස් චින්තනයේ සුවිශේෂතා මනාව වටහා ගත්තෙකි.

කුලියාපිටිය මැදි විදුහල, විදුහල්පති ප්‍රේමවන්දු දිසානායක මහතා යටතේ වර්ධනය වූයේ “සර්වෝදය විදුහලක්” ලෙස බව මම කීමට

කැමැත්තෙහි. එහි ශිෂ්‍ය නායක නායිකාවෝ මොරටුව සර්වෝදය මූලස්ථානයේදී හෝ කුලියාපිටිය සර්වෝදය දිස්ත්‍රික් මධ්‍යස්ථානයේදී තේවාසිකව පුහුණු පාඨමාලාවලට සහභාගි කර වූහ. ප්‍රදේශයේ සමාජ සේවා කටයුතුවලට සහභාගිවීමට මෙම විදුහල නිතර ඉදිරිපත් විය. ජාතික අධ්‍යාපන කොමිෂන් සභාව විසින් මෙම විදුහල මධ්‍ය මහා විද්‍යාලයක් ලෙස සලකා නූතන කළමනාකරණ ක්‍රම පිළිබඳව එහි ආචාර්ය මණ්ඩලයට විශේෂ පුහුණුවක් එකල දී ඇති බව මම දනිමි.

කෘතවේදිත්වය ප්‍රේමවන්දු දිසානායක මහතාගේ ජීවිතයේ විශේෂ ලක්ෂණයකි. මධ්‍ය මහා විද්‍යාලයේ නිර්මාතෘ අයි. ඇම්. ආර්. ඒ. ඊරියගොල්ල මැතිතුමන් හා එකල මෙම විදුහලේ අභිවාද්ධියට අත හිත දුන් ගරු අධ්‍යාපන සේවා හා පුනරුත්ථාපන ඇමති ලයනල් ජයතිලක මැතිතුමන්ගේ විශාල ජායාරූප දෙකකින් ප්‍රධාන ශාලාවේ එක් පසක් අලංකාරවත් වන අතර, අනික් පැත්තේ ජාතියේ පියා වන ඩී. එස්. සේනානායක මැතිතුමාගේ හා නිදහස් අධ්‍යාපනයේ පියා වන ආචාර්ය සී. ඩබ්ලිව්. ඩබ්ලිව්. කන්නන්ගර මැතිතුමාගේ විශාල ජායාරූප දෙකක් දිස්වෙයි. විදුහලට දිගු කලක් හෝ විශේෂ සේවාවන් කළ විදුහල්පතිවරුන්ගේ ජායාරූප ද ඒ අතර වෙයි.

“මගේ ආගම අධ්‍යාපනය” යැයි ප්‍රේමවන්දු දිසානායක මහතා කියනු මා අසා ඇත. “අධ්‍යාපනයට ලොවැ සියලු දේ අයත් වෙයි. ඕනෑම දෙයක් අප සංජානනය කරන ආකාරය අනුව අපගේ වර්යාමය වෙනස්වීම් ඇතිවීම ආරම්භ වෙයි. ගුරුවරුන්ගේ කාර්යය වන්නේ මෙම සංජානනය කොතරම් දුරට යථාර්තවාදී ද, සත්‍යයට එකඟ ද යන්න දැන කියා ගැනීමට හැකි වන පරිදි ශිෂ්‍යයාගේ මනුෂ්‍ය විවෘතව තැබීමය. මෙය අතිශයින්ම දුෂ්කර කාර්යයකි. එහෙත් කළ යුත්තකි.” මෙවැනි අදහස්වලින් ඔහු තම ගුරු මණ්ඩලය පෝෂණය කර ඇත.

ප්‍රේමවන්දු දිසානායක මහතා නිදහස් චින්තකයෙකි. ඒ නිසා ම ඔහු යමක විශේෂත්වය වහා වටහා ගනියි. සර්වෝදයට ඔහු විශේෂයෙන් ආදරය කරන්නේ ද නිදහස් චින්තනයට ඒ තුළ ඇති පූර්ණ නිදහස නිසා බව මා සමඟ නිතර පැවැසුවේය.

වර්තමාන අධ්‍යාපන ක්‍රමයේ ලොකුම අඩුව ලෙස මොහු දකින්නේ යහපත් ආකල්ප සම්පත්තියක් වර්තමාන ගුරු පරපුර තුළ ප්‍රමාණවත් මට්ටමකින් නොතිබීමය. එය ඇති කිරීමට සර්වෝදයේ ආභාෂයෙන් ගුරු පුහුණු ක්‍රමයක් ද ශිෂ්‍ය නායක නායිකාවන් පුහුණු කිරීමේ ක්‍රමයක් ද ඇති කිරීමේ අවශ්‍යතාව ඔහු පෙන්වා දෙයි.

විධිමත් අධ්‍යාපන ක්‍ෂේත්‍රයෙන් විශ්‍රාම ගෙන ඇතත් ඔහුගේ අවවාද අනුශාසනා අප සමාජයේ සෑම අංශයකට ම අවශ්‍යය. මේ සඳහා එතුමාට නීරෝගී සුවය හා දීර්ඝායු අපි ප්‍රාර්ථනා කරමු.

326

මගේ කළාණ මිත්‍ර
හිටපු මහ බැංකු අධිපති ඒ. එස්. ජයවර්ධන



ඒ. එස්. ජයවර්ධන මහතා

පසුගිය වසර කිහිපය තුළ දී මෙන්ම අද දක්වා පුවත්පත්වල සිරස්තල ලෙස පළ වන්නේ ශ්‍රී ලංකා මහ බැංකුවේ සිදු වූ මුදල් මංකොල්ලය ගැනය. මේ පිළිබඳ දේශීය මෙන්ම විදේශීය සමීක්ෂණ වාර්තා ද දැන් මැනවින් සමාජගත වී ඇත. ශ්‍රී ලංකා මහ බැංකුවේ මේ කළු පැල්ලම ආරම්භ වී තිබෙන්නේ 2006 - 2015 අතර කාල වකවානුවේදීය. මහ බැංකුවේ ඇති වූ මේ බෙදනීය තත්ත්වය පිළිබඳව අතිශයින්ම වේදනාවට පත්ව සිටියේ මගේ කළාණ මිත්‍රයෙක් වන හිටපු මහ බැංකු අධිපති අමරානන්ද සෝමසිරි ජයවර්ධන මහතාය. මහ බැංකු මංකොල්ලය පිළිබඳව එතුමා සමඟ මා සාකච්ඡා කළ හැම අවස්ථාවකදීම

එතුමාගේ ඇස්වල කඳුළු පිරෙනවා මම දුටුවෙමි. එතුමාට එසේ දුක්වීමට හේතු සාධක රැසක්ම තිබේ.

ශ්‍රී ලංකාවේ මෙන්ම ජාත්‍යන්තර වශයෙන් ද එතුමාට ඔහුගේ සියලුම හිත මිතුරන් ආමන්ත්‍රණය කළේ ඒ.එස්.ජේ. නමිනි. මාතලේ දිස්ත්‍රික්කයේ කයිකාවල ගමේ 1936 අගෝස්තු මස 03 වනදා උපත ලැබූ ඒ. එස්. ජයවර්ධන මාතලේ ශාන්ත තෝමස් විදුහලෙන් මූලික අධ්‍යාපනය ලබා කොළඹ රාජකීය විද්‍යාලය හරහා පේරාදෙණිය විශ්ව විද්‍යාලයෙන් ආර්ථික විද්‍යා විශේෂ උපාධිය ලබා ගත්තේ අවුරුදු 21ක පමණ ලාබාල වියේදීමය. එතුමාගේ පියා මාතලේ නගරයේ සුප්‍රසිද්ධ නොතාරිස්වරයෙකු විය. ප්‍රථම උපාධියෙන් පසු 1958 වසරේදී මහ බැංකුවේ මාණ්ඩලික නිලධාරියෙක් හැටියට පත්වීමක් ලැබූ ජයවර්ධන මහතා පසුව ලන්ඩන් විශ්ව විද්‍යාලයෙන් 1963 දී පශ්චාත් උපාධියක් ද 1975 ඇමෙරිකාවේ හාවඩ් විශ්ව විද්‍යාලයෙන් රාජ්‍ය පරිපාලනය පිළිබඳ පශ්චාත් උපාධියක් ද ලබා ගත්තේය. ආර්ථික විශේෂඥයෙකු වූ ජයවර්ධන මහතා මහ බැංකුවේ ආර්ථික පර්යේෂණ අධ්‍යක්ෂවරයා ලෙස ද සේවය කිරීමෙන් පසු 1987 වසරේදී මහ බැංකුවේ නියෝජ්‍ය අධිපති ධූරයට පත්විය.

ශ්‍රී ලංකා මහ බැංකුවේ සේවය කරන අතරම ජාත්‍යන්තර මූල්‍ය අරමුදල, ලංකා බැංකුවේ සභාපති හා ප්‍රධාන විධායක වශයෙන් ද, විවිධ අමාත්‍යාංශවල ලේකම්වරයෙක් වශයෙන් ද, මහා භාණ්ඩාගාරයේ ලේකම්වරයා වශයෙන් ද, විවිධ තනතුරු වලින් අත්දැකීම් ලැබූ ඒ. එස්. ජයවර්ධන මහතා 1995 වසරේ අගභාගයේදී මහ බැංකුවේ දහවෙනි අධිපතිවරයා වශයෙන් පත් විය. එමෙන්ම ඔහු මහ බැංකුව තුළින්ම බිහිවූ තුන්වෙනි මහ බැංකු අධිපතිවරයා ද විය.

මහ බැංකු ඉතිහාසයේ කිසිම අධිපතිවරයෙකුට මුහුණදීමට සිදු නොවුණු අභියෝගයකට ඒ. එස්. ජයවර්ධන මහතාට මුහුණදීමට සිදු විය. ඔහු මහ බැංකු අධිපති ධූරයට පත් වී හරියටම මාස තුනකට පසු එනම්, 1996 ජනවාරි 31දා මහ බැංකුවේ ගොඩනැගිලිවලටත් සේවක සේවිකාවන්ගේ ජීවිතවලටත්, ලියකියවිලිවලටත් එල්ල වූ විශාල විනාශය සිදු විය. ඊළාම් රාජ්‍යයක් පිහිටුවීම සඳහා අතිශය බිහිසුණු ත්‍රස්තවාදයක්

දියත් කළ එල්ටීටීඊ සංවිධානය ආර්ථික වශයෙන් මුළු රටම අඩපණ කිරීමේ අරමුණු කර ගෙන මෙම බෝම්බ ප්‍රහාරය මහ බැංකුවට එල්ල කළේය. ඔවුන් බලාපොරොත්තු වූ විනාශය සිදු නොවීය. මහ බැංකු නිලධාරීන් හතළිස්එක් දෙනෙකුගේ ජීවිත බිලිගත් අතර සියයකට අධික පිරිසක් තුවාල ලැබූහ. ගොඩනැගිලි බඩුමුට්ටු ලියකියවිලි ආදිය විනාශ විය. එහෙත් ඔවුන් බලාපොරොත්තු වූ ප්‍රධානම ඉලක්කය වූ රටේ ආර්ථික විනාශ කිරීමට ඔවුහු අසමත් වූහ.

මෙම විනාශය සිදු වෙද්දී තම අසුනේ සිටි ඒ. එස්. ජයවර්ධන මහතාට මහා පිපිරීමක ශබ්දය ඇසී ජනේලයෙන් පහත බැලූ ඔහු වහාම පිටුපස පඩිපෙළින් පහළට අවුත් මළමිනී ඉවත් කිරීමටත්, ලෙඩුන් රෝහල් වෙත යැවීම, හැකි ඉක්මනින් ගින්න නිවා දැමීමටත්, සියලු නිලධාරීන්ගේ සහ සේවක සේවිකාවන්ගේ සිත් අධෛර්යවීමට ඉඩ නොදී පෞද්ගලිකවම නායකත්වය දීමට සමත් විය. සාමාන්‍ය ජීවිතයේදී ඉතා නිශ්චලව සිටින කෙනෙක් වුවත් මෙවැනි දුෂ්කර අවස්ථාවකදී හොඳ සිතියෙන් යුතුව තැනට සුදුසු අන්දමට ක්‍රියා කරමින් නායකත්වය දීමට එතුමාට හැකි විය. බොහෝ දෙනා සිතුවේ මහ බැංකුවේ වැඩ එතැනින්ම නවතිනු ඇතැයි කියාය. එහෙත් නිරූපදිතව සිටි සේවක සේවිකාවන් ද කැටුව ගිනිබත් නොවී තිබූ අවශ්‍ය සියලුම ලිපිලේඛන සියල්ල එකතු කරගෙන මහ බැංකුවේ කටයුතු පසුදා සිටම අඛණ්ඩව සිදුවන හැටියට ඔහු වගබලා ගත්තේය. රාජගිරියේ පිහිටි මහ බැංකු පුහුණු මධ්‍යස්ථානය මහ බැංකු කාර්යාලය වශයෙන් යොදා ගත්තේය. අනතුරුව ටික කලක් කොළඹ කොටුවේ ලෝක වෙළඳ මධ්‍යස්ථානයේ ද මහ බැංකු සේවාවන් පවත්වා ගෙන ගියේය. මියගිය සේවක සේවිකාවන්ගේ පවුල්වලට අවශ්‍ය සහන සේවා සැලසීම, ප්‍රතිකාර ලබමින් සිටි සියලුම සේවක සේවිකාවන්ගේ සෞඛ්‍ය තත්ත්වය ගැන සොයා බැලීම ආදී කටයුතු කරන අතරතුරේ නව මහ බැංකු ගොඩනැගිල්ලක් සඳහා සැලසුම් සාදා නොපමාව එම ඉදිකිරීම් කටයුතු නිම කිරීම ආදී සියලුම කටයුතු කිසිදු අඩුවක් නැතිව එතුමා තම ඉතාමත්ම කුළුපග ඉහළ මට්ටමේ නිලධාරීන් ද සහභාගි කරගෙන සම්පූර්ණ කළේය.

මෙම කටයුතු සිදුවන අතර රටකට මහ බැංකුවක් අවශ්‍ය ඇයි ද? මහ බැංකුවේ අරමුණු කුමක් විය යුතුද? මහ බැංකුවත් රටේ ආර්ථිකයත් අතර තිබිය යුතු සම්බන්ධතා කුමක්ද? මහ බැංකුවත් රජය අතරත් තිබිය යුත්තේ කුමන විදියේ සම්බන්ධයක් ද ආදී සියලුම කරුණු සැලකිල්ලට ගෙන අවුරුදු නවයක් අවසානයේදී ඒ. එස්. ජයවර්ධන මහතා මහ බැංකුවට ආයුබෝවන් කීවේ නව මැදුරක් සහ නව ජීවයකින් යුතු සේවක පිරිසක්, නව දැක්මකින් යුතු මහ බැංකුවක් ශ්‍රී ලාංකික ජනතාවට උරුම කර දෙමිනි.



මගේ අසු පස්වන ජන්ම දින උත්සවයට ඒ. එස්. ජයවර්ධන මහතා පැමිණි අවස්ථාව

සර්වෝදය අපට එතුමාගේ ස්වේච්ඡා සේවය ලබා ගැනීමට හැකි වූයේ මහ බැංකුවෙන් විශ්‍රාම ගියාට පසුවය. සර්වෝදය විශ්වලේඛා පාලක මණ්ඩලයේ සාමාජිකයෙක් වශයෙන් ද, සර්වෝදය ආර්ථික ව්‍යවසාය සංවර්ධන සේවාවේ සභාපති වශයෙන් ද එතුමාගේ සේවය අපට ලබා ගැනීමට හැකි වූහ. සිනහමුසු මුහුණෙන් යුතුව ඉතා ඉවසිල්ලෙන් අපේ සේවක සේවිකාවන්ට එතුමාගේ බහුශ්‍රැත අත්දැකීම් වලින් විවිධ පාඩම් කියා දුන් ඒ. එස්. ජයවර්ධන මහතාට සර්වෝදය සදා ණයගැතිය. 2018 මැයි මස 29 වන දින එතුමා මිය යන තුරු මාස කිහිපයක් අසනීපයෙන් පසු විය. මම සෑම සතියකටම අඩු වශයෙන් දෙවරක්වත් එතුමාගේ සුවදුක් බැලීමට ගියෙමි. තමාගේ අසනීපය නිසා

ඇති වූ සියලු අපහසුකම් සහ ශාරීරික වේදනා ඉවසිලිවන්තව විඳ දරාගත් එතුමා අවසන් හුස්ම හෙළුවේ හොඳ සිහියෙනි. දාර්ශනිකව පමණක් නොව ක්‍රියාවෙන් ද ඔහු ආදර්ශමත් බෞද්ධයෙක් විය. මහ බැංකුවේ මැදිහත්වීමෙන් විවිධ ප්‍රදේශවල ආගමික කටයුතු රැසකටම එතුමා අත දුන්නේය. එමෙන්ම හොඳ කලාකෘතියෙකු වූ එතුමා සංගීත, නැටුම්, ගැයුම් ආදියට ද අත දුන්නේය. පැරැණි කලා වස්තු ආරක්ෂා කිරීමට අනුග්‍රහය දැක්වූවා පමණක් නොව තම නිවසේ ද විවිධ පැරැණි කලා වස්තු එක්තැන් කර තිබීම එතුමාගේ විනෝදාංශයක් විය.

ඒ. එස්. ජයවර්ධන මහතාගේ ජීවිතයටම ගැලපෙන ශ්‍රේෂ්ඨ කාන්තාවක් ඔහුට බිරිඳ වශයෙන් ලැබුණේය. ලලිතා නංගී යැයි මා ඇමතු එතුමිය සමූපකාර ව්‍යාපාරයේ පියා හැටියට සැලකෙන විත්සන් සුබසිංහ මහතාගේ දියණියකි. ඉතා හොඳ දරුවන් තිදෙනෙක්ම එතුමා සමාජයට උරුම කළේය.

ඒ. එස්. ජයවර්ධන මහතාට නිවන් සුව අත්වේවා !

මාදුළුවාවේ ශ්‍රී සෝභිත හිමිපාණන් පිළිබඳ අනුස්මරණ දේශනය


මාදුළුවාවේ ශ්‍රී සෝභිත හිමිපාණන් වහන්සේගේ
76 වැනි ඡන්ම දිනයනිමිත්තෙන්
ශ්‍රී ලංකාහිමාන්‍ය ආචාර්ය ඒ. ටී. ආරියරත්න විසින්
2018 මැයි මස 30 දින
ශ්‍රී ලංකා පදනම් ආයතනයේදී පවත්වනු ලැබූ
අනුස්මරණ දේශනය.

මේ දේශනයේ පිටපත් පැමිණ සිට
හැමදෙනාටම බෙදා දුන්නෙමු. හේතුව මෙම කතාව
සාරාංශ කොට පැවැත්වීමට එවේලේ එළඹුණු
බලාපොරොත්තු නොවූ තත්ත්වයක් උදාවීමය.
එයට හේතු වූයේ කලින් මෙම රැස්වීමට නොපැමිණෙන
බව දන්වා සිටි ජනාධිපති මෛත්‍රීපාල සිරිසේන මහතා
හදිසියේම රැස්වීමට කඩා වැදීමය.

කතා කරන්නට උවමනා යැයි කියා බලෙන්ම වේදිකාවට
නැග්ග එතුමා මිනිත්තු 45ක් පමණ මාදුළුවාවේ හිමියන්
බලාපොරොත්තු වූ විදියට පාලන කටයුතු නොකිරීමේ බලවත්
වරද වසා ගැනීමට දෝ සදාචාර සම්පන්න නොවන සභා ඊනි
කඩ කරමින් කතාවක් කිරීමෙන් පසු වේදිකාවෙන් බැස
යන්නට ගියේය.

1. පූර්විකාව

අපේ සදා පූජිත මාදුළුවාවේ ශ්‍රී සෝභිත මාහිමිපාණන් වහන්සේගේ 76 වැනි ජන්ම දිනය නිමිති කොට පවත්වන මෙම උත්සවය අමතා වචන ස්වල්පයක් කතා කිරීමට අවස්ථාව ලැබීම මාගේ පෙර පින් පළදීමක් හැටියට සලකමි. මේ සඳහා මට ඇරයුම් කිරීමට කාරුණික වූ ශ්‍රී සෝභිත ගුණානුස්මරණ පදනමේ ප්‍රධාන අනුශාසක කරු ජයසූරිය මැතිතුමන් ප්‍රධාන සංවිධායක මඩුල්ලට මගේ කෘතඥතාවය මුලින්ම පළ කරමි.



පූජ්‍ය මාදුළුවාවේ
ශ්‍රී සෝභිත හිමිපාණන් වහන්සේ

උන්වහන්සේ පිළිබඳ ගුණගැයුම් අපට ඕනෑතරම් අසන්නට කියවන්නට ලැබී ඇති නිසා මම මට දී තිබෙන කාලය ගුණ වැනුමක් සඳහා යොදා නොගනිමි. උන්වහන්සේගේ ශ්‍රේෂ්ඨ චීර වර්තය හැඩ ගැසුණේ කෙසේද? එයින් අපට ගත හැකි පාඩම් මොනවාද? උන්වහන්සේට ගරු කිරීම් වස්, කළගුණ සැලකීම් වස් අප කළ යුත්තේ මොනවාද? උන්වහන්සේ නායකත්වය දී මුදාහළ දේශය අවදි කිරීමේ හා ජනතාවට සාධාරණත්වය, යුක්තිය හා සාමය උදා කරදීමේ උදාර මෙහෙවර ඉදිරියට ගෙන යා යුත්තේ කෙසේද? යන ප්‍රශ්න කිහිපයට මගේ අදහස් ස්වල්පයක් ඔබට යොමු කිරීමට බලාපොරොත්තු වෙමි.

2. චීර පෞරුෂයක් සඳහා පාදක වූ සාධක

අප උපදින, හැදෙන වැඩෙන ජීවත් වන පරිසරය, අප පෙර භවයෙන් උරුම කරගත් කර්ම ශක්තිය, අපගේ සිත, අපට වුවමනා අන්දමට පාලනය කර ගැනීමේ ශක්තිය යන සාධක තුන අපගේ පෞරුෂ සංවර්ධනයට පාදක වන බව අප සැමදෙනාම පිළිගත යුතු සත්‍යයකි. මහා මංගල සූත්‍රයෙන් බුදුන් වහන්සේ අපට ඉගැන්වූ “පතිරූප දේස

වාසෝව - පුබ්බේව කථපුඤ්ඤතා - අත්තසම්මා පණ්ඩිත” යන මේ මංගල කාරණා තුනම මාදුළුවාවේ හිමියන්ගේ වර්තය හැඩ ගැස්වීමට එක්තැන් වූ බවට සැකයෙක් නැත.

1942 මැයි මස 29 වැනි වෙසක් පුන්පෝයදා උපන් මාදුළුවාවේ සම්පූර්ණ සිය ළමා කාලයේ දී මව්පිය දෙපළ වූ කුරුවිට ආරච්චිගේ කරලිනාහාමි මහත්මිය සහ පතිරගේ දොන් පීරිස් අප්පුහාමි මහත්මා හා ගමේ පන්සලෙන් ලද හැඩගැස්ම, 1955 දී දහතුන් හැවිරිදි සාමනේර හික්ෂුවක් ලෙස පෙර යොවුන් විශේෂීම් අකුසලින් දුරුව කුසලට යොමුව චිත්ත පාරිශුද්ධිය වර්ධනය කිරීමේ අර්ථමගට යොමුවීම, අපේ සැබෑ සිංහල බෞද්ධ සංස්කෘතියට පුනර්ජීවය දුන් විද්‍යාර්ථය, විද්‍යාලංකාර පිරිවෙන් දෙකෙන් ලත් ආභාෂය, විද්‍යාර්ථය විශ්ව විද්‍යාලයෙන් ඔප කරගත් ඓතිහාසික ඥානය, ධර්ම ඥානය හා විද්‍යා ඥානය, උපසපන් හික්ෂුවක් වන විට උන්වහන්සේගේ වීර වර්තයට අවශ්‍ය සුදුසු පරිසරය සකස් කර දුනි.

පෙර පින් නිසා උන්වහන්සේගේ සිත කුඩා අවදියේම පැවිදි ජීවිතයට යොමු විය. අවුරුදු හතක් සාමනේර හිමිනමක් ලෙස ද 1962 දී උපසම්පදා වී පනස් වසරකට අධික කාලයක් මහතෙර නමක් හැටියට ද උන්වහන්සේට රට-දූය-සමයට සේවය කිරීමට ඒ පෙර පින් බලයෙන් ලැබුණු ආරක්ෂාව අපමණය. පාරිසාරික සහ සංසාරික සාධකවලට අමතරව “අත්තසම්මා පණ්ඩිත” යන චිත්ත සාධකය ද එකතු වූ විට ඕනෑම මාර බලවේගයකට එරෙහිව මුහුණට මුහුණලා අහිංසාවාදීව සටන්වැදී, යුක්තිය, සාධාරණත්වය හා සාමය සඳහා කැපවීමට අවශ්‍ය වීර පෞරුෂයක් උන්වහන්සේ තුළ ගොඩනැගුනේය.

මේ යෝධ වර්තය හැඩගැස්මට දායක වුණු මුල්ලේරියාවේ ශ්‍රී රේවත හිමි, දේවහන්දියේ සද්ධාතිස්ස හිමි, අංගම්පිටියේ ගුණරත්න හිමි, විද්‍යාර්ථය පිරිවෙණේ අධිපති කළුකොඳයාවේ ශ්‍රී පඤ්ඤාශේඛර මහනාහිමි, විද්‍යාලංකාර පරිවෙණාධිපති යක්කඩුවේ ප්‍රඥාරාම නාහිමි, බඹරැන්දේ සිරි සිවලි නාහිමි, වල්පොල රාහුල හිමි, කොටහේනේ ප්‍රඥාකිත්ති නාහිමි, වැලිවිට සෝරත නාහිමි, මඩිගේ පඤ්ඤාසිහ

මහනාහිමි සහ හේන්පිටගෙදර ඥානසිහ අනුනාහිමි ආදී පැවිදි උතුමන් මෙවැනි අවස්ථාවක සිහි කිරීම අපේ යුතුකමකි.

3. අමද්‍යප ව්‍යාපාරය තුළින් හිමියන්ගේ ඇසුරට

කොළඹ නාලන්දා විද්‍යාලයේ ආචාර්යවරයෙක්ව සේවය කළ මට අතිපූජ්‍ය කථකොදයාවේ ප්‍රඥාශේඛර මහා නාහිමියන්ගේ ආරාධනයෙන් සන්ධ්‍යා කාලයේදී විද්‍යාදය පිරිවෙණේ ගුරුවරයෙක් වශයෙන් ද සේවය කිරීමට 1960 දශකයේදී අවස්ථාව ලැබිණි. ඒ නිසා ඉහත සඳහන් කළ ශ්‍රේෂ්ඨ සංඝ පීතෘවරයන් සියළුදෙනාම දැන හැඳිනගෙන අවවාද අනුශාසනා ලබා ගැනීමේ වරප්‍රසාදය තරුණ මට ද හිමි විය. ඒ කාලයේදී මට මුලින්ම ලාබාල මාදුළුවාවේ හිමිපාණන් දැන හැඳින ගැනීමට අවස්ථාව ලැබුණේ. ශ්‍රී ලංකා අමද්‍යප මහා සභාවේ ක්‍රියාකාරී සාමාජිකයකු ලෙස මා එවක කටයුතු කළ නිසා අප දෙදෙනා අතර කිට්ටු ආශ්‍රයක් ගොඩනැගුණි. උන්වහන්සේ අමද්‍යප තරුණ සභාව ද ගොඩනගා ජාතික සේවයට බැස්සේ අමද්‍යප ව්‍යාපාරය තුළින් නිදහස් අරගලය දියත් කළ ශ්‍රී අනගාරික ධර්මපාලතුමා, එෆ්. ආර්. සේනානායක, සර් ඩී. බී. ජයතිලක, ඩී. එස්. සේනානායක ආදී ජාතික නිදහස් සටනේ පුරෝගාමීන් සිහි ගන්වමිනි.

4. දිව් පරදුවට තබා අහිංසාවාදී සටන් මෙහෙයවීම

උන්වහන්සේට වඩා අවුරුදු 11ක් පමණ වැඩිමහල් වූ මට මා ගිහියෙකු වුවත් උන්වහන්සේ සැලකුවේ වැඩිහිටියකු ලෙසයි. එමෙන්ම මා ද පක්ෂ දේශපාලනයෙන් තොර අහිංසාවාදී සමාජ විප්ලවයට සහාය දුන් කෙනෙක් හැටියට උන්වහන්සේ මගේ ආරක්ෂාව පිළිබඳව උනන්දු වූහ. මාදුළුවාවේ හිමියන් සමඟ මගේ ආශ්‍රය වඩා ලංවූයේ 1977 දෙවැනි භාගයේදී පමණ උන්වහන්සේටත් මහාචාර්ය එදිරිවීර සරච්චන්ද්‍රයටත් මැරවර ප්‍රහාරයක් එල්ල වූ අවස්ථාවේදීය. මම වහාම උන්වහන්සේ හමුවට ගියෙමි. උන්වහන්සේ මට අවවාද කළේ උන්වහන්සේගේ ආරක්ෂාව ගැන නොසිතා එදිරිවීර සරච්චන්ද්‍ර ශූරීන්ට හැකි උපකාරයක් කරන ලෙසය. එවේලේම එදිරිවීර සරච්චන්ද්‍ර මහාචාර්යතුමා හමුවීමට

ගිය මා පසුවදා සිටම සර්වෝදය පර්යේෂණ ආයතනයේ අධ්‍යක්ෂක ධුරය බාරගෙන කටයුතු කිරීම සඳහා එතුමා සම්බන්ධ කර ගතිමි. උන්වහන්සේ නිසා අවුරුදු හයක පමණ කාලයක් ජාතික වස්තුවක් වූ එදිරිවීර සරච්චන්ද්‍ර ශූරීන්ට රැකවරණය හා සියලු පහසුකම් ලබාදීමට අපට වාසනාව ලැබිණි.

1987 අගෝස්තු මාසයේ දී නැවත වරක් මාදුළුවාවේ හිමියෝ රාජ්‍ය උද්‍යෝගයට ලක් විය. ශ්‍රී නාගවිහාරය මැරවර ප්‍රහාරයන්ට ලක් කිරීමෙන් අනතුරුව පිටකොටුවේදී පැවැති විරෝධතා උද්ඝෝෂනයේදී උන්වහන්සේ වෙඩි පහරකින් බේරුණේ පෙර පින් බලය නිසාය. උන්වහන්සේ පොලිස් අත්අඩංගුවට ගත් අවස්ථාවේදී මා ජනාධිපති ඡේ. ආර්. ජයවර්ධන මැතිතුමා හමුව උන්වහන්සේ පොලිස් අත්අඩංගුවෙන් නිදහස් කිරීමට අප කළ ඉල්ලීම එතුමා පිළිගත්තේය. එතැනින් නොනැවතුන මා ඉල්ලා සිටියේ වීරවිල ගුවන් තොටුපළ ආදී තැන්වල සිරකර සිටින ස්වාමීන් වහන්සේලා ද නිදහස් කරන ලෙසය. ජෙනරාල් සිරිල් රණතුංග මහතා සමඟ මා ඒ කඳවුරුවලට ජනාධිපතිතුමා දුන් හෙලිකොප්ටරයකින් ගොස් ඒ හිමිවරුන් හැමදෙනාම නිදහස් කර ගත්තෙමු. ඒ කාලයේ සිට රටෙන් පිටව සිටි අවස්ථාවල හැර සෑම සතියකම වාගේ මාදුළුවාවේ හිමියන් හමුවීමට මම අමතක නොකළෙමි.

ඡේ. ආර්. ජයවර්ධන යුගය අවසන් වී ප්‍රේමදාස පාලනය ආරම්භ වෙත්ම උන්වහන්සේට වාගේම මා හටත්, සර්වෝදය ව්‍යාපාරයත් රාජ්‍ය ත්‍රස්ත ප්‍රහාරයට ලක්වීමු. ශ්‍රී නාගවිහාර පරිශ්‍රය මෙන්ම සර්වෝදය මූලස්ථාන පරිශ්‍රය ඇතුලේ ද පිටත ද අතුරු-සිදුරු නැතිව රහස් පොලීසිය සැරිසැරූහ. ඒ යුගයේ නිර්භයව අපේ සැප-දුක විමසන්නට වැඩම කළ එකම හික්මුන් වහන්සේ මාදුළුවාවේ සෝහිත හිමිපාණෝය. මගේ මවගේ අවසන් කටයුතුවලට සහභාගිවීමට පැමිණෙන මැති ඇමතිවරුන්, රාජ්‍ය නිලධාරීන් හා ප්‍රභූන්ගේ නම් ලැයිස්තුවක් ගැනීමට එදා රහස් පොලීසියේ නිලධාරීන් විස්සක් පමණ යොදවා තිබිණි. තහංචි නොතකා පැමිණි සිරිමාවෝ බණ්ඩාරනායක මැතිනිය, ජෙනරාල් සිරිල් රණතුංග, බ්‍රැඩ්මන් වීරකෝන්, බ්‍රිගේඩියර් ඩෙන්සිල් කොබ්බෑකඩුව ආදීහු මේ අසාධාරණය දැක කම්පාවට පත් වූ අය අතර වූහ. ඒ යුගයේදී මාත්, අප පවුලේ අයත් දිවි රැකීමට ගත් උත්සාහය හා අප විඳි දුක් කරදර මෙහිදී

සඳහන් නොකරමි. ජයවර්ධන-ප්‍රේමදාස යුගය පිළිබඳව 1987-1991 අතර කාලපරිච්ඡේදය පිළිබඳ බොහෝ අත්දැකීම් හා ඇසින් දුටු දේ පදනම් කොට අගනා අපක්ෂපාතී විග්‍රහයක් ශ්‍රී ලංකාවේ එවකට සිටි බ්‍රිතාන්‍ය මහ කොමසාරිස් ඩේවිඩ් ග්ලැස්ටන් මහතා තමාගේ A Sri Lankan Tempest - a real life drama in five acts. Published by Wotton house in 2017 in United Kingdom පොතෙන් ඉදිරිපත් කොට තිබේ. එදා කුඩා වියේ සිටි අද තරුණ වියට පත්ව සිටින සැමදෙනාටම මේ පොතින් එදා පැවැති ත්‍රස්ත මර්ධනයට යටත් වූ සමාජය ගැන වටිනා පාඩම් උගත හැකිය.

5. උසස් ප්‍රතිපත්තිවල පිහිටා සාධාරණ සමාජයක් සඳහා

මාදුළුවාවේ හාමුදුරුවෝ නායකත්වය දුන් සියළුම සටන්වලට වඩා අතිශයින් අසීරු සටනක් වූයේ උන්වහන්සේ අවසන් වරට මුහුණ දුන් සාධාරණ සමාජයක් ගොඩනැංවීමේ ව්‍යාපාරය විය. විධායක ජනාධිපති ක්‍රමය අහෝසි කිරීම, මැතිවරණ ක්‍රමය වෙනස් කිරීම, නව ව්‍යවස්ථාවක් සම්පාදනය කිරීම, 13 වැනි ව්‍යවස්ථාව ක්‍රියාත්මක කිරීම ආදී වූ කරුණු මුල් කරගෙන ගොඩනැගූ සාධාරණ සමාජයක් සඳහා වූ ව්‍යාපාරය පසු කලෙක රටේ පැවැති ප්‍රජාතන්ත්‍ර විරෝධී තත්ත්වය සැලකිල්ලට ගනිමින් පොදු අපේක්ෂකයෙක් මාර්ගයෙන් පවතින රජය වෙනස් කිරීමට උන්වහන්සේ ඉදිරිපත් වූයේ ආවේගශීලී තරුණ භික්ෂුවක් ලෙස නොව ඉතාමත්ම මුහුකුරා ගිය ප්‍රඥා බුද්ධි සම්පන්න මහා යතිවරයෙකු ලෙසය.

සත්‍යය සහ අවිහිංසාව සියයට සියයක්ම පිළිපැදීම, අසත්‍යය හිංසාව දුටු තැන නිර්භීතව ප්‍රතික්ෂේප කිරීම, අඹමල් රේණුවක ආත්මාර්ථකාමීත්වයක් බලාපොරොත්තු නොවී හරි දේ කීමට හා කිරීමට නොබියව කැපවීම, සතුරුකමට විරුද්ධව මිස සතුරාට විරුද්ධව හෝ වැරද්දට විරුද්ධව මිස වැරදි කරන්නාට විරුද්ධව හෝ කිසිදු වරදක් නොකිරීම, තමන්ට සතුරුකම් කරන වුන්ට උපේක්ෂා සහගතව මෙහි කිරීම, බුදු දහමෙන් පෙන්වා දෙන සියලු සත්ත්වයෝ නිදක් නිරෝගී වෙත්වා යන ප්‍රතිපත්තිය අකුරටම පිළිපදිමින් කිසිම අවස්ථාවක ආගම්, ජාතිභේද ආදියට අනුබල නොදීම, ලොකු කුඩා තත්ත්වය නොසලකා ඕනෑම කෙනෙකුට ඇහුම්කන් දීමේ නිහතමානී ගතිය සහ භික්ෂුවක්

වශයෙන් කිසිම අවස්ථාවකදී භික්ෂූන්වයට නොගැලපෙන කිසිවක් නොකිරීම යනාදී ශ්‍රේෂ්ඨ වර්ත ලක්ෂණ උන්වහන්සේ තුළ පැවැතියේය. මහාවාරිය සරත් විජේසූරිය මහතා ලියූ 'අපේ හාමුදුරුවෝ' යන කුඩා ග්‍රන්ථය උන්වහන්සේගේ වර්ත ලක්ෂණ පෙන්වා දෙයි. ඇත්ත වශයෙන්ම එතුමා පැවැත්වූ දෙවැනි සමරු දේශනයේදී උන්වහන්සේගේ ජීවිතයේ හා සේවයේ සෑම පැතිකඩක්ම එහි විස්තර කර තිබේ.

6. භික්ෂුවගේ සේවා යුතුකම්

ඓතිහාසික වශයෙන් බෞද්ධ භික්ෂූන් වහන්සේ නමක් ශ්‍රී ලාංකික ජනතාවට සේවාවන් තුනක් ඉටු කළහ. පළමුවැන්න, ත්‍රිවිධ රත්නය කෙරෙහි ජනතාවගේ ශ්‍රද්ධා හක්කිය උපදවා ධර්ම ඥානය ලබාදීමයි. දෙවැන්න, සිංහල බෞද්ධ වාරිතුව-වාරිතුව, සංස්කෘතිය, කලා ශිල්ප ආරක්ෂා කිරීම සහ පෝෂණය කිරීමයි. තුන්වැන්න, සමස්ත ශ්‍රී ලාංකික ජනතාවගේම නිදහස, සමානත්වය සහ සාධාරණත්වය ඉෂ්ඨ කිරීම සඳහා බෞද්ධ ධර්මය තුළින් පෙන්වා දෙන යහපාලනය සාක්ෂාත් කිරීම සඳහා ධර්ම නීතියේ පරමාධිපත්‍යය යටතේ රාජ්‍ය නීතිය ක්‍රියාත්මක කිරීම, අධිකරණයේ ස්වාධීනත්වය සහ මානව හිමිකම් භුක්තිවිඳීමේ අයිතිය තහවුරු කිරීම ආදියට පාලකයින් හා ජනතාව පෙළඹවීමයි. මේ අංශ තුන කෙරෙහි ම එක සේ අවධානය යොමු කළ අපේ මාදුළුවාවේ හිමිපාණෝ අන් කිසිම හිමිනමකට නො දෙවෙනි ධර්ම කටයුතුන් වහන්සේ නමක් වූහ. උන්වහන්සේගේ දහම් දෙසුම්වලට අප සවන් දුන්නේ ඉමහත් ආසාවකිනි. කුරිරු සසර සයුරින් එතෙරවීමට පමණක් නොව එදිනෙදා ජීවිතයේ දුක්ගැහැටවලට ද මුහුණදීමේ බෞද්ධ මාර්ගය උන්වහන්සේ පෙන්වා දුන්නේ සවන් දෙන්නන්ගේ සිතත් හදවතත් දෙකෙහිම එක සමාන ප්‍රබෝධයක් ඇති කරමිනි.

සාධාරණ සමාජයක් සඳහා උන්වහන්සේ දිවයින පුරා දියත් කොට නායකත්වය දුන් අභිංසාවාදී අරගලය ද භික්ෂූන්වයට කිසිසේත් නිගරුවක් නොකළ අවිභිංසාවාදී ධාර්මික සටනකි. නාවඩි විශ්ව විද්‍යාලයේ උගෙනෙකු වූ ආචාර්ය එස්. ජේ. තම්බයියා අපේ හාමුදුරුවන්ගේ ඡායාරූපයක් පිට කවරයට යොදා Buddhism

Betrayed? Religion, Politics and Violence in Sri Lanka නැමැති පොතක් 1992 දී පළ කොට අපේ හමුදාවේ පමණක් නොව මුළු භික්ෂු සංහතියම සමවිචලයට භාජනය කළ බව ඔබට මතක ඇත. භික්ෂුත්වය ගැන නොසිතා හිතුවක්කාර ගිහියන් මෙන් හැසිරුණු හමුදාවරු ටික දෙනෙක් නිසා මේ ආකාරයෙන් මුළු සංඝරත්නයට සමවචල් කිරීම අනුමත කළ නොහැකිය. එවැනි පුද්ගලයන් අපේ භික්ෂුන් වහන්සේලා දෙස කෙසේ බැලුවත් උන්වහන්සේ පසුගිය දශක තුනේදීම ක්‍රියාත්මක කළේ භික්ෂුන් වහන්සේ නමක් විසින් කළයුතු යුග මෙහෙවරේ තුන්වැනි කොටසය.

මහාචාර්ය වල්පොල රාහුල හිමියන්ගේ 'භික්ෂුවකගේ උරුමය' නැමැති විද්‍යාලංකාර ප්‍රකාශනයෙන් භික්ෂුව කෙසේ දේශපාලනයට සම්බන්ධ විය යුතු දැයි පැහැදිලි කෙරේ. එය බලය ලබා ගන්නට කරන පක්ෂ දේශපාලනයට සම්බන්ධයක් නැති භික්ෂුවකගෙන් ඉටු විය යුතු අර්ථ ධර්ම සේවාවකි.

7. සිදු කළ මහා පරිවර්තනයකට කළගුණ සැලකීම

2015 ජනවාරි මස 08 වැනිදා උන්වහන්සේ මූලික වී මේ රටේ ආණ්ඩුව ගමන් කළ මාර්ගය වෙනස් කොට යා යුතු නව මගකට ඉඩකඩ සලසා දුනි. එහෙත් එම වගකීම බාරගත් අය එය නිසි සේ ඉටු කළා දැයි යන්න පිළිබඳව මම කතා නොකරමි. තමන්ගේම හෘද සාක්ෂියට එකඟව වත්මන් රාජ්‍ය පාලකයෝම මේ පිළිබඳව තම තමන්ගෙන්ම ඇසිය යුත්තෝය. ඒ කෙසේ වුවත් එම වෙනස ඇති කිරීම පිළිබඳව උන්වහන්සේට කෙටි කාලීනව ද කළගුණ සැලකීමට පාලකයෝත්, මහා සංඝරත්නයත්, පොදු මහජනතාවත් බැඳී සිටිති. දිගු කාලීනව සැබෑ කළගුණ සැලකීම නම් උන්වහන්සේ ඉදිරිපත් කළ ජාතික වැඩ සටහන අවංකව ක්‍රියාත්මක කිරීමයි. කෙටි කාලීනව එම කළගුණ සැලකීම කෙසේ කළයුතු ද යන්න පිළිබඳව කරුණු කිහිපයක් සඳහන් කිරීමට මම කැමැත්තෙමි.

- උන්වහන්සේගේ ශ්‍රේෂ්ඨ චරිතය අළලා ශාස්ත්‍රීය ග්‍රන්ථයක් සම්පාදනය කොට භික්ෂුන් වහන්සේලා, සෙසු ආගමික

පූජකවරුන් මෙන්ම විශේෂයෙන් පිරිවෙණ්වල සහ විශ්ව විද්‍යාලවල ඉගෙන ගන්නා තරුණ හික්මුන් වහන්සේලා ඇතුළු උසස් අධ්‍යාපනය හදාරණ දරුවන්ට රජයේ වියදමින් මුද්‍රණය කර ලබාදීම.

- උන්වහන්සේ වෙනුවෙන් කෞතුකාගාරයක් කෝට්ටේ ශ්‍රී නාගවිහාරයේම ඉදි කොට උන්වහන්සේගේ ජීවිතයෙන් ගත හැකි පාඩම් ඉගෙන ගැනීමට පොදු මහජනතාව උනන්දු කරවීම සඳහා දින හතේම විවෘත කර තැබීම. උන්වහන්සේගේ ලියකියවිලි, පොතපත, ඡායාරූප, ලිඛිත සහ පටිගත කරන ලද ධර්ම දේශනා, විඩියෝ පටි, පරිහරණය කළ දේ ආදී සියල්ලම මෙම කෞතුකාගාරයේ තැන්පත් කළ යුතුය. සෑම තරුණ හිමිනමක් ම මෙහි වැඩමවා දින තුනක පමණ හික්මු නායකත්ව පුහුණුවක් රජයේ වියදමින් ලබා දිය යුතුය.
- 50 වසරකට කිට්ටු කාලයක් උන්වහන්සේගේ ධේර්යයෙන් ගොඩනැගූ කෝට්ටේ ශ්‍රී නාගවිහාරය දැනට මැදි වී තිබෙන ආරවුල් තත්ත්වයෙන් ඉක්මනින් මුදා ගෙන නැවත වරක් උන්වහන්සේගේ නාමය ද කීර්තිය ද ආරක්ෂා වන ඓතිහාසික විහාරස්ථානයක් බවට පත් කිරීම යන කාරණා තුන මෙහිදී මම සඳහන් කරනු කැමැත්තෙමි.

මේ සඳහා සම්පූර්ණ වගකීම රජයත්, ත්‍රෛයිනිකායික මහා සංඝරත්නයත්, පොදු ජනතාවත් එක සේ බාරගෙන සහයෝගයෙන් ඉටු කළ යුතුය.

අපේ හිමියෝ ආරම්භ කළ ඇලපත්ගම ව්‍යාපෘතියට කරු ජයසූරිය මැතිතුමාගේ මූලිකත්වයෙන්, ඉන්දීය රජයේ ද උදව් ඇතිව ආධාර කිරීමට ඉදිරිපත්වීම අපි අගය කරන්නෙමු.

8. සාධාරණ සමාජයක් සඳහා වූ කැපවීම

මිළඟට උන්වහන්සේ බලාපොරොත්තු වුණු අහිංසාවාදී සාධාරණ සමාජයක් ගොඩනැංවීමේ අධිෂ්ඨානය පිළිබඳව සඳහන් කළ යුතුය.

ජනාධිපති බලතල යම් ප්‍රමාණයකට 19 වැනි සංශෝධනයෙන් අඩු වුවත්, යම් ප්‍රමාණයකට අධිකරණය, පොලීසිය, රාජ්‍ය සේවාව, අල්ලස්, දූෂණ, වංචා සෙවීම ආදිය සඳහා කොමිසම් නවයක් පත් කිරීම, තොරතුරු ලබා ගැනීමේ අයිතිය මහජනයාට හිමිවීම, කතා කිරීමේ නිදහස සහ අදහස් ප්‍රකාශ කිරීමේ නිදහස ආදී අංශ කිහිපයක් පිළිබඳව යම් දියුණුවක් ඇතිව තිබෙන බව සැබෑය. එහෙත් දේශපාලකයෙක් නොවන සාමාන්‍ය ජනතාව අතර නිතරම ගැවසෙන අවුරුදු 73ක පමණ කාලයක් ස්වේච්ඡා මහජන සේවය සඳහා කැපවුණු හැමදා පක්ෂ දේශපාලනයෙන් ඇත්ව සිටි කෙනෙකු හැටියට මම මේ උගත් සභාව ඉදිරියේ ප්‍රකාශ කළ යුතුව තිබෙන්නේ මාදුළුවාවේ සෝහිත හිමිපාණන් වහන්සේගේ ජීවිතය කැප කළ අරමුණුවලින් බහුතරය සාක්ෂාත් වන ඡායාමාත්‍රයක්වත් අපට පෙනෙන්නට නැති බවයි.

මේ නිසා උන්වහන්සේගේ බලාපොරොත්තු ඉටු නොවීමට හේතුහුන වූ කාරණා මොනවා දැයි ගැඹුරින් විග්‍රහ කර බැලීම උන්වහන්සේ වෙනුවෙන් අප ඉටු කළ යුතු යුතුකමකි. උන්වහන්සේගේ ආරාමය මෙන්ම උන්වහන්සේ නායකත්වය දුන් සාධාරණ සමාජයක් සඳහා වූ ව්‍යාපාරය එක්සත්ව සමගි සම්පන්නව ක්‍රියාත්මක වේද? එසේ ක්‍රියාත්මක නොවන්නේ නම් මීට හේතුහුන වූ කරුණු මොනවා ද යන්න අපි ගැඹුරින් සිතා බැලිය යුතුය.

9. බලාපොරොත්තු සහගත සතුටකින් අවසන් හුස්ම හෙළිය

මා අපේ හමුදුරුවෝ අවසන් වරට ජීවමානව හමුවී කතා කළේ උන්වහන්සේ සෙන්ට්‍රල් පෞද්ගලික රෝහලේ ශල්‍යකර්මයට භාජනය වීමට පෙර දිනයේදීය. 'හිමියනි, කතා කරන්න එපා. ඇහුම්කන් දෙන්න. මේ ශල්‍යකර්මයට මාත් භාජනය වුණා. ශල්‍යකර්මයෙන් පසුව තුවාල සම්පූර්ණයෙන් වේලෙන තුරු සති තුනක් පමණ උපස්ථාන කරන අයෙකු හැර කිසිවෙක් මුණගැසෙන්න එපා. ඔවුන්ගෙන් විෂබීජ තුවාලවලට ඇතුල් වන්නට පුළුවන්.' සුපුරුදු සිනාවකින් මගේ අවවාදය පිළිගත් බව පෙන්වා වචන කීපයක් කතා කළේ උන්වහන්සේගේ මහන්සිය සහ කැපවීම පාලකයන් විසින් බලාපොරොත්තු වූ යහපාලනය සඳහා යොදවනු ඇතැයි යන හැඟීම මට දෙමිනි. රාජ්‍ය නායකයන්ගේ

අතටම බාරදුන් දස වැදෑරුම් යෝජනා ක්‍රමය ක්‍රියාත්මක කරනු ඇතැයි උන්වහන්සේ තුළ බලාපොරොත්තුවක් තිබිණි .

මා සමඟ කළ කතාබහ සහ ඊට පෙර අගෝස්තු මස 26 වෙනිදා උන්වහන්සේ කළ රූපවාහිනී සාකච්ඡාව ද ගැන සිතන විට මගේ නිගමනය වූයේ උන්වහන්සේ තුළ බලාපොරොත්තු සහගත සතුටක් තිබූ බවයි. උන්වහන්සේ අවසන් හුස්ම හෙළන අවස්ථාවේදී ද මේ සතුටු සිතිවිල්ල තිබෙන්නට ඇති බව මගේ විශ්වාසයයි. අනිත්‍ය ධර්මය හොඳින් දත්, දුක්ඛ සත්‍යය මේ ජීවිතයේ අත්දැකීම්වලින් පමණක් වුවද හොඳින් අවබෝධ කර ගෙන සිටි, ආත්මීය හැඟීමට කිසිවිට මතු වන්නට ඉඩ නොදුන් සෝහිත හිමියෝ මරණය ගැන හොඳින් දැන සිටි මරණයට බිය නොවූ මහතෙර නමක් වූහ.

10. අද ජීවත්ව සිටියා නම්

උන්වහන්සේ අද ජීවත්ව සිටියා නම් මේ සතුව වෙනුවට උන්වහන්සේ තුළ උපදිනු ඇත්තේ ඉමහත් සංවේගයකි. මගේ පන්සලට මොකද වෙන්නේ? මා එක ධජයක් යටතේ එකතු කළ අඩ සියයක් පමණ වූ සිවිල් සංවිධාන එකතුවට මොකද උනේ? කෝ අප අරමුණු කරගත් යුක්තිගරුක සාධාරණ සමාජය? උන්වහන්සේට එවැනි සංවේගාත්මක හැඟීමක් ඇති වුවත් එය උපේක්ෂාවෙන් පිළිගෙන මෙවැනි තත්ත්වයක් ඇතිවීමට මූලික හේතුව සොයා ගෙන ඒ හේතුව ඉවත් කිරීමට යායුතු නව මාර්ගයක් උන්වහන්සේ අපට පෙන්වා දී නව අභිංසාවාදී විප්ලවයක් අරඹනවාට සැකයක් නැත.

ඒ නිසා මම දේශපාලන පක්ෂ හා පුද්ගලයන් ගැන කිසිවක් නොකියා ඔබගේ අවධානය පක්ෂ දේශපාලන ක්‍රමයේ සාවද්‍යභාවය පෙන්වීමට හා එයින් ගැලවීමේ මගක් ගැන ඔබේ අවධානය යොමු කිරීම මැනවැයි කල්පනා කරමි.

බුදුරජාණන් වහන්සේ බුදු බවට පත්ව 'අනේක ජාති සංසාර.....' ගාථාව ප්‍රකාශ කරමින් 'තණ්හාව' සියලුම සංසාර දුක් සමුදායට මුල් හේතුව යැයි ප්‍රකාශ කළේ යම් සේ ද උන්වහන්සේද ප්‍රකාශ කරනු ඇතැයි මා කල්පනා කරන්නේ 'විධායක ජනාධිපති ක්‍රමය අහෝසි කරනු. නව

ව්‍යවස්ථාවක් ගෙනෙනු. 17 වන සංශෝධනය ක්‍රියාත්මක කරනු' ආදී උද්යෝග පාඨ නොවේ. උන්වහන්සේගේ ප්‍රධානම සටන් පාඨය වන ඇත්තේ 'දේශපාලන පක්ෂ ක්‍රමය අප රට අද පත්ව ඇති අභියාචනා අවාසනාවන්ත තත්ත්වයට මූලික හේතුව' බවයි. ඒ පක්ෂ ක්‍රමය අහෝසි කොට ජන සහභාගිත්වක සැබෑ ප්‍රජාතාන්ත්‍රික ජනතා පරමාධිපත්‍යය හැම තලයකම ක්‍රියාත්මක වන නව සම්මුති දේශපාලන ක්‍රමයක් ගොඩනගමුයි උන්වහන්සේ නැවත සිංහනාද පවත්වනු ඇත.

11. පක්ෂ දේශපාලනයේ නැගීම හා පසුබෑම

නිදහසට පෙරත් නිදහසට පසුත් ඒ ඒ යුගවල අවශ්‍යතා පරිදි පක්ෂ දේශපාලනය යම් සාධනීය කටයුතු රාශියක්ම ජනතාව වෙනුවෙන් කළ බව සැබෑය. දැනට අසුභත්වන විශේෂ පසුවන කෙනෙක් හැටියට මට ඩී. එස්. සේනානායක මැතිතුමා දැක ගැනීමටත්, එස්. ඩබ්ලිව්. ආර්. ඩී. බණ්ඩාරනායක මැතිතුමා වරින් වර හමුවීමටත්, එස්. ඒ. වික්‍රමසිංහ, පිලිප් ගුණවර්ධන, එන්. එම්. පෙරේරා, කොල්වින් ආර්. ද සිල්වා, පීටර් කේනමන්, බර්නාඩ් සොයිසා, ලෙස්ලි ගුණවර්ධන, විවියන් ගුණවර්ධන, විජයානන්ද දහනායක ආදී ජාතික නිදහසට හා ජනතා අයිතිවාසිකම් වෙනුවෙන් කැප වූ විරෝධාර පක්ෂ නායකයින් කිට්ටුවෙන් දැන හැඳින ආශ්‍රය කිරීමේ භාග්‍යයත් තරුණ විශේෂී මම ලදිමි. නිදහසෙන් පසුවත් ඩබ්ලි සේනානායක, සර්. ජෝන් කොතලාවල, විජයානන්ද දහනායක, ඒ. රත්නායක, මෙමත්‍රීපාල සේනානායක, ටී. බී. ඉලංගරත්න ආදී ශ්‍රේෂ්ඨ පුරුෂයන් ද පක්ෂ ක්‍රමයේ සීමා දැනගෙන ජනතා සේවයෙහි යෙදුන බව පුද්ගලිකවම දැන සිටියෙමි. 1971 වසරේදී තරුණ කැරැල්ලට සිර බාරයට පත්වී හිරිහැර තාඩන පීඩනවලට පත්වූ තරුණ පෙළට පොදු සමාවක් දී පුනරුත්ථාපනයට යොමු කරන්නැයි සිරිමාවෝ බණ්ඩාරනායක මැතිනියගෙන් අප කළ ඉල්ලීම එතුමිය පිළිගත්තාය.

වර්ෂ 1977 විධායක ජනාධිපති ක්‍රමය ඇරඹීමත් සමඟ පක්ෂ දේශපාලන ක්‍රමය, මේ රටේ ජන ජීවිතය මෙන්ම රජයේ අංශවල ද විනාශයට හේතු වූ ප්‍රධාන සාධකය වූ බව මගේ පිළිගැනීමයි. එම දශකයේම අප රට වැළඳ ගත් විවෘත ආර්ථික ක්‍රමය ද ගෝලීයකරණ ක්‍රියාවලිය ද මේ විනාශය වේගවත් කිරීමට රුකුලක් වූ බව මගේ

විශ්වාසයි. අද රටේ පවතින අවුල්සහගත ස්වභාවය දෙස බලන විට පක්ෂ දේශපාලනයට තිත තබා වෙනත් දේශපාලන දර්ශනයකට හා ව්‍යුහයකට යොමු වීමට කාලය පැමිණ ඇති බව මේ සම්භාවනීය සභාවට සෝහිත හිමියන්ගේ නාමයෙන් ප්‍රකාශ කළ යුතුය.

බැංකුවලින්, සමාජ විරෝධී ව්‍යාපාරවලින්, විවිධ තානාපති කාර්යාලවලින් හොර රහසේ ලබාගත් කෝටි ගණන් මුදල් ද, විවිධ ආකාරයෙන් ලබා ගත් කළු සල්ලිවලින් ද තර වී පාතාල ලෝකය ද සම්බන්ධ කරගෙන නීතිවිරෝධී මැරකල්ලි යොදවා සමහර විට වටිනා ජීවිත විනාශ කරමින් බලවත් දේශපාලන පක්ෂ රට විනාශ කළ හැටි මහජනයා දනිති. ඔවුන් කළේ ප්‍රජාතන්ත්‍රවාදයක් නොව බඩ වඩා ගැනීමේ පක්ෂ තන්ත්‍රවාදයක් බව අප බොහෝ කලක සිට ප්‍රකාශ කර ඇත්තෙමු.

ගම් විශාල සංඛ්‍යාවක ජනතාව එකතු කරගෙන මා කුලභේදයට එරෙහිව ග්‍රාමෝදය වැඩ සටහනක් ක්‍රියාත්මක කරද්දී ආචාර්ය ඊ. ඩබ්ලිව්. අදිකාරම් මැතිතුමා හැටිහැටියේ අපේ මොරටුව සර්වෝදය මූලස්ථානයට පැමිණ කළ කතාවක් මට අද සිහිපත්වේ. එතුමා උපදෙස් දුන්නේ 'කුලය තබාගෙන කුල භේදය' නැති කළ නොහැකි බවයි. ඒ අනුව අපට කිවහැක්කේ පක්ෂ තබා ගෙන පක්ෂ භේදය නැති කළ නොහැකි බවයි.

12. රටේ පරිහානියට හේතුව පක්ෂ දේශපාලන ක්‍රමයයි

දැනට තිබෙන දේශපාලන ආර්ථික ව්‍යුහය පිළිබඳව පළමුව යමක් ප්‍රකාශ කිරීමට ඉඩ දෙන්න. ගහට පොත්ත මෙන් එකිනෙකට සම්බන්ධ වී තිබෙන වර්තමාන දේශපාලන අර්ථ ක්‍රමය අද රටේ පවත්නා සෑම පරිහානියකටම වගකිව යුතුයි. ප්‍රජාතන්ත්‍රවාදයේ පදනම වූ ජනතා පරමාධිපත්‍යය පවා මේ වන විට විනාශ කර තිබෙන පක්ෂ දේශපාලන ක්‍රමය අපේ රටේ පිරිහීමට හේතු වූ ප්‍රධාන සාධකයයි. පක්ෂ දේශපාලනය ආගමක් මෙන් වැළඳ ගන්නා පුද්ගලයා ප්‍රසිද්ධියට, ධනයට, බලයට, තානාන්තරවලට ආසාවෙන් මනුෂ්‍ය ඝාතන සහ පරිසර විනාශය ඇතුළු නොකරන පාපකර්මයක් නැත. රට පාලනය කරන්නෝත්

අනාගතයේ රට පාලනය කිරීමට බාර ගැනීමට තැත් කරන අයත් අතුරෙන් අතිශය බහුතරය මේ විනාශයට හවුල් වූවෝ වෙති. මෙහිදී අපේ වර්තමාන ජනාධිපති මෛත්‍රීපාල සිරිසේන මැතිතුමා දැනට වසර එකහමාරකට පෙරදී සර්වෝදය මූලස්ථානයේ පැවති උත්සවයට සහභාගිවෙමින් කළ ප්‍රකාශයක් මගේ මතකයට නැගේ. එනම්, අනිවාර්යයෙන්ම දේශපාලනය කරන අයට අපාගතවීමෙන් බේරීම පහසු කටයුත්තක් නොවන බවයි.

13. ජන සහභාගිත්වක සම්මුති දේශපාලන ක්‍රමයක්

දූප්පත් මධ්‍යම පාන්තික මෙන්ම නීතිගරුක දැහැමිව ධනෝපායනයේ යෙදී සිටින පෞද්ගලික අංශයේ මෙන්ම රාජ්‍ය අංශයේ ද හැමදෙනා විසින් ම මෙම විනාශකාරී පක්ෂ දේශපාලන ක්‍රමය වෙනුවට ජන සහභාගිත්වක ජනතා පරමාධිපත්‍යය සහතික වන සම්මුති දේශපාලන ක්‍රමයක් ජනතා මට්ටමේ සිට ඉහළට ගොඩනැංවීම ඉලක්ක කරගත යුතුය. දිළිඳුකම තුරන් කිරීම, ජීවආධාරක පද්ධතීන් ආරක්ෂා කිරීම, පිටරැකියාවට ගැති නොවන ස්වයංපෝෂිත ආර්ථිකයක් ගොඩනැංවීම, නීතියේ පරමාධිපත්‍යය සහ සාධාරණ අධිකරණයකට යටත්වීම, අල්ලස්, දූෂණ, වංචා, නාස්තිය ආදී වත්මනෙහි පෞද්ගලික අංශයේ මෙන්ම රාජ්‍ය අංශයේ ද පවතින අවභාවිත නැති කිරීම, ජාතියක් වශයෙන් ශ්‍රී ලාංකීය අනන්‍යතාව ආරක්ෂා කර ගැනීම සහ නිදහස් නිවහල් නොබෙදුනු ජාතියක් හැටියට ජාත්‍යන්තර ප්‍රජාවේ ගෞරව්‍යාන්විත තැනක් ලැබීම ආදී අරමුණු ඉටුකර ගත හැක්කේ මෙම පක්ෂ සහ බලකාමී දේශපාලනයත් ඒ හා අත්වැල් බැඳගත් සාවද්‍ය අර්ථ ක්‍රමයත් සහමුලින්ම වෙනස් කළහොත් පමණකි.

සමහර විට උන්වහන්සේගේ පරිණත ඓතිහාසික ඥානය යොමු කොට අපට මෙසේ පවසනු ඇත. අපට අතීතයේදී සිරස්ව පැවැති රාජ්‍ය පාලනය හා තිරස්ව පැවැති ස්වයං-පාලනයෙන් වත්මන් දේශපාලන ආර්ථිකයට ගත හැකි පාඩම් තිබේ.

ස්වයං පාලනය යන වචනය අප නිතර අසා ඇතත් එහි ගැඹුරු අර්ථය තේරුම් ගැනීමට අප අතරින් කීදෙනෙක් සමත් වී ඇත්දැයි මම

නොදනිමි. මීට හේතුව ශත වර්ෂ කිහිපයක්ම විදේශ බලවතුන්ගේ පාලනයට අප යටත්ව සිටි නිසා නිදහසින් පසු ද බාහිර බලවතෙකුගේ පාලනයට යටත්ව හැසිරීමේ පුරුද්ද යටත්විජිත භාවයෙන් මිදුනු පසුත් අප තුළ පැවැතීමයි. අප අපේම රජෙක් යටතේ පාලනය වූ යුගවලදී රටේ පාලකයා වූ රජු අනුගමනය කළයුතු රාජ්‍ය ප්‍රතිපත්ති මාලාවකුත්, ජනතාව විසින් පිළිපැදියයුතු ස්වයං පාලන ප්‍රතිපත්ති මාලාවකුත් පැවතුණු බව ටිකක් ගැඹුරට සිතීමෙන් අපට අවබෝධ කර ගත හැකිය.

රජුට හෝ රාජ්‍ය පාලකයාට දසරජ දහමින් පිටතට පැන ජනතාව පාලනය කිරීමට නොහොත් පුද්ගලයෙකු හැටියට හිතුවක්කාර ලෙස අත්තනෝමතිකව රට පාලනය කිරීමට ජනමතය ඉඩ නොදුන්නේය. දසරජ දහමින් පිටතට පැන අවිනීතව, අසාධාරණව රට පාලනය කිරීමට තැත් කළ රාජ්‍ය පාලකයින් ජන විඤ්ඤාණයෙන් ප්‍රතික්ෂේප කොට ජන බලයෙන් එම තනතුරින් පහ කළ අවස්ථා අපේ ඉතිහාසයෙන් සොයා ගැනීමට අපහසු නොවේ.

වර්තමානයේ විවිධ දේශපාලන පක්ෂ රාජ්‍ය බලය අතට ගත් අවස්ථාවලදී ඔවුන්ගේ නැදෑ හිතවතුන්, පක්ෂපාතී අයවලුන්, ඔවුන්ට අල්ලස්, කොමිස් ආදිය දුන් පුද්ගලයන් ආදීන්ට රජයේ දෙපාර්තමේන්තුවල සහ විවිධ සංස්ථාවල කිසිම සුදුසුකමක් නොමැතිව තනතුරු දුන් හැටි අපට මතකය. කෝටි ප්‍රකෝටි ගණනින් අපට දේශීය වශයෙන් හෝ විදේශීය වශයෙන් තිබුණු ජාතික සම්පත් ඔවුන් විනාශ කළ හැටි ද අපට අමතක කළ නොහැකිය. ඔවුන්ට සෑහෙන කොමිස් හෝ අල්ලස් දුන් විට ඕනෑම විදේශීය ධනවතෙකුට හෝ රාජ්‍යයකට හෝ මේ රටේ ස්වභාවික සම්පත් මෙන්ම ආයතන පහසුකම් ද දීමට මෙම පක්ෂ දේශපාලන ක්‍රමයෙන් ඉඩ තිබුණේය. එදා අපේ රජුන් මෙන් මොවුන් පාලනය කිරීමට, මොවුන්ට ඉහළින් කිසිම ජන බලයක් හෝ අධිකරණයක් ක්‍රියාත්මක වූයේ නැත. මොවුන්ගේ තනි මතයට පොද්ගලිකව ධනස්කන්ධයන් රැස් කළ අන්දම අද ගාලු මුවදොර ඉඩකඩම්, වරාය පෙදෙස, දකුණේ විවිධ ස්ථාන ආදී පරම්පරා ගණනකට අපේ රටට, ජනතාවට අහිමි කළ විදේශීය හෝටල් වැනි විවිධ ව්‍යාපෘති දැක්මෙන් අපට පෙනේ.

රජුන්ට අනුගමනය කිරීමට දසරජ දහමක් තිබුණු අන්දමට ම ජනතාවට ද ඔවුන්ගේ ස්වයං පාලනය සඳහා සජීව අපරිහානිය ධර්ම වැනි සම්ප්‍රදායන් තිබුණේය. එම සම්ප්‍රදායන් නිසා කාන්තාවන් සහ දරුවන්ගේ ජීවිත ආරක්ෂාව යුද සමයන්හිදී පවා සෑම පාර්ශවයක් විසින් ම ක්‍රියාවට නංවන ලදී. පන්සල්, කෝවිල්, පල්ලි ආදී ආගමික ආයතනයන් මෙන්ම භික්ෂූන් වහන්සේලා සහ සෙසු ආගමික පූජකවරුන් ද එවැනි ගැටුම්කාරී අවස්ථාවලදී හැම පාර්ශවයකම ආරක්ෂාවට භාජනය විය. රටේ කෘෂිකර්මයට අත්‍යාවශ්‍ය වැව්, පොකුණු, වාරිමාර්ග ආදිය ද රාජ්‍ය සම්පත් ද සෑම පාර්ශවයක් විසින් ම ආරක්ෂා කරන ලදී.

මෙපමණක් නොව පුද්ගලයන්ගේ චරිත සංවර්ධනයට, බාල පරම්පරාවේ අධ්‍යාපනය, සෞඛ්‍ය සංරක්ෂණය, ආගමික ඇදහිලි, පුදපූජා, විවිධ ජාතික උත්සව, ස්වභාව ධර්මයේ වරප්‍රසාදයන් වූ ගංගා, ඇල-දොළ, වැව්-පොකුණු, ජලධාරා, වනාන්තර, සතා-සිව්පාවන් පවා ආරක්ෂා කිරීම ආදී සියල්ල ඉහළින් ආ අණවලින් නොව පහළින් ක්‍රියාත්මක වුනු ජන මතයෙන් හැඩගැසුණු ජනයා පිළිපැදි ස්වයං පාලනය නිසා සංරක්ෂණය වුණි.

ගමක් ගමක් පාසා පක්ෂ දේශපාලන විෂබීජය පැතුරුණු නිසා ජනතාව අතර කුලභේද, ජාතිභේද, පන්තිභේද නැවත ඉස්මතු වී සෑම ගමක්ම වාගේ දේශපාලන කණ්ඩායම්වලට බෙදීමක් සිදු විය. මේ නිසා ම කිසිදු පොදු සංවර්ධන වැඩ පිළිවෙලකට සමස්තයක් වශයෙන් ජනතාව සහභාගි කරවා ගැනීමට අසීරු තත්ත්වයක් ඇතිවුණි.

අපේ එක් අත්දැකීමක් ප්‍රකාශ කරමි. මේ බාධක අස්සේ වුවත් අවුරුදු විස්සක කාලයක් තිස්සේ අපමණ දුක් විඳි එවකට අප සේවය කළ ගම් පහළොස් දහසෙන් තෝරා ගත් ගම් පන්දහස් හයසියක ජනතාව සංවිධානය කොට ඉතිරිකිරීම, තැන්පත් කිරීම, මූල්‍ය පරිපාලනය ආදිය පිළිබඳ පුහුණුවක් දී ගමේ සංවර්ධනයට අවශ්‍ය මූලධනය ගමෙන්ම සොයා ගෙන ගමේ ආයෝජනය කරන සාර්ථක වැඩ පිළිවෙලක් ක්‍රියාත්මක කරද්දී එවකට දේශපාලන අතකොළුවක්ව සිටි මහබැංකු අධිපති එක් පැන් පහරින් අපේ ජනතා ප්‍රයත්නය නීති විරෝධී බවට පත් කළේය.

වෙනත් වචනවලින් කිවහොත් ඉහළින් ක්‍රියාත්මක වුණු රාජ්‍ය පාලනය සහ පහළ පැවැතුණු ජනතා ස්වයං පාලනය අප රටේ ඉතාමත්ම සාමකාමීව සශ්‍රීකව පැවැති යුගවලදී එකිනෙකා ශක්තිමත් කරමින් ක්‍රියාත්මක වූ අතර යටත්විජිතයක් වූ පසු එය ක්‍රම-ක්‍රමයෙන් අක්‍රිය වී ඒකාධිපති ජනාධිපති ක්‍රමය හා එහි අතකොළ වූ කුඩා සිත් ඉස්මතු වී අසුව දශකයේදී සම්පූර්ණයෙන් අතුරුදහන් විය.

14. දේශීය චින්තනය වෙනුවට බටහිරින් ගත් වහල් චින්තනය

කලින් කල දකුණු ඉන්දියාවෙන් පැමිණි වෝල, පල්ලව, පාණ්ඩ්‍ය ආදීන්ගේ ආක්‍රමණ නිසා ද පෘතුගීසි, ලන්දේසි සහ ඉංග්‍රීසි යන යුරෝපීය අධිරාජ්‍යවාදීන්ගේ ආක්‍රමණ නිසා ද මෙසේ සම්බරව යාදෙන සංවර්ධනයක් පැවැති ශ්‍රී ලකාවේ පාලන ක්‍රමය මෙසේ විනාශ වී ගිය බව අප කිසිවෙකුට රහසක් නොවේ.

සමහර විට මේ තත්ත්වය වෙනස් වී සියවස් ගණනාවක් ගතව ඇති නිසා එම තත්ත්වයෙන් වර්තමානයේ ජීවත් වන අපට කිසිවක් ආදර්ශයට ගැනීමට නැත යන මිත්‍යා මතය අපේ හිතට ඇතුල් විය හැකිය. මෙවැනි නිගමනයකට බැසීමට පෙර අපි පරිස්සම් විය යුතුය.

වත්මන් අපේ ආර්ථික, දේශපාලන විද්‍යාඥයින්ගෙන් බහුතරයක් ශ්‍රී ලාංකික ඉතිහාසයෙන් ගත හැකි ආදර්ශයන් වෙනුවට වර්තමානයේ අපේ දේශපාලන ආර්ථිකය හැඩගස්වා ගැනීමට ග්‍රීසියෙන් ආරම්භ වී එංගලන්තය, ඇමෙරිකාව, රුසියාව ආදී ප්‍රබල අධිරාජ්‍යවාදී රටවල හැඩගැසී පරිනාමය වුණු ප්‍රජාතන්ත්‍රවාදයක් දෙසට යොමුව තිබේ. එයට මා දොස් නොකියන අතර ඒවායින් ගත හැකි හොඳ පාඩම් ටික ඉගෙන වැරදි පාඩම් ඉවත දමා අපේම ඉතිහාසයෙන් ගත හැකි හොඳ ආදර්ශ සැලකිල්ලට ගෙන අපට අවශ්‍ය ආණ්ඩුක්‍රමය හෙවත් ව්‍යවස්ථාව සකස් කර ගැනීමට අවධානය යොමු කළයුතු බව මගේ විශ්වාසයයි.

15. ව්‍යවස්ථා සංශෝධනය

කෝල්බ්‍රැක් කොමිසම, ඩොනමෝර් කොමිසම සහ සෝල්බර් කොමිසමෙන් ආරම්භ වී පසුව ඒවා පදනම් කොට අපේම ජනරජ ව්‍යවස්ථා 1972 දී සහ 1978 දී ඇති කරගෙන දැන් ක්‍රියාත්මක වන ව්‍යවස්ථාව කෙසේ සංශෝධනය කළයුතු දැයි විශාල සංවාදයකට පත්ව සිටිමු.

දැනට රටේ බලධරයන්, දේශපාලකයින්, සිවිල් සංවිධානන් ගෙන යන මේ සංවාදයේ දී ඉස්මතු වන කරුණු කිහිපයක් ගැන මම සඳහන් කිරීමට කැමැත්තෙමි. ඒවානම්; දැනට ක්‍රියාත්මක වන ආණ්ඩුක්‍රම ව්‍යවස්ථාව සම්පූර්ණයෙන් ඉවත දමා අලුත්ම ව්‍යවස්ථාවක් සම්මත කරගත යුතුද? නොඑසේ නම් මෙහි යම් යම් සංශෝධන ඇති කොට මෙම ව්‍යවස්ථාවම ඉදිරියට ගෙන යා යුතුද? එමෙන්ම විධායක ජනාධිපතිවරයාගේ විධායක බලතල සම්පූර්ණයෙන්ම නැති කළ යුතුද? නැත්නම් එම බලතල අඩු කොට නාමික රාජ්‍ය නායකයෙකු සඳහා ජනාධිපති තනතුර තබා ගත යුතුද? දැනට මධ්‍යගතව තිබෙන රාජ්‍ය බලය කෙතෙක් දුරට විමධ්‍යගත කළයුතු ද? ආදී ප්‍රශ්න රාශියක් සංවාදයට භාජනය වී තිබේ.

සමහර වෙනස්කම් ඇති කළ 19 වැනි ව්‍යවස්ථා සංශෝධනය පවා එදා මාදුළුවාවේ හිමියෝ පාර්ලිමේන්තුව දක්වා ජනතාව පිරිවරාගෙන පා ගමනින් ගොස් ජනහඬක් නැගුවේ නැත්නම් පාර්ලිමේන්තුවේ සම්මත නොවීමට ඉඩ තිබුණි .

මගේ කල්පනාව වන්නේ සංශෝධන සහිතව හෝ නව ව්‍යවස්ථාවක් වශයෙන් හෝ අප සම්මත කර ගන්නා ආණ්ඩුක්‍රම ව්‍යවස්ථාව අප දැනට මුහුණ දෙන ජාතික ප්‍රශ්න රාශියකට ම මුහුණ දිය හැකි ව්‍යවස්ථාවක් විය යුතු බවයි. මෙයින් සමහරක් නම්,

16. වහාම අප මුහුණ දිය යුතු ජාතික ප්‍රශ්න

- (i) දශක හතකට කිට්ටු කාලයක් නිදහස් රටක් වශයෙන් පැවතුණත් තවම අපට සිංහල, දෙමළ, මුස්ලිම්, මැලේ, බර්ගර්,

ආදිවාසී ආදී සියලුම ජාතීන් හා එක්ව ශ්‍රී ලාංකික අනන්‍යතාවයක් ඇති කර ගැනීමට නොහැකිවීම.

- (ii) අපට අපේ ජනතාවට අවශ්‍ය මූලික මානුෂික අවශ්‍යතාවන්ගෙන් අඩුම වශයෙන් ආහාර අතින් ස්වයංපෝෂණය වීමට නොහැකිවීම. පාලකයින්ට සියළු පහසුකම් ජනතා මුදලින් සැපයෙන අතර බහුතර ජනතාවගේ ජීවන බර දිනෙන් දිනම ඉහළ යෑම.
- (iii) සෑම පවුලකටම අවශ්‍ය පිරිසිදු පානීය ජලය, නිවාස සහ සෞඛ්‍ය සනීපාරක්ෂක අවශ්‍යතා සහ බලශක්තිය සැපයීමට අපොහොසත්වීම.
- (iv) එක්සත් ජාතීන්ගේ මිනිස් අයිතිවාසිකම් ප්‍රකාශනයට අනුකූල වන සේ සියලුම මිනිස් අයිතිවාසිකම් අප රටේ ජනතාවට නීතියෙන්ම ලබාදීමට අපොහොසත්වීම.
- (v) ප්‍රජාතන්ත්‍රවාදී දේශපාලන ව්‍යුහයක අනිවාර්ය අංගය විය යුතු ජනතා පරමාධිපත්‍යය දිනෙන් දිනම දුර්වල කරමින් ජන ජීවිතයේ සෑම අංශයක්ම පාලනය කළ හැකි පරිදි පාලකයින් විසින් නව නීති සම්මත කර ගැනීම.
- (vi) අප රටේ සම්ප්‍රදායට අතිශයින්ම නුහුරු වූ බටහිරින් ගත් පක්ෂ දේශපාලන ක්‍රමයකට අප යටත් වූ නිසා පාලක පක්ෂයක් සහ විරුද්ධ පක්ෂයක් යන දෙකොටසකට බෙදී කිසිම දීර්ඝකාලීන පොදු ජාතික ප්‍රතිපත්තියක් රටේ සහ ජනතාවගේ යහපත සඳහා ක්‍රියාත්මක කිරීමට නොහැකිවීම.
- (vii) පක්ෂ දේශපාලන ක්‍රමය දැනට අප රටේ පවතින රජයට සම්බන්ධ හා (පෞද්ගලික අංශයේ) මහා පරිමානයේ අල්ලස්, දූෂණ, වංචා, නෑදෑ හිතවත්කම් අනුව බලවත් තානාන්තර නුසුදුස්සන්ට දීම, රජයේ සම්පත් අවභාවිතය හා නාස්තියට ප්‍රධාන හේතුවවීම.

- (viii) පවත්නා මෙම දේශපාලන ව්‍යුහය නිසාම නීතියේ පරමාධිපත්‍යය දුර්වල වී රාජ්‍ය සේවය හා අධිකරණය මෙන්ම වෙනත් නීතිය හා සාමය රකින රාජ්‍ය ආයතන අකාර්යක්ෂමවීම.
- (ix) පොදු ජාතික සංවර්ධන ප්‍රතිපත්ති මාලාවක් නොමැති නිසා හිතුවක්කාර ලෙස කලින් කල රට පාලනය කරන කණ්ඩායම් භූමිය, වාතය, ජලමාර්ග, ස්වභාව සම්පත්, වනය, වෘක්ෂලතාදිය, සතා-සිවිපාවන් ආදී වූ ජීව ආධාරක පද්ධතීන් ගැන කිසිම තැකීමක් නොකොට ගුවන් තොටුපළවල්, වරායවල්, අධිවේගී මාර්ග, මහා නගර නිර්මාණය ආදී කටයුතුවල යෙදීම නිසා වැඩිකල් නොගොස් අප රට ද මනුෂ්‍ය වාසයකට නුසුදුසු අතිශයින් සියලුම ජීව ආධාරක පද්ධතීන් විෂ වූ භූමියක් බවට පත්වීම.
- (x) රටේ නිදහස සහ ස්වයංපෝෂිත ආර්ථිකයක් ගැන කිසිම තැකීමක් නොකොට ස්වශක්තිය, සාමූහිකත්වය සහ ජන සහභාගිත්වය යනාදී ජනතා සංවර්ධනයක මූලධර්ම අමතක කොට විදේශවලින් ණයට ගත් මූලධනය සහ නවීනතම විද්‍යා තාක්ෂණය පමණක් පදනම් කොට කටයුතු කිරීම නිසා පරම්පරා ගණනාවකටවත් ගෙවා නිම කළ නොහැකි මහා පරිමාන ණයබර සහ අපේම ඉඩම් වැනි ජාතික සම්පත් දීර්ඝකාලීනව විදේශිකයන්ට බදුදීම නිසාත් අප රටේ ස්වාධීනත්වයට බරපතල හානියක් සිදුවීම.
- (xi) විදේශීය ආයෝජකයන්ට දශක ගණනක් ඉදිරියට අපේ භූමිය හා සම්පත් බෙදා දී මුදල් පමණක් නොව දහස් ගණනින් විදේශීය කම්කරුවන් ද මෙරටට ගෙන්වා කරන දේ කවදා හෝ අපේ රට නැවත යටත්විජිතයක් බවට පත් කරන අඥාන ක්‍රියා මාර්ගය.
- (xii) දැනට ලංකාවේ විදේශ ආයෝජකයන් සම්බන්ධ වී ක්‍රියාත්මක වන සියළුම ව්‍යාපෘතිවල සෑම අංශයක්ම සොයා බලා ශ්‍රී ලංකාවට ප්‍රයෝජනවත් වන අන්දමට අවශ්‍ය වෙනස්කම්

යෝජනා කිරීමට පූර්ණ බලතල ඇති ස්වාධීන කොමිසන් සභාවක් පත් කළයුතු බව අපේ අදහසයි. විදේශකයින් මේ රටේ ක්‍රියාත්මක කරන ව්‍යාපෘති සඳහා මේ රටේ නොමැති විශේෂඥයින් හැර අන් සියලුම ඉහළ විධායකයින්ගේ සිට කම්කරුවන් දක්වා අප රටවාසීන් ම වියයුතු බවට නීති අවශ්‍යවීම.

(xiii) ශ්‍රී ලංකාව අතිශයින්ම ස්වභාව ධර්මයේ ආශීර්වාදය ලැබූ රටකි. එහෙත් කොළඹ වරාය ආශ්‍රිතව මුහුදු ගොඩ කිරීමේ ව්‍යාපෘතිය, කොළඹ නගරය සුපිරි මහා නගරයක් කිරීමේ ව්‍යාපෘතිය, හම්බන්තොට වරාය සහ වෙනත් ගුවන් තොටුපළවල් මහා පරිමානයේ අධිවේග මාර්ග ආදිය ඉදි කිරීම නිසා නැවත යථා තත්ත්වයට ගත නොහැකි අන්දමට ස්වභාව ධර්මය විනාශ කර තිබේ. මේ මහා පරිමාන උමතු ව අපේ පාලකයන්ගේ සිතෙන් වහාම අතුගා දැමිය යුතුය. එසේ නොවුවහොත් අපේ රට විෂ වූ කාන්තාරයක් බවට පත්වීම අනිවාර්යයෙන් ම සිදුවේ. ඒවාගේම ඔවුන්ගේ ජීවිත කාලවලටත් වඩා ඉදිරි පරම්පරාවල ජීවිත කාලවලදීවත් වෙනස් කළ නොහැකි අන්දමට මේ රටේ භූමිය වෙනත් රටවලට දීර්ඝකාලීනව බදුදීම වැනි අමනෝඥ සදාචාර විරෝධී ජාතිද්‍රෝහී ක්‍රියාවන් අපේ පාලකයන් විසින් ඉදිරියට සිදු නොකිරීමට වගබලා ගත යුතුය.

(xiv) අපි ශක්තිමත් අපක්ෂපාතී අධිකරණ පද්ධතියක් කෙරෙහි විශ්වාසය තබමු. එය දීපව්‍යාප්තව සෑම ස්ථරයකම සමානව ක්‍රියාත්මක විය යුතුය. අධිකරණයේ තීරණවලට ජනාධිපතිවරයා, ඇමති මණ්ඩලය ඇතුළු සමස්ත ජනතාවම එකසේ යටත් විය යුතුය. මේ සඳහා අවශ්‍ය ව්‍යවස්ථාවේ සංශෝධන ඇති කිරීම.

(xv) වර්තමාන ව්‍යවස්ථාව අනුව පාර්ලිමේන්තුවේ කථානායකවරයාගේ සභාපතිත්වයෙන් යුතුව ක්‍රියාත්මක වන ව්‍යවස්ථාදායක මණ්ඩලයක් මගින් අධිකරණ සේවා කොමිසම, රාජ්‍ය සේවා

කොමිසම, පොලිස් කොමිසම ආදී රජයේ ප්‍රධාන ආයතන නවයකට පුද්ගලයින් පත් කිරීමට ජනාධිපතිවරයාට යෝජනා කිරීමට දී තිබෙන බලය අපි අනුමත කරමු. එහෙත් දැනට ව්‍යවස්ථාදායක මණ්ඩලයට තිබෙන බලතල මහ බැංකුව, ශ්‍රී ලංකා ගුවන් සේවය, ශ්‍රී ලංකා රක්ෂණ සංස්ථාව ආදී වෙනත් මහා පරිමානයේ රාජ්‍ය ආයතන, විවිධාකාර වූ දේශපාලන බලවේගවලට යටත් වූ ජාතික ළමාරක්ෂක අධිකාරිය වැනි රටේ දරුවන්ගේ හිංසනයට පිළිතුරු දෙන ආයතන ද අන්තරායකර ඖෂධ පාලක ජාතික මණ්ඩලය වැනි මත්ද්‍රව්‍ය ව්‍යසනයට පිළියම් සොයන ආයතනවලට ද දීර්ඝ කළයුතු බව අපේ විශ්වාසයයි. මෙම ව්‍යවස්ථාදායක මණ්ඩලයට විශේෂ කාර්යාලයක්, නිලධාරී මණ්ඩලයක් සහ වැඩි බලතල ලබාදීම තුළින් රටේ සැබෑ යහපාලනයක් ස්ථාවර කිරීම.

(xvi) ශ්‍රී ලංකාවේ අධ්‍යාපන ක්‍රමය සම්පූර්ණයෙන් ප්‍රතිසංශෝධනය කළයුතු අතර සෑම අධ්‍යාපන ආයතනයක් ම ඔවුන්ගේ අනන්‍යතාවයට හානියක් නොවන පරිද්දෙන් සියලුම ජාති, ආගම්වලට අයත් යම් ශිෂ්‍ය ප්‍රමාණයක් ඔවුන්ගේ ආයතනවලට ඇතුළත් කර ගැනීමට ඉඩ පහසුකම් සැලසිය යුතු අතර සිංහල, දෙමළ සහ ඉංග්‍රීසි යන භාෂා තුනම ඉගෙනීමට එම ආයතනවල පහසුකම් සැලසීම.

(xvii) ආගමික නොඉවසිලිකම්, ජාතීන්ද සහ වෛරය පතුරුවන සියලුම පාර්ශවයන්ට නීතිය යටතේ තදින් දඬුවම් කළ යුතුය. ආගමික නිල ඇඳුමක් ප්‍රසිද්ධියේ ප්‍රදර්ශනය කර ගෙන සඳාචාර විරෝධී, ආගම් විරෝධී, නීති විරෝධී අන්දමට හැසිරෙන පුද්ගලයින්ට විරුද්ධව නීතිය යටතේ තද දඬුවම් පැමිණ විය යුතුය. වැරදි අන්දමට සමාජයේ හැසිරෙන විවිධ ආගම්වලට අයත් පුද්ගලයින් කෙසේ මර්ධනය කළයුතු දැයි විවිධ ආගමික නායකයින්ගේ උපදෙස් අනුව රජය ක්‍රියා කිරීම.

(xviii) මේ සියලු ප්‍රශ්න මැද්දේ විනාශ වන සංස්කෘතිය, සාහිත්‍යය, කලාශිල්ප, නැටුම්-ගැයුම්-වැයුම් ආදිය ප්‍රගතිශීලී රටකට අවශ්‍යම අංශයන් හැටියට සැලකීම.

(xix) දේශපාලනීකරණය, ඥාති සංග්‍රහය, විවිධ අන්දමේ අයුක්තිසහගත බලපෑම් ආදී හේතූන් නිසා විද්වත් බුද්ධිමත් දක්ෂ පුද්ගලයින්ගෙන් හිස්ව බිත්දුවටම පිරිහී තිබෙන අපේ විදේශ තානාපති සේවයේ සම්පූර්ණ ප්‍රතිසංවිධානයක් කළ යුතුයි.

(xx) පෞද්ගලික සහ රහස් න්‍යාය පත්‍රවලට යටත්ව රටේ උන්නතිය නොව විවිධ පුද්ගලයන්ගේ දේශපාලන හා ධනය රැස්කිරීමේ අභිමතාර්ථ සපුරා ගැනීමට ඊනියා යහපාලනය යටතේත් බොහෝ මාධ්‍ය පාලනය කරන අය යොමුව සිටින නිසා මාධ්‍යය නිදහසට කිසිදු බාධාවක් නොකොට, නවීන සන්නිවේදන විද්‍යාව උපරිම ප්‍රයෝජනයට ගෙන ජනතා හඬ ඉස්මතු කිරීමට විකල්පීය පියවර ගැනීම.

මෙහි දැක්වූයේ අපේ රටේ දූවෙන ප්‍රශ්න රාශියකින් කිහිපයක් පමණකි.

17. ඉදිරියට යෑමට මං සලකුණු

මේ ප්‍රශ්න සියල්ලම ඉවත දමා අප රටේ දේශපාලන වශයෙන් බලවත්, ධනවත්, උගත්, රජයේ හා පෞද්ගලික අංශයේ වගකීම් උසුලන බහුතරය තම කාලයෙන් වැඩි කොටසක් ගත කරන්නේ පක්ෂ දේශපාලන කටයුතු සඳහාය. තව තවත් ධනය බලය රැස් කිරීම සඳහාය. මොවුන්ගේ හැසිරීම්, කතාබහ, ඕපාදූප, අල්ලස්, දූෂණ, වංචා, රැවටිලි ආදියට අපේ සියලුම මාධ්‍යවල වැඩි අවධානය යොමුවේ. මේ අතර මිනීමරුවන්, හොරුන්, ගනිකා මඩම්, කැසිනෝ, සුදු පොළවල් ආදිය අයිතිකරුවෝ, මත්කුඩු ආනයනය කරන්නෝ, බෙදාහරින්නෝ ආදීන් පක්ෂවල අනුග්‍රහයෙන් ආරක්ෂා වී පොහොසත් වන අතර අද ගැහැණු පිරිමි වෙනසක් නොබලා අපේ පාසල් දරු දැරියන් පවා මේ සියල්ලට ගොදුරු වී විනාශයට පත් වෙති.

ආර්. ප්‍රේමදාස අගමැතිතුමා දුප්පත්කම පිටුදැකීම එතුමාගේ දේශපාලන න්‍යාය පත්‍රයේ මුල් තැන දුන් ප්‍රතිපත්තිය විය. ඉන්පසු කිසිම න්‍යායකයෙක් ක්‍රියාවෙන් දුප්පත්කම පිටුදැකීමට තැනක් දී නැත. ඔවුන්ගේ න්‍යාය පත්‍රයේ තිබෙන්නේ රට පුරාම ඡායාරූප වැනි හෝටල් හැඳීම, සංචාරකයින් ගෙන්වීම, අපේ කාන්තාවන් වහල් වැඩට පිටරට පටවා විදේශ විනිමය ඉපයීම, විදේශීය ආයෝජකයන්ට හැම පහසුකමක් ම දී රැකියා උත්පාදනය කිරීමේ කර්තව්‍යය ඔවුන්ට බාරදීම ආදී වූ පොදු ජන සහභාගිත්වයක් හා පොදුජන න්‍යායකත්වයක් ඇති නොවන අන්දමේ ඊනියා අහිතකර සංවර්ධන ක්‍රියාවන්ය.

එදා මාදුළුවාවේ හිමිපාණෝ සියලුම දේශපාලන පක්ෂ, ආගමික හා සිවිල් සංවිධාන කැඳවා යම් සේ එදා පැවැති ආඥාදායකත්වයට නැඹුරු වූ විධායක ජනාධිපති ක්‍රමය අහෝසි කොට පාර්ලිමේන්තුවට වගකියන අගමැතිවරයෙකු යටතේ ක්‍රියාත්මක වන ආණ්ඩුවක් පිහිටුවීමට එකතු වන ලෙස ආරාධනා කළේ යම් සේ ද, අද උන්වහන්සේ අප අතර වැඩ සිටී නම් අප එකතු කොට උන්වහන්සේ ඉල්ලා සිටින්නේ යම් කාල සීමාවක් තුළදී සියලුම දේශපාලන පක්ෂ විසුරුවා හැර ජනතා පරමාධිපත්‍යයට හිස නමා ධර්මයේ හා නීතියේ පරමාධිපත්‍යය යටතේ ජන සහභාගිත්වක ප්‍රජාතාන්ත්‍රික ක්‍රමයකට රට පරිවර්තනය කිරීමට එක්වන ලෙසය.

මාදුළුවාවේ හාමුදුරුවෝ කිසිම පක්ෂයකට අයිති නොවූහ. එහෙත් පක්ෂ හරි මගට ගත හැකි යැයි උන්වහන්සේ විශ්වාස කළහ. එදා පැරැරල් ආයතනය සංවිධානය කළ මාර්තු 12 ව්‍යාපාරයට එක්ව සියලුම පක්ෂ අත්සන් කළ දේශපාලන තනතුරු සඳහා යෝජනා කරන අයවචන්ගේ සඳාචාරමය සහ වෙනත් සුදුසුකම් පිළිබඳ ගිවිසුමට උන්වහන්සේ සහයෝගය දක්වූයේ ඒ නිසාය. මේ ගිවිසුම කිසිම විලිඛියක් නැතිව අගෝස්තු මස පැවැති මහජන ඡන්දයේදී බොහෝ පක්ෂ උල්ලංඝනය වන අයුරු උන්වහන්සේ දුටහ.

සියලුම පක්ෂ හඳුන්වන පළමුව මධ්‍යම රජයේ බලය අල්ලා ගෙන ඉන් පසුව රට හැඳීමේ විවිධ සුරංගනා කතා කිරීමටයි. රටේ බලය අල්ලා ගැනීමට යන ගමනේදී ඔවුන් විනාශ කරන වෙසෙසින් තරුණ ජීවිතවල

සදාචාරය, මුළු සමාජයේම හර පද්ධතිය හා අවුරුදු දහස් ගණනක් පැරැණි යහපත් සම්ප්‍රදායයන් කඩදාවත් නැවත සමාජගත කරනු නොහැකිය.

සිංහල බෞද්ධ සංස්කෘතිය හැඩගැසී තිබුණේ මෙන්තා, කරුණා, මුදිතා, උපේක්ශා යන සතරබ්‍රහ්ම විහරණයන් ලෙස අප හඳුන්වන ප්‍රතිපත්ති උඩය. එමෙන්ම දාන, ප්‍රියවචන, අර්ථවර්යා, සමානාත්මතා යන සමාජ ධර්ම හතර උඩ අපේ සාමූහික ජීවිතය හැඩගැසී තිබුණේය. එහෙත් ඡන්ද, ද්වේශ, හය, මෝහ යන සතර අගතිය පදනම් වූ පක්ෂ ක්‍රමය අපේ සංස්කෘතියේම පදනම විනාශ කළේය. අප රටේ ඇති වූ තිස් වසරක යුද්ධය සහ අදත් ගොඩනැගීමට නොහැකිව තිබෙන ජාතික අනන්‍යතාවය ආදී අප්‍රමාන ප්‍රශ්නවල නිර්මාතෘවරයා පක්ෂ දේශපාලන ක්‍රමයයි.

'පක්ෂ නැතිව ප්‍රජාතාන්ත්‍රික දේශපාලනයක් නැත. පහළ සිට ඉහළට ස්වයං-පාලනයක් හා ආර්ථිකයක් ගොඩනැගිය නො හැකිය. රට ගොඩනැගීමට විදේශ ණය, විදේශ ආයෝජකයින්, විදේශ විශේෂඥයින්, අත්‍යාවශ්‍යය' යන වහල් වින්තනයෙන් ජනතාව මුදා ගන්නා තුරු අපට කඩදාවත් ජාතියක් හැටියට ප්‍රගතිශීලී මාවතකට පිවිසිය නොහැකිය.

කුඩා රටක් හැටියට ලෝකයේ තිබෙන සෑම රටකින්ම ගත හැකි හොඳ පාඩම් ඉගෙන ගත්තාට වරදක් නැත. විශේෂයෙන් මැලේසියාව, ඉන්දුනීසියාව, ජපානය ආදී වේගයෙන් ආර්ථිකය දියුණුවන රටවල් අනුකරණය කරනවාට වඩා ප්‍රඥාගෝචර වන්නේ නිදහස් නිවහල් වින්තනයකින් යුතුව 'දළ ජාතික සතුව' ඉලක්ක කර ගෙන දේශපාලන-ආර්ථිකයක් මෙහෙය වන බෞද්ධ රාජ්‍යයක් වූ භූතාන්‍ය ආදර්ශයට ගැනීමයි. ඔවුන් විදේශ ණයබරින් පෙළෙන්නේ නැත. ඇල, දොළ, ගංගා, ජල මාර්ග ආරක්ෂා කර ගනිති. ශ්‍රී ලංකාවේ අපිදු අපට විශේෂ වූ හැමෝටම සතුටින් ජීවත් විය හැකි අපේම යාදෙන සමාජයක් ගොඩනංවා ගනිමු. අතලොස්සක් පමණ වූ අති සුබෝපහෝගී පන්තියක් ආදර්ශයට ගෙන දුප්පතුවන් ඒ මට්ටමටම නගා සිටුවන්නෙමු'යි මුසා බස් පවසා පොහොසතා තවත් පොහොසත් කරන, දුප්පතා තවත් දුප්පත් කරන ආර්ථික ප්‍රතිපත්ති වහා ඉවත් කර ගත යුතු වෙමු. සරල

වාම සෞඛ්‍ය සම්පන්න දුප්පත්කමින් තොර ජනතාවක් මේ පක්ෂ දේශපාලන පිළිකාව ඉවත් කළහොත් දෙවසරකින් මේ රටේ බිහි කළ හැකිය.

18. ආධ්‍යාත්මික ජන විඤ්ඤාණයෙන් අවදි වූ සාමූහික ජන විඤ්ඤාණයක්

ශ්‍රී ලාංකීය සාමූහික ජන විඤ්ඤාණය අවදි කිරීම කළ හැක්කේ මේ රටේ ජීවත් වන සිංහල, දෙමළ, මුස්ලිම්, බර්ගර්, මැලේ ආදී වූ සියලුම ජාතීන්ට ද බෞද්ධ, හින්දු, ක්‍රිස්තියානි හා මුස්ලිම් ලොකු කුඩා හැම මනුෂ්‍යයකුගේම තනි පුද්ගල ආධ්‍යාත්මික ජන විඤ්ඤාණය අවදි වුවහොත් පමණකි.

අප අතර ඉපිද අප වෙනුවෙන් විශාල සේවයක් සිදු කොට 2015 නොවැම්බර් 08 වෙනිදා අපෙන් සමුගත් මාදුළුවාවේ සෝභිත නමින් අප හඳුන්වන හික්ෂු චරිතය ටිකක් ගැඹුරින් අධ්‍යයනය කළහොත් අපට පෙනෙන්නේ ජන විඤ්ඤාණය විසින් ජාතියේ මුහුණදීමට ගිය මහා භයානක තත්ත්වයෙන් බේරා ගත් විශ්ව ශක්තියක් ලෙසය. අප රටේ විවිධ තීරණාත්මක අවස්ථාවලදී මෙවැනි විශ්ව ශක්තීන් විවිධ පුද්ගලයින් තුළින් හා ස්වභාවික සිද්ධීන් තුළින් මතු වූ ආකාරය ප්‍රකෘති ඇසින් ටිකක් එහා බුද්ධිය මෙහෙයවා බලන අයට අවබෝධ වේ.

ඒ විශ්ව ශක්තිය විසින් ඇති කළ වෙනසින් බලය, ධනය, කීර්තිය, වැඩි කර ගැනීමට මගක් පාදා ගත් හැමදෙනාම අතිශයින්ම පරෙස්සම් විය යුතුය. ඔවුන්ට නීතියේ රැහැනින් බේරීමට හැකිවේවි. එහෙත් එම විශ්ව ශක්තියම මුදාහරින කර්මපල, කර්ම විපාකවලින් ඔවුන්ට බේරීමට නොහැකි බව මා ප්‍රකාශ කරන්නේ අතීතයේ සිටි එවැනි සමහර ප්‍රධානීන් අපේ අවවාදය පිළිනොගත් හැටි මට මතකයට එන්නේ ඔවුන් දිටිය ධර්මවේදනීය කර්මයට යටත් වූ නිසාය.

මේ කතා කරන මා ඇතුළු මේ රටේ සිටින දුප්පත්, නීතිගරුක බහුතර ජනතාව අද සිටින්නේ ඉමහත් කළකිරීමකිනි. අපට දෛනික ජීවනබර උසුලා ගත නොහැක. කිසිම රජයේ කාර්යාලයකට ගොස් සුළු

රාජකාරියක් හෝ ඉටුකර ගැනීමට අත්‍යවශ්‍ය යමක් දිය යුතුය. රජයේ දෙපාර්තමේන්තුවකට ලියන ලිපියකට පිළිතුරු ලැබෙන්නේ නැත. එදා වේල කන්න නැතිව දුක්විඳින ජනතාවක් සිටින රටක, රැකියා නොමැතිව බොහෝදෙනා සිටින රටක, ගුරුවරු, වෛද්‍යවරු, විශ්ව විද්‍යාල ශිෂ්‍යයින් ආදී විවිධ වෘත්තීයයන් පෙළපාලි යන්නේ, කලබල කරන්නේ, වැඩ වර්ජනවල යෙදෙන්නේ ඇයි දැයි තේරුම් ගත නොහැකිව අප මේ රටේ සිදුවන ක්‍රියාවලියනුත් ඒවා මෙහෙයවන නායකයනුත් දෙස රූපවාහිනී මාධ්‍යවල දකින්නේ සිහින ලෝකයක සිට විකට නාට්‍යයක් නරඹන්නවුන් විලසිනි.

මේ නාට්‍යයේ දිනපතාම වාගේ රඟපානවුන් මතක තබාගත යුත්තේ ජන විඤ්ඤාණය මේ දෙස බලා සිටිමින් සැබෑ ජීවිතයේ තමන්ට අයිතිව තිබෙන ඉරණම ගැන ද අවධානය යොමු කරන බවයි.

සැබෑ බුදු දහම අනුව ජීවිතය ගෙන යමින් තමන්ගේ ආගමික සංස්කෘතික යුතුකම් මෙන්ම ජාතික යුතුකම් ද ඉටු කරන හික්මුවකට ලැබෙන පිළිගැනීම උන්වහන්සේගේ අපවත්වීමෙන් පසු ආදාහන කටයුතුවලට සහභාගි වූ ලක්ෂ සංඛ්‍යාත බෞද්ධ, හින්දු, මුස්ලිම්, ක්‍රිස්තියානි ආදී සෑම ආගමිකයින්ගෙන්ම කැපී පෙනුණි.

උන්වහන්සේට උවමනා කළේ සමස්ත සිංහල, දෙමළ, මුස්ලිම්, මැලේ, බර්ගර් ආදී සියලුම ජාතීන් එකම ශ්‍රී ලාංකේය අනන්‍යතාවක් යටතේ එක්තැන් කිරීමයි. කිසිදු ආගම්, කුල, ජාති, භාෂා හේදයකින් තොරව සැමටම සමානත්වය, සාධාරණය, යුක්තිය ඉටු වන සමාජයක් ගොඩනැගීමයි. එහෙත් ඒ ප්‍රයත්නය අද දක්වා සාර්ථක නොවූයේ පක්ෂ දේශපාලන ක්‍රමය නිසාය. ආර්. සම්බන්ධන් මැතිතුමා, ගරු මැල්කම් රංජිත් කාඩ්නල්තුමා වැනි විවිධ ජාතීන්ට හා ආගමිකයින්ට නායකත්වය දෙන ශ්‍රේෂ්ඨ පුද්ගලයින් මේ රට නොබෙදා සිංහල බෞද්ධයින්ට කිසිම හානියක් නොවන පරිදි බලය බෙදා ගෙන ශ්‍රී ලාංකේය අනන්‍යභාවයක් ගොඩනැංවීම සඳහා කරන ප්‍රකාශ ගැන අපි විශ්වාසය තැබිය යුතු වෙමු.

2015 ජනවාරි 08 වැනිදා බලයට ආ නායකයින්ට ජනතාවට වඩා, පක්ෂය ලොකුවීම මේ පක්ෂ දේශපාලන ක්‍රමයේ දක්නට ලැබෙන තවත් විනාශකාරී පැත්තකි.

රටක පැවැත්මට, ප්‍රගතියට එකසේ එක් වියයුතු සාධක හයක්ම දකිමි. ඒවානම්, ආධ්‍යාත්මික, සදාචාර, සංස්කෘතික, සාමාජික, ආර්ථික හා දේශපාලන අංශයන්ය. අප හැමදෙනාට අන් අංශ මෙන්ම දේශපාලනය ද අවශ්‍ය දෙයකි. එහෙත් එය පක්ෂ දේශපාලනය නොවේ. අප වරදවා ගත් තැන 'දේශපාලනයත්- පක්ෂ දේශපාලනයත්' අතර වෙනස නොදැනීමයි. දැන්වත් හරි දැක්ම පහළ විය යුතුය. පක්ෂ අවශ්‍ය නොවන ජනතා සහභාගිත්වක දේශපාලනයක් ඉදිරි වසර දෙක ඇතුළත අප සොයා ගත යුතුය.

මුලින්ම ප්‍රධාන පක්ෂ කිහිපය ඇතුළු 70ක් පමණ වූ සියලුම දේශපාලන පක්ෂවලට මම මේ රටේ බහුතර ජනතාව වෙනුවෙන් ආයාචනයක් කරමි.

- i. 2019 දෙසැම්බර් 31 වැනිදාට පෙර ඔබේ දේශපාලන පක්ෂ සියල්ල විසිරුවා හරින්න. ඔබගේ පක්ෂ රැස් කරගෙන සිටින ධනය දුප්පත් පවුල් තෝරා ගෙන බෙදා හරින්න.
- ii. ජාතික ප්‍රතිපත්ති මාලාවක් යටතේ සියළුදෙනාටම එක්ව වැඩ කළ හැකි ජාතික මහා සභාවක් ගොඩනගා ගන්න.
- iii. නිලතල, බලතල, ප්‍රසිද්ධිය පසුපස එලවන්නේ නැති ජනතාවගේ ගෞරවයට පාත්‍ර වූ ආගමික නායකයන්, වෘත්තිකයන්, උගතුන් විසිපස් දෙනෙකුගෙන් පමණ සමන්විත උපදේශක මණ්ඩලයක් තෝරා ගන්න.
- iv. විවිධ වංචා, දූෂණ, මිනීමැරුම්, සොරකම්, අපරාධ, ළමා හා ස්ත්‍රී දූෂණ, රාජ්‍ය දේපළ අවහා විනය ආදී වරදවලට චෝදනා ලැබුවන්ට කිසිදු තරාතිරමක් නොබලා නීතිය යටතේ අධිකරණයේ අපක්ෂපාතී තීරණ අනුව ලැබෙන දඬුවම් විඳීමට ඉඩ හරින්න.
- v. ඔබේ මුළු වැයම මා කලින් සඳහන් කළ අපේ හිමියන් පෙන්වා දුන් ජාතික සංවර්ධන ප්‍රතිපත්ති මාලාවක් යටතේ ජාතිය එක්සත් කොට සියලුම ප්‍රශ්න සාර්ථකව විසඳීමේ මාවතකට යොමු කරන්න.

vi. ඒ අතර ජනතා මට්ටමේ කොට්ඨාශ 8000ක පමණ අවශ්‍ය බලතල විමධ්‍යගත වන හා මූල්‍ය ප්‍රතිපාදන සැලසෙන ව්‍යවස්ථාවක් සම්මුතියෙන් හදා ගන්න. එවිට සමහරුන්ගේ හිතේ තිබෙන රට දෙකට කැඩීමේ බිය පහව යනු ඇත.

vii. වර්තමානයේ මධ්‍යම රජයේ මෙන්ම පළාත් සභාවලද සිටින ඇමති සංඛ්‍යාව අඩු කොට ඔවුන්ට ද දූතට සැපයෙන වෙඩි නොවදින හා සුබෝපහෝගී වාහන, නිල නිවාස, ආරක්ෂක බලඇණි ආදී මහජන මුදල් වැයවෙන මාර්ග අඩු කොට ඔවුන්ගේ සේවය ගරු සේවයක් ලෙස කළ හැකි අය පමණක් බඳවා ගන්න.

ධර්මය හා නීතිය යටතේ ජනතා සේවය පරමාර්ථ කොට දේශපාලනය කළවුනට මා යෝජනා කරන මෙවැනි නව ක්‍රියා මාර්ගයක් පිළිබඳව කිසිදු බියක් හෝ පැකිලීමක් වීමට හේතුවක් නැත. වරද කළවුන් සාධාරණ නීතියකින් හිමි වන දඬුවම්වලට යටත් වුවත් නැතත් දිවයින ධර්මවේදනීය කර්මයෙන් ගැලවීමට ඔවුන්ට නුපුළුවන.

මා මේ දේශනය සම්පූර්ණයෙන්ම පදනම් කර ගත්තේ මාදුළුවාවේ හිමියන්ගේ ආශ්‍රයෙන් ලත් අත්දැකීම් සහ මෙරටත් පිටරටත් ජනතාව සඳහා නිස්සරණධ්‍යානයෙන් කළ සේවාවලදී ලත් අත්දැකීම් ද පදනම් කරගෙන ය. තිස් අවුරුදු යුද සමයේදී සිය දහස් ගණන් පොදු ජනයා ජාති, ආගම්, හේදවලින් තොරව සාම සම්මේලන, සාම සක්මන්, සාම භාවනා, සාම කඳවුරු සංවිධානය කිරීමේ දී මුහුණ දුන් අභියෝග පදනම් කරගෙන ය. ඒ හැර මා කිසිම න්‍යායක් ගුරු කොට කතා නොකළෙමි. මා අනුගමනය කරන එකම මග බුදුන් වහන්සේ පෙන්වූ මගයි. පෞද්ගලික ජීවිතය සහ මහජන ජීවිතය යැයි දෙකක් මට නැත.

යුද්ධය නිම වූ වහාම මම දිස්ත්‍රික්ක 26ට ම ගොස් එම දිස්ත්‍රික්කයෙන් 250 දෙනෙක් ද වෙනත් දිස්ත්‍රික්කවලින් දාහ බැගින් ද ගෙන්වා එක තැනක එක්දහස් පන්සියක් එකතු කොට කිසිදු ජාති හෝ දේශපාලන හෝ ආගම් හේදයක් නොමැතිව පක්ෂ දේශපාලනයට විකල්ප වශයෙන් ජන සහභාගිත්වක ප්‍රජාතාන්ත්‍රීය යහපාලන ක්‍රමයක් ගැන සාකච්ඡා කළෙමු. මේ වන විට දේශෝදය ජාතික සභාව නමින් එය තවදුරටත් අත්හදා බලාගෙන යන්නෙමු. එම අත්හදා බැලීමේදී අපට

අවබෝධ වූයේ අපටම ආවේනික වූ ජන සහභාගිත්වක ප්‍රජාතන්ත්‍රවාදී සම්මුති දේශපාලන ක්‍රමයක් නිර්මාණය කර ගැනීම සාක්ෂාත් කර ගත හැකි බවයි. එම විකල්පය විස්තර කිරීමට මේ අවස්ථාවේදී මම බලාපොරොත්තු නොවෙමි.

සම්මුති දේශපාලනය පිළිබඳ සාක්ෂරතාවයෙන් යුතු සහ එවැනි දේශපාලනයකින් සවිඤ්ඤානික වූ ජනතාවක අවශ්‍යතාව වෙත කවරදාටවත් වඩා අද කැපී පෙනේ. එසේ නොකළහොත් මේ යන විදියට කුලල් කා ගන්නා උම්මන්තකයන් රැලක් මෙන් අපේ නායකයින් හැසිරුණහොත් සිතන්නට බැරිතරම් මහා බේදවාචකයකට ඉදිරි අවුරුදු කිහිපය තුළ අප සෑම දෙනාටම මුහුණදීමට සිදු වනු ඇත. එදාට දිනන අයෙක් හෝ පරදින අයෙක් දක්නට නොලැබෙනු ඇත. එතරම් දුරට චිත්තාභ්‍යාවකාශය මෙන්ම සාමාජික ජීවිතය ද සාපරාධී වී භෞතික පරිසරය ද විෂ වී සාමූහික සියදිවි නසා ගැන්මකට අප හැමෝම පත්වනු නියතය.

අප අද සිහි කරන ඒ උතුම් යුග පුරුෂයාගේ නාමයෙන් මේ ගැන සිතන්න. ඔබ අප හැමදෙනාම හොඳයි. එහෙත් විෂම ක්‍රමයක් නිසා අපෙන් සමහරෙක් වැරදි මගට ගොස් මුළු ජාතියම විනාශ මුඛයට යොමු කරත්. ඒ නිසා එම ක්‍රමය අපි සියලුදෙනා එක්ව අභිංසාවාදීව, බුද්ධිමත්ව වෙනස් කර ගනිමු.

ඔබ සැමට තෙරුවන් සරණයි! දෙවි පිහිටයි!

මාදුළුවාවේ සෝහිත මාහිමිපාණන් වහන්සේට
අජරාමර නිවන් සැප ලැබේවා!

අභිංසාවාදී පූර්ණ ජාතික විප්ලවයක් සඳහා කැප වූ දේශෝදය ජනතා සංසඳය

2018 වසර වන විට යහපාලන රජය පිළිබඳ අපේ තිබුණු විශ්වාසය සම්පූර්ණයෙන් වාගේ බිඳ වැටී තිබුණේය. විකල්පීය ආර්ථික දේශපාලන ක්‍රමයක් සඳහා දේශෝදය ජනතා සංසඳය තුළින් අපි ක්‍රමවත් වැඩ පිළිවෙලක් අවුරුදු නවයක පමණ කාලයක් තිස්සේ මේ වන විට ක්‍රියාත්මක කර ඇත්තෙමු. එය තව දුරටත් ශක්තිමත් කිරීම සඳහා 2018 ජූනි මස 23 වැනිදා සර්වෝදය මූලස්ථානයේ 'විශ්ව සමාධි' ශාලාවේදී පැවැත්වූ සම්මන්ත්‍රණය අමතා මා කළ දේශනය.



විධායක අධ්‍යක්ෂ
නීතිඥ වාමන්ද රාජකරුණා මහතා
අදහස් දක්වමින්



පැමිණ සිටි දේශෝදය නියෝජිතයින් සමඟ
මා පොල්තෙල් පහන දල්වා උත්සවය
විවෘත කිරීම, වෛද්‍ය විනයා ආරියරත්න
මහතා ද පසෙකින් වෙයි



විශ්ව සමාධි ශාලාව තුළ
මෙන් වැඩීම

1. හැඳින්වීම

අද පැවැත්වෙන දේශෝදය සම්මේලනය අමතා කතා කිරීමට ආරාධනා කිරීම පිළිබඳව දේශෝදය මෙහෙයවන සංවිධායක මඩුල්ලට මම ස්තූතිවන්ත වෙමි. දේශෝදය දර්ශනය සහ ප්‍රතිපත්ති පිළිගෙන මෙම රැස්වීමට සහභාගි වන ඔබ හැමදෙනාට විශාල වගකීමක් පැවැරී තිබේ. එනම්; මෙහිදී ලබා ගන්නා දැනුම තම තමන්ගේ ගම්වලට ගිය පසු ගෙයින් ගෙට, ගමින් ගමට ගොස් දේශෝදය පිළිබඳ ජනතාව දැනුවත් කිරීමයි. සෑම ජන කොට්ඨාශයකම දේශෝදය කණ්ඩායම බැගින් සංවිධානය කිරීමයි. අවශ්‍ය අවස්ථාවක නියමිත මොහොත ආ විගස මේ රටේ සෑම ගම්මානයකම දේශෝදය පෙන්වා දෙන අභිංසාවාදී විප්ලවයට සූදානම් කිරීමයි.



දේශනයට සවන් දෙන දේශෝදය සාමාජික සාමාජිකාවෝ

එසේ සංවිධානය කිරීමේදී මිනිස් සේවයට කැපවුණු බුද්ධිමත්, උගත්, අනුන්ගෙන් යැපෙන්නේ නැතිව ස්වශක්තියෙන් තමන්ගේ

වියහියදම් දරා ගත හැකි අවංක දක්ෂ නායකත්වයක් විශේෂයෙන් තරුණ සහ මැදි වයස්වල අය අතරින් තෝරා ගැනීම අතිශයින්ම අවශ්‍යය.

අවුරුදු හැටක පමණ කාලයක් සර්වෝදය ශ්‍රමදාන ධර්මය යටතේ ඇප-කැප වී කුල, ගෝත්‍ර, ජාති, ආගම්, පක්ෂ හේද ආදිය අභිබවා දිවයින පුරාම සේවය කළ අයවළුන්ගේ පරමාධ්‍යායය ඉදිරි වසර තුන ඇතුළත දී මුදුන්පත් කර ගැනීමයි දේශෝදයට නායකත්වය දෙන ඔවුන්ගේ කාර්යභාරය වන්නේ.

2. රටේ පරිහානියට හේතුව පක්ෂ දේශපාලන ක්‍රමයයි.

පළමුව දැනට තිබෙන දේශපාලන ආර්ථික ව්‍යුහය පිළිබඳව යමක් ප්‍රකාශ කිරීමට ඉඩ දෙන්න. ගහට පොත්ත මෙන් එකිනෙකට සම්බන්ධ වී තිබෙන වර්තමාන දේශපාලන අර්ථ ක්‍රමය අද රටේ පවත්නා සෑම පරිහානියකටම වගකිව යුතුයි. ප්‍රජාතන්ත්‍රවාදයේ පදනම වූ ජනතා පරමාධිපත්‍යය පවා මේ වන විට විනාශ කර තිබෙන පක්ෂ දේශපාලන ක්‍රමය අපේ රටේ පිරිහීමට හේතු වූ ප්‍රධාන සාධකයයි. පක්ෂ දේශපාලනය ආගමක් මෙන් වැළඳ ගන්නා පුද්ගලයා ප්‍රසිද්ධියට, ධනයට, බලයට, තනතුරුවලට ආසාවෙන් මනුෂ්‍ය ඝාතන සහ පරිසර විනාශය ඇතුළු නොකරන පාපකර්මයක් නැත. රට පාලනය කරන්නෝත් අනාගතයේ රට පාලනය කිරීමට බාර ගැනීමට තැත් කරන පිරිස අතුරෙන් අතිශය බහුතරය මේ විනාශයට හවුල් වූවෝ වෙති.

දේශෝදය ජාතික සංසදය කිසිසේත් තවත් දේශපාලන සංසදයක් හැටියට නොසැලකිය යුතුය. අපේ සුවිශිෂ්ඨ අරමුණ වන්නේ පක්ෂ දේශපාලන ක්‍රමය වෙනුවට වෘත්තීය දේශපාලකයන් නැති විකල්පීය ජන සහභාගිත්වක දේශපාලන ක්‍රමයක් නිර්මාණය කර ගැනීමට ආරාධනා කිරීමයි. ඒ සඳහා ජන විඤ්ඤාණය සහ ජන බලය අවදි කොට පැහැදිලි විකල්පීය ක්‍රමයක් පෙන්වාදීමයි.

3. ජන සහභාගිත්වක සම්මුති දේශපාලන ක්‍රමයක් ගොඩනගමු

දූප්පත් මධ්‍යම පාන්තික මෙන්ම නීතිගරුක දැහැමිව ධනෝපායනයේ යෙදී සිටින පෞද්ගලික අංශයේ මෙන්ම රාජ්‍ය අංශයේ

ද හැමදෙනා විසින් ම මෙම විනාශකාරී පක්ෂ දේශපාලන ක්‍රමය වෙනුවට ජන සහභාගිත්වක ජනතා පරමාධිපත්‍යය සහතික වන සම්මුති දේශපාලන ක්‍රමයක් ජනතා මට්ටමේ සිට ඉහළට ගොඩනැංවීම ඉලක්ක කරගත යුතුය. දිළිඳුකම තුරන් කිරීම, ජීවආධාරක පද්ධතින් ආරක්ෂා කිරීම, පිටරැකියාවට ගැති නොවන ස්වයංපෝෂිත ආර්ථිකයක් ගොඩනැංවීම, නීතියේ පරමාධිපත්‍යය සහ සාධාරණ අධිකරණයකට යටත්වීම, අල්ලස්, දූෂණ, වංචා, නාස්තිය ආදී වත්මනෙහි පෞද්ගලික අංශයේ මෙන්ම රාජ්‍ය අංශයේ ද පවතින අවහාසිත නැති කිරීම, ජාතියක් වශයෙන් ශ්‍රී ලාංකීය අනන්‍යතාව ආරක්ෂා කර ගැනීම සහ නිදහස් නිවහල් නොබෙදුනු ජාතියක් හැටියට ජාත්‍යන්තර ප්‍රජාවේ ගෞරව්‍යාත්මක තැනක් ලැබීම ආදී අරමුණු ඉටු කරගත හැක්කේ මෙම පක්ෂ සහ බලකාමී පක්ෂ දේශපාලනයන් ඒ හා අත්වැල් බැඳගත් සාවද්‍ය අර්ථ ක්‍රමයන් සහමුලින්ම වෙනස් කළහොත් පමණකි.

මේ දිනවල සියලුම මාධ්‍යවල පළ වන්නේ රාජ්‍ය ධනය අයථා මාර්ගයෙන් ලබාගත් කුට ධනවතෙක් විසින් ව්‍යවස්ථාපිත අනුච්ඡිද්‍ර රාජ්‍ය සේවාවල යෙදී සිටින අයවළුන් මහා පරිමානයෙන් අල්ලසට සහ දූෂණයට යටත් කරගත් ආකාරයයි. වෘත්තියක් වශයෙන් දේශපාලනයේ යෙදෙන අය නොසිටියේ නම් මෙවැනි අල්ලස් දූෂණ සිදුවන්නේ නැත.

4. ඉතිහාසයෙන් ඉගෙන ගත හැකි පාඩමක්

අපට අතීතයේදී සිරස්ව පැවැති රාජ්‍ය පාලනය හා තිරස්ව පැවැති ස්වයං පාලනයෙන් වත්මන් දේශපාලන ආර්ථිකයට ගත හැකි පාඩම් තිබේ.

ස්වයං පාලනය යන වචනය අප නිතර අසා ඇතත් එහි ගැඹුරු අර්ථය තේරුම් ගැනීමට අප අතරින් කිදෙනෙක් සමත් වී ඇත්දැයි මම නොදනිමි. මීට හේතුව ශත වර්ෂ කිහිපයක්ම විදේශ බලවතුන්ගේ පාලනයට අප යටත්ව සිටි නිසා නිදහසින් පසු ද බාහිර බලවතෙකුගේ පාලනයට යටත්ව හැසිරීමේ පුරුද්ද යටත්විජිත භාවයෙන් මිදුනු පසුත් අප තුළ පැවැතීමයි. අප අපේම රජෙක් යටතේ පාලනය වූ යුගවලදී රටේ පාලකයා වූ රජු අනුගමනය කළයුතු රාජ්‍ය ප්‍රතිපත්ති මාලාවකුත්,

ජනතාව විසින් පිළිපැදියයුතු ස්වයං පාලන ප්‍රතිපත්ති මාලාවකුත් පැවතුණු බව ටිකක් ගැඹුරට සිතීමෙන් අපට අවබෝධ කරගත හැකිය.

රජුට හෝ රාජ්‍ය පාලකයාට දසරජ දහමින් පිටතට පැන ජනතාව පාලනය කිරීමට නොහොත් පුද්ගලයෙකු හැටියට හිතුවක්කාර ලෙස අත්තනෝමතිකව රට පාලනය කිරීමට ජනමතය ඉඩ නොදුන්නේය. දසරජ දහමින් පිටතට පැන අවිනිතව, අසාධාරණව රට පාලනය කිරීමට තැත් කළ රාජ්‍ය පාලකයින් ජන විඤ්ඤාණයෙන් ප්‍රතික්ෂේප කොට ජන බලයෙන් එම තනතුරින් ඉවත් කළ අවස්ථා අපේ ඉතිහාසයෙන් සොයා ගැනීමට අපහසු නොවේ.

වර්තමානයේ විවිධ දේශපාලන පක්ෂ රාජ්‍ය බලය අතට ගත් අවස්ථාවලදී ඔවුන්ගේ නෑදෑ හිතවතුන්, පක්ෂපාතී අයවලුන් ඔවුනට අල්ලස්, කොමිස් ආදිය දුන් පුද්ගලයන්ට රජයේ දෙපාර්තමේන්තුවල සහ විවිධ සංස්ථාවල කිසිම සුදුසුකමක් නොමැතිව තනතුරු දුන් හැටි අප මතකයේ තිබේ. කෝටි ප්‍රකෝටි ගණනින් අපට දේශීය වශයෙන් හෝ විදේශීය වශයෙන් තිබුණු ජාතික සම්පත් ඔවුන් විනාශ කළ හැටි ද අපට අමතක කළ නොහැකිය. ඔවුන්ට සෑහෙන කොමිස් හෝ අල්ලස් දුන් විට ඕනෑම විදේශීය ධනවතෙකුට හෝ රාජ්‍යයකට මේ රටේ ස්වභාවික සම්පත් මෙන්ම ආයතන පහසුකම් ද දීමට මෙම පක්ෂ දේශපාලන ක්‍රමයෙන් ඉඩ තිබුණේය. එදා අපේ රජුන්ට මෙන් මොවුන් පාලනය කිරීමට මොවුන්ට ඉහළින් කිසිම සඳාචාර පද්ධතියක් හෝ අධිකරණයක් ක්‍රියාත්මක නොවීය.

රජුන්ට අනුගමනය කිරීමට දසරජ දහමක් තිබුණු අන්දමටම ජනතාවට ද ඔවුන්ගේ ස්වයං පාලනය සඳහා සජ්භා අපරිහානිය ධර්ම වැනි සම්ප්‍රදායන් තිබුණේය. එම සම්ප්‍රදායන් නිසා කාන්තාවන් සහ දරුවන්ගේ ජීවිත ආරක්ෂාව යුද සමයන්හිදී පවා සෑම පාර්ශ්වයක් විසින් ම ආරක්ෂා කරන ලදී. පන්සල්, කෝවිල්, පල්ලි ආදී ආගමික ආයතනයන් මෙන්ම හික්ෂුන් වහන්සේලා සහ සෙසු ආගමික පූජකවරුන් ද එවැනි ගැටුම්කාරී අවස්ථාවලදී හැම පාර්ශ්වයකම ආරක්ෂාවට භාජනය විය. රටේ කෘෂිකර්මයට අත්‍යාවශ්‍ය වැව්,

පොකුණු, වාරිමාර්ග ආදිය ද රාජ්‍ය සම්පත් ද සෑම පාර්ශවයක් විසින් ම ආරක්ෂා කරන ලදී.

මෙපමණක් නොව පුද්ගලයන්ගේ වර්ත සංවර්ධනයට, බාල පරම්පරාවේ අධ්‍යාපනය, සෞඛ්‍ය සංරක්ෂණය, ආගමික ඇදහිලි, පුද්ගලික, විවිධ ජාතික උත්සව, ස්වභාව ධර්මයේ වරප්‍රසාදයන් වූ ගංගා, ඇල-දොළ, වැව්-පොකුණු, ජලධාරා, වනාන්තර, සතා-සිව්පාවන් පවා ආරක්ෂා කිරීම ආදී සියල්ල ඉහළින් ආ අණවලින් නොව පහළින් ක්‍රියාත්මක වුනු ජන මතයෙන් හැඩගැසුණු ජනයා පිළිපැදි ස්වයං පාලනය නිසා සංරක්ෂණය විය.

ගමක් ගමක් පාසා පක්ෂ දේශපාලන විෂබීජය පැතුරුණු නිසා ජනතාව අතර කුලභේද, ජාතිභේද, පන්තිභේද නැවත ඉස්මතු වී සෑම ගමක්ම වාගේ දේශපාලන කණ්ඩායම්වලට බෙදීමක් සිදු විය. මේ නිසා ම කිසිදු පොදු සංවර්ධන වැඩ පිළිවෙලකට සමස්තයක් වශයෙන් ජනතාව සහභාගි කරවා ගැනීමට අසීරු තත්ත්වයක් ඇති විය.

වෙනත් වචනවලින් කිවහොත් ඉහළින් ක්‍රියාත්මක වුනු රාජ්‍ය පාලනය සහ පහළ පැවැතුණු ජනතා ස්වයං පාලනය අප රටේ ඉතාමත්ම සාමකාමීව සශ්‍රීකව පැවැති යුගවලදී එකිනෙකා ශක්තිමත් කරමින් ක්‍රියාත්මක වූ අතර නිදහසෙන් පසු එය ක්‍රම-ක්‍රමයෙන් අක්‍රීය වූහ.

5. දේශීය වින්තනය වෙනුවට බටහිරින් ගත් වහල් වින්තනය පිටුදකීමු

කලින් කල දකුණු ඉන්දියාවෙන් පැමිණි චෝල, පල්ලව, පාණ්ඩ්‍ය ආදීන්ගේ ආක්‍රමණ නිසා ද පෘතුගීසි, ලන්දේසි සහ ඉංග්‍රීසි යන යුරෝපීය අධිරාජ්‍යවාදීන්ගේ ආක්‍රමණ නිසා ද මෙසේ සමතුලිතව පැවැති ශ්‍රී ලංකාවේ පාලන ක්‍රමය විනාශ වී ගිය බව අප කිසිවෙකුට රහසක් නොවේ.

සමහර විට මේ තත්ත්වය වෙනස් වී සියවස් ගණනාවක් ගතව ඇති නිසා එම තත්ත්වයෙන් වර්තමානයේ ජීවත් වන අපට කිසිවක් ආදර්ශයට ගැනීමට නැත යන මිඝ්‍යා දෘෂ්ටික මතය අපේ හිතට ඇතුල් විය හැකිය. මෙවැනි නිගමනයකට බැසීමට පෙර අපි පරිස්සම් විය යුතුය.

වත්මන් අපේ ආර්ථික, දේශපාලන විද්‍යාඥයින්ගෙන් බහුතරයක් ශ්‍රී ලාංකික ඉතිහාසයෙන් ගත හැකි ආදර්ශයන් වෙනුවට වර්තමානයේ අපේ දේශපාලන ආර්ථිකය හැඩගස්වා ගැනීමට ග්‍රීසියෙන් ආරම්භ වී එංගලන්තය, ඇමෙරිකාව, රුසියාව ආදී ප්‍රබල අධිරාජ්‍යවාදී රටවල හැඩගැසී පරිනාමය වුනු ප්‍රජාතන්ත්‍රවාදයක් දෙසට යොමුව තිබේ. එයට මා දොස් නොකියන අතර ඒවායින් ගත හැකි හොඳ පාඩම් ටික ඉගෙන වැරදි පාඩම් ඉවත දමා අපේම ඉතිහාසයෙන් ගත හැකි හොඳ ආදර්ශ සැලකිල්ලට ගෙන අපට අවශ්‍ය ආණ්ඩුක්‍රමය හෙවත් ව්‍යවස්ථාව සකස් කර ගැනීමට අවධානය යොමු කළ යුතු බව මගේ විශ්වාසයයි.

6. ව්‍යවස්ථා සංශෝධනයකට සහ නව ව්‍යවස්ථාවක් නිර්මාණය කිරීමට කැපවෙමු

කෝල්බක් කොමිසම, ඩොනමෝර් කොමිසම සහ සෝල්බර් කොමිසමෙන් ආරම්භ වී පසුව ඒවා පදනම් කොට 1972 දී සහ 1978 දී අපේම ජනරජ ව්‍යවස්ථාවක් ඇති කර ගෙන දැන් අප එම ව්‍යවස්ථාව කෙසේ සංශෝධනය කළයුතු දැයි විශාල සංවාදයකට පත්ව සිටිමු.

වර්ෂ 1977 විධායක ජනාධිපති ක්‍රමය ඇරඹීමත් සමඟ පක්ෂ දේශපාලන ක්‍රමය, මේ රටේ ජන ජීවිතය මෙන්ම රජයේ අංශවලද විනාශයට හේතු වූ ප්‍රධාන සාධකය වූ බව මගේ පිළිගැනීමයි. එම දශකයේම අප රට වැළඳ ගත් විවෘත ආර්ථික ක්‍රමය ද ගෝලීයකරණ ක්‍රියාවලිය ද මේ විනාශය වේගවත් කිරීමට රුකුලක් වූ බව මගේ විශ්වාසයයි. අද රටේ පවතින අවුල්සහගත ස්වභාවය දෙස බලන විට පක්ෂ දේශපාලනයට තිත තබා වෙනත් දේශපාලන දර්ශනයකට හා ව්‍යුහයකට යොමු වීමට කාලය පැමිණ ඇත.

දැනට රටේ බලධරයන්, දේශපාලකයින්, සිවිල් සංවිධානත් ගෙන යන මේ සංවාදයේ දී ඉස්මතු වන කරුණු කිහිපයක් ගැන මම සඳහන් කිරීමට කැමැත්තෙමි. ඒවානම්; දැනට ක්‍රියාත්මක වන ආණ්ඩුක්‍රම ව්‍යවස්ථාව සම්පූර්ණයෙන් ඉවත දමා අලුත්ම ව්‍යවස්ථාවක් සම්මත කරගත යුතුද? නොඑසේ නම් මෙහි යම් යම් සංශෝධන ඇති කොට මෙම ව්‍යවස්ථාවම ඉදිරියට ගෙන යා යුතුද? එමෙන්ම විධායක

ජනාධිපතිවරයාගේ විධායක බලතල සම්පූර්ණයෙන්ම නැති කළ යුතුද? නැත්නම් එම බලතල අඩු කොට නාමික රාජ්‍ය නායකයෙකු වශයෙන් ජනාධිපති තනතුර තබා ගත යුතුද? දැනට මධ්‍යගතව තිබෙන රාජ්‍ය බලය කෙතෙක් දුරට විමධ්‍යගත කළයුතු ද ආදී ප්‍රශ්න රාශියක් සංවාදයට භාජනය වී තිබේ.

මා සිතන අයුරින් සංශෝධන සහිතව හෝ නව ව්‍යවස්ථාවක් වශයෙන් හෝ අප සම්මත කර ගන්නා ආණ්ඩුක්‍රම ව්‍යවස්ථාව අප දැනට මුහුණ දෙන ජාතික ප්‍රශ්න රාශියකට ම මුහුණ දිය හැකි ව්‍යවස්ථාවක් වියයුතු බවයි. මෙයින් සමහරක් නම්;

7. වහාම අප මුහුණ දිය යුතු ජාතික ප්‍රශ්න තේරුම් ගනිමු

- දශක හතකට කිට්ටු කාලයක් නිදහස් රටක් වශයෙන් පැවතුණත් තවම අපට සිංහල, දෙමළ, මුස්ලිම්, මැලේ, බර්ගර් ආදී සියලුම ජාතීන් හා එක්ව ශ්‍රී ලාංකික අනන්‍යතාවයක් ඇති කර ගැනීමට නොහැකිවීම.
- අපට අපේ ජනතාවට අවශ්‍ය මූලික මානුෂික අවශ්‍යතාවන්ගෙන් අඩුම වශයෙන් ආහාර අතින් ස්වයංපෝෂිතවීමට නොහැකිවීම. පාලකයින්ට සියළු පහසුකම් ජනතා මුදලින් සැපයෙන අතර බහුතර ජනතාවගේ ජීවන බර දිනෙන් දිනම ඉහළ යෑම.
- සෑම පවුලකටම අවශ්‍ය පිරිසිදු පානීය ජලය, නිවාස සහ සෞඛ්‍ය සනීපාරක්ෂක අවශ්‍යතා සහ බලශක්තිය සැපයීමට අපොහොසත්වීම.
- එක්සත් ජාතීන්ගේ මානව අයිතිවාසිකම් ප්‍රකාශනයට අනුකූල වන සේ සියලුම මානව අයිතිවාසිකම් අප රටේ ජනතාවට නීතියෙන්ම ලබාදීමට නොහැකිවීම.
- ප්‍රජාතන්ත්‍රවාදී දේශපාලන ව්‍යුහයක අනිවාර්ය අංගය විය යුතු ජනතා පරමාධිපත්‍යය දිනෙන් දිනම දුර්වල කරමින් ජන ජීවිතයේ සෑම අංශයක්ම පාලනය කළ හැකි පරිදි පාලකයින් විසින් නව නීති සම්මත කර ගැනීම.

- අප රටේ සම්ප්‍රදායට අතිශයින්ම නුහුරු වූ බටහිරින් ගත් පක්ෂ දේශපාලන ක්‍රමයකට අප යටත් වූ නිසා පාලක පක්ෂයක් සහ විරුද්ධ පක්ෂයක් යන දෙ කොටසකට බෙදී කිසිම දීර්ඝකාලීන පොදු ජාතික ප්‍රතිපත්තියක් රටේ සහ ජනතාවගේ යහපත සඳහා ක්‍රියාත්මක කිරීමට නොහැකිවීම.
- පක්ෂ දේශපාලන ක්‍රමය දැනට අප රටේ පවතින රජයට සම්බන්ධ හා (පෞද්ගලික අංශයේ) මහා පරිමානයේ අල්ලස්, දූෂණ, වංචා, නැදෑ හිතවත්කම් අනුව බලවත් ධානාන්තර නුසුදුස්සන්ට දීම, රජයේ සම්පත් අවහා විනය හා නාස්තියට ප්‍රධාන හේතුවුවීම.
- පවත්නා මෙම දේශපාලන ව්‍යුහය නිසාම නීතියේ පරමාධිපත්‍යය දුර්වල වී රාජ්‍ය සේවය හා අධිකරණය මෙන්ම වෙනත් නීතිය හා සාමය රකින රාජ්‍ය ආයතන අකාර්ක්ෂමවීම.
- රටේ ඒකීයභාවය ආරක්ෂාවීම, සෑම පුරවැසියෙකුටම නීතිය යටතේ සමානව සාධාරණත්වය ඉටුවීම, රජයේ මූල්‍ය සම්පත් හා වෙනත් භෞතික සම්පත් පරිහරණය කිරීමේදී තිබිය යුතු පාරදෘශ්‍ය ස්වභාවය සඳහා විගණන ක්‍රමයක් ආදිය ජාතික වශයෙන් ක්‍රියාත්මක වියයුතු අතර, යහපාලනය හා ජනතා ශුභසාධන හා සංවර්ධන කටයුතු සඳහා පරිපාලන හා මූල්‍ය කටයුතු ප්‍රාදේශීය සහා තුන්සිය හතලිස්එක සෑදී තිබෙන පළාත්පාලන කොට්ඨාශ පන්දාහක් දක්වා විමධ්‍යගත කිරීමට මෙතෙක් කිසිම දේශපාලන සංවිධානයක් විසින් මොනම පියවරක්වත් ගෙන නොතිබීම.
- පොදු ජාතික සංවර්ධන ප්‍රතිපත්ති මාලාවක් නොමැති නිසා හිතුවක්කාර ලෙස කලින් කල රට පාලනය කරන කණ්ඩායම් භූමිය, වාතය, ජලමාර්ග, ස්වභාව සම්පත්, වනය, වෘක්ෂලතාදිය, සතා-සිවිපාවන් ආදී වූ ජීව ආධාරක පද්ධතීන් ගැන කිසිම තැකීමක් නොකොට ගුවන් තොටුපළවල්, වරායවල්, අධිවේගී මාර්ග, මහා නගර නිර්මාණය ආදී කටයුතුවල යෙදීම නිසා වැඩිකල් නොගොස් අප රට ද මනුෂ්‍ය වාසයකට නුසුදුසු අතිශයින් විෂ වූ භූමියක් බවට පත්වීම.

- රටේ නිදහස සහ ස්වයංපෝෂිත ආර්ථිකයක් ගැන කිසිම තැකීමක් නොකොට ස්වශක්තිය, සාමූහිකත්වය සහ ජන සහභාගිත්වය යනාදී ජනතා සංවර්ධනයක මූලධර්ම අමතක කොට විදේශවලින් ණයට ගත් මූලධනය සහ නවීනතම විද්‍යා තාක්ෂණය පමණක් නොව විදේශීය විශේෂඥයින් සහ කම්කරුවන් පවා දහස් ගණනින් ගෙන්වා ගෙන කටයුතු කිරීම නිසා පරම්පරා ගණනාවකටවත් ගෙවා නිම කළ නොහැකි මහා පරිමාන ණයබර සහ අපේම ඉඩම් වැනි ජාතික සම්පත් දීර්ඝකාලීනව විදේශිකයන්ට බදුදීම නිසාත් අප රටේ ස්වාධීනත්වයට බරපතල හානියක් සිදුවීම.

8. දේශෝදය ස්ථාවරය ජනතාවට කියා දෙමු

දශක හයකට ඉහත දී සර්වෝදය සංසදය ආරම්භ කළ අවදියේම අප ප්‍රකාශ කළේ අපේ අවසාන ඉලක්කය ආධ්‍යාත්මික, සදාචාර, සංස්කෘතික, සාමාජික, ආර්ථික සහ දේශපාලන යන අංශ හයෙන්ම මූලික වෙනස්කම් ඇති කොට අප රටේ සියළු දෙනාගේම සම්පූර්ණ යහපත ස්ථිර කෙරෙන සමාජයක් ගොඩනැංවීමට අභිංසාවාදී පූර්ණ විප්ලවයකට අප යොමු වන බවයි. මෙහි සඳහන් කළ මුල් අංශ පහ සඳහාම ව්‍යාපෘති සිය දහස් ගණනක් රටේ අස්සක් මුල්ලක් නැර අප විසින් ක්‍රියාත්මක කර තිබේ. මේවා පූර්ණ පෞරුෂෝදය, කුටුම්භෝදය, ග්‍රාමෝදය, ග්‍රාම-ස්වරාජ්‍ය, නගරෝදය, නගර-ස්වරාජ්‍ය, දේශෝදය, විශ්වෝදය ආදී විවිධ නම්වලින් හඳුන්වා දී ක්‍රියාවට නැංවූයෙමු. මේ හැට වසරක කාලය තුළදී අපි කිසිසේත් පක්ෂ සහ බලකාමී දේශපාලනයෙහි නොයෙදුනු අතර දේශපාලකයින් කිසිවෙකුට පක්ෂපාතීව කටයුතු නොකෙළමු. එයින් සර්වෝදය සංසදයේ පාරිශුද්ධභාවය සුරැකුණු අතර පක්ෂ දේශපාලනය විසින් මෙහෙයවුණු විවිධ ආණ්ඩුවලින් කරන ලද අහිතකර ක්‍රියාවන්ට සම්බන්ධ නොවීමටත් හොඳ ක්‍රියාවන්ට පමණක් එකතුවීමටත් අපි පරිස්සම් වීමු.

අප පක්ෂ සහ බලය ලබා ගැනීමේ පක්ෂ දේශපාලනයට සම්බන්ධ වූ විවිධ දේශපාලන තරඟවලට නොගියත් දේශපාලන ක්‍ෂත්‍රය හොඳ අතට ගමන් කරවිය හැකි නිර්මාණාත්මක අංශ රාශියක්ම අපි ක්‍රියාවට

නැංවූයෙමු. ඒ නිසාම ජාති, ආගම්, දේශපාලන මත, පන්තිභේද අභිබවා ගිය ධර්ම ශක්තියක් සහ ජන ශක්තියක් රට පුරාම සර්වෝදයට තිබේ.

දැන් අපේ රට පත්ව ඇති තත්ත්වය අනුව පවතින පක්ෂ දේශපාලන ක්‍රමයෙහි පරගැති අර්ථ ක්‍රමයෙහි රට මුදා ගැනීමට සර්වෝදයට ඉදිරිපත් වීමට සිදුව තිබේ. අපේ අභිංසාවාදී විප්ලවය සම්පූර්ණ වන්නේ ජනතාවට පරිමාධිපත්‍යය බලය හිමි වන දේශපාලන ආර්ථික ව්‍යුහයක් ගැමි මට්ටමේ තිරස්වත් ජාතික මට්ටමේ සිරස්වත් ක්‍රියාත්මකවීමට හැකි වෙනසක් ඇති කිරීමෙනි.

අප රටේ වර්තමාන අවුල්සහගත සංකීර්ණ ස්වභාවය දෙස බලන විට මෙය පහසු කටයුත්තක් නොවේ. ඉහළ මට්ටමේ පවතින ආණ්ඩුව, පෞද්ගලික ආයතන, රාජ්‍ය ආයතන, මහා පරිමානයේ ධනෝපායන මාර්ග, සියලුම ජන සන්නිවේදන මාධ්‍ය, සියළුම ආගමික සංස්ථා ආදිය මා මෙතෙක් සඳහන් කළ වෙනසකට කිසිසේත් ඉඩ නොදෙන්නේ දැන් තිබෙන ක්‍රමයෙන් ඒවායේ ඉහළ තැන්වල වැජඹෙන අයට හිමිවන වරප්‍රසාද සහ වාසි එවැනි ක්‍රමයකදී නොසැලසෙන නිසාය. වහල් සේවය නැති කොට වහලුන්ගේ අත්පාවලින් යකඩ දම්වැල් ගැලවීමට තැත් කරන විට එයට විරුද්ධ වූයේ වහලුන්මය. අද අපේ බහුතර ජනතාව ද ඒ තත්ත්වයේ මනසක් ඇති කරගෙන තිබෙන්නේ පක්ෂ නැතිව දේශපාලනයක් නැත. පහළ සිට ඉහළට ස්වයං පාලනයක් හා ආර්ථිකයක් ගොඩනැගිය නොහැකිය. රට ගොඩනැගීමට පිටරට ආයෝජකයින්, විශේෂඥයින්, මූල්‍යධනය, විද්‍යා තාක්ෂණය ආදී සියල්ලම පිටින් ගත යුතුය යන මිඝ්‍යා මතයන්හි ඇලී ගැලී සිටින නිසාය. දේශෝදය සාමාජිකයන්ගේ වගකීම වන්නේ මේ වහල් මානසිකත්වයෙන් අපේ ජනතාව මුදා ගැනීමට ක්‍රියා කිරීමයි.

9. පස් වැදෑරුම් දේශෝදය මාර්ගයට ප්‍රවිෂ්ට වෙමු

අවිභිංසාවාදීව දැනට පවතින රාජ්‍ය නීති උල්ලංඝනය නොකොට මේ වෙනස ඇති කිරීම දේශෝදයේ අභිලාශයයි. එකවරම අංශ හතරකින් දිවයින පුරාම සමස්ත ජනතාවම බල ගැන්වීම දේශෝදය සංසදයට බාර වේ. රටේ බලය ඇල්ලීමට අරමුණු කරගෙන, කිසිම

ආධ්‍යාත්මික හා සදාචාර ධර්මතාවක් නොමැතිව, ඕනෑම වැරදි මාර්ගයකින් කටයුතු කරන, රහසිගත න්‍යාය පත්‍රයක් ඇති දේශපාලන කල්ලියක්වීම දේශෝදය පරමාර්ථය නොවේ. දේශෝදය මුදා හැර තිබෙන අභිංසාවාදී වෙනස පුද්ගලයා (පෞරුෂෝදය), පවුල (කුටුම්භෝදය), ගම සහ ප්‍රජාව (ග්‍රාමෝදය-ග්‍රාම ස්වරාජ්‍යය) සහ සමස්ත දේශය (දේශෝදය) යන අංශ හතරෙන්ම ක්‍රියාත්මක වන අතර ඒවා පදනම් කරගෙන පස්වැනිව ජාතික යහපාලන සහ සංවර්ධන ප්‍රතිපත්ති මාලාවක් ජනතාවට ඉදිරිපත් කෙරේ.

මේ ප්‍රතිපත්ති මාලාව සමස්ත මහජනතාව එක්ව ඔවුන් විසින් සෘජුව ප්‍රජාතන්ත්‍රවාදීව තෝරා ගත් නායකත්ව කණ්ඩායම් මාර්ගයෙන් ගමේ සිට දිස්ත්‍රික්කය දක්වාත් දිස්ත්‍රික්කයේ සිට සමස්ත දේශය දක්වාත් සමස්ත දේශයේ සිට ජාත්‍යන්තරය දක්වාත් ක්‍රියාත්මක වන ප්‍රතිපත්ති මාලාවක්වේ. මේ ප්‍රතිපත්ති මාලාව ක්‍රියාත්මකවීමේදී ඒ සඳහා කිසිම මට්ටමකදී පක්ෂ දේශපාලනයට තැනක් නොලැබෙන අතර ඒ යල්පැනගිය සමස්ත රටම සෑම අංශයකින්ම විනාශ කළ පක්ෂ ක්‍රමය අතීත ඉතිහාසයට තල්ලු කරනු ඇත. එය කරන ක්‍රියාමාර්ගය දේශෝදය සාමාජිකයින්ට මෙම පත්‍රිකාවේ පස්වන කොටසින් පැහැදිලි වනු ඇත.

10. දයාන්විත ශ්‍රී ලංකාවක් ගොඩනැගීමේ පළමු පියවර මගෙන්ම ආරම්භ කරමි.

1. මම ශ්‍රී ලංකා ජනරජයේ පුරවැසියෙක්මි.
2. ශ්‍රී ලංකාවේ සියලුම සහෝදර පුරවැසියන්ට මම සමානත්වයෙන් සලකමි.
3. ශ්‍රී ලංකාවාසී සියලුම රටවැසියන්ට නීතියේ සාධාරණත්වය සමානව සහ එක සේ ඉටුවිය යුතු බව මම විශ්වාස කරන අතර අප සියලුදෙනාම එක්ව ශ්‍රී ලාංකේය ජාතියක් ගොඩනැගිය යුතුය.
4. අවුරුදු 2500 කටත් අධික කාලයක් ශ්‍රී ලංකා ශිෂ්ඨාචාරය පරිනාමය වෙමින් දියුණු වෙමින් පැවතුනු බව පිළිගන්නා මම අනාගතයේදී ද එහි විශ්වමය ස්වභාවය ආරක්ෂා කිරීමට කැපවෙමි.

5. මෙම ශිෂ්ටාචාරයේ කොඳු ඇටයමෙන් අඛණ්ඩව පැවතියේ බෞද්ධ සංස්කෘතිය බව මම පිළිගනිමි වැවයි දාගැබයි - ගමයි පන්සලයි එම සංස්කෘතියේ සංකේත වූ බවත් අපේ රට ධර්මද්වීපයක් ධාන්‍යාගාරයක් වශයෙන් ලොව පුරා ප්‍රසිද්ධ වූ බවත් මම දනිමි.
6. ශ්‍රී ලාංකේය සංස්කෘතියේ පරම අරුතය වනුයේ මනුෂ්‍යයා සතා-සිවුපාවා සහ වෘක්ෂලතාදිය ඇතුළු ස්වභාව ධර්මයට සහ සියළු ප්‍රාණීන්ට ගරු කිරීම සහ ආරක්ෂා කිරීම බව මම අවබෝධ කර ගනිමි.
7. ශ්‍රී ලාංකිකයාගේ මේ ගුණය නිසා ශ්‍රී ලංකාව තම ජන්මභූමිය කරගත් දෙමළ මුස්ලිම් මැලේ බර්ගර් ආදී වූ සියළු ජාතිකයන්ට ද සමානත්වයෙන් ඔවුන්ගේ ආගම් සිරිත් විරිත් භාෂා ආදිය ආරක්ෂා කර ගෙන ශ්‍රී ලාංකික සමාජයේ ම කොටසක් හැටියට ඒකාබද්ධ වීමට හැකි වූ බව මම පිළිගනිමි.
8. සිංහල බෞද්ධකම බාහිර ලේබලයකට පමණක් සීමා වුවහොත් සිංහල බෞද්ධයා අතිශයින්ම දුර්වල සුළු ජන කොට්ඨාශයක් බවට පරිවර්තනයවීම අනිවාර්යයෙන්ම සිදුවන බවත් එවිට වෙනත් ගෝත්‍රිකයන් විදේශ උදව් ඇතිව මේ රටේ සියලුදෙනා එකට බැඳෙන බව ඒ ගුණය විනාශ කරන බවත් මම අවබෝධ කර ගනිමි.
9. සිංහල බෞද්ධයන් අතර සුළු කොටසක් සිංහලකමත් බෞද්ධකමත් නාම මාත්‍රයෙන් හෙවත් ලේබලයක් වශයෙන් වෙන්කර සිටීම සිංහල බෞද්ධ සංස්කෘතියේ තිබෙන විශිෂ්ටමය ගුණය විනාශ කිරීමකි. ඒ නිසාම බහුජාතික සුළු ජාතික යන ආකල්පයක් ඇතිව විවිධ ජාතීන් සංවිධානය වී හේදවලට සහ හිංසාවාදී ගැටුම්වලට යොමු වන බවත් මම පිළිගනිමි. සුළුතරය සහ බහුතරය, බහුජාතික බහුආගමික යනාදී මෑතදී අපේ වහරට එක්වූ බටහිර වචන මාලාව ප්‍රතික්ෂේප කොට එකම රටක එකම මනුෂ්‍ය ප්‍රජාවක් ය යන අපේ පෞරාණික ආකල්පය මම පිළිගනිමි. එකම ලොවක් එකම මනුෂ්‍ය වර්ගයක් යන සංකල්පය මම පිළිගනිමි.

10. මාගේ ගෝත්‍රික සහ ආගමික අනන්‍යතාවය ආරක්ෂා කර ගන්නා අතර මාගේ මූලික වගකීම වන්නේ ශ්‍රී ලාංකීය අනන්‍යතාවයේ කොටස් කාරයෙක්වීම බව මම පිළිගනිමි. අප භාවිතා කරන සිංහල, දෙමළ සහ ඉංග්‍රීසි යන භාෂා තුනම ශ්‍රී ලාංකිකයින් වශයෙන් අප ඉගෙන ගත යුතු බව මම විශ්වාස කරමි.
11. සමස්ත ශ්‍රී ලාංකික ජනතාව එක පවුලක් සේ පිළිගන්නා මම කිසිසේත් සිංහල, දෙමළ, මුස්ලිම්, බර්ගර්, මැලේ ආදී වශයෙන් සංස්කෘතික හේතූන් නිසා විවිධ සංවිධානවලට අයත් වුවත් ඒවා අතර තරඟකාරී අසමගිකම් ඇතිවීමට කිසිසේත් හවුල් නොවෙමි. ඉඩ නොදෙමි.
12. ජාති හේද ආගම් හේද ආදියට කිසිසේත් හවුල්කරුවෙක් නොවෙන මම සාමාජික ආර්ථික සහ දේශපාලන ක්‍රියාකාරකම්වල දී කිසිසේත් වචනයෙන් හෝ ක්‍රියාවෙන් හිංසාවාදී නොවෙමි. කිසිදු හේදයකින් තොරව සියලු දෙනා සමඟ සමගිව ක්‍රියා කරමි.
13. ශ්‍රී ලංකාවාසී ජනතාව දුගී බවෙන් නුගත් බවෙන් රෝගී බවෙන්, දුරාවාරය ආදියෙන් මුදවාගෙන සමගි සම්පන්න සාමකාමී ශ්‍රී ලාංකික සමාජයක් ගොඩ නැංවීමට දිවි හිමියෙන් මම හවුල්කරුවෙක් වෙමි.
14. මානව සමාජය අද මුහුණ දී තිබෙන කාලගුණ ව්‍යසනය පරමානු න්‍යෂ්ටික අවි භාවිතය, මූලධර්මවාදය, ආගම් භාෂා ජාති හේද මුල් වූ හිංසාවාදී සටන් ආදිය මැඩ පවත්වා සමස්ත විශ්වයේම සාමය සහ සෞභාග්‍යය ඇති කිරීමට ශ්‍රී ලංකාව ආදර්ශයක් වශයෙන් ගොඩ නැංවීමට මම හවුල් වෙමි.
15. මුළු මිනිස් වර්ගයාගේම උදාව හෙවත් සර්වෝදය යන චින්තනයට බාධා වන මිනිසා මිනිසාගෙන් මානසිකව වෙන්වන කිසිම සාධකයකට මගේ සිතට ඇතුළුවීමට ඉඩ නොදෙමි. සත්‍යය, අභිංසාව, ආත්මානන්දය යන ප්‍රතිපත්ති තුන සදා ආරක්ෂා කරමි.

11. දයානවිත ශ්‍රී ලංකාවක් ගොඩනැගීමේ දෙවැනි පියවර අපේ පවුලෙන් ආරම්භ කරමු.

1. උදෑසන පහට අවදි වන අප පවුලේ හැම දෙනාම අප සැමටත් මුළු ලෝක සත්ත්වයාටත් මිනිත්තු පහක් පමණ මෙන් වැඩීමෙන් පසුවයි ඇදෙන් බසින්නේ.
2. උදෑසන තේ කෝප්පයක් බී දතකට මැදීම, ස්නානය කිරීම ආදී සියළු ශරීරකෘත්‍යයන් නිම කොට පිරිසිදු වී මල්පහන් පූජා කොට ආගමික වතාවත්වල යෙදීමයි ඊළඟට අපෙන් සිදු වන්නේ.
3. කොළකැඳ, කිරිබත්, පිට්ටු, ඉඳිආප්ප, ආප්ප, රොට්, මුංඇට, කඩල, කවිපි, මෙනේරි, කුරක්කන්, බතල, මඤ්ඤොක්කා, ඉට්ලි, වපාති, තෝසේ ආදී සරල වාමි ආහාරයක් අපි උදේට භුක්ති විඳිමු.
4. සැමදා උදේ සිරිතක් වශයෙන් ඇඳ ඇතිරිලි, පිළිවෙලකට තබා, ගේ දොර අතුපතු ගා පිරිසිදු කිරීමට අපි සියලුදෙනා සහභාගි වෙමු.
5. අපේ නිවස අවට මැසි මදුරුවන් බෝවීමට ඉඩ නොතබා පිරිසිදුව තබා ගැනීමත්, වගා කළ හැකි සෑම බිම් අඟලකම සහ භාජනවල ආහාරයට ගත හැකි එළවළු, පළතුරු, පලා වර්ග ආදිය රසායනික පොහොර සහ කෘමිනාශක නොයොදා වගා කිරීමත්, මල් වගාවන් සඳහා අපි කාලය වෙන් කර ඇත්තෙමු.
6. පුද්ගලයන් වශයෙන් මෙන්තා, කරුණා, මුදිතා, උපේක්ඛා යන සතර බ්‍රහ්ම විහරණය අපි පිළිපදින අතර පවුලක් වශයෙන් දාන, ප්‍රියවචන, අර්ථවර්යා, සමානාත්මතා යන සතර සංග්‍රහ වස්තුව සාමූහිකව පිළිපදිමු.
7. පවුලේ තිබෙන සම්පත් පවුලේ සාමාජිකයන්ගේ ආශාවන් සපිරීම සඳහා නොව අවශ්‍යතා සැපිරීමට පමණක් සාධාරණව බෙදා ගැනීම, බොරුකීම, කේලාමිකීම, පරුෂවචනකීම සහ හිස්වචන කතා කිරීම වැනි අප්‍රිය වචන කිසිසේත් අපි පවුල ඇතුලේ භාවිතා නො කරමු.

8. අප පවුලේ සියලුදෙනාම මත්වතුර, මත්ද්‍රව්‍ය, දුම්වැටි භාවිතය ආදියෙන් වැළකී සිටින අතර සුදුව, සදාචාර විරෝධී විනෝදවිම් ආදී අනාර්ථ වර්යාවන්ගෙන් ද වැළකී සිටින්නෙමු. අනවශ්‍ය දේට අප සතු ධනය නාස්ති නොකොට පවුලේ සෑම සාමාජිකයෙක් වෙනුවෙන් ම ඉතිරිකිරීමේ ගිණුමක් පවත්වා ගෙන යන්නෙමු.
9. අපට ඡන්මයෙන් උරුම වූ ආගම අනුව ජීවත් වන අතර අපේ නිවසට පැමිණෙන සියලුම වෙනත් ආගමිකයින්ට ද ගෞරවයෙන් සලකමු. අන්‍ය ආගම්වල හරය ඉගෙන ගැනීමෙන් ආගමික සමගියට හවුල්වීමක් සිදු වන බව අපි විශ්වාස කරමු.
10. අප පවුල ඇතුලත දී කුල, ජාති, ආගම්, දේශපාලන පක්ෂ හේද, ඇති-නැති පරතරය ආදී මාතෘකා ගැන සම්ප්‍රදාය දෙඩීමෙන් සම්පූර්ණයෙන් වැළකෙන අතර අප නිවසට පැමිණෙන හැම දෙනාටම එකසේ සමානත්වයෙන් හා ගෞරවයෙන් පිළිගෙන සැලකිලි දක්වමු.
11. දිවා ආහාරය අපේ දවසේ ප්‍රධාන ආහාරය වන අතර එය ද හැකිතරම් දුරට මස් මාංශවලින් තොර, රසායනික විෂ මිශ්‍ර නොවූ එළවළු ආදියෙන් සාදාගත් සමබල එහෙත් සරල වාම් ආහාරයකි. රසායනික පොහොර භාවිතයෙන් තොරව සෞයා ගත හැකි පළතුරු, මුදවාපු කිරි ආදියට අපි ප්‍රිය කරමු.
12. රටේ ලෝකයේ සිදු වන දේ දැන ගැනීමට හා අපේ දැනීම දියුණු කර ගැනීම සඳහා ගුවන් විදුලිය, රූපවාහිනිය හා පුවත්පත් ආදිය මෙන්ම සමාජ වෙබ්අඩවි සීමිතව භාවිතා කරන අතර, පෞද්ගලික සහ රහස් න්‍යාය පත්‍රවලට යටත්ව රටේ උන්නතිය නොව විවිධ පුද්ගලයන්ගේ දේශපාලන හා ධනය රැස්කිරීමේ අභිමතාර්ථ සපුරා ගැනීමට ඊනියා මාධ්‍යවලින් පතුරුවන අසභ්‍ය, අනවශ්‍ය ඇනුම් බැනුම්, ඕපාදූප ආදිය ඇතොත් ඒවාට ඇබ්බැහිවීමේ පුරුද්දෙන් අපි වැළකී සිටිමු.
13. අපට අයිති ඉඩමේ පමණක් නොව ගේ ඉදිරිපස පාරේ දෙපස ද අවට පරිසරයේ ද පිරිසිදුභාවය සහ අලංකාරය රැක ගැනීමට අපේ

කාලය යොදවන්නෙමු. ලස්සන පිරිසිදු පරිසරයක් අපේ ගත සහ සිත නිරෝගිව තබා ගැනීමට උපකාර වේ.

14. අප පවුල වටා තවත් පවුල් රාශියක් ද ජීවත් වන නිසා අපි මිනිස් ප්‍රජාවක සාමාජිකයන් වෙමු. එම ප්‍රජාව ඇතුළේ හොඳ ගුණධර්ම, සඳාචාර විධි පැවැත්ම මෙන්ම ඔවුන් ජීවත් වන ගෙවතු වල ද පිරිසිදු බව වැදගත් වේ. මේ නිසා සාමය, පාරිසරික පිරිසිදුකම, සඳාචාර විරෝධී ක්‍රියාවන්ට ඉඩ නොතැබීම මෙන්ම අපේ කුඩා දරුවන්, තරුණ තරුණියන් විවිධ ක්‍රීඩා, කලාශිල්ප, සංස්කෘතික ආදී කාරණා ප්‍රගුණ කරන විවිධ සමිති සමාගම්වලට අපේ පවුලේ අය ක්‍රියාකාරීව සහභාගි වෙති.
15. පවුලක් වශයෙන් මෙන්ම ප්‍රජාවක් වශයෙන් ද ශ්‍රී ලංකාදේවීපය ධර්මදේවීපයක් ධාන්‍යාගාරයක් යන නමට සුදුසු වන සේ ගොඩනැගීමට අපෙන් ඉටු වියයුතු යුතුකම් හා වගකීම් නො අඩුව ඉටු කිරීමට අපි බැඳී සිටිමු.

12. දයාත්විත ශ්‍රී ලංකාවක් ගොඩනැංවීමේ තෙවැනි පියවර අපේ (ගමෙන්) ප්‍රජාවෙන් අරඹමු.

1. යහපත් යාදෙන සමාජයක් ගොඩනැගෙන්නේ ඒ සමාජයේ ජීවත් වන අප ආධ්‍යාත්මික, සඳාචාර, සංස්කෘතික, සාමාජික, ආර්ථික සහ දේශපාලන යන අංශ හයෙන්ම නිවැරදි දක්මක හා ප්‍රතිපත්තිවල පිහිටා අපේ පෞද්ගලික, පවුල් හා ප්‍රජා ජීවිතය හැඩගස්වා ගතහොත් පමණක් බව අපේ ගම්වාසිහු විශ්වාස කරති.
2. වසර 2500කට අධික කාලයක් ශ්‍රී ලාංකේය සංස්කෘතියේ හරය වූ සියළු ප්‍රාණීන්ට අහසදානය දී ආරක්ෂා කර ගැනීමේ ගුණය නිසා කලින් කල අපේ රටට පැමිණි ශ්‍රී ලාංකික ජාතියේම කොටසක් බවට පත්වූ සියළු ජාතීන් හා ආගමිකයින් අපේ ගමේ ද සිටින අතර අප සියලුදෙනාම එකම ශ්‍රී ලාංකික ප්‍රජාවක් හැටියට සමගියෙන් ජීවත් වන්නෙමු.

3. අපේ ගමේ බහුතර ජනතාව මධ්‍යම පාන්තික හා දුප්පත් ජනතාව වන අතර වැදගත්, පොහොසත්, බලවත් යැයි සැලකෙන පවුල් කිහිපයක් ද ගමේ ජීවත් වෙති. ගමේ ආගමික හා සංස්කෘතික කටයුතුවලට ඒ හැමදෙනාම හේදයක් නොමැතිව සහභාගි වෙති. ඒ තත්ත්වය එසේම පවත්වා ගෙන යෑමට අප කැමති නමුත් ගමේ දුප්පත් ජනතාවගේ ප්‍රගතිය සඳහා කළයුතු වැඩ රාශියක්ම ගැන අපි විශේෂයෙන් උනන්දු වෙමු.
4. අපේ ගමේ දියුණුවට දශවිධ මූලික අවශ්‍යතාවන් සම්පූර්ණ වියයුතු යැයි අපි විශ්වාස කරමු. ඒවා නම්;
 - i. ලස්සන පිරිසිදු පරිසරයක්
 - ii. ප්‍රමාණවත් පිරිසිදු පානීය ජලය
 - iii. මූලික ඇඳුම් අවශ්‍යතාවන්
 - iv. සමබර පෝෂණය
 - v. සෞඛ්‍ය පහසුකම්
 - vi. සෑමට අවම නිවාස පහසුකම්
 - vii. අවම මාර්ග සහ සන්නිවේදන පහසුකම්
 - viii. ප්‍රමාණවත් බලශක්තිය
 - ix. ප්‍රාථමික හා ද්විතියික සහ වෘත්තීය පූර්ණ අධ්‍යාපන පහසුකම්
 - x. සංස්කෘතික හා ආධ්‍යාත්මික අවශ්‍යතා යන දහයයි.

මේවා අනු අවශ්‍යතා දෙසියකට පමණ බෙදිය හැකිය. ඒවා බොහොමයක් ස්වශක්තිය, සාමූහිකත්වය, හා යෝග්‍ය විද්‍යා තාක්ෂණික ක්‍රම යොදා ගෙන ගම්වාසීන්ට ම සපුරා ගත හැකි බව ගමේ අපි විශ්වාස කරන අතර, ඒ ප්‍රයත්නයට ධෛර්යය හා අතිරේක මූල්‍ය හා වෙනත් සම්පත් පාලකයින් විසින් ලබා දියයුතු බව ගමේ අපි විශ්වාස කරමු.

5. දුප්පත්කම සමඟ අපේ සියලුම සෙසු ප්‍රශ්න බැඳී තිබෙන නිසා දුප්පත්කම අපේ ගමෙන් තුරන් කිරීමට ගමේ සිටින පොහොසත්, ඉඩම් හිමි, බලවතුන්ගේ පරිත්‍යාගශීලීත්වය අප බලාපොරොත්තු

වන අතර එය සිදු නොවේ නම් රාජ්‍ය නීතිය මැදිහත් වී ගමේ ජීවත් වන හැම පවුලකට ම තමාගේම ඉඩම් කොටසක් ඇතුළු මූලික මානුෂික අවශ්‍යතා සම්පූර්ණ කර ගැනීම සඳහා ප්‍රජාවක් වශයෙන් අපි මැදිහත් වන්නෙමු.

6. තමන්ගේ ධනස්කන්ධය මගුල්කුලා, විනෝදවීම, සුබෝපභෝගී ජීවන රටා, දේශපාලන බලය ලබා ගැනීම ආදී දේට නාස්ති නොකොට ගමේ දරුවන්ගේ අධ්‍යාපනය, දුප්පතුවට නිවාස හා ජීවනෝපාය මාර්ග සලසාදීම සඳහා නිස්සරණධ්‍යාශයෙන් පරිත්‍යාග කරන අතලොස්සක් පමණ වූවන් පොහොසතුව අපේ ගමේ සිටීම ගැන අපි සතුටු වෙමු.
7. 'ධාර්මිකව ධනය උපයන්න. එයින් හතරෙන් එකක් ඵදිනෙදා දිවි පැවැත්ම සඳහා යොදවන්න. හතරෙන් දෙකක් තම ව්‍යාපාරය දියුණු කිරීමට ආයෝජනය කරන්න. ඉතිරි හතරෙන් එක හදිසි අවශ්‍යතාවන් සඳහා ඉතිරි කරන්න' යන දහම් පාසැලේදී අප ඉගෙන ගත් අපේ පැරැණි සම්ප්‍රදාය අනුව අපේ ගමේ ඉතිරිකිරීමේ සමිතියක් අරඹා එයින් අවශ්‍ය අයට ප්‍රාග්ධන පහසුකම් ද සපයනු ලැබේ. මේ සඳහා සර්වෝදය සංවර්ධන මූල්‍ය සමාගම අපට මගපෙන්වා සහාය දෙයි.
8. සජ්ත අපරිහානිය ධර්ම හෙවත් නිතර ප්‍රජාවක් වශයෙන් රැස්වීම, සමගියෙන් රැස්ව සමගියෙන් සාකච්ඡා කොට සමගියෙන් විසිර යෑම, කාන්තාවන් හා දරුවන්ගේ විශේෂ ආරක්ෂාව හා සුභසාධනය සැලසීම, වැඩිහිටියන් රැක බලා ගැනීම, පාරම්පරික පුදපුජා උත්සව ආදිය නොකඩවා පැවැත්වීම, ගමට ආධ්‍යාත්මික නායකයින්, විද්වතුන් ගෙන්වා ඔවුන්ගේ අවවාද අනුශාසනා ලබා ගැනීම ආදී පිළිවෙත් ගමක් වශයෙන් අපි පුරුදු කිරීමට ධෛර්යය ගනිමු.
9. විවාහ ජීවිතයට ඇතුළුවීමට පෙර තරුණ තරුණියන්ට ඒ පිළිබඳ විද්‍යානුකූල පුහුණුවක් ද "මව් පදවියට දහම් ප්‍රවේශයක්" යන මැයිත් ගැබ්නි මව්වරුන් හා ඔවුන්ගේ සැමියන් සඳහා විශේෂ පාඨමාලාවක් ද පැවැත්වීමෙන් මව්කුසේ සිටින අවදියේ සිට

දරුවාගේ පෞරුෂය නිසි සේ හැඩගැස්වීමේ වැඩ පිළිවෙළක් ද අපේ ගමේ ක්‍රියාත්මක වේ.

10. දරුවකු මෙලොවට බිහි වූ දින සිට අවුරුදු දෙකහමාර දක්වා දාරකාගාර වැඩ සටහනක් ඒ සඳහා විශේෂ පුහුණුවක් ලත් කාන්තාවන් මගින් අපේ ගමේ ක්‍රියාත්මක වේ. මේ සඳහා ගමේ කුලගන සමිතිය විශේෂ භාරයක් උසුලයි. අවුරුදු දෙකහමාරේ සිට පහ දක්වා වයස්වල දරුවන්ට නිසි පෝෂණය, ශාරීරික මානසික ආවේණික ආධ්‍යාත්මික හා සාමාජික සංවර්ධනය අරමුණු කරගත් සිගිති හමුව හෙවත් පෙර පාසලක් පුහුණුව ලත් පෙර පාසල් ගුරුවරියන්ගේ මාර්ගයෙන් අප ගමේ ක්‍රියාත්මක වේ. මෙයට ද මග පෙන්වන්නේ අපේ කුලගන සමිතියයි.
11. අපේ දරුවන් ගමේ දහම් පාසලට යැවීමට අපි විශේෂ උනන්දුවක් ගනිමු. අපේ දරුවනට පෙරපාසල් අවදියේ සිට සිංහල, දෙමළ, ඉංග්‍රීසි යන භාෂා තුනම ඉගෙන ගැනීමට පහසුකම් අපේ ගමේ සලස්වා ඇත. දරුවන් වෙනුවෙන් අපේ ගමේ සිගිති හවුලක් සංවිධානය වී තිබේ. එමෙන්ම යොවුන් හවුලක් ද මව් හවුලක් ද සංවිධානය වී ඇත.
12. ගමේ ක්‍රියාත්මක වන යොවුන් හවුල් හා විවිධ තරුණ සමාජ මාර්ගයෙන් ගමේ තරුණ පෙළ පුස්තකාල, ක්‍රීඩා සමාජ ආදිය පිහිටුවා ගෙන ඔවුන්ගේ විවේක කාලයන් ප්‍රයෝජනවත් කාර්යයන් සඳහා යොදවයි. පාරම්පරික හස්ත කර්මාන්ත ආදිය ඉගෙනීමට ඔවුන් ධෛර්යමත් කිරීම ද අපේ අභිලාෂයයි.
13. ජනතා සේවය සඳහා ප්‍රාදේශීය ලේකම් කාර්යාල හරහා රජය විසින් පත්කර තිබෙන නිලධාරීන් දේශපාලකයන්ගේ අතකොළ බවට පත්වීමට හෝ අල්ලස්, දූෂණ ආදියට පුරුදුවීමට ඉඩ නොතබා ගමේ ගොවියා, ව්‍යාපාරිකයා, ස්වයං රැකියාවල නියුතු පුද්ගලයා හා ගොවි හවුල්, සමුදන් හවුල් ආදී විවිධ ස්වේච්ඡා සේවාවලට සම්බන්ධ කොට රජය හා ජනතාව අතර තිබෙන පරතරය නැති කිරීමටත් ගමේ සුභසාධන හා සංවර්ධන කටයුතු ඒ මගින් දියුණු කිරීමටත් අපි ප්‍රයත්න දරමු.

14. පක්ෂ දේශපාලනය අප රටේ විනාශයට තුඩුදුන් ප්‍රධානම සාධකය බව අප විශ්වාස කරන අතර අපේ ගමේ දේශපාලන ගැටුම් ඇතිවීම වැළැක්වීමට අපි සෑම උත්සාහයක් ම ගනිමු. පක්ෂ දේශපාලනය නිසා පිළිකාවක් මෙන් ජාතියේ සෑම අංශයකටම ව්‍යාප්ත වී තිබෙන නාස්තිය, දූෂණය, වංචාව, අල්ලස, අසාධාරණය ආදියෙන් රාජ්‍ය සේවය පොලීසිය, අධිකරණය බේරා ගැනීමට අපේ පූර්ණ ශක්තිය යොදා ජන විඤ්ඤාණය හැඩ ගැස්වීමට අපි අඛණ්ඩ ප්‍රයත්නයක යෙදෙමු. ගමේ තිබෙන සියලුම ජනතා සංවිධාන සියලු දේශපාලන විෂබීජවලින් තොරව ගමේ සියළුම කටයුතුවලදී තීරණ ගන්නා නායකත්ව මණ්ඩලයක් පත් කර ගැනීම.

15. ප්‍රජාතන්ත්‍රවාදයේ හරය වූ ජනතා පරමාධිපත්‍යය සැබැවීමට තිබෙන එකම මග ශ්‍රී ලංකාව ග්‍රාම ස්වරාජ්‍යවලින් සැදුණු පොදු රාජ්‍ය මණ්ඩලයක් බවට පත්වීම පමණක් ය යන විශ්වාසයෙන් අපේ ගම සර්වෝදය දේශෝදය සංසදයේ මග පෙන්වීම අනුව ක්‍රියා කරමින් ග්‍රාම-ස්වරාජ්‍යයක් බවට පරිවර්තනය කිරීමට වැර වඩන බව ප්‍රකාශ කරමු.

13. දයාන්ති ශ්‍රී ලංකාවක් ගොඩනැගීම සඳහා ශ්‍රී ලාංකීය ජාතියක් හැටියට අප ගන්නා සිව්වැනි පියවර මෙසේ පෙන්වා දෙමු.

පුද්ගලයින්, පවුල් හා ප්‍රජාවන් වශයෙන් මුල් පියවර තුන ගන්නා අපි සිව්වැනි පියවර ගන්නේ ශ්‍රී ලාංකීය ජාතියක් හැටියට පූර්ණ අභිංසාවාදී විප්ලවයක් අප රටේ ඇති කොට දැනට ක්‍රියාත්මක වන පාලන ක්‍රමය සම්පූර්ණයෙන්ම වෙනස් කිරීමටය.

1. ඉතා ශක්තිමත් ජාතික ව්‍යාපාරයක් මගින් පක්ෂ දේශපාලනයේ තිබෙන විනාශකාරී ස්වභාවය පිළිබඳ මහජනයාට අවබෝධයක් දී විකල්පීය ජනතා සහභාගිත්වක ප්‍රජාතන්ත්‍රවාදී දේශපාලන ක්‍රමයක් හඳුන්වාදීම.
2. දේශපාලන පක්ෂවලින් තොරව ප්‍රජාතන්ත්‍රවාදය ක්‍රියාත්මකවීමට නොහැකි යැයි යන දුර්මතය මහජනයාගේ සිත්වලින් පහ කිරීම

මෙන්ම අප රටේ ප්‍රජාතන්ත්‍රවාදී පදනම විනාශ කර තිබෙන්නේ පක්ෂ දේශපාලන ක්‍රමයෙන් බව ජනතාවට අවබෝධ කරදීම දේශෝදය න්‍යාය පත්‍රයේ අංක එකට ඇතුළත්වේ. දිනෙන් දිනම මාධ්‍යවලින් හෙළි කෙරෙන කරුණු අනුව මහජන මුදල් කොල්ලකා ගත් විවිධ ව්‍යාපාරිකයන් පක්ෂවලට අයත් නායකයන්ට අල්ලස් දුන් හැටි හෙළිවී තිබේ.

3. තවමත් අපේ ජනතාවට සැබැවින්ම එකම ශ්‍රී ලාංකේය ජාතියක් හැටියට සිතීමට නොහැකි වී තිබෙන්නේ කුලය, ජාතිය, පන්තිය, ආගම ආදී වෙනස්කම් ඉස්මතු කරන පක්ෂ දේශපාලන ක්‍රමය නිසාය. මෙය වසරක් ඇතුළත මහජන සිත්වලින් අතුගා දමිය යුතුය.
4. විවිධ අවස්ථාවල බලයේ සිටින පක්ෂවල ආරක්ෂාව ඇතිව මහා පරිමානයේ අල්ලස්, දූෂණ, අවපාලනය, මහජන ධනය හා වස්තුව නාස්ති කිරීම, පරිසර විනාශය සහ ස්වභාව ධර්මයේ සමබරතාවය නැති කිරීම, ඥාති සංග්‍රහය ආදී දූෂණ ලෝකයාට දැන ගැනීමට හෙළි කරන නිර්භීත ආයතන සහ පුද්ගලයන් සමඟ දේශෝදයේ අපිදු එක්වෙමු.
5. නීතිය හා සාමය ආරක්ෂා කරන මෙන්ම වෙනත් රාජකාරිවල නිරත වී සිටින පුද්ගලයින් සහ ආයතන දැනට තිබෙන දේශපාලන බලපෑම්වලින් සම්පූර්ණයෙන්ම නිදහස් කිරීමට මහජන මතයක් ඇති කිරීමේ කාර්යයේ අපි නිරත වෙමු.
6. නීති විරෝධීව මත්වතුර සහ මත්ද්‍රව්‍ය නිශ්පාදනය, බෙදාහැරීම, විකිණීම ආදියෙහි නිරතව සිටින පුද්ගලයින් ද ගණිකා වෘත්තිය, නීති විරෝධී අවභාෂුධ තබා ගැනීම සහ සුදුවේ නිරත අය ආරක්ෂා කරන දේශපාලන බලවතුන්ට විරුද්ධව තදින් ක්‍රියා කරන ලෙස අපි බලවතුන්ට බල කරමු.
7. මහ බැංකුවේ බැඳුම්කර මහාකොල්ලය ඇතුළු මහජන මුදල් සොරකම් කළ සහ අවභාවිතා කළ පුද්ගලයින් අධිකරණය ඉදිරියට පමුණුවා නොපමාව නීත්‍යානුකූලව දිය හැකි ඉහළම දඩුවම් ලබා

දෙන මෙන් අපි රජයට බල කරමු.

8. දේශපාලකයින්ට, රජයේ උසස් නිලධාරීන්ට, පෞද්ගලික අංශයේ උසස් නිලධාරීන්ට මේ අන්දමේ මහා පරිමානයේ මූල්‍ය දූෂණවලට යෙදීමට ඉඩ සැලසුණේ කෙසේ දැයි පර්යේෂණය කොට එම හිඩැස් වැසීමට ගතයුතු ක්‍රියාමාර්ග අපි පෙන්වා දෙන්නෙමු.
9. මේ රටේ පුරවැසියන් හැටියට අපට පෙනෙන පරපෝෂිත ආයතන සහ පුද්ගලයින් ලෙස අප සලකන පළාත් ආණ්ඩුකාර ක්‍රමය, ජනාධිපති අගමැති සහ මැති ඇමතිවරුන්ගේ උපදේශකයන් හැටියට පත්කර තිබෙන පුද්ගලයින් සඳහා වියදම් කරන කෝටි ගණන් මහජන මුදල් භාණ්ඩාගාරයට ඉතිරි කර ගැනීමට අවශ්‍ය අන්දමට ව්‍යවස්ථාව වෙනස් කරන මෙන් අප බලකර සිටිමු.
10. මහජන මන්ත්‍රී මණ්ඩලයට හෙවත් පාර්ලිමේන්තුවට නීති හැඳීමේ බලය තිබිය යුතු අතර පළාත් පාලන ආයතන හැටියට මහ නගරසභා, නගරසභා, සුළු නගරසභා, ප්‍රාදේශීය සභා සහ ගම්සභා හෙවත් ග්‍රාම-ස්වරාජ්‍ය ආයතන මේ රටේ යහපාලනයක් පවත්වා ගෙන යෑමට ප්‍රමාණවත් බව අප විශ්වාස කරන අතර පළාත් පාලන ආයතනවලට වැඩි බලයක් සහ වැඩි මුදලක් වෙන් කළයුතු බව අපේ විශ්වාසයයි. අපි පළාත් සභා ක්‍රමයේ මූලික සංශෝධනයක් වියයුතු බව පිළිගනිමු.
11. පාර්ලිමේන්තුව ඇතුළු මහජන ඡන්දයෙන් නියෝජිතයින් තෝරා ගන්නා සියලුම ආයතනවලට තරඟ කිරීමේදී දේශපාලන පක්ෂවලට දී තිබෙන විශේෂ වරප්‍රසාද සම්පූර්ණයෙන්ම ඉවත් කළයුතු අතර රටේ නීත්‍යානුකූල පුරවැසියන්ට සහ ආයතනවලට ද සමාන දේශපාලන වරප්‍රසාද ලබා දීමට ව්‍යවස්ථාව වෙනස් කළයුතු බව අපේ පිළිගැනීමයි.
12. අප රටේ සාක්ෂරභාවයේ දියුණුවත්, සන්නිවේදන තාක්ෂණයේ දියුණුවත් ගැන සිතන විට දේශපාලන, පරිපාලන සහ ආර්ථික ආයතන සම්පූර්ණයෙන්ම විමධ්‍යගත කළ හැකි බව අපේ විශ්වාසයයි. එම නිසා ජාතික ප්‍රජාවක් හැටියට අප මහත්සි

ගන්නේ ශ්‍රී ලංකා ජනරජය ග්‍රාම-ස්වරාජ්‍යවලින් සැදුනු පොදු රාජ්‍ය මණ්ඩලයක් බවට පරිවර්තනය කිරීමටයි. එවැනි සම්පූර්ණ විමධ්‍යගත වූ දේශපාලන පරිපාලන ක්‍රමයක් “ප්‍රජාතන්ත්‍රවාදයේ පරමාධිපත්‍යය උසුලන්නේ ජනතාවයි” යන පරම සත්‍යය සාක්ෂාත් කරයි.

13. ජනතා මට්ටමට බලය ලැබෙන විප්ලවවාදී ප්‍රතිසංවිධානය නිසා ජාතික ආදායමෙන් ප්‍රධාන කොටස ග්‍රාම-ස්වරාජ්‍යවලට ලැබේ. එවිට ස්වශක්තිය සහ සාමූහිකත්වය මතු කොට ස්ව-සංවර්ධනය තුළින් නව කෘෂිකාර්මික ආර්ථිකයක් ගොඩනැංවීමටත් ඒ මාර්ගයෙන් ආහාර අතින් ජාතික ස්වයංපෝෂණය සාක්ෂාත්වීම සහ නව කෘෂිකාර්මික අපනයන මාර්ගයක් විවෘත වන බව ද සහතිකය. ඒ අතරම ජනතාවගේ මූලික අවශ්‍යතා සැපිරෙන විවිධ කාර්මික නිෂ්පාදන ද දියුණු වන අතර ඒවායින් නව විදේශීය වෙළඳපලක් ඇතිවනු නො අනුමානය. උසස් අධ්‍යාපනය අවශ්‍ය පරිදි වෙනස් කිරීමෙන් විශ්ව විද්‍යාල සහ අනෙක් තෘතීය අධ්‍යාපන ආයතනවලින් පිට වන සිසුන්ට දේශපාලකයින් පිටුපස ගොස් රජයේ රැකියාවන් ඉල්ලීමේ අවශ්‍යතාවක් පැනනොනගිනු ඇත. ගම්වල සිට නගරවලට ජනතාව සංක්‍රමණයවීම ද අඩුවේ.
14. අප යෝජනා කරන මෙවැනි විප්ලවීය වෙනස්කම් අනුව මහ බැංකුව වැනි මූල්‍ය ආයතනවල විශාල ව්‍යුහාත්මක වෙනස්කම් ඇති කිරීම අවශ්‍යවේ. එම ආයතනවලට බාහිර විදේශීය ආයතනවල හෝ දේශපාලන බලවතුන්ගේ බලපෑම්වලට යටත් නොවී සෘජුව අපක්ෂපාතීව කිසිවෙකුට ගැති නොවන ශ්‍රී ලාංකීය ජනතාවගේ අභිවෘද්ධිය සඳහා ව්‍යවස්ථාවට අනුව කැපව ක්‍රියා කරන ආයතන බවට පත් විය යුතුය. මෙය ඉතාමත් ම අපහසු කාර්යයක් බව අපි දනිමු. හේතුව මෙතෙක් පැවැති රජයන් දිනෙන් දිනම අප රට විශාල ණය බරකින් පෙළෙන රටක් බවට පරිවර්තනය කර තිබෙන නිසාය. එහෙත් පසුබටවීමට එය හේතුවක් නොවේ. නොබියව අපි මේ පියවර ගත යුතුවෙමු.

15. කිසිම හේතුවක් උඩ විදේශවලින් ණය ගැනීම වහාම නතර කළයුතු බව අපේ පිළිගැනීමයි. එමෙන්ම රැකියා උත්පාදනය කරන මුලාවෙන් විදේශීය ආයෝජකයන් මේ රටට ගෙන්වීම වහාම නතර කළ යුතුය. අපේ ජනතාවම සුබෝපහෝගිත්වය අතහැර සරල වාම් ජීවිතයකට හුරු වී ආර්ථික සංවර්ධනය සඳහා අවශ්‍ය මූලධනය අප අතරින්ම සොයා ගෙන ජාතික සංවර්ධනයක් ඇති කර ගැනීමට තරම් බුද්ධියක් තිබෙන අය බව අප අමතක නොකළ යුතුය.
16. දැනට ලංකාවේ විදේශ ආයෝජකයන් සම්බන්ධ වී ක්‍රියාත්මක වන සියළුම ව්‍යාපෘතිවල සෑම අංශයක්ම සොයා බලා ශ්‍රී ලංකාවට ප්‍රයෝජනවත් වන අන්දමට අවශ්‍ය වෙනස්කම් යෝජනා කිරීමට පූර්ණ බලතල ඇති ස්වාධීන කොමිසන් සභාවක් පත් කළයුතු බව අපේ අදහසයි.
17. ශ්‍රී ලංකාව අතිශයින්ම ස්වභාව ධර්මයේ ආශීර්වාදය ලැබූ රටකි. එහෙත් කොළඹ වරාය ආශීතව මුහුදු ගොඩ කිරීමේ ව්‍යාපෘතිය, කොළඹ නගරය සුපිරි මහා නගරයක් කිරීමේ ව්‍යාපෘතිය, හම්බන්තොට වරාය සහ වෙනත් ගුවන් තොටුපළවල් මහා පරිමානයේ අධිවේග මාර්ග ආදිය ඉදි කිරීම නිසා නැවත හරිගැස්විය නොහැකි අන්දමට ස්වභාව ධර්මය විනාශ කර තිබේ. මේ මහා පරිමාන උමතු ව අපේ පාලකයන්ගේ සිතෙන් වහාම අතුගා දමිය යුතුය. එසේ නොවුවහොත් අපේ රට කාන්තාරයක් බවට පත්වීම අනිවාර්යයෙන් ම සිදුවේ. ඒවාගේම ඔවුන්ගේ ජීවිත කාලවලටත් වඩා ඉදිරි පරම්පරාවල ජීවිත කාලවලදීවත් වෙනස් කළ නොහැකි අන්දමට මේ රටේ භූමිය වෙනත් රටවලට දීර්ඝකාලීනව බදුදීම වැනි අමනෝඥ සදාචාර විරෝධී ජාතියෝහී ක්‍රියාවන් අපේ පාලකයන් විසින් ඉදිරියට සිදු නොකිරීමට වගබලා ගත යුතුය.
18. අපි ශක්තිමත් අපක්ෂපාතී අධිකරණ පද්ධතියක් කෙරෙහි විශ්වාසය තබමු. එය දීපවාප්තව සෑම ස්ථරයකම සමානව ක්‍රියාත්මක විය යුතුය. අධිකරණයේ තීරණවලට ජනාධිපතිවරයා, ඇමති මණ්ඩලය ඇතුළු සමස්ත ජනතාවම එකසේ යටත් විය

යුතුය. මේ සඳහා අවශ්‍ය ව්‍යවස්ථාවේ සංශෝධන ඇති කිරීම කළ යුතුය.

19. වර්තමාන ව්‍යවස්ථාව අනුව පාර්ලිමේන්තුවේ කථානායකවරයාගේ සභාපතිත්වයෙන් යුතුව ක්‍රියාත්මක වන ව්‍යවස්ථාදායක මණ්ඩලයක් මගින් අධිකරණ සේවා කොමිසම, රාජ්‍ය සේවා කොමිසම, පොලිස් කොමිසම ආදී රජයේ ප්‍රධාන ආයතනවලට පුද්ගලයින් පත් කිරීමට ජනාධිපතිවරයාට යෝජනා කිරීමේ බලය අපි අනුමත කරමු. එහෙත් දැනට ව්‍යවස්ථාදායක මණ්ඩලයට තිබෙන බලතල මහ බැංකුව, ශ්‍රී ලංකා ගුවන් සේවය, ශ්‍රී ලංකා රක්ෂණ සංස්ථාව මහා භාරකාරතුමා ආදී තනතුරුවලට ද වෙනත් මහා පරිමානයේ රාජ්‍ය ආයතන, විවිධාකාර වූ දේශපාලන බලවේගවලට යටත් වූ ජාතික ළමාරක්ෂක අධිකාරිය වැනි රටේ දරුවන්ගේ හිංසනයට පිළිතුරු දෙන ආයතන ද අන්තරායක ඖෂධ පාලක ජාතික මණ්ඩලය වැනි ආයතනවලට ද දීර්ඝ කළයුතු බව අපේ විශ්වාසයයි. මෙම ව්‍යවස්ථාදායක මණ්ඩලයට විශේෂ කාර්යාලයක්, නිලධාරී මණ්ඩලයක් සහ වැඩි බලතල ලබාදීම තුළින් රටේ සැබෑ යහපාලනයක් ස්ථාවර වන බව අපි විශ්වාස කරමු.
20. ශ්‍රී ලංකාවේ සම්පූර්ණ අධ්‍යාපන ක්‍රමය ප්‍රතිසංශෝධනය කළයුතු අතර සෑම අධ්‍යාපන ආයතනයක් ම ඔවුන්ගේ අනන්‍යතාවයට හානියක් නොවන පරිද්දෙන් සියලුම ජාති, ආගම්වලට අයත් යම් ශිෂ්‍ය ප්‍රමාණයක් ඔවුන්ගේ ආයතනවලට ඇතුලත් කර ගැනීමට ඉඩ පහසුකම් සැලසිය යුතු අතර සිංහල, දෙමළ සහ ඉංග්‍රීසි යන භාෂා තුනම ඉගෙනීමට එම ආයතනවල පහසුකම් සැලසිය යුතුය.
21. ආගමික නො ඉවසිලිකම්, ජාතිභේද සහ වෛරය පතුරුවන සියළුම පාර්ශවයන්ට නීතිය යටතේ තදින් දඬුවම් කළ යුතුය. ආගමික නිල ඇඳුමක් ප්‍රසිද්ධියේ ප්‍රදර්ශනය කරගෙන සඳාචාර විරෝධී, ආගම් විරෝධී, නීති විරෝධී අන්දමට හැසිරෙන පුද්ගලයින්ට විරුද්ධව නීතිය යටතේ තද දඬුවම් පැමිණවිය යුතුය. වැරදි අන්දමට සමාජයේ හැසිරෙන විවිධ ආගම්වලට අයත්

පුද්ගලයින් කෙසේ මර්ධනය කළයුතු දැයි විවිධ ආගමික නායකයින්ගේ උපදෙස් අනුව රජය ක්‍රියා කළ යුතුය.

22. මේ සියලු ප්‍රශ්න මැද්දේ විනාශ වන සංස්කෘතිය, සාහිත්‍යය, කලාශිල්ප, නැටුම්-ගැයුම්-වැයුම් ආදිය ප්‍රගතිශීලී රටකට අවශ්‍යම අංශයන් හැටියට සැලකීම.
23. දේශපාලනීකරණය, ශාන්ති සංග්‍රහය, විවිධ අන්දමේ අයුක්තිසහගත බලපෑම් ආදී හේතූන් නිසා විද්වත් බුද්ධිමත් දක්ෂ පුද්ගලයින්ගෙන් හිස්ව බිත්දුවටම පිරිහී තිබෙන අපේ විදේශ තානාපති සේවයේ සම්පූර්ණ ප්‍රතිසංවිධානයක් කිරීම.
24. පෞද්ගලික සහ රහස් න්‍යාය පත්‍රවලට යටත්ව රටේ උන්නතිය නොව විවිධ පුද්ගලයන්ගේ දේශපාලන හා ධනය රැස්කිරීමේ අභිමතාර්ථ සපුරා ගැනීමට ඊනියා යහපාලනය යටතේත් බොහෝ මාධ්‍ය පාලනය කරන අය යොමුව සිටින නිසා මාධ්‍යය නිදහසට කිසිදු බාධාවක් නොකොට, මාධ්‍ය සදාචාරයට මුල් තැනක් දී ඒ සඳහා ප්‍රබුද්ධ පුහුණු මධ්‍යස්ථානයක් ඇති කරන අතර, නවීන සන්නිවේදන විද්‍යාව උපරිම ප්‍රයෝජනයට ගෙන ජනතා හඬ ඉස්මතු කිරීමට විකල්පීය පියවර ගැනීම. අප විසින් ශ්‍රී ලාංකේය පුරවැසියන් හැටියට මේ දෙන පණිවුඩය මාධ්‍ය ආයතන පාලනය කරන අය විසින් තේරුම් ගනු ඇතැයි විශ්වාස කරමු. අප මාධ්‍යවලින් ඉල්ලා සිටින්නේ අප විසින් දියත් කරනු ලබන අභිංසාවාදී විප්ලවයේ කොටස්කරුවෙකු වී ගෞරවාන්විත වූත් සත්‍යවාදී වූත් නිර්මාණාත්මකශීලී වූත් ඔබේ සහයෝගය දෙන ලෙසයි.
25. පෞද්ගලික අංශයේ විවිධ ව්‍යාපාර සහ වාණිජ සංස්ථාවන්ගෙන් අප ඉතා මිත්‍රශීලීව ඉල්ලා සිටින්නේ මෙම ලේඛනයේ තිබෙන කරුණු හොඳින් අධ්‍යයනය කරන ලෙසයි. අප වහාම ක්‍රියා නොකළහොත් අපේ රට-දෑ-සමය ආර්ථිකව, සාමාජිකව සහ සදාචාර වශයෙන් ඇති වන පරිහානියෙන් බේරීමට ඔබ අප කිසිවෙකුට නොහැකි වනු ඇත.

26. වාරිමාර්ග දෙපාර්තමේන්තුව, කෘෂිකර්ම දෙපාර්තමේන්තුව, ජලසම්පාදන හා ජලාපවහන මණ්ඩලය සහ ජලය යන විෂයට සම්බන්ධ රජයේ සියලුම ආයතන ඒකාබද්ධ කොට ඔවුන්ගේ විශේෂඥ උපදෙස්වලට යටත්ව බිම් මට්ටමේ වැව්, පොකුණු, ජලමාර්ග, ළිං ආදී පෞද්ගලික ප්‍රයෝජනයට මෙන්ම ගෙවතු, කුඹුරු යායවල් ආදී සෑම අංශයක් පිළිබඳව ප්‍රාදේශීය ආදායම් කොට්ඨාශ මට්ටමින් ජන සහභාගිත්වයෙන් ක්‍රියාත්මක කළ හැකි දෑ අවුරුද්දක සැලසුමක් සාදා ඒවාට අවශ්‍ය යන්ත්‍රෝපකරණ මෙන්ම මූලධනය ද වෙන් කොට විමධ්‍යගතව ක්‍රියාත්මක වන දැවැන්ත ජාතික වැඩ පිළිවෙලක් ක්‍රියාත්මක කිරීම. ගමේ කුඩා පාරවල්, ඇලවේලි, පාලම්, බෝක්කු ආදී ගමේ දූවෙන අවශ්‍යතා ජන සහභාගිත්වයෙන් සැපයෙන මෙවැනිම දැවැන්ත ක්‍රියාමාර්ගයක් දෙවසරක් ඇතුළත ක්‍රියාත්මක කිරීම.
27. විවිධ වංචා, දූෂණ, මිනීමැරුම්, සොරකම්, අපරාධ, ළමා හා ස්ත්‍රී දූෂණ, රාජ්‍ය දේපළ අවහාවිතය ආදී වරදවලට චෝදනා ලැබුවන්ට කිසිදු තරාතිරමක් නොබලා නීතිය යටතේ අධිකරණයේ අපක්ෂපාතී තීරණ අනුව ලැබෙන දඬුවම් විදීමට ඉඩ හරින්න.
28. මෙහි සඳහන් කළ ජාතික වැඩ පිළිවෙලක් අප මනසේ හොඳින් පැහැදිලිව තබා ගෙන සෑම ගමකම ආයතනයකම තිබෙන දේශෝදය ඒකක සැලසුම් සාදාගෙන තමනට හැකි ප්‍රමාණයකින් ක්‍රියාත්මක කළ යුතුය. එහෙත් පක්ෂ දේශපාලන ක්‍රමය සහමුලින්ම රටේ ජනතාවගේ සිතෙන් තුරන් කරන තුරු මේ කිසිවක් සාර්ථක කරගත නොහැකිය. ඒ නිසා 2019 දෙසැම්බර් 31 වැනි දිනට පෙර සියලුම දේශපාලන පක්ෂ විසුරුවා හැර, ඔවුන් සතු සියලුම නිශ්චල වංචල දේපළ රජයට පවරා දී හෝ ඔවුන්ගේ කැමැත්ත පරිදි දුප්පතුන්ට බෙදා හැර, දේශෝදයෙන් පෙත්වා දෙන අන්දමේ ජාතික සභාවක් යටතේ පක්ෂ දේශපාලනයෙන් තොර ජනතා පරමාධිපත්‍යය අකුරටම සාක්ෂාත් වන සැබෑ සම්මුති දේශපාලනයක් නිර්මාණය කිරීමට දේශෝදය සභාව සමත් විය යුතුය.

14. ජන සහභාගිත්වක යහපාලනයක් සහ සංවර්ධනයක් කරා පියනැගීමේ ක්‍රියාමාර්ගය

i. හැඳින්වීම

මෙම දේශෝදය ප්‍රකාශනයේ මුල් කොටස් හතරෙන් පුද්ගල මට්ටමේ සිට ජාතික මට්ටම දක්වා අප සෑම දෙනාම අවධානය යොමු කළයුතු ප්‍රශ්නත්, ඒ ප්‍රශ්නවලට අපිම සංවිධානය වී ප්‍රශ්නවල කොටස්කාරයන් වනවා වෙනුවට විසඳුම් සෙවීමේ කොටස්කාරයන් වන අන්දම පැහැදිලිව පෙන්වා දී ඇත. මෙයින් ගම්‍ය වන්නේ දේශෝදය පෙන්වා දෙන මාර්ගය කුඩා දරුවාගේ සිට වැඩිහිටියා දක්වාත්, පවුලේ සිට ජාතික සංවිධාන දක්වාත් සැමටම සහභාගි වී අඛණ්ඩව ක්‍රියාත්මක කළ හැකි වැඩ පිළිවෙලක් බවයි. “අපට මුලින් බලය දෙන්න. ඊට පස්සේ ඔබට අප ඉර-හද-තාරකා දෙන්නම්” යනාදී බොළඳ පොරොන්දු මහජනයාට දෙන පක්ෂයක් හෝ පාර්ශ්වයක් මෙහි නැත. රට අද පත්වී ඇති මහා විනාශකාරී තත්ත්වයෙන් රට බේරා ගැනීමට සමස්ත ජනතාවම ඉදිරිපත් වී ක්‍රියාත්මක කිරීමක් දේශෝදයෙන් දියත් කර තිබේ. මෙය අවුරුදු 60ක් හෙවත් දශක හයක කාලයක සිට සර්වෝදය ක්‍රියාත්මක කළ සය වැදෑරුම් ඒකාබද්ධ වැඩ පිළිවෙලේ ආර්ථික දේශපාලන අංශය ඉදිරියට ගෙන යෑමකි.

ii. යහපාලනය සැබෑ කර ගනිමු

විවිධ රටවල රාජ්‍ය අංශයේද ව්‍යාපාරික අංශයේද විවිධ ජනතා සංවිධානද ඔවුනොවුන්ට ගැලපෙන විදියේ යහපාලන ප්‍රතිපත්ති හා සංවර්ධන ක්‍රමයන් සකස් කරගෙන ඒ අනුව තමාගේ රාජ්‍යයන් හා ආයතන ක්‍රියාවට නංවයි. දේශෝදයෙන් බලාපොරොත්තු වන්නේ අප රටට අපේ ඉතිහාසයට අපේ සංස්කෘතියට ගැලපෙන අන්දමේ යහපාලන ක්‍රමයක් පවුල් මට්ටමේ සිට ජාතික මට්ටම දක්වා ක්‍රියාත්මක කිරීමයි. මෙම යහපාලන ක්‍රමයේ හරය හැටියට සඳහන් කළයුත්තේ ආධ්‍යාත්මික, සදාචාර, සහ සංස්කෘතික ප්‍රතිපත්ති මාලාවක් උඩ රටේ සාමාජික, ආර්ථික සහ දේශපාලන ක්‍රමය සකස් කර ගැනීමයි.

මේ සඳහා උපරිම ජනතා සහභාගිත්වය ලබා ගැනීමත්, කාර්යක්ෂමවීමත් සඳහා එම යහපාලනය ක්‍රියාත්මක විය යුත්තේ ග්‍රාම-ස්වරාජ්‍යවලින් සැදුණු පළවෙනි තලය, (සමහර විට ග්‍රාම-ස්වරාජ්‍ය තිස්දාහක් පමණ වනු ඇත.) දෙවැනි තලය, පළාත්පාලන කොට්ඨාශ පන්දාහක් පමණ වනු ඇත. තෙවැනි තලය, ප්‍රාදේශීය සභා තුන්සිය පනහක් පමණ වනු ඇත. සිව්වැනි තලය, දිස්ත්‍රික්ක සභා විසිපහක් සහ පස්වැනි තලය, ජාතික රාජ්‍ය සභාවක් වනු ඇත.

දේශපාලන වශයෙන් පළවෙනි තලයේ සිට පස්වැනි තලය දක්වා නියෝජිතයින් තේරෙන්නේ ජනතා නායකයින් අතරින්ම උගත්කම, අවංකකම, වර්ත පාරිශුද්ධිය, ජනතා සේවා ලැදියාව, විවිධ කාර්යයන් සඳහා පෙන්නුම් දක්වන, ජනතා සේවයට තිබෙන නිස්සරණධාරී කැපවීම ආදී විශේෂ ලක්ෂණයන් උඩ මතුවන නායකයින් ය. ඔවුන් සියලුදෙනාම චේතනයකට හෝ විශ්‍රාම වැටුප් සඳහා නොව සම්පූර්ණයෙන් ස්වේච්ඡාවෙන් ගරු සේවයක් කරන අය විය යුත්තේය. එම සේවය සඳහා ඔවුන්ට වැය වෙන සියලුම වියනියදම් පමණක් ග්‍රාම-ස්වරාජ්‍ය ආයතන, පළාත්පාලන ආයතන, ප්‍රාදේශීය සභා ආයතන, දිස්ත්‍රික්ක සභා ආයතන, ජාතික රාජ්‍ය සභාව ආදියෙන් දරනු ලැබේ.

iii. ග්‍රාම-ස්වරාජ්‍ය පදනම් වූ නව ව්‍යවස්ථා කෙටුම්පතක් සම්පාදනය කර ගනිමු

ජාතික දේශෝදය සභාව විසින් 2018 ඔක්තෝම්බර් මස 2 වැනිදා සිට පුරා වසරක් දිවයින පුරා සෑම ජන කොට්ඨාශයක් අතරට ගොස් අපේ රටට ගැලපෙන නව ව්‍යවස්ථාවක් සම්පාදනය කිරීම සඳහා අදහස් ලබා ගැනීමට විශේෂඥ මණ්ඩලයක් පත් කරනු ඇත. මෙම මණ්ඩලය විසින් ශ්‍රී ලංකාවේ වර්තමානයෙහි පවත්නා සියලුම තත්ත්වයන් සැලකිල්ලට ගෙන එමෙන්ම ව්‍යවස්ථා සම්පාදනය පිළිබඳ මෙතෙක් ඉස්මතු වී ඇති සියලුම වැදගත් යෝජනාවන්ටද අවධානය යොමු කොට නව ව්‍යවස්ථා කෙටුම්පතක් සම්පාදනය කරනු ඇත. මෙම ව්‍යවස්ථා කෙටුම්පත ග්‍රාමීය කොට්ඨාශ තලය, පළාත්පාලන කොට්ඨාශ තලය, ප්‍රාදේශීය සභා තලය, දිස්ත්‍රික්ක තලය සහ ජාතික තලය යන මට්ටම් පහකින් යුක්ත වූ ව්‍යවස්ථාවක් වනු ඇත. 2019 ඔක්තෝම්බර් 02 දාට

ජාතික දේශෝදය සභාව විසින් මෙම ව්‍යවස්ථාව එළිදක්වනු ඇත. එම ව්‍යවස්ථාව ශ්‍රී ලංකා ජනරජයේ ව්‍යවස්ථාව හැටියට පිළිගන්නා ක්‍රියාමාර්ග ඉන් පසු ජාතික දේශෝදය සභාව විසින් ඉදිරිපත් කරනු ඇත.

iv. පූර්වතාව දියයුතු ශුභ සාධන අංශ හඳුනා ගනිමු

මෙවැනි නව යහපාලන ක්‍රමයක් යටතේ පූර්වතාව ලැබෙන්නේ සමාජයේ අන්තයේම සිටින දිළිඳු ජනතාවටයි. අන්තෝදය හෙවත් අන්තිමයාගේ යහපත සැලසෙන වැඩ සටහන් මාර්ගයෙන් මුල් දෙවසර ඇතුළතදී ඔවුන්ගේ මූලික අවශ්‍යතා සපුරා දිළිඳුකම රටෙන් සම්පූර්ණයෙන්ම පිටුදකීම සිදු කෙරේ. මෙයින් අදහස් කරන්නේ දුප්පතුන් පොහොසතුන් කිරීම නොව දුප්පත්කමින් තොර සමාජයකට පදනම දැමීමයි.

දෙවැනිව ප්‍රමුඛත්වය ලැබෙන්නේ මව්කුසේ සිටින දරුවන්, බිළිත්දන්, සිඟිත්තන්, ළමයින් සහ අවුරුදු 18න් පහළ බාල පරපුරේ පෝෂණය, සෞඛ්‍ය, අධ්‍යාපනය සහ පෞරුෂය සංවර්ධනය උසස් මට්ටමකට ගැනීමට කටයුතු කිරීමයි.

තුන්වැනිව පූර්වතාව හිමිවන්නේ අසරණ තත්ත්වයට පත්ව සිටින කාන්තාවන් සහ වැඩිහිටියන්ගේ ශුභසාධනයයි. මීට අමතරව විවිධ හේතූන් නිසා ශාරීරික, මානසික, සාමාජික ආබාධවලින් පෙළෙන සියලුම අය සඳහා ශුභසාධන පියවර ගැනීමයි.

සිව්වැනිව විශේෂ සහ අතිශයින්ම හදිසි ව්‍යාපෘතියක් හැටියට සමස්ත රජයේත් ජනතාවගේත් අවධානය යොමුවිය යුත්තේ කිසිම පිළිසරණයක් නොමැතිව අහිංසක අනාථ තත්ත්වයට පත්ව තිබෙන අපිරිසිදු ජලය සහ රසායනික විෂ ආහාර ශරීරගතවීම නිසා ජීවිත අහිමි වුනු සහ රෝගීව සිටින පවුල් උදෙසා වහාම ශුභසාධන වැඩ පිළිවෙලක් ආරම්භ කිරීමයි.

V. සංවර්ධනය පූර්ණ සංවර්ධනයක් බවට පරිවර්තනය කරමු

මෙහිදී සංවර්ධනය යන්න දේශෝදය දර්ශනය අනුව භෞතික අංශයට පමණක් සීමා නොවන්නේය. ආධ්‍යාත්මික, සදාචාර, සංස්කෘතික සහ සාමාජික අංශයන් ද සංවර්ධනය සඳහා අතිශයින් වැදගත් වන්නේය. එහෙත් මේ අංශ හතර පිළිබඳව දැනටමත් කරුණු රාශියක් මෙම පත්‍රිකාවේ මුල් කොටස් හතරෙන් ඉදිරිපත් කර ඇත. පහත සඳහන් වන්නේ භෞතික අංශයෙන් අපේ අවධානය යොමු වියයුතු වැදගත් අංශ කිහිපයක් සඳහා පමණකි.

- I. දේශෝදය ජාතික සභාව විසින් ජාතික විද්වත් මණ්ඩලයක උපදේශකත්වයෙන් සම්පාදනය කරනු ලබන ජාතික දේශපාලන-ආර්ථික ප්‍රතිපත්ති මාලාවක් ජනතාවගේ අවධානය සඳහා ඉදිරිපත් කරනු ඇත.
- II. මෙම ප්‍රතිපත්ති මත පිහිටා ග්‍රාමීය කොට්ඨාශ, ප්‍රාදේශීය, දිස්ත්‍රික්ක, ජාතික සහ ජාත්‍යන්තරව ක්‍රියාත්මක කළයුතු සංවර්ධන ක්‍රියාමාර්ග තීරණය කරනු ලැබේ.
- III. ජාතික රාජ්‍ය සභාව හෙවත් පාර්ලිමේන්තුව විසින් එම ප්‍රතිපත්ති ව්‍යවස්ථාගත කිරීමෙන් පසුව ඒවායේ භාරය උසුලන ඇමතිවරුන්ට හෝ නිලධාරීන්ට එම ප්‍රතිපත්තිවලින් පිටතට පැන අත්තනෝමතිකව ක්‍රියා කිරීමට කිසිම ඉඩක් නොලැබෙනු ඇත.
- IV. ග්‍රාමීය කොට්ඨාශ සහ ප්‍රාදේශීය තලවල ක්‍රියාත්මක කරන සංවර්ධන ක්‍රියාවලියේ මූලිකත්වය ජනතා සංවිධානවලට පැවැරෙන අතර දේශපාලන නියෝජිතයින්ට සහ රාජ්‍ය සේවකයින්ට සිදු කිරීමට වන්නේ ඒවා ක්‍රියාත්මක කිරීමේ කාර්ය භාරයන් පමණකි.
- V. දිස්ත්‍රික්ක, ජාතික සහ ජාත්‍යන්තර තලවල සංවිධාන කටයුතු පිළිගත් ප්‍රතිපත්ති මාලාවට යටත්ව පාර්ලිමේන්තුව හෙවත් ජාතික රාජ්‍ය සභාවට වගකියන අධ්‍යාපන සහ වෘත්තීය සුදුසුකම් ලත් රාජ්‍ය සහ සංස්ථා නිලධාරීන් පමණක් වන අතර ඔවුන් සියලුදෙනාම තෝරා ගැනීම, සේවයෙහි යෙදවීම සහ සේවයෙන්

ඉවත් ආදී සියලුම කාර්යභාරයන් පාර්ලිමේන්තුව විසින් පත් කරනු ලබන ව්‍යවස්ථාදායක මණ්ඩලයක් විසින් සිදු කරනු ඇත.

15. 2020න් ඔබ්බට හරි මග පියනගමු

ජාතික දේශෝදය සභාව විසින් ඉහත සඳහන් න්‍යාය පත්‍රය ඔස්සේ දිගටම කටයුතු කරන අතර 2019 රටේ පවතින තත්ත්වය සැලකිල්ලට ගැනීමෙන් පසු මෙම යහපාලන සහ සංවර්ධන මාර්ගයට අපේ රට යොමු කිරීම සඳහා ගතයුතු දේශෝදය ක්‍රියාමාර්ගය මෙවැනි ශිල්පීය ක්‍රමයක් අනුගමනය කරන වෙනත් දේශපාලන සහ ජනතා කොටස් ද එකතුව තීරණය කරනු ලැබේ.

අවසාන වශයෙන් අපේ බාල, තරුණ පරම්පරාවට අයත් පාසල් දරුවන්, විශ්ව විද්‍යාල ශිෂ්‍ය ශිෂ්‍යාවන්, විවිධ කාර්යයන්හි යෙදී සිටින තරුණ තරුණියන් සියල්ලන්ගෙන් ම අප දයාවෙන් ඉල්ලා සිටින්නේ අපේ රටේ වර්තමාන සැබෑ තත්ත්වය පිළිබඳව අවබෝධයක් ඇති කරගෙන, අභිංසාවාදී පූර්ණ විප්ලවයක් තුළින් අපේ ශ්‍රී ලංකා මාතාවගේ අනාගතය සුරක්ෂිත කර ගැනීමට බුද්ධිමත් සඳාචාර සම්පන්න තරුණ පෙළක් හැටියට ඉදිරිපත් වන ලෙසයි.



ප්‍රධාන ලේකම් වෛද්‍ය වින්සා ආරියරත්න මහතා අදහස් දක්වමින්



දේශෝදය ජාතික සංවිධායක නිශාන්ත ප්‍රීතිරාජ් මහතා අදහස් දක්වමින්



දිවයින පුරා සිටින දේශෝදය නියෝජිතයෝ රැස්වීමට පැමිණි සිටි අයුරු

සර්වෝදය හැටවෙනි සංවත්සරය

සර්වෝදය ව්‍යාපාරයේ සෑම දශකයකම පවත්වන ලද සංවත්සර උත්සවයන් පිළිබඳ විස්තර විවිධ අය විසින් සටහන් තබා තිබුණ ද 60 වන සංවත්සරය පිළිබඳ සටහනක් තැබීම සිදු වී නොමැත. එබැවින් ඒ පිළිබඳ විස්තර මෙම හවතණ්භා පස්වන වෙළුමෙහි සටහන් කිරීමට මා සිතුවේ අනාගත පරපුරට මේ තොරතුරු ද ඉතාමත් වැදගත් විය හැකි මෙන්ම තොරතුරු යාවත්කාලීන වීම ද සිදුවන බැවිනි.

1958න් ආරම්භ කරන ලද සර්වෝදය ව්‍යාපාරය සෑම දශකයම හැකි ආකාරයෙන් දශක සංවත්සර පවත්වන්නට සර්වෝදය ව්‍යාපාරයේ සියලුම සේවක සේවිකාවෝ මට දායකත්වය ලබා දුන්හ. ඒ අනුව 2018 වර්ෂයේ දී එහි 60 වන සංවත්සරය සැමරීමේ උත්සවය නෙළුම් පොකුණ මහින්ද රාජපක්ෂ රඟහලේ දී පවත්වන්නට යෙදිණ ඒ 2018 දෙසැම්බර් මස 7 වනදාය.



හැටවන සංවත්සරයට නෙළුම් පොකුණ ශාලාව සකසා තිබූ අයුරු

සර්වෝදය වෙනුවෙන් සිය ජීවිත කැප කළ ආගමික නායකයින් ආදීකතෘන් සහ සර්වෝදය පවුලේ සාමාජික සාමාජිකාවන් සිහිපත් කිරීමට ද අමතක නොකළේය. ඔවුන්ගේ ජායාරූප තිරය මත දිස් වූ අතර සියලුදෙනාම නිශ්ශබ්දව ඔවුන් සිහිපත් කරන ලදී මේ අවස්ථාවේ දී දශක හයක් පුරාවට මා හා සම්බන්ධ වෙමින් සේවයට කැප වූ මෙන්ම, මාගේ සේවාවන් සඳහා අප්‍රමාණව කැපවීම් කළ සියලුදෙනාට ගෞරවයක් ලෙස ඔවුනගේ ආත්මයන් නිවී සැනසේවා'යි මම ප්‍රාර්ථනා කළෙමි.



මම සහ වෛද්‍ය වින්යා ආරියරත්න මහතා විසින් මහාචාර්ය නිලකාන්තන් රාධාක්‍රිෂ්ණා මහතා උත්සව සභාවට කැඳවාගෙන ගිය අයුරු



මහාචාර්ය නිලකාන්තන් රාධාක්‍රිෂ්ණා මහතා පොල්තෙල් පහන දල්වීම




නව සභාපති විශේෂඥ වෛද්‍ය වින්යා ආරියරත්න මහතා විසින් මල්දමක් පළඳා මහාචාර්ය නිලකාන්තන් රාධාක්‍රිෂ්ණා මැතිතුමා පිළිගැනීම

ඉතාමත් සරල නමුත් උත්සවාකාරයෙන් පැවැත්වූ මේ අවස්ථාවට සර්වෝදය ගම්මානවල නියෝජිතයින් සර්වෝදය පූර්ණකාලීන සේවක සේවිකාවන් මෙන්ම දේශීය හා විදේශීය ආරාධිතයින් සහභාගි වූහ. ප්‍රධාන ආරාධිත අමුත්තා වූයේ ඉන්දියාවේ ගාන්ධිවාදී අධ්‍යයන

කවුන්සලයේ ප්‍රධාන විධායක සහ සභාපති තැන්පත් මහාචාර්ය නීලකාන්තන් රාධාක්‍රිෂ්ණා මහතා විසින් ආරාධිත මූලාසන දේශනය පවත්වන ලදී.

අවිහිංසා සාමකාමී සහජීවනයට මහත්මා ගාන්ධිතුමාගෙන් සහ ඒ. ටී. ආරියරත්නයන්ගෙන් උගත හැකි පාඩම් මැයෙන් එහිදී මහාචාර්ය නීලකාන්තන් රාධාක්‍රිෂ්ණා මැතිතුමා කළ කතාව සැකෙවින් මම මෙහි සටහන් කරමි.



මහාචාර්ය නීලකාන්තන් රාධාක්‍රිෂ්ණා මැතිතුමා උත්සව සභාවට ආචාර කරයි.



මහාචාර්ය නීලකාන්තන් රාධාක්‍රිෂ්ණා මැතිතුමා සිය දේශනය පවත්වයි.

“වර්තමාන ලොව මනුෂ්‍යත්වයේ නායකයින් අතර මුල් තැනක් ගන්නා සර්වෝදය නායක ඒටී ආරියරත්නයන් හා ඔහුගේ දර්ශනය අනුව පසුගිය වසර හැටක් පුරා මිනිසත් බව වෙනුවෙන් කැප වී සිය සේවාව ජනතාව අතරට ගෙන ගිය සර්වෝදය ශ්‍රමදාන ව්‍යාපාරයට ඔබ සෑම අභිමුඛ මගේ හිස නමා ආචාර කිරීමට මම ඔබෙන් පළමුව අවසර පතමි.

සාමය හා සහජීවනය වෙනුවෙන් ආචාර්ය ඒ ටී ආරියරත්නයන් කළ අනගිහවනීය සේවාව සමඟ මුළු ලොවත් භාරතයත් එතුමාට සලකන්නේ ශ්‍රී ලංකාවේ අපේ ජීවමාන ගාන්ධි ලෙසයි. බෞද්ධ දර්ශනයෙන් ද පෝෂණය වූ සර්වෝදය දර්ශනය සහ ඔබගේ

සේවාවන්ගෙන් ගෝලීය ප්‍රජාව ඉගෙන ගත් දේ බොහෝය. භාරතයේ නිදහසෙන් පසු මහත්මා ගාන්ධිතුමන් තම ජීවිතය කැප කළේ හිංසාව වෙනුවට අහිංසාවත් මුළු මහත් ජනතාව පෙළන කෲර බලවේගයත් වෙනුවට මානුසවාදයත් යුක්තිය හා මිනිසුන්ගෙන් උදුරා ගත් අදුර වෙනුවට ආලෝකයත් ලොව පහළ කිරීමටයි එය එතුමන්ගේ තනි සටනක් වූයේ නැත. භාරත දේශය මෙන්ම ලොව පුරා චින්තකයින් විමුක්තිකාමීන්, සාම ක්‍රියාධාරයින් විද්වතුන්, කලාකරුවන් හා දේශපාලන සමාජ නායකයින් මෙන්ම මුළු මහත් ජනතාවම දර්ශනයෙන් උද්දීපනය ලැබ අවිහිංසාව නිදහස හා යුක්තිය උදෙසා තම ජීවිත කැප කළහ.

ගාන්ධිතුමාගේ 150 වන ජන්ම ශත සංවත්සරයත් එතුමාගේ ශ්‍රී ලංකා ගමනේ 90 වන සංවත්සරයත්, ලංකාවේ සර්වෝදය ශ්‍රමදාන ව්‍යාපාරයේ හැට වන සංවත්සරයත් 2018 වර්ෂයේ යෙදී තිබීම දෙවොපගතය. ශ්‍රී ලංකාවේ සර්වෝදය ව්‍යාපාරය ගැමි ප්‍රජාවගේ ශක්තීන් හා විභවයන් පෝසත්කම හඹා යන පාරිභෝගික වාදයෙන් මුදා ස්වශක්තිය හා සහභාගිත්වය පදනම් කර ගත් සාමය සහජීවනය හා මානව සංවර්ධනය අරමුණු කර ගත් ශ්‍රී ලංකාවේ ගම්මාන දහ දහකට අධික සංඛ්‍යාවකට ව්‍යාප්ත වූද අනන්‍ය වූද සාර්ථක වූද සමාජ පරීක්ෂණයක් ම විය 1950 දශකයේ තරුණයකු ලෙස ආරියරත්නයන් භාරතයේ කළ සංචාරයේ දී එතුමන්ට හමු වූ මහත්මා ගාන්ධි අනුගාමිකයන් වූ ආචාර්ය විනෝබා භාවේතුමන් හා ආචාර්ය ජී. රාමචන්ද්‍රයන් එතුමාගේ ජීවිතය ඔප් නැංවීමේ ලා මුල් තැන් ගත්හ.

සර්වෝදය හුදෙක් සෛදාන්තික සංවර්ධන රාමුවක් නොව ආධ්‍යාත්මික හා විද්‍යාත්මක පදනමක් මත ගොඩ නැගුණු තම සහෝදර හා ආන්තික ප්‍රජාවට සේවය කරන අතරම තමාගේ ආධ්‍යාත්මිකත්වය හා පෞරුෂෝදය පිළිබඳවත් අවබෝධය ඇති කරන ක්‍රියාවලියක් වේ. බෞද්ධ හා ගාන්ධි දර්ශනය පදනම් කර ගත් නව සමාජ ක්‍රමයක් ගොඩ නැගීමට ආරියරත්නයන් දූරු උත්සාහය සමස්ත ලෝකයේම අවධානයට හා පැසසුමට පාත්‍ර වූ ආකාරය එතුමාට ලොව නන් දෙසින් ලබා දුන් ගෞරව සම්මාන හා පිළිගැනීම්වලින් පැහැදිලි වේ. මෙහිදී ගාන්ධි දර්ශනය යථාවත් කිරීම උදෙසා 1996 වසරේ දී ඉන්දීය රජය විසින් එතුමන්ට පිදුනු ගාන්ධි සාම ත්‍යාගය විශේෂයෙන් මතක් කළ හැකිය.

20 වන ශත වර්ෂය ලොව පුරා සමාජ, දේශපාලන ප්‍රතිසංවිධාන උදෙසා ඇති වූ ජනතා ව්‍යාපාර ගැන සලකා බැලීමේ දී ඒ සියල්ලෙන්ම ගාන්ධිතුමා තම දර්ශනයෙන් හා භාවිතයෙන් ලබා දුන් නායකත්වය කිසිසේත් අමතක කළ නොහැක. සිවිල් හා කාන්තා අයිතීන්, සාමාන්‍යාත්මතාව හා යුක්තිය වෙනුවෙන් කැප වූ අවිහිංසාව ගරු කර ගත් යුරෝපයේ හරිත ව්‍යාපාරය මෙවන් ජාතික ව්‍යාපාර අද වන විට ලොව පුරා සමාජ ආර්ථික හා දේශපාලන ප්‍රගමනය හා ව්‍යුහාත්මක ප්‍රතිසංවිධාන සඳහා ලබා දෙන නායකත්වය නොනැවැත්විය හැකි ගෝලීය ගාමක බලවේගයක් බවට පත් වී ඇත. ගාන්ධිතුමන් ද එතුමාගෙන් පසුව ආචාර්ය කනිෂ්ඨ මාටින් ලූතර් කිං නෙල්සන් මැන්ඩෙලා යනාදීන් භාවිතා කළ පෙත්සම් දැනුවත් කිරීම් විරෝධතා පා ගමන් වැඩ වර්ජන සහ සිවිල් නීති නොතකා හැරීම් යනාදී නා හා විධ අහිංසාවාදී උපක්‍රමයන් ක්‍රමෝපායන් අද අප භුක්තිවිඳින පුළුල් වූද සමාජ දේශපාලන නිදහස ළඟා කර ගැනීමට හේතු පාදක විය. සමාජ ප්‍රගමනය උදෙසා ගාන්ධිතුමන් හඳුන්වා දුන් විකල්පයන් නිෂ්පාදනය තාක්ෂණය ආර්ථිකය බලය විමධ්‍යගත කිරීම යාදෙන නාගරීකරණය සියලු අසමානතා දුරලීම වැනි අංශ ගණනාවක් පුරා විහිදුනි.

වර්ග බේදවාදීන්ගෙන් විනාශ වූ අප්‍රිකාවේ අවිහිංසාව සමාවදීම සහජීවනය හා ප්‍රතිසංවිධානය පදනම් කර ගෙන ඇති කළ සමාජ පරිවර්තනය ගාන්ධි දර්ශනයේ භාවිතය ලොවට පසක් කළ කදිම නිදසුනක් වේ. මෙම සමාජ පරිවර්තනයේදී ගාන්ධිතුමන් පුද්ගල සන්නිවේදනය මෙවලමක් කර ගත් හැටි අධ්‍යයනය කිරීම වටී. එහෙත් එහිදී බිය යන්න නොහැඳින් වූවා සේම සමස්ත භාරතයන් දෛනික සමාජ පරිවර්තනය තුළින් බියෙන් මුදවා ගත්හ.

අප සියලුදෙනා මතක තබා ගත යුත්තේ මානව වර්ගයා ලෙස අපගේ පැවැත්ම රඳා පවතිනුයේ ජීවිතයට ඇති ගරුත්වයත් එකිනෙකාට ඇති ආදරයත් සම්ප්‍රදායන් පිළිබඳ සංවේදීතාවයත් මතය අප අපගෙන් අසා ගත යුතු ප්‍රශ්න කීපයක් ඇත. යුක්තිය නොමැති තැන සාමය තිබිය හැකි ද? දුප්පත්කම නූගත්කම මන්දපෝෂණය සහ ස්ත්‍රී පුරුෂ අසමානතා ඇති තැන සාමය පවතී ද? ආයුධ ගොඩ ගසා ගනිමින් වෛරය වපුරන තැන සාමය පවතී ද? වෙනස කළ හැකි බව ගාන්ධිතුමා

තම ජීවිතයෙන් පෙන්වා දුන්න. ඒ ටී. ආරියරත්නයන් ද එලෙස ගාන්ධි දර්ශනය ශ්‍රී ලංකාවේ සමාජයට ගැලපෙන අයුරින් හැඩ ගසා එහි භාවිතය තම ජීවිතයෙන් විදහා පෑ නිදහස් ඉන්දියාවේ ප්‍රථම අග්‍රාමාත්‍ය ජවහර් ලාල් නේරුතුමන් අභියෝගවලට මුහුණ දෙන්න වූත් ජයග්‍රහණය කර දී පැවසුවා සේ ආරියරත්නයන් ද සර්වෝදය ව්‍යාපාරය ජයග්‍රහණය කරා මෙහෙය වූහ.

ගාන්ධිතුමාගේ මේ වදනත් සමඟ මාගේ කතා කිරීම අවසන් කිරීමට අවසර දෙන්න. සාමය සඳහා මාවතක් නැත. සාමය එකම මාවතයි.

සුනිල් සරත් පෙරේරා මහතා විසින් රචිත දින දින දිනේ දිනේ.... නවතම ගීතය මෙහිදී සර්වෝදය සුවසෙත ගීත කණ්ඩායම විසින් ගායනා කරන ලදී. එම ගීතය මෙසේය.

දින දින දිනේ දිනේ සර්වෝදය
දින දින දිනේ දිනේ.....//
නාලන්දාවෙන් නැගුනු උදානය
කනතොළ ගම්දොර තුඟු ශ්‍රමදානය
දිනේ දිනේ.....//

යුග යුග ගණන් දූල් වූ ඥානය
දසක හයක මතකයෙ අභිමානය
ගොඩ නංවන්නට සමගිය සාමය
බැඳ ගත් එකමුතු අත්වැල් දාමය

ලය පණ ගන්වන ජය ශ්‍රී රාවය
උදානයකි ලොවට ම සර්වෝදය

දින දින දිනේ දිනේ සර්වෝදය
දින දින දිනේ දිනේ.....//
නාලන්දාවෙන් නැගුනු උදානය
කනතොළ ගම්දොර තුඟු ශ්‍රමදානය
දිනේ දිනේ//

චතුර දෙසුම් පොබ කළ නයුමාණෝ
 එතෙර බඹුන් පුද ලද වියනානෝ
 ලෝකය ජය ගත් සුරු විරුවණෝ
 රත්නෙකි ආරිය ගුණ සයුරාණෝ

ලය පණ ගන්වන ජය ශ්‍රී රාවය
 උදානයකි ලොවටම සර්වෝදය

දින දින දිනේ දිනේ සර්වෝදය
 දින දින දිනේ දිනේ...//

උදාවක උදානය සැකසූ කේ. එල්. ගුණවර්ධන මහතා



කේ. එල්. ගුණවර්ධන මහතා



උදාවක උදානය


හැඩිගල්ල, අතලේ ඉතා දුෂ්කර ගම්මානයක උපත ලද පන්සල් ආශ්‍රිතව සිය අධ්‍යාපන කටයුතු සිදු කළ සමාජයට මහත් මෙහෙවරක් කිරීම සඳහා සර්වෝදයට එක්ව ප්‍රජා නායකයෙකු අධ්‍යාපන අංශ සම්බන්ධීකාරවරයෙකු කෙසුතු අධ්‍යක්ෂවරයෙකු නියෝජ්‍ය විධායක අධ්‍යක්ෂවරයෙකු උප සහාපතිවරයෙකු ලෙස විවිධ නිලතල දරමින් සර්වෝදය ව්‍යාපාරයේ වසර 40ක පමණ කාලයක් තුළ විවිධ නායකයින් පුහුණු කළ පුහුණුකරුවෙක් ලෙස ගුණවර්ධන මහතා කටයුතු කළේය. ඉතා දක්ෂ කළමණාකරුවෙක් වූ ඒ මහතා සිංහල භාෂාව පිළිබඳ ප්‍රවීණයෙක් ද විය. සර්වෝදය සංසදය වෙනුවෙන් ලිපි ලේඛන රාශියක්

රචනා කළ ඔහු ඔහුගේ දැනුම, බුද්ධිය සර්වෝදය ව්‍යාපාරයට නොමඳව ලබා දෙමින් මා හට සෙවනැල්ලක් ලෙස ක්‍රියා කළේය. සංගමයේ ජ්‍යෙෂ්ඨ නායකයෙකු මෙන්ම තවත් පසකින් මානව දයාවෙන් හෙබි මානව හිතවාදියෙකු වූ කේ. එල්. ගුණවර්ධන මහතා ඉතා කෙටි කාලයක් තුළ දී සර්වෝදය සංස්කෘතිය මෙන්ම සර්වෝදයට ආවේනික වූ වචන මාලාවක් සමඟ 'උදාවක උදානය' නමින් වටිනා පොතක් නිර්මාණය කර මාහට පරිත්‍යාග කිරීමට සූදානම් කර තිබූන ද ඔහුගේ අදිටන ඉටු කර ගන්නට නොහැකිවීම ගැන අතිශය කණගාටුවට පත්වීම.

ඔහුගේ වචනවලින් කියන්නේ නම් “සර්වෝදය හැටවන සංවත්සර වැඩ සටහන් මාලාවේ එක් කාර්යක් ලෙස මෙම ශාස්ත්‍රීය සංග්‍රහය ප්‍රකාශයට පත් වේ. මෙය ප්‍රගති වාර්තාවක් හෝ ඇගයීම් වාර්තාවක් නොවේ. ඒ දෙකම ඉක්ම වූ ශාස්ත්‍රීය හා විද්‍යානුකූල හැදෑරීම් ගොනු කළ කරුණු පදනම් කොට ප්‍රමාණික විවිධ අත්දැකීම් සහිත වගකීම් සහිත පුද්ගලයන් විසින් රචිත ලේඛන ඇතුළත් සංග්‍රහයකි. හැට වසරක මෙහෙවර තුළින් සර්වෝදය මානව සමාජය කෙරෙහි ඇති කළ සමස්ත බලපෑමෙන් අංශු මාත්‍රයක් මේ පොතෙහි අන්තර්ගත වේ. සර්වෝදය සංවර්ධන සාහිත්‍යයට එකතු වන මෙම සාහිත්‍ය සංග්‍රහය අධ්‍යයන කාර්යයෙහි නියැලෙන සර්වෝදය හා සමාජ සංවර්ධන ක්ෂේත්‍රයේ අධ්‍යයන කටයුතු කරන බොහෝ දෙනෙකුට මෙය ප්‍රයෝජනවත් වනු ඇත”. ඔහු 2018 නොවැම්බර් මස 21 වන දින අපගෙන් සමුගත්තේ 60 වෙනි සංවත්සරය පැවැත්වීමට දින කිහිපයක් තිබිය දීය. එහෙත් එදින උත්සව අවස්ථාවට ඔහුගේ බිරිඳ හා දරුවන් දෙදෙනා අතින් එම පොත මට, නිතාට, වින්සාට සහ මහාචාර්ය නීලකාන්තන් රාධාක්‍රිෂ්ණා මැතිතුමාට පිළිගන්වනු ලැබූයේ ඔහුගේ අදිටන පරිදි ඔහුට කෘතගුණ සැලකීම් පිණිසය. කේ. එල්. ගුණවර්ධන මහතාගේ අභාවයෙන් මට පෞද්ගලිකව වූ පාඩුව ද ඇති වූ සංවේගය ද ඉමහත්ය. එලෙසම මුළු සර්වෝදය සංසඳයටම එතුමාගේ වියෝව දරා ගත නොහැකි පාඩුවකි. අපි එතුමාට නිවන් සුව පතමු.



දියණිය විසින් උදාවක උදානය පොත
මා වෙත පිළිගැන්වීම



ගුණවර්ධන මහත්මිය විසින්
නිතා ආරියරත්න මහත්මිය වෙත
පොත පිළිගැන්වීම



පුතු විසින් උදාවක උදානය පොත
මහාචාර්ය රාධක්‍රිෂ්ණා මැතිතුමා
වෙත පිළිගැන්වීම



ගුණවර්ධන මහත්මිය විසින්
වින්යා ආරියරත්න මහතා වෙත
පොත පිළිගැන්වීම

එම සංවත්සර උළෙල මුළු ලංකාවම නියෝජනය කළ සංවත්සරයක් වූ අතර එය සිංහලයාගේ හෝ සිංහල බෞද්ධයාගේ හෝ මනුෂ්‍ය වර්ගයාගේ පමණක් නොව මුළු විශ්වයේම ගස් කොළන්වල පවා යහපත පිණිස විය.

සර්වෝදය දර්ශනය සංකල්ප හා ක්‍රම විද්‍යාව පිළිගනිමින් ගම සංවර්ධනය සඳහා මෙහෙයවීමට ස්වේච්ඡාවෙන් කළ කැප කිරීම උදෙසා දිස්ත්‍රික් මට්ටමින් තෝරා ගත් සමිති 26කට “සර්වෝදය ස්වශක්ති ප්‍රසාදිනී” සම්මානය ද එහිදී ප්‍රදානය කරන ලදී.



මහලේ දිස්ත්‍රික්කය වෙනුවෙන්
සී/ස. අකුරම්බඩ උතුර 'ශක්ති' සර්වෝදය
ග්‍රමදාන සමිතියට මාහාචාර්ය රාධක්‍රිෂ්ණා
මැතිතුමා විසින් සර්වෝදය ස්වශක්ති
ප්‍රසාදිනී සම්මානය පිරිනැමීම



මඩකලපුව දිස්ත්‍රික්කය වෙනුවෙන්
සී/ස. පොන්නාන් ශාන්ති තෝට්ටම් සර්වෝදය
ග්‍රමදාන සමිතියට ආචාර්ය
ඒ. ටී. ආරියරත්න මැතිතුමා විසින් සර්වෝදය
ස්වශක්ති ප්‍රසාදිනී සම්මානය පිරිනැමීම



පුත්තලම දිස්ත්‍රික්කය වෙනුවෙන්
සී/ස. තල්විල පිබිඳෙන සර්වෝදය ග්‍රමදාන
සමිතියට නව සභාපති
වෛද්‍ය විනාය ආරියරත්න මැතිතුමා
විසින් සර්වෝදය ස්වශක්ති
ප්‍රසාදිනී සම්මානය පිරිනැමීම



ත්‍රිකුණාමලය දිස්ත්‍රික්කය වෙනුවෙන්
සී/ස. විජිතපුර 'විජිත' සර්වෝදය ග්‍රමදාන
සමිතියට ප්‍රධාන ලේකම්
නීතිඥ එස්. ගුණරත්න මැතිතුමා සර්වෝදය
ස්වශක්ති ප්‍රසාදිනී සම්මානය පිරිනැමීම



යාපනය දිස්ත්‍රික්කය වෙනුවෙන්
සී/ස. මයිලන්කඩු 'ඥාණ මුරුගන්' සර්වෝදය
ග්‍රමදාන සමිතියට විධායක අධ්‍යක්ෂ
වාමන්ද රාජකරුණා මැතිතුමා විසින් සර්වෝදය
ස්වශක්ති ප්‍රසාදිනී සම්මානය පිරිනැමීම




කැගල්ල දිස්ත්‍රික්කය වෙනුවෙන්
සී/ස. කැන්දුව 'අරුණළු' සර්වෝදය
ග්‍රමදාන සමිතියට ක්‍ෂේත්‍ර මෙහෙයුම් අධ්‍යක්ෂ
රටී ආරියවික්‍රම මැතිතුමා විසින් සර්වෝදය
ස්වශක්ති ප්‍රසාදිනී සම්මානය පිරිනැමීම

එදින එම උත්සවයේදී මගේ වැඩිමහල් පුත් වින්යා ආරියරත්න විසින් “සර්වෝදය හැටෙන් ඔබ්බට අනාගත දැක්ම” මැයෙන් ඉදිරිපත් කළ කරුණු බෙහෙවින් මා සිත් ගත්තේය. ඔහු සර්වෝදයට පූර්ණකාලීනව එක් වන්නේ ඉතා අභියෝගකර කාලයකය. තම විශේෂඥ වෛද්‍ය වෘත්තිය පවා පසෙක තබා නොසිතූ විරූ අවස්ථාවක සර්වෝදය කාර්යයන්ට උර දුන්නේය. 2018 වසරේ සිට කාගෙන් කාරුණික ඉල්ලීම මත වින්යා සර්වෝදය සංගමයේ සභාපති ධුරය භාර ගත්තේය. ඉදිරි ජීවිත කාලය තුළ නිදහසේ මගේ ආධ්‍යාත්මික කටයුතුවලට කාලය ගත කිරීමට අවකාශ ලබා දෙමින් ඔහු මේ භාරදූර කර්තව්‍යය භාර ගැනීම ගැන මම අතිශය සතුටට පත් වන අතර ඔහුට සියලු ශක්තිය හා දෛර්යය ලැබේවා'යි ප්‍රාර්ථනා කරමි. මට හැකි උපරිම සහයෝගය ද ලබා දීමට කටයුතු කරමි.

සර්වෝදය හැටෙන් ඔබ්බට අනාගත දැක්ම:

නව සභාපති විශේෂඥ වෛද්‍ය වින්යා ආරියරත්න මහතා කළ දේශනය



නව සභාපති විශේෂඥ වෛද්‍ය වින්යා ආරියරත්න මහතා සිය දේශනය පවත්වයි.

ඔහුගේ එම දැක්මෙහි මා දුටු ආකාරයට ඔහුගේ වචනවලින් ම කියතොත් “අදින් හැට වසරකට පෙර මනුෂ්‍යත්වය ප්‍රාණය කොට ගනිමින් සර්වෝදය ව්‍යාපාරය බිහි වන්නේ සමාජ ආර්ථික සහ සංවර්ධන අභියෝග රැසක් උරුම කොට ගෙන නිර්මාණය වී තිබූ පශ්චාත් නිදහස්

ශ්‍රී ලංකාවක් තුළය. අනිත් පසින් අප පෙර අත්විඳ නොතිබූ ජාතික රාජ්‍ය විසින් අප මුළු මහත් සමාජය ද, පාලන ක්‍රමවේදය ද වඩාත් තීව්‍ර ලෙස වෙනසකට ලක් කරමින් තිබූ අවදියක ය. නමුත් එහි උත්ක්‍රාසය නම් 1958 දී සර්වෝදය බිහි වන විට නිදහස් ශ්‍රී ලංකාව රාජ්‍යයක් ලෙස එක්ව තිබුන ද සමාජයක් ලෙස බෙදී වෙන් වී තිබිණි. මිනිසත්කම වෙනුවට ඡන්මය විසින් උරුම කොට දුන් කුලය නිසා බැහැර කොට සිටි ඇත කනතොළුවේ අපේම මිනිසුන් වෙත සර්වෝදය තම දයාත්විත වාරිකාවේ පළමු පිළිසරණ සලසන්නේ එබැවින් ය.

එතැන් පටන් අද දක්වා දශක හයක් පුරාවට අතු පතර විහිදුනු යෝධ රුක්ෂයක් සේ සත්‍ය පෙරදුරුව ආත්මහරණය ජීවන දර්ශනය කොට ගනිමින් අවිහිංසාව මාර්ගය ලෙස තෝරා ගනිමින් මනුෂ්‍යත්වය උදෙසා සෙවන සලසමින් මේ දක්වා ක්‍රියාත්මක වී ඇත. එබැවින් එයට සාක්ෂි දරණ ඔබ අපට කියා දී ඇති පරිදිම සර්වෝදය මෙරට මිනිසුන්ගේ හදවතෙහි උපන් සැබෑ පොදුජන ව්‍යාපාරයම වන්නේය. අප සැලකිල්ලට ලක් කරනු ලබන නූතන සංවර්ධනය පිළිබඳ කතිකාවත ඇරඹෙන්නේ පශ්චාත් දෙවන ලෝක යුධ සමයේ නිමැයුමක් ලෙසය. එනමුත් එවකට ගෝලීය සංදර්භයේ සංවර්ධනය ලෙස කරළියට ආ දළ ජාතික නිෂ්පාදනය සහ වෙළඳපොළ වර්ධනය පදනම් කොට ගත් ආර්ථික සංවර්ධන ප්‍රවේශය වෙනුවට ඉන් ඔබ්බට ගිය සියල්ලන් අන්තර් කර ගත් පූර්ණ යාදෙන සංවර්ධන දැක්මක් වෙනුවෙන් උඩුගම් බලා යාත්‍රා කිරීමට සර්වෝදය සතු වූ දාර්ශනික මෙන්ම ප්‍රායෝගික විභවතාව සුවිශේෂී එකක් විය.

පෙරදිග ගුණාංග ද ආධ්‍යාත්මය ද සදාචාර වටිනාකම් ද සංස්කෘතික ජීවිතය වූ පූර්ණත්වය ද එක්කොට අප සියල්ලන්ගේ ම සමාජීය ආර්ථික සහ දේශපාලන උදාවක් වෙනුවෙන් නැවුම් වූ සංවර්ධන මොඩලයක් ප්‍රවේශයක් සර්වෝදය විසින් ලොවට හඳුන්වා දුන්නේ ය. එය පූර්ව සමාජ විප්ලවයක් උදෙසා අරගල කළ ලොව පුරා සියල්ලන්ගේම නොමඳ සම්භාවනාවට පත් විය. එලෙසම එම ප්‍රවේශය විශේෂයෙන් අව වරප්‍රසාදිත මෙන්ම සමාජීයව බැහැර කිරීමට ලක් වූ ප්‍රජාවන්ගේ පැහැබර සමාජ ජීවිතයක බලාපොරොත්තු දල්වාලන්නක් ද විය. තව ද රුධිර බන්ධනයෙන් මට පීතෘ වූ ඉන් ඔබ්බට මාගේ ජීවන

දර්ශනයෙහි සදාදරණීය ගුරුවරයා වූ ද ආචාර්ය ඒ.ටී. ආරියරත්නයන් විසින් නොපසුබට වීරයෙක් හා අසමසම සමාජ ප්‍රඥාවෙන් යුක්තව මෙරට පොදු ජනයා හා එක්ව හැට වසරක් පුරාවට එම නැවුම් ප්‍රවේශය අභ්‍යාස කරන ලද්දේ ය. මේ දක්වා සර්වෝදය ව්‍යාපාරයේ සභාපතිවරයා ලෙස ද මෙරට කීර්තිමත් පුරවැසියෙකු ලෙස ද එතුමන් විසින් ඉටු කරන ලද එම යුග මෙහෙවර මා ඉතා ගෞරවයෙන් යුක්තව මෙහිලා සිහිපත් කරමි.

ජන කේන්ද්‍රීය ස්වසංවර්ධන මූලෝපායන් දේශීය සාරාර්ථ සහිතව ප්‍රති නිර්මාණය කළ අපි සැමට ළඟා වෙන නැවුම් උදාවක් ගමට ගෙන ගියෙමු. නූපත් කළල රූපයේ සිට ජ්‍යෙෂ්ඨ පුරවැසියා දක්වා පෝෂණය සෞඛ්‍යය, ජලය, සනීපාරක්‍ෂාව, අධ්‍යාපනය, නිවාස, යටිතල පහසුකම්, තොතුරු තාක්‍ෂණය සහ දැනුම් අර්ථ ක්‍රමයක් ද ළඟා කර වීමට අපි වෙර දැරුවෙමු. ගෙවුනු දශක හය පුරාවට ම අප වෙත පැවරී තිබුණ සමාජ වගකීම සහ ඓතිහාසික භූමිකාව බවට පත් විය. එම වෙනසකර හැට වසර පුරා රටක් ලෙස ද ජනතා ව්‍යාපාරයක් ලෙස ද අපි අනේක විධ අභියෝගයන්ට මුහුණ දුන්නෙමු. පුරවැසියෙකු ලෙසත් සමාජ ක්‍රියාධරයෙකු ලෙසත් වෘත්තියෙන් වෛද්‍යවරයකු ලෙසත් දෙකොණ ගිනි ගෙන තිබූ රටක කඳුළු ද රුධිරය ද සුසුම් ද මා අනේක වාරයක් පෞද්ගලිකව අත්විඳ ඇත්තෙමි. එහි වේදනාබර සාක්ෂි මගේ දෙනෙන් තුළ තාමත් සනිටුහන් වී ඇත. එය මාගේ මුළු මහත් ආත්මය ද හෘද සාක්ෂිය ද බුද්ධිය ද කම්පනය කළේය. එමෙන්ම අනෙක් පසින් එම කම්පනය මාගේ ජීවන අභිප්‍රාය මත වටිනා අධිෂ්ඨානයක් ඉතිරි කරන ලද්දේ ය. එනම් කිසි විටෙකත් එකී අඳුරු සහ හිංසනීය අත්දැකීම් මතු පරපුරට උරුම නොවන්නට ව්‍යාපාරයක් ලෙස ද පෞද්ගලිකව ද අප සියලුදෙනාම කැප විය යුතු බවයි. මෙම කීර්තිමත් ව්‍යාපාරයේ අභිනවයෙන් පත් වූ සභාපතිවරයා ලෙස මම මේ ඓතිහාසික මොහොතේ දී සුවිශේෂී සටහනක් සමස්ත ශ්‍රී ලාංකීය ජාතිය හමුවේ තැබීමට කැමැත්තෙමි. එනම් හැත්තෑ වසරක් සටහන් කොට ඇති නිදහස් ශ්‍රී ලංකාවේ සමාජ ආර්ථික සහ දේශපාලන උරුමය විසින් හැට වසරක් සම්පූර්ණ වන සුවිශාලතම ලාංකීය ජනතා ව්‍යාපාරයෙහි අනාගත භූමිකාවෙහි නව මාවතක් විවර විය යුතු බව කාගේත් අපේක්ෂාවයි. ඒ

අනුව සර්වෝදය ව්‍යාපාරය තීරණාත්මක සංධිස්ථානයකට ළඟා වී ඇත. එම සන්ධිස්ථානය රටේ අනාගත ගමන් මග තීරණය කරනු ලබන එකක් විය යුතු බව මම මෙහිදී අවධාරණයෙන් සිහිපත් කර සිටිමි.

අප අපේක්ෂා කරන සියල්ලන්ගේම උදාවක් වෙනුවෙන් දායක වනු ලබන නව සමාජ ක්‍රමය බිහි කිරීමෙහි ලා පවතින දේශපාලන ආර්ථිකය ප්‍රධානතම සීමාකාරී බාධකය සහ අභියෝගය බවට පත්ව ඇති බව අපට පමණ ඉක්මවා ඒත්තු ගැන්වී ඇත. දශක ගණනක් පුරා අප අත්විඳි ජාතික දේශපාලනය සහ එහි පිරිහුණු භාවිතයන් විසින් අපගේ උදාර දේශය විනාශයේ මුවදොර කරා වේගයෙන් කැඳවා ගෙනවිත් ඇති බව අප සැමගේ නිදහස් හෘද සාක්ෂියේ පරම විශ්වාසයයි. දහස් වරක් පහර කෑ ගිලන් වූ අප දේශය මේ තීරණාත්මක මොහොතේ නව යුගයක අරුණළු දකිනු රිසියෙන් නොඉවසිලිමත්ව ද ආයාචනාත්මකව ද ඔබ දෙස ද මා දෙස ද බලා සිටී. දේශය ඒ නව යුගය තැනිය හැකි මිනිසුන් මතු වී නැගෙන තුරු බලා සිටී. දේශයේ මේ අනාගත ගමන් මග නිර්මාණය කිරීම උදෙසා සෑම තලයකම ආත්මාර්ථකාමය පරයමින් සැබෑම ලෙස මව් බිමට පෙම් බඳින සහ ගුණයෙන් ද නුවණින් ද පිරි තාරකාවන් සේ දිදුලන මිනිසුන් සමූහයක් අන් කවරදාකටත් වඩා මේ මොහොතේ අපට අවශ්‍ය වී ඇත.

අන්ධකාර රාත්‍රියක නිල් අහස පුරා විහිදුනු විසිරුණු තරු කැට එකිනෙක අමුණා ලූ විට තාරකා රටාවන් බිහිවනු ඇත. නිබඳවම එම තාරකා රටාවන් අපට මග කියනු ඇත. අප අත් විඳින දේශපාලන සංස්කෘතියේ පූර්ණ වෙනසක් උදෙසා ඉතිහාසයේ අන් කවර හෝ දිනෙක අප නුදුටු තරුණයින්, කාන්තාවන්, ගොවීන්, ධීවරයින්, රාජ්‍ය සේවකයින්, කම්කරුවන්, වතු කම්කරුවන්, වෘත්තිකයින්, ආගමික නායකයින්, විද්වතුන් ඇතුළු සියලුම සමාජ කණ්ඩායම් ඒකරාශී කරනු ලබන දේශපාලනික දිශානතියක් සහිත පුළුල් ජනතා ව්‍යාපාරයක් වෙනුවෙන් කාලය එළඹ ඇති බව තරයේ විශ්වාස කරමු.



2019 වසරේ ආරම්භයේ සිටම අප සියල්ලන්ටම දායක විය හැකි ප්‍රජා ක්‍රියාකාරකම් තුළින් ජනතා පරමාධිපත්‍යය සහ ප්‍රජාතන්ත්‍රවාදය සෘජුව අභ්‍යාස කරමින් නව කාර්යබද්ධ නායකයින් හඳුනා ගනිමින් ඔවුන්

අප රටේ සමාජ ආර්ථික දේශපාලන ක්‍රියාවලීන්ගේ පරිවර්තනයක් කිරීමේ පුරෝගාමීන් කරවීමට අධ්‍යාපනය සහ පුහුණුව ලබා දෙමින් අප මාතෘභූමිය නව දිශානතියකට යොමු කළ හැකි ජාතික වැඩ පිළිවෙලක් හඳුනා ගනිමින් පුළුල් ජන සහභාගිත්වයෙන් නව ව්‍යවස්ථාවක් සම්පාදනය කර ගැනීමට නායකත්වය දෙමින් සර්වෝදය දේශෝදය ක්‍රියාත්මක වනු ඇත.

මේ සියලු කරුණු සලකා බැලීමේ දී මෙරට සියලු සමාජ ස්ථරයන් කරා පුළුල්ව පැතිරුණු විශාලතම සිවිල් සමාජ ව්‍යාපාරයේ වත්මන් නියමුවා ලෙස මා දෙවුර මත මනුෂ්‍යත්වයේ අභිලාෂයන් විසින් ද යහපත් සමාජ ජීවිතයක බලාපොරොත්තු විසින් ද මේ මොහොතේ විශාල වගකීමක් පවරා දී ඇති බව හැඟී යයි. ඒ සියල්ල නිදහස් බුද්ධියෙන් මැන බැලීමේ දී මානව අවබෝධ වන්නේ හුදු එක් නායකයෙක් වනවා වෙනුවට මනා රාජ්‍ය පාලනයක් උදෙසා උරදිය හැකි නායකයින් සමූහයක් නිර්මාණය කිරීමේ සාමූහික ක්‍රියාදාමයට මාර්ගෝපදේශකයා වන්නට මා වෙත වගකීම පැවරී ඇති බවයි. එම නායකයින් අපට යහපත් හෙටක් තනනු ඇත. එබැවින් මම ඔබට විශ්වාසනීය ලෙස අද දින කියා සිටින්නේ සත්තකින්ම මාගේ ද අප මුළු ව්‍යාපාරයේ ද මුළු ශක්තියම ඒ වෙනුවෙන් යොදවන බවයි. ඔබ සැමට තෙරුවන් සරණයි දෙවි පිහිටයි”

සංවත්සර සභාවේ දී ආචාර්ය ඒ. ටී. ආරියරත්න මහතා කළ දේශනය:

අතිපූජනීය මහා සංඝරත්නයෙන් අවසරයි. ඒ වගේම හින්දු, ඉස්ලාමීය ක්‍රිස්තියානි සියලුම පූජකතුමන්ලාගෙන් අවසරයි. ඒ වගේම ඉන්දීය තානාපති තරංජන් සින්ග් මැතිතුමාත්, අපේ ප්‍රධාන අමුත්තා හැටියට පැමිණි ඉන්දියාවේ ගාන්ධිවාදී අධ්‍යයන කවුන්සලයේ ප්‍රධාන විධායක/සභාපති මහාචාර්ය නීලකාන්ත රාධක්‍රිෂ්ණන් මැතිතුමාත් ජපානයේ තානාපති සුගිල් සුගියාමා මැතිතුමාත්, බංග්ලාදේශයේ තානාපතිතුමා ආදී සියලුම තානාපතිතුමන්ලා, යුනිෂෙප් ආයතනයේ නියෝජිතතුමා, ආසියා පදනමේ නියෝජිතතුමා ආදී හැම දෙනාමත් විශේෂයෙන් ගම්වලින් පැමිණි ආදරණීය වැඩිහිටියන්, නංගිලා, මල්ලිලා, දූ පුතුන් හැම දෙනාගෙන්ම අවසරයි.



මගේ දේශනය පවත්වන අවස්ථාවේදී

මේ රැස්වීම මුළු ලංකාවම නියෝජනය කරන රැස්වීමක්. මෙතැන සිංහල, දෙමළ, මුස්ලිම්, බර්ගර්, මැලේ, බෞද්ධ, හින්දු, ක්‍රිස්තියානි, ඉස්ලාමීය ආදී සියලුම ආගම්වල ජාතිවල අය නියෝජනය වෙනවා. අවුරුදු හැටකිම අපි මේ සර්වෝදය “සර්ව-උදය” කියන මාර්ගයේ ගියේ. මේ සර්වෝදය කියන වචනය මා ඉගෙන ගත්තේ ඉන්දියාවෙන්. නමුත් ඒ වචනය ඇහෙන කොටම මගෙ හිතට ආවේ “සබ්බේ සත්තා සුඛි භොන්තු” කියන බෞද්ධ දේශනය. ඒ වෙලාවෙ එම රැස්වීමේ සිටියා ජවහර්ලාල් නේරුතුමා වැනි ශ්‍රේෂ්ඨ ඉන්දීය නායකයින්. එතැන මහාචාර්ය රාමචන්ද්‍රන් කියන මහත්තයෙක් සර්වෝදය වචනෙ පාවිච්චි කළා. ඒ සර්වෝදය වචනෙ පාවිච්චි කරන කොට මම හිතුවා බුදුහාමුදුරුවෝ දේශනා කළ ධර්මය මේ වචනයෙ අඩංගුයි කියලා. සියලුදෙනාගේ ම යහපත සිංහලයාගෙ විතරක් නෙවෙයි. බෞද්ධයන්ගෙ විතරක් නෙවෙයි. ශ්‍රී ලාංකිකයාගේ විතරක් නෙවෙයි. මනුෂ්‍ය වර්ගයාගෙ විතරක් නොවෙයි. මුළු විශ්වයේම ගස් කොළන්වල පවා සලසන දර්ශනයක් උඩයි මේ ව්‍යාපාරය අවුරුදු 60 කට කලින් මා පටන් ගත්තේ.

ඔබතුමන්ලාට තේරුම් යයි මේ අදහස කොච්චර වැදගත් ද කියල අද රටේ වෙලා තියෙන දේ අරාජික සමාජයක අද අපි ජීවත් වෙන්නේ. අපට අතිශයින්ම අවශ්‍යයි අවුරුදු හැටකට පස්සෙ වෙනසක් ඇති වෙන්න. අවුරුදු හැටක කාලය තුළ මව් කුසේ ඉන්න දරුවාගෙ ඉඳල මහල්ලා දක්වා පෞරුෂෝදයක් ඇති කරන්න අපි වැඩ සටහන් හැදුව.


ඊ ළඟට කුටුම්භෝදය කියල පවුලේ උදාවට අපි වැඩ සටහන් සංවිධානය කළා. “ග්‍රාමෝදය, ග්‍රාම-ස්වරාජ්‍යය” පුංචි කාලේ ඉඳල මම කල්පනා කර ගත්තා අපි මේ පෞරුෂෝදය කුටුම්භෝදය ග්‍රාමෝදය ග්‍රාම - ස්වරාජ්‍ය ආදිය කර ගෙන යන්න. මම කවදාවත් කිසිවක් ඉල්ලා ගැනීමට ජනාධිපතිවරයෙකුගේ කාර්යාලයකට ගිහිල්ල නැහැ. ඇමතිවරයෙකුගේ කාර්යාලයකට ගිහිල්ල නැහැ. දේශපාලකයෙකුගේ පස්සෙ ගිහිල්ල නැහැ. මේ සියල්ල සිද්ධ වුනේ මට පුංචි කාලේ ඉඳල දැනුන සම්බුද්ධ ශාසනයත් හින්දු ධර්මය ඉස්ලාම් ධර්මය ක්‍රිස්තියානි ධර්මය ආදී ශිලාවාර ධර්ම අපට උගන්නපු ධර්මයන් නිසයි. මේ පක්ෂ සහ බලකාමී දේශපාලනය විසින් ඒවා විනාශ කරනවා. ඒ නිසා තමයි අද අරාජික තත්ත්වයකට මේ රට පත් වෙලා තියෙන්නේ.

අපට වෙනත් ආර්ථික දේශපාලන ක්‍රමයක් අපේම එකක් අපට හදාගන්න උවමනායි. ඒ නිසා පසුගිය පළවෙනිදා මා වින්සා ආරියරත්න මහත්මයාට සර්වෝදය සභාපතිකම බාර දුන්නා. ඒ වෙලාවේ මම කිව්වා අවුරුදු 60 ක් තිස්සේ මේ රට ආධ්‍යාත්මිකව, සදාචාර, සංස්කෘතික වශයෙන් ඒ වාගේම ආර්ථික වශයෙන් මෙන්ම මේ පැත්තට අපි යන්න ඕනැ කියන එක. අපිට පෙන්න දෙන්න ආදර්ශ ඕනැ තරම් තියෙනවා. ඒ ආදර්ශ මෙලහකට සැබෑ වෙලා ඉවරයි. මේ රටේ එකම ආණ්ඩුවක්වත් ඒ ගැන බලල යම්කිසි විදියක පොඩි අත දීමක් දුන්න නම්. එක්කො හතුරුකම් නොකර හිටියනම්. මම ගම් 5600ක ඒ මිනිස්සුන්ගේ ආර්ථික දියුණුවට අත දීල තමන් ම සල්ලි ඉතුරු කරල, අවශ්‍ය ණය ආදී දේ දීල, ණය තුරුස් බේරල දෙන ක්‍රමයක් හැදුව. එක පැත්ත පහරින් මේ රටේ මහ බැංකුවේ ප්‍රධානියා ඒක අවලංගු කරල දුම්ම. අවුරුදු ගණනක ගම් 5600 ක ගොඩ නගපු වැඩ පිළිවෙල. ඒ නිසා කිසිම රජයකින් කිසිම අන්දමක උදව්වක් මේ වැඩවලට ලැබුනේ නැහැ. නමුත් අපි ධර්මය ඇතුලේ නීතිය ඇතුලේ වැඩ කලා.

අද ඔය දේශපාලන නායකයන්ගේ පිටිපස්සෙ කණ්ඩායම් තුන හතරකට හැදිල පෝලිමේ යන මිනිස්සු මතක තියාගන්න ඒ ගොල්ලන් මේ රට වනසනවා. ඇයි මා වනසනවා යැයි කියන්නේ ආධ්‍යාත්මික පදනම නැති කරනවා. අද පත්තරේ තියෙනවා මඟුල් ගෙදරකට දැවැද්ද අරන් යන කොට දැවැද්දට අරන් ගිය මත්ද්‍රව්‍ය ගැන. මත්ද්‍රව්‍යවලට

ඇබ්බැහි වූ අය 39000කට වැඩියෙ ඉන්නව. ඉතින් මේ තිස්නවදාහම මරණීය දණ්ඩනයට යටත් කරන්න ද? හොරකම් මැරකම් ජඩකම් වනවරකම් කොව්වර කල් මේ රටේ මිනිස්සු බලා ගෙන ඉන්නද? ශිෂ්ට සම්පන්න අර්ථ ක්‍රමයක් අවශ්‍යයි. දේශපාලන ක්‍රමයක් අවශ්‍යයි. ඒකට මා කියනවා අද මේ රටේ තියෙන සියලුම ප්‍රශ්නවලට මෙතෙක් රට පානය කළ සියලුම දේශපාලන පක්ෂ වග කියන්න ඕනෑ. එක පක්ෂයක් විතරක් නෙවෙයි. ඒ ගොල්ලන් නම්බුකාර පිටින් ඉල්ලා අස්වෙන්න ඕනෑ. ඔක්කොම කාණ්ඩෙ මෙතෙක් මේ රට පාලනය කළ අය වගකියන්න ඕනෑ. දරිද්‍රතාවයට අපේ මනුස්සකම නැතිවීමට පාරෙ බැහැල යන්න බෑ දරුවෙකුට. ගැහැණු මනුස්සයෙකුට. මේකට වග කියන්න ඕනෑ ඒ ගොල්ලන්. ඒ නිසා මම ඉතා ආදරයෙන් ගෞරවයෙන් කරුණාවෙන් ඉල්ලා හිටිනව ඔබට විරුද්ධව පුද්ගලයින්ට විරුද්ධව අපේ සටනක් නෑ. මේ ක්‍රමය නැති කරන්න ඕනෑ.

අවසාන වශයෙන් මම කියන්නෙ අද ඉදල අවුරුදු 60 ක් ඉදිරියට



උත්සව සභාවට වැඩිම කළ මහා සංඝයා වහන්සේලා සහ අන්‍ය ආගමික පූජකතුමන්ලා ඇතුළු පැමිණ සිටි ආරාධිතයින්ගෙන් කොටසක්



උත්සව සභාවට පැමිණ සිටි ආරාධිතයින්ගෙන් කොටසක්

සර්වෝදය කෙලින්ම පක්ෂ සහ දේශපාලන බලකාමීත්වය නැති වුනාට කවදාවක් බලය පතා ගෙන යන්නෙ නැති වුනාට පක්ෂ නැතිව මෙහෙමයි දේශපාලනය කළ යුත්තේ. සතර අගතියට අනුවෙන්නෙ නැතිව ඡන්ද, ද්වේශ, මෝහ, භයවලට අනුවෙන්නෙ නැතිව මෙත්තා, කරුණා, මුදිතා සහ උපේක්ඛාවලට මුල් තැන දීල සියලුම ජාතීන් එකට එකතු කර ගෙන දේශපාලනය කරන්න පුළුවන්. මේ සන්නිවේදන තාක්ෂණය අතිශයින්ම දියුණු වෙච්ච යුගයක ඒ සන්නිවේදන තාක්ෂණය මගින් මුළු රටටම එකවර පණිවුඩයක් යවන්න පුළුවන් මෙතැන සිට වෙනත් තැනකට. එවැනි අවස්ථාවක කෝටි ගණන් වියදම් කරල පවත්වන මේ පාර්ලිමේන්තු පුටුවකට ලක්ෂ ගණන් වියදම් කරන නොයෙක් ආයතන වැඩක් නැහැ. මහා මාළිගා අවශ්‍ය නැහැ ජනාධිපතිලට අගමැතිලට. දුප්පත් මිනිහගෙ දුප්පත්කම නැති කරන්න ඕනෑ නම් මම පෙන්නුව අපි පටන් ගත්ත තැන.

අදත් ඒ මිනිස්සු අතර ඇඳුමක් ඇඳගන්න සත්‍යයක් අතේ නැති අහිංසක මිනිස්සු ඉන්නව. අන්න ඒ දුප්පත්කම නැති කරන්න එකතු වෙනව මිස බලකාමය කීර්තිනාමය පසුපස යාම නවත්වන්න ඕනෑ. ඔය බලකාමය පිස්සුවක් “ගව්ෂන්ති සබ්බේ මරණං අහංව” මා ඇතුළු හැමෝම මැරෙනවයි කියල හිතා ගෙන දේශපාලකයෝ හැසිරෙනව නම් බොහෝම හොඳයි. මම ආරක්ෂා ඇතිව කොහෙවත් යන්නෙ නෑ. කලින් අසූ ගණන්වල මාව මේ රටින් පිට කරන්න හැදුව. නමුත් ජීවත් වන තුරුම සාධාරණත්වය හා ධර්මය සඳහා මිස ධනය හෝ බලය සොයා යන්නේ නෑ. අද ඉඳල නව නායකත්වයක් මම බලාපොරොත්තු වෙනවා.

ඔබ හැම දෙනාටම තෙරුවන් සරණයි! දෙවි පිහිටයි!.

330

කැඩ් බිඳී ගිය ප්‍රජාවක සිත් සුවපත් කර එක්සත් කරමු.

ගාල්ල, කරාපිටිය ශික්ෂණ රෝහලේ
වෛද්‍ය සංගමය අමතා
2019 මැයි මස 21 වැනි දින
ආචාර්ය ජී. ටී. ආරියරත්න මහතා කළ දේශනය.



දේශනය පවත්වන අවස්ථාවේ

ගාලු වෛද්‍ය සංගමය විසින් මට මෙහි පැමිණ ඔබ හා සුළු කාලයක් ගත කිරීමට අවස්ථාව ලබාදීම පිළිබඳව විශේෂයෙන් විශේෂඥ වෛද්‍ය අරෝෂ දසනායක මැතිතුමාට ස්තූතිවන්ත වෙමි.

ආගමික මෙහෙවරක යෙදී සිටිය දී දරුවන්, වැඩිහිටියන් ඇතුළු අභිංසක මිනිසුන් සිය ගණනක් ඝාතනය කර තවත් සිය ගණනක් ආබාධිතයන් බවට පත් කළ ශ්‍රී ලංකාවේ සිදු වූ පළමුවන ත්‍රස්ත ප්‍රහාරය

සිදු වී අදට මාසයක් පිරේ. ඒ නිසා මුලින්ම අප හැමදෙනාම නැගිට අප අතරින් වෙන් වූ ඒ අහිංසක මිනිසුනට විමුක්ති සුවයත්, තුවාල ලබා අදත් ප්‍රතිකාර ගන්නා අයවලුනට ඉක්මන් සුවයත් ප්‍රාර්ථනා කරමු.

මේ බේදවාචකයෙන් පසු වෛද්‍යවරුන් පිරිසකට මා කතා කරන පළමු අවස්ථාව මේ නිසා බේදවාචකයේ දී කොළඹ මහ රෝහල, දකුණු කොළඹ මහ රෝහල, මීගමුව මහ රෝහල ආදී වූ ආරෝග්‍යශාලාවල වෛද්‍යවරුන්, හෙද හෙදියන් ඇතුළු සියලුම සෞඛ්‍ය සේවකයින් සහ ඔවුන්ට උදව් කළ ස්වේච්ඡා සේවකයින්ට අපේ ගෞරව ආදර ස්තූතිය මේ අවස්ථාවේදී පිරිනැමිය යුතුය. ඖෂධයෙන් එහාට යන තේමාව යටතේ ගාලු වෛද්‍ය සංගමය විසින් පවත්වන දේශන මාලාවේ “සිත් සුවපත් කිරීම සහ කැඩී බිඳී ගිය ප්‍රජාවක් එක්සත් කිරීම” යන මැයෙන් මට දේශනයක් කිරීමට බාර දී තිබේ.

අද වනතුරු මෙම ක්‍රස්තවාදයේ කෙළවරක් දැක ගැනීමට නොහැකිය. අපේ ආරක්ෂක හමුදාවන් රට පුරා සෝදිසි මෙහෙයුම්වල යෙදෙති. පොදු මහජනතාව හැටියටත් විවිධ වෘත්තීන්හි යෙදී සිටින රට වැසියන් හැටියටත් මේ තත්ත්වය ඇති වීමට හේතූන් සහ මින් ඉදිරියට එවැනි තත්ත්වයන් ඇතිවීම වලක්වා ගැනීම පිළිබඳවත් අපේ අවධානය යොමු කළ යුතුවා පමණක් නොව ඒ සඳහා අප සියලුදෙනාම සහභාගි විය යුතු බවත් අවධානය යොමු කළ යුතුය.

අතිගරු අගරදගුරු මැල්කම් රංජිත් කාදිනල්තුමා මෙම බේදවාචකයේ දී දුන් නිවැරදි නායකත්වය පිළිබඳව එතුමාට මුළු රටම ණයගැති විය යුතුය. එතුමා බොහෝ විට ප්‍රකාශ කළ පරිදි අප රටේ ජීවය බුදු දහම බවත්, බෞද්ධ සංස්කෘතියෙන් මේ රට හැඩගැසී ඇති බවත් ශ්‍රී ලංකා සංස්කෘතිය නැමැති වෘක්ෂයේ කඳ බුදු දහම බවත් අන් සියලුම ආගම් එම වෘක්ෂයේ අතු-රිකිලි බවත් උන්වහන්සේ කිහිප විටක් ම සිහිපත් කර දුන්හ.

රාවණා පුලස්ති යුගයෙන් ඇරඹුණු සිව් හෙළය දේවානම්පියතිස්ස යුගයේ දී බුදු දහම වැළඳ ගැනීමෙන් පසු සිංහල බෞද්ධ සංස්කෘතියේ ආරම්භය ඇති විය. අවුරුදු දෙදහස් පන්සියකට අධික මෙම කාලය තුළ

දී දකුණු ඉන්දියානු විදේශීය ආක්‍රමණ මෙන්ම පෘතුගීසි, ලන්දේසි, ඉංග්‍රීසි ආදී යුරෝපීය ආක්‍රමණවලට ද අප ලක් විය.

එළාර දුටුගැමුණු යුද්ධය දෙමළ සිංහල ජාතීන් අතර යුද්ධයක් නොවීය. එය දකුණු ඉන්දියානු රජෙක් සහ ශ්‍රී ලංකාවේ රජෙක් අතර ඔටුන්නට කළ සටනක් විය. දෙපැත්තේම සිංහල දෙමළ දෙගොල්ලෝම සිටියහ. ද්වන්ධ යුද්ධයකින් ගැමුණු කුමරා ජය ගත් පසු කිසිසේත් පරාජයට පත් වූ පිරිස සමූල ඝාතනය කිරීමට අණ දුන්නේ නැත. ඒ වෙනුවට ඔවුන් නිරායුධ කොට මුදා හැරියේය. එළාර රජතුමා වෙනුවෙන් වෛත්‍යයක් ද ගොඩනැගුවේය. අවුරුදු දෙදහස් දෙසියකට පමණ පෙර සිංහල බෞද්ධ සංස්කෘතිය ක්‍රියා කළේ ඒ අයුරිනි.

මේ සංස්කෘතියේ ලක්ෂණ දෙකක් කැපී පෙනුණේය. එකක්, රටේ ස්වයංපෝෂිතභාවයයි. අනික ජාතියම පිළිගත් ධාර්මික නීතියේ පරමාධිපත්‍යයයි. මේ නිසා ධාන්‍යාගාර ධර්මද්වීප යන නම ලොව පුරා පතල විය.

කන්ද උඩරට රාජධානිය ද අපට අහිමි වන තුරු මෙම ධාන්‍යාගාර ධර්මද්වීප සංකල්පය රටේ පැවැතුණේය. 1948 දී නිදහස ලැබෙන තුරු මේ සංකල්පය අපේ සටන් පාඨය හැටියට තබා ගෙන අපේ නිදහස පතා සටන් කළ විර පුරුෂයෝ එදා කටයුතු කළහ.

අප රට සාමකාමීව සියලුම මූලික මානව අවශ්‍යතා සපුරාලමින් ක්‍රියා කළ යුතුවල අංශ හයකින් සමතුලිතව රටේ සංවර්ධනය ඇති විය. එම අංශ හය නම්, ආධ්‍යාත්මික, සදාචාර, සංස්කෘතික, සාමාජික, ආර්ථික සහ දේශපාලන යන අංශ හයයි. මේ අංශ හයේම විශාල පරිහානියක් පසුගිය දශක හතරේ දී සිදු විය. රටේ පාලන බලය අල්ලා ගත් පක්ෂ දේශපාලකයින් අතින් සියලුම ආධ්‍යාත්මික, සදාචාර, සංස්කෘතික සාරධර්මයන් පිරිහී ගියේය. එහි ප්‍රතිඵලයක් වශයෙන් අධ්‍යාපනය, සෞඛ්‍ය, රාජ්‍ය සේවය, ආරක්ෂක අංශ ආදී වූ සියලුම මහජන සේවාවන් දේශපාලනීකරණය විය. සුදුස්සාට සුදුසු තැන නොලැබී දේශපාලන ගැත්තන් හැම අංශයකට ම ඇතුළුවීමෙන් සමස්තයක් වශයෙන් ඒ සෑම අංශයක් ම පිරිහී ගියේය. ආහාර සහ මූලික අවශ්‍යතා අතින් ස්වයංපෝෂිතව තිබූ අපේ රට ඒ සඳහා පවා වෙනත් රටවලට යටත් විය.

පොහොසත් රටවලින් සහ ලෝක බැංකුව ආදී ආයතනවලින් ද බහුජාතික සමාගම්වලින් ද කෝටි ප්‍රකෝටි ගණනින් ණය ගැනීම නිසා රටේ ඉහළ තැන් දූෂණයෙන් පිරී ගියේය. නිදහස ලබන විට පිටරටවල පවා අපට තිබූ මූල්‍ය සම්පත් අහිමි වී පිටරටට ණයවීමට පවා සිදු විය. ආර්ථික වශයෙන් මේ පිරිහීම අල්ලස්, දූෂණ, වංචා, කොමිස් ගැනීම් ආදියෙන් රට තව තවත් අවුලෙන් අවුලට පත් විය. දේශපාලනය දේශනාශකයක් බවට පත්ව තිබේ. මෙම බේදවාචකය ඇති වීමට පෙර මාස ගණනාවක් ම අපේ අවධානය යොමු වූයේ රට පුරාම ව්‍යාප්ත වී තිබෙන මත්ද්‍රව්‍ය ජාවාරම මැඩලීමට පොලීසිය ගත් ක්‍රියා මාර්ගයයි. මෙම මත්ද්‍රව්‍ය ජාවාරමත් ත්‍රස්තවාදයත් අතර සම්බන්ධයක් නැතැයි අපට කිව නොහැකිය. මෙයට අන්තවාදී විකෘත ඉස්ලාම් න්‍යායක් පිළිගත් දීපව්‍යාප්ත වූ පිරිසක් ද සම්බන්ධ වූ බවට දැන් අපමණ සාක්ෂි තිබේ.

මේ පිරිහීමේ එක් අංශයක් හැටියටයි දූතට මසකට පමණ පෙර ඇති වූ ත්‍රස්තවාදී ප්‍රහාරය දෙස බැලිය යුත්තේ. එසේ නම් මෙයට විසඳුම ඇත්තේ මේ අංශ හයම අහිංසාවාදී විප්ලවීය වෙනසකට භාජනය කිරීමෙනි. එසේ නොකළහොත් පසුගිය 21 වැනිදා ආරම්භ වූ ත්‍රස්තවාදයට වඩා හයානක ලේ හැලීම් ඉදිරියට ඇති වීමට ඉඩ තිබේ. මේ නිසා හුදු මහජනයා වශයෙන් අපි බුද්ධිමත්ව ක්‍රියා කළ යුතු වෙමු. මෙහිදී මට පෙනෙන අංශ කිහිපයක් ගැන පමණක් සඳහන් කොට මගේ දේශනය නවතා අපි සියළුදෙනාම සංවාදයකට එළඹීම සුදුසු බව මගේ හැඟීමයි.

පළමුවැනිව, ආගම් අදහන අයවලුන් ආගමක් ඇදහැව්වේ නැතත් සත්‍යය, අහිංසාව, පරාර්ථ සේවය ආදී යහගුණ විශ්වාස කරන අයවලුන් සියලුදෙනාම එකතුව මුළු සමාජයේම ආධ්‍යාත්මික පුනර්ජීවයක් ඇති කිරීමට හවුල්කාරයෝ විය යුතු වෙමු. වෘත්තිකයන් වශයෙනුත් සාමාන්‍ය ජීවිතයක් ගත කරන ගෘහණියන් වශයෙනුත් තමාගේ පවුලේ දිවි ගැටගසා ගැනීමට කම්කරු වෘත්තියක යෙදෙන සාමාන්‍ය කෙනෙකුට වුවත් තමාගේ ආධ්‍යාත්මික තත්ත්වය උසස් කර ගැනීමට හැකියාවක් තිබේ. බාධකයකට තිබෙන්නේ තමා කරන ක්‍රියාවෙන් කෙසේ තම පෞරුෂයේ වර්ධනයට යොදා ගත හැකි ද යන ශිල්පීය ක්‍රමය නොදැනීමයි. වෛද්‍යවරුන් හැටියට ඔබ පුහුණුවීමේදීත්,

ඉංජිනේරුවන්, විද්‍යාඥයින්, ගුරුවරුන් ආදී වශයෙන් පුහුණුවීමේදීත් අප ඉගෙන ගත් විෂය පඳ්ධතියට කුමන කරුණු අඩංගු කර තිබුණත් ඒවා තමාගේ පෞරුෂයේ උදාව සඳහා කෙසේ යොදා ගත යුතු දැයි අද වනතුරු ඇතුළු කර නැත.

ගුරු වෘත්තිය ගැන සිතමු. ගුරුවරයා පාසලට එන්නේ සිසු දරු දූරියන් කෙරෙහි විශාල මෛත්‍රියකින් යුතුව නම් ඉගැන්වීමේ කාර්යයේදී එම මෛත්‍රිය කරුණාවට හැරවීමේ ව්‍යායාමයක් හැටියට පත් වේ. යම් පාඩමක් උගන්වා අවසන් වූ පසු එම ගුරුවරයාට හෝ ගුරුවරියට නොඇලුනු ප්‍රීතියක් හෙවත් මුදිතාවක් ඇති වුවහොත් ඉගැන්වීමට ගත කළ මහන්සිය නොදැනේ. එමෙන්ම බාහිර අයවලුන්ගෙන් ලැබෙන ප්‍රශංසා හෝ අවමානවලින් ද කැළඹෙන්නේ නැතිව උපේක්ෂා ගුණය පුරුදු කරයි.

වෛද්‍යවරයෙක් ගැන සිතමු. රෝගියා දකින විට ම ඔබ හද තුළ ඇති වන්නේ මෛත්‍රියක් නම් රෝගියා පරීක්ෂා කිරීමත් ඔහුට හෝ ඇයට වෙද හෙදකම් කිරීමත් ඔහුගේ පෞරුෂයේ උදාවක් ඇති වන කරුණක් බවට පත් වේ. රෝගියා සුවපත් වූ පසු ඔබට දූනෙන්නේ විශාල නිස්සරණ ප්‍රීතියකි. එය මුදලින් මැනිය හැකි නොවේ. යම් හෙයකින් ඔබගේ ප්‍රයත්නය අසාර්ථක වුවහොත් ඔබගේ උපරිම වෑයම යෙදූ නිසා ඔබ තුළ ඇති වන සංවේගය උපේක්ෂාවක් බවට පරිවර්තනය වේ. මෙයින් රෝගියා සුවපත් කිරීමට යෑමේදී ඔබගේ පෞරුෂයේ ද විශාල වර්ධනයක් ඇති වේ.

සාමාන්‍ය ගෘහණියක් ගැන සිතන්න. උදේම ගේ දොර අතූපතූ ගෑම, ආහාර පිසීමේ කාර්යය, දරුවන්ගේ කටයුතුවල යෙදීම, රෙදිපිළි පිරිසිදු කිරීම ආදී වූ දහසකුත් කටයුතුවල ඇය යෙදේ. ඒ අවස්ථාවලදී මා අතුගා දමන්නේ බාහිර තිබෙන කුණු කසල පමණක් නොවේ, මාගේ හිත ඇතුළේ තිබෙන ආශාවන්, ඊර්ෂ්‍යාව, ක්‍රෝධය, මානය, වෛරය ආදිය යැයි කියා කල්පනා කරන්නේ නම් ද, එමෙන්ම සේදීමේ පිරිසිදු කිරීමේ ආදී කටයුතුවල යෙදෙන විට හෝ ආහාර සම්පාදනය කරන විට මේ ක්‍රියාවෙන් කරන්නේ තමන්ගේත් පවුලේ අයගේත් සෞඛ්‍ය ආරක්ෂා කර ගෙන ජීවත් වීමට පිහිටවීමක් යැයි සිතුවහොත් ඇයගේ පෞරුෂය බාහිර

ක්‍රියාකාරකමක යෙදෙන ගමන් අභ්‍යන්තරිකව වර්ධනයකට ද භාජනය වේ. පසුගිය දිනවල මහජන සෞඛ්‍ය නිලධාරීන් විසින් කරන ලද වැටලීම්වලදී කුඩා තැන්වල පමණක් නොව ප්‍රසිද්ධ විශාල හෝටල්වල පවා මුළුතැන්ගෙවල්වල අපිරිසිදුවට නරක් වූ ආහාර සූදානම් කරන බව හෙළි විය. එදා අපේ ගෙදරදොර මෙන් ආපන ශාලාවල ද ආහාර පිළියෙල කර අපිරිසිදු නරක් වූ ආහාරයක් යමෙකුට කෑමට දීම මහා පාපකර්මයක් බවත් පිරිසිදු ආහාරදීම පින් සිදු වන ක්‍රියාවක් බව සිතා කටයුතු කළ නිසා ආහාර සම්පාදනයේ දී පිරිසිදු බව ආරක්ෂා විය. ගොවි කර්මාන්ත කටයුතුවල පවා විෂ රසායනික ද්‍රව්‍ය පාවිච්චි කිරීම පාප සහගත ක්‍රියාවක් හැටියට ගොවියා සැලකීය.

මේ අන්දමින් අප කරන කියන සෑම ප්‍රයෝජනවත් කටයුත්තකදී ද අපගේ පෞරුෂය සංවර්ධනය සිදුවීම හෙවත් ආධ්‍යාත්මික වැඩීමකට යොදා ගත හැකිය. සමාජයේ ජීවත් වන වැඩි දෙනෙක් තමාගේ බාහිර කටයුතු සමඟ මේ අන්දමේ අභ්‍යන්තර ආධ්‍යාත්මික දියුණුවක් ඇති කර ගන්නේ නම් ඒ අයගේ සිත්වලින් මුදා හැරෙන ධනාත්මක චිත්ත ශක්තිය නිසා මිනිස් සමාජයේ චිත්තභ්‍යකාශයම පිරිසිදු වේ. මෙම චිත්තභ්‍යකාශයේ ධනාත්මක සිතුවිලි වෙනත් අය මුදා හරින රිනාත්මක සිතුවිලිවලට වඩා ශක්තිමත් වුවහොත් එම සමාජයේ ජීවත් වන සියලුම මිනිසුන්ට එහි බලපෑම් ලැබී සමාජය වඩාත් සඳාචාර සම්පන්න වනු ඇත. පවතින තත්ත්වය වෙනස් කිරීමට මා යෝජනා කරන්නේ අපේ මුළු අධ්‍යාපන ක්‍රමයම ප්‍රයෝජනයට ගෙන ජාතික වශයෙන් ආගම්වල ද සහාය ලබා ගෙන ආධ්‍යාත්මික ප්‍රබෝධයක් ඇති කළ යුතු බවයි. චිත්තභ්‍යකාශයේ විෂවීමේ ප්‍රතිඵලයක් හැටියට අද අප හැමගේම ජීවිතවලට බලපාන ප්‍රධානම සාධකය වූ දේශපාලනය පුදුම අන්දමේ විනාශකාරී තත්ත්වයකට පත්ව තිබේ. මේ නිසා ව්‍යවස්ථාදායකය, විධායකය, රාජ්‍ය සේවය සහ ආරක්ෂක සේවාවන් ආදී හැම අංශයක් ම ගුණ දහම්වලින් පිරිහී වියවුල් සහගත තත්ත්වයකටද පත්ව ඇත.

පළමුව කළ යුත්තේ අධ්‍යාපනික, ආගමික දෘෂ්ටිකෝණ ප්‍රයත්නයකින් අපේ චිත්තභ්‍යකාශය පිරිසිදු කිරීමට වෙර වැඩීමය.

දෙවැනිව කළ යුත්තේ පසුගිය දශක අටක පමණ කාලයක සිට මේ රටේ ජනතාව කඩින් කඩ කළ පක්ෂ සහ බලකාමී දේශපාලනය සම්පූර්ණයෙන් තුරන් කොට ජනතා සහභාගිත්වක ගමටම හෙවත් ප්‍රජාවටම විමධ්‍යගත වූ පාලන ක්‍රමයක් හෙවත් ප්‍රජා ස්වරාජ්‍ය මත පදනම් වූ පහළින් ඉහළට ගොඩනැගුණු ප්‍රජාතන්ත්‍රවාදී රාජ්‍ය පාලන ක්‍රමයක් ගොඩනැගීමය. මේ සඳහා ආණ්ඩුක්‍රම ව්‍යවස්ථාවේ වෙනසක් ඇති කිරීමට අපි කටයුතු කළයුතු වෙමු.

තෙවැනිව කළ යුත්තේ ලඟදී එන ජනාධිපති මැතිවරණයේ දී පක්ෂ හඳුනාගෙන තොර කල, ජාති, ආගම් හේද ආදියට ඉහළින් යුත් පෞරුෂයක් ඇති බලකාමී ධනකාමී නොවන කාටත් ගරු කළ හැකි පුද්ගලයෙක් ජනාධිපතිවරයා වශයෙන් පත් කර ගැනීමයි.

සිව්වැනිව කළ යුත්තේ පොදු මහජන සංවිධාන මෙන්ම සියලුම වෘත්තීය සංවිධාන එකතුව බලකාමිත්වයෙන් සහ ධනකාමිත්වයෙන් තොර හැදුණු දසරජ දහමෙන් යුත් පුද්ගලයින්ගෙන් සමන්විත පාර්ලිමේන්තුවක් පිහිටුවීමට පක්ෂ ක්‍රමයට එරෙහි දැවැන්ත මහජන බලවේගයක් ඇති කිරීමට එකතුවීමයි.

පස්වැනිව කළ යුත්තේ කිසිදු අන්දමේ දේශපාලන හෝ ඇගිලි ගැසීමවලින් තොර ධර්මාධිකරණයක් හැටියට අපේ අධිකරණයට ක්‍රියාත්මකවීමට අවශ්‍ය සියලුම මහජන ශක්තිය ලබා දී කිසිදු බලපෑමකින් තොරව වරදකරුවන්ට දඬුවම් පැමිණවීමට සහාය දීමයි.

හයවැනිව කළ යුත්තේ දේශපාලන හෝ වෙනත් ඇගිලි ගැසීමවලින් තොරව රටේ ආරක්ෂාව සහ සාමය රැකීමට හැකි වන පරිදින් කිසිම ජාත්‍යන්තර බලවේගයකට අපේ අභ්‍යන්තර කටයුතුවලට ඇඟලි ගැසීමට නොහැකි වන පරිදි කටයුතු කිරීමට ඉඩ සලසමින් නීතිය සහ සාමය රකින පොලීසියත් ජාතියේ ආරක්ෂාව සලසන ත්‍රිවිධ හමුදාවත් නිදහස් ආයතන ලෙස හැඩ ගැසීමට ධෛර්යමත් කිරීමය. මා මේ සඳහන් කළේ දැනට රටේ උද්ගතව ඇති අස්ථාවර තත්ත්වය නිවැරදි කිරීම සඳහා මහජනතාව හැටියට අපට ගත හැකි පියවර කිහිපයකි.

අවසාන වශයෙන් කිවයුත්තේ අධෛර්යයට පත්ව මානසිකව අතරමං වී සිටින ජනතාව තව දුරටත් විවිධ කොට්ඨාශවලට කැඩී බිඳී යෑම වළක්වා එකම රටක ජීවත් වන එකම සඳාචාර සහ නීති පද්ධතියකට යටත් වූ ශිෂ්ට ජනතාවක් හැටියට ගොඩනැඟීමේ කාර්යයට නොබියව පුද්ගලයන් වශයෙනුත් පවුල් වශයෙනුත් සංවිධාන වශයෙනුත් අපි එක් වෙමු. අධිෂ්ඨානශීලීව කැප වුවහොත් අපට කළ නොහැකි දෙයක් නැත. ඔබ සෑම දෙනාටම ආධ්‍යාත්මික මානසික කායික සුවය පතමින් සාකච්ඡාවට ඉදිරි කාලය විවෘත කරමි.

331

පාස්කු ඉරිදා බේදවාචකයෙන් පාඩම් උගත යුතුයි.

සර්වෝදය ශාන්තිසේනා සංසඳය විසින් සංවිධානය කළ
දිස්ත්‍රික් අන්තර් ආගමික කමිටු නායකයින්ගේ සමුළුව අමතා
ආචාර්ය ඒ. ටී. ආරියරත්න මහතා කළ දේශනය

2019 මැයි මස 28 වැනි දින
සර්වෝදය මූලස්ථානය, විශ්ව සමාධි ශාලාවේදී



දේශනය පවත්වන අවස්ථාවේ

දෙදාස් දහනවයේ අප්‍රේල් මස 21 වැනි ඉරිදා සිදු වූ
බේදවාචකයෙන් තුන්සියකට කිට්ටු පිරිසක් ඝාතනය කිරීමත් පන්සියකට
අධික පිරිසක් තුවාල කිරීමත් හවුල් වූ ත්‍රස්තවාදයේ සුලමුල සෙවීම
තවමත් අවසන් වී නැත. සාහසිකයෝ කිහිපදෙනෙක් මිය ගොස් ඇති
අතර තවත් පිරිසක් සිරභාරයට ගෙන ඇති නමුත් තවමත් විවිධ

ස්ථානවලින් සැකකරුවන් හා එම අපරාධය සඳහා අවි ආයුධ සහ බෝම්බ නිෂ්පාදනය කළ තැන් ද තවමත් මතු වෙමින් පවතී. තවත් සමහරෙක් පිරිවරවලට පලා ගොස් ඇති බවට ද ප්‍රවෘත්ති පළ වේ.

මේ සිද්ධිය පිළිබඳව නොයෙක් දෙනා විවිධ මත පළ කරති. මේ බේදවාචකයෙන් යම් පාඩමක් ජාතියක් වශයෙන් ඉගෙන ගෙන මෙවැනි දේ සිදුවීමට විවෘත වී තිබූ සියලුම ජාතික හිඩැස් සහ දුර්වලකම් නැති කොට ජනතාවගේ සහ රටේ ආරක්ෂාව සඳහා යම් මූලික වෙනස්කම් කිහිපයක් ඇති කිරීමට සුදුසු කාලය පැමිණ ඇති බව කිව යුතුය. ඒ සඳහා මා සිත තුළ ඇති අදහස් කිහිපයක් පිළිබඳව ජනතාවගේ අවධානය යොමු කිරීමට කැමැත්තෙමි.

දීර්ඝ ඉතිහාසයක් ඇති නිදහස් රාජ්‍යයක් එහි ආණ්ඩුක්‍රම ව්‍යවස්ථාව පදනම් කරගත යුත්තේ යම් දර්ශනයක් මතය. ශ්‍රී ලංකාවේ අවුරුදු දහස් ගණනක් පැරැණි ඉතිහාසය ගැන සිතන විට බුදු දහමට පෙර යුගය වූ රාවණා-පුලස්ති යුගයෙන් ආ යම් සම්ප්‍රදායනුත්, බුදු දහම පැමිණීමෙන් පසු බෞද්ධ දර්ශනය නිසා හැඩගැසුනු සංස්කෘතික, සාමාජික, ආර්ථික සහ දේශපාලන සම්ප්‍රදායයන් ගැන ද අපේ අවධානය යොමු විය යුතුය. අදත් බහුතර ජනතාව බුදු දහම අදහන නිසා බෞද්ධ දර්ශනය බෞද්ධ අබෞද්ධ සමස්ත ශ්‍රී ලාංකික ජනතාවම එකම මනුෂ්‍ය කොට්ඨාශයක් හැටියට බැඳ තබන දර්ශනය හැටියට යොදා ගත හැකිය. ශ්‍රී ලාංකේය අනන්‍යතාවයක් ඇති කිරීමට එය ප්‍රබල සාධකයක් වනු ඇත. මෙම බේදවාචකයට පෙරත් පසුත් කිහිප වතාවක්ම අතිගරු මැල්කම් රංජිත් කාදිනල්තුමා ප්‍රකාශ කළ පරිදි බුදු දහම වෘක්ෂයේ කඳ නම් සෙසු සියලුම ආගම් කඳට හාවී තිබෙන අතුපතරයි. කඳ නැතිවුනොත් අතුපතරත් නැති වෙයි. මෙම ප්‍රකාශයේ අතිශය ගැඹුරු අර්ථයක් තිබේ.

බෞද්ධ දර්ශනය පදනම් කර ගෙන ශ්‍රී ලංකා ආණ්ඩුක්‍රම ව්‍යවස්ථාවක් සකසන්නේ නම් එම දර්ශනයෙහි හරය වන්නේ මනුෂ්‍යයින් ඇතුළු සියලුම සත්ත්වයින් ආරක්ෂා කරගෙන ඒ සැමදෙනාට ම එක සේ යහපත සලසමින් ඒ සඳහා උපකාර වන ස්වභාවික පරිසරය ද ආරක්ෂා කර ගැනීමයි.

මේ දැක්ම පිළිගැනීමට බෞද්ධ නොවන ආගමිකයින්ට ද අපහසුවක් නැත. මෙයින් අදහස් කරන්නේ සියලුම දෙනා බුදු දහම වැළඳ ගතයුතු යැයි යන්න නොවේ. තම තමන්ගේ ආගම් ඇදහීමට නිදහස තිබෙන අතර ඒ නිදහස රදා පවතින්නේ ඒ ඒ ආගම් අදහන්නවුන් බෞද්ධ දැක්මෙන් පෙන්වන සියලුම මනුෂ්‍යයින්ගේ පණ රකිමින් සමානත්වයෙන් පිළිගැනීම යන කරුනු පිළිගතහොත් පමණකි. යම් හෙයකින් යම් ආගමක පිරිසක් ඒ ආගම අදහන අය වැඩි කර ගැනීමට මුදල් බලය හෝ වෙනත් අයථා මාර්ග යොදා ගන්නේ නම් එවැනි ක්‍රියා මේ අදහසට සම්පූර්ණයෙන් ම පටහැනිය. මැදපෙරදිග රටවලට විවිධ සුළු ධර්මයන් සඳහා ගිය බෞද්ධ, හින්දු, ක්‍රිස්තියානි පිරිස් විශාල වශයෙන් ඉස්ලාම් ආගමට හැරී ආපසු පැමිණ ඇතැයි පුවතක් පසුගිය දා පුවත්පතක දක්නට ලැබුණි. එමෙන්ම දරු ප්‍රසූතිය සඳහා ගිය ගැබිනි මව්වරුන් දහස් ගණනක් තවත් දරුවන් නොලැබෙන විදියට අනවසරයෙන් සැත්කම්වලට යම් මුස්ලිම් වෛද්‍යවරයෙක් විසින් භාජනය කර ඇතැයි යන පුවත් ද පුවත්පත්වල පළ වී තිබිණි. මේවා කිසිසේත් අපේ රටේ ජාතික සමගියට තුඩුදෙන ක්‍රියාවන් නොවේ. මේවාට තදින්ම නීති ක්‍රියාත්මක කොට නවත්වා දැමිය යුතුය.

මරාගෙන මැරෙන කල්ලිය ඇතුළු ඉස්ලාම් දහමේ නාමයෙන් එදා සමූල ඝාතනයක් කළ සාහසික ත්‍රස්තවාදියෝ පල්ලිවල යාඥා කරමින් සිටි ක්‍රිස්තියානි බැතිමතුන් සහ හෝටලවල සිටි විදේශිකයින් සහ අහිංසක ජනතාව ඝාතනය කරමින් කළේ තමන් ඇදහූ ආගම අවශ්‍යවන ලක් කිරීමකි. එමෙන්ම අහිංසකව එම ආගම ඇදහූ අතීතය බහුතරය වූ ජනතාවගේ ජීවිත ද අනතුරුදායක තත්ත්වයකට පත් කිරීමකි. මේවා මින් ඉදිරියට කිසි දිනෙක සිදු නොවන පරිද්දෙන් ආරක්ෂා කළ හැකි අන්දමට රාජ්‍ය නීතිරීති සකස් කළ යුතුය.

දැනට දශක තුනක පමණ කාලයක සිට මැදපෙරදිග තෙල් මුදල්වලින් පෝෂණය වූ මුස්ලිම් දේශපාලඥයින් කිහිපදෙනෙක් ද ඔවුන්ගේ මුදල් සහ සහයෝගය නැතිව රට පාලනය කරන්න බැරි පාලකයින් පිරිසක් ද අපේ රටේ සිටිය බවත් අදත් සිටින බවත් දැන් දැන් හෙළිවන කරුණුවලින් පෙනේ. සාමාන්‍ය අපගේ බැංකු ගිණුමකට සුළු මුදලක් තැන්පත් කළත් මේ මුදල් අපට කෙසේ ලැබුණේ දැයි බැංකුවලින්

සොයා බලති. ඊට පසුව ඒවාට නොයෙක් ක්‍රමවලින් බදු අය කරති. එහෙත් පසුගිය දශක කිහිපය ඇතුළතදී කෝටි ගණන් මේ රටට ආ මුදල් විවිධ අයගේ බැංකු ගිණුම්වලට දමා ඒ සියල්ල දීර්ඝකාලීනව රට අල්ලා ගැනීමට පාවිච්චි කරන විශාල ජාතික ව්‍යසනයකට ප්‍රයෝජනයට ගත් හැටි දැන් කරුණු සහිතව ඔප්පු වී ඇත. මේවා මෙසේ සිදුවෙන්නට හැර බලයට සහ ධනයට ඇති කැදරකම නිසා මේවා ගැන කිසිදු තැකීමක් නොකළ පසුගිය දශක දෙක තුන ඇතුළත රට පාලනය කළ දේශපාලකයින් සහ වගකිවයුතු උසස් රාජ්‍ය නිලධාරීන්ට මේ පිළිබඳව තදබල ලෙස දඩුවම් දිය යුතුව ඇත. වැඩේ වැරදුනාට පසු ආරක්ෂක හමුදාවලට මේ ප්‍රශ්නය විසඳීමට බාර දී ඔවුන් සුද්ධවන්තයින් වීමට යෑම අප වැනි මධ්‍යස්ත පුද්ගලයින්ට පිළිගත නොහැකිය.

වාසනාවකට මෙන් අපට හොඳ විනයක් සහිත නායකත්වයකින් යුත් ත්‍රිවිධ හමුදාවක් තිබේ. කුමන දුර්වලකම් තිබුණත් ඕනෑම හදිසි අවස්ථාවකදී ක්‍රියාත්මක වන පොලිස් සේවාවක් ද අපට තිබේ. කුමන අඩුපාඩුකම් ප්‍රමාදවීම් තිබුණත් විශ්වාසය තැබිය හැකි සෘජු අපක්ෂපාතී අධිකරණ පද්ධතියක් ද අපට තිබේ. ඒවාගේම මෙවැනි විපතකදී ඉදිරිපත්ව කටයුතු කරන වෛද්‍යවරුන්, සෞඛ්‍ය සේවක සේවිකාවන් සහ ස්වේච්ඡා සේවාවන් ද අප රටේ ඕනෑතරම් තිබේ. මේ අවස්ථාවට ප්‍රතික්‍රියා දක්වන්නට යෑමෙන් මුළු ජනතාවම ලේ ගංගාවක් බවට පරිවර්තනයවීම වැළැක්වීමට තරම් දුරදක්නා බුද්ධිමත් නායකත්වයක් මෙහිදී විපතට පත් බැතිමතුන්ගේ ප්‍රධානියා වූ අගරදගුරු මැල්කම් රංජන් කාදිනල්තුමාට තිබීම මුළු රටේම වාසනාවකි. එමෙන්ම මේ අවස්ථාවේදී බුද්ධිමත්ව ක්‍රියා කළ ශ්‍රී ලාංකික සාමාන්‍ය ජනතාවට ද අපේ ප්‍රශංසාව හිමිවිය යුතුය. විපතට පත්වූවනට සැනසීම ලබාදීම සඳහා ඉදිරිපත් වූ මහා සංඝයා වහන්සේලා ප්‍රධාන හිංදු සහ ඉස්ලාම් මව්ලව්තුමන්ලාට ද අපි කෘතඥ වෙමු.



දිස්ත්‍රික් අන්තර් ආගමික කමිටු නායකයින් දේශනයට සවන් දෙමින්

මෙම ත්‍රස්තවාදී ක්‍රියාවට සම්බන්ධ නොවූ එමෙන්ම එය හෙළා දකින ඉස්ලාම් භක්තිකයන් වහාම ඔවුන්ගේ ආගම අදහන බැතිමතුන් ආගම දේශපාලනයට යොදා ගැනීමෙන් වැළකී ආධ්‍යාත්මික පැත්තට යොමු කිරීමේ විශාල වගකීම් බාරයක් තිබේ. ඔවුන්ගේ පල්ලිවලින් විනාශකාරී අවි ආයුධ සහ වෙනත් බෝම්බ සෑදීමට ගන්නා උපකරණ ආදිය සම්පූර්ණයෙන්ම ඉවත් කර ශුද්ධ පවිත්‍ර කර දමිය යුතුය. මුස්ලිම් පල්ලි, හිංදු කෝවිල්, බෞද්ධ පන්සල්, ක්‍රිස්තියානි පල්ලි සමග විවෘතව කිට්ටුවෙන් සිටියහොත් වෙනත් ආගමකට හැරවීමට ප්‍රයත්න දරන්නේ නැතිව සමගි සම්පන්නව ජීවත්වීමට ඉඩ සැලසේ.

මෙම බේදවාචකයේ දී මතක තබාගත යුතු තවත් කරුණක් නම් අපේ රටේ දේශපාලන, ආර්ථික සහ සමාජ අස්ථාවර බව ප්‍රයෝජනයට ගෙන නොයෙක් විදේශ බලවේග මේ රටට ඇතුළුවීමට ඇති හැකියාවයි. එය කළ හැකි මාර්ග රැසක් තිබේ. ඒවායින් ප්‍රවේශම්වීමට තරම් ජනතාවන් දේශපාලකයින් බුද්ධිමත් විය යුතුය.

මා මෙතක් සඳහන් කළ කරුණු අතර බෞද්ධ දර්ශනයට මූලික සහ ප්‍රබල තැනදීම, මුදලට, බලයට, පක්ෂපාතී බවට යටත් නොවන දේශපාලකයන් දේශපාලන බලපෑම්වලට යටත් නොවන රාජ්‍ය සේවකයන් සම්පූර්ණයෙන්ම නිදහස් ආරක්ෂක සේවය සහ පොලීසියත් යන කාරණා සහ මුස්ලිම් ජාතිකයින් තුළ ඇති වියයුතු වෙනස්වීම් සහ ජාත්‍යන්තර බලපෑම්වලින් පරිස්සම්වීම පිළිබඳව සඳහන් කළෙමි. මේවා හැරුණු විට අපේ රට ස්ථාවර තත්ත්වයකට පත් කිරීමට නම් පහත සඳහන් විප්ලවීය වෙනස්කම් අවශ්‍ය බව සඳහන් කරනු කැමැත්තෙමි.

1. බෞද්ධ දර්ශනය මත පදනම් වූ සැමටම සාධාරණත්වය ඉටු වන නව ආණ්ඩුක්‍රම ව්‍යවස්ථාවක් නොපමාව සම්පාදනය කිරීම.
2. පවතින ආණ්ඩුක්‍රම ව්‍යවස්ථාව යටතේ වුවත් පොදුවේ සැමටම පිළිගත හැකි ගෞරව කළ හැකි කිසිදු පක්ෂයකට හෝ ආණ්ඩුවකට අයත් නොවන ස්වාධීන සුදුසුකම් ඇති පුද්ගලයෙක් ජනාධිපති පදවියට පත් කර ගැනීම.
3. මුදල් බලයෙන්, මැරවර බලයෙන්, වංචා සහගත මාර්ගවලින් කුල, ජාති, ආගම්, පක්ෂභේද ප්‍රයෝජනයට ගනිමින් කිසිවෙකුට පාර්ලිමේන්තුවට ඒමට ඉඩ නොතැබීම.
4. විශේෂ සුදුසුකම්වලින් යුත් උගත් දක්ෂ චේතන නොලබන මහජන නියෝජිතයින් පිරිසක් සියලුම පක්ෂ නියෝජිතයින් පරදවා පාර්ලිමේන්තුවට යැවීමට තරම් මහජනයා බුද්ධිමත් විය යුතුය.
5. ඉහළින් පහළට සිදුවන පාලන ක්‍රමය වෙනුවට පහළින් ඉහළට ජන සහභාගිත්වක පාලන ක්‍රමයක් සහ ජන සහභාගිත්වක මහජන ආරක්ෂක ක්‍රමයක් සංස්ථාපිත කිරීමට අවශ්‍ය පියවර ගැනීම සහ දැනට පවතින ව්‍යුහයන් ප්‍රතිසංශෝධනය කිරීම.
6. ආගම් සහ ජාති වශයෙන් බෙදී තිබෙන පාසල් අධ්‍යාපන ක්‍රමයන් පවතින අධ්‍යාපන ක්‍රමයෙන් බාහිරව සමාගම් පනත ආදී වෙනත් වාණිජ ක්‍රම යටතේ ක්‍රියාත්මක වන විශ්ව විද්‍යාල ඇතුළු අධ්‍යාපන ආයතන සම්පූර්ණයෙන්ම ප්‍රතිසංවිධානය කිරීම.

ඉහත සඳහන් කළ කරුණු හයට අමතරව රටේ ජාතික දක්ෂ පමණක් නොව ව්‍යුහයන් ද අභිංසාවාදී ප්‍රජාතාන්ත්‍රික මාර්ගවලින් විප්ලවීය වෙනසකට යටත් කොට රටේ සමගියත් සාමයත් ඇති කිරීමට අපි අධිෂ්ඨාන කර ගත යුතුය.



සමුළුවට වැඩම කළ පූජ්‍ය ඇන්කදවල
සද්ධාජිවස්වාමීන් වහන්සේ
අදහස් දක්වමින්



සර්වෝදය සභාපති වෛද්‍ය වින්යා
ආරියරත්න මහතා අදහස් දක්වමින්



සෙයික් අම්හර් හමිඩීන් මව්ලවිතුමා
අදහස් දක්වමින්



ශාන්තිසේනා සංසදයේ අධ්‍යක්ෂ
රවී කන්දගේ මහතා අදහස් දක්වමින්

මහාචාර්ය විනී විතාරණ ශූරීහු



මහාචාර්ය විනී විතාරණ ශූරීන්

දෙදාස් දහනමයේ දෙසැම්බර් මුල සතියේදී පමණ තවත් මා ආදර ගෞරවයෙන් සැලකූ ගුරුවරයෙක් මෙන්ම කළාණ මිත්‍රයෙක් ද අප අතරින් වෙන් විය. ඒ වත්මන් යුගයේ අප රටේ විසූ මහා පඬිවරයෙකු වූ මහාචාර්ය විනී විතාරණ ශූරීන්ය.

1928 ජූනි 02 දා රුහුණේ ඇත පිටිසර ගමක් වූ තංගල්ලේ පල්ලික්කඩාවේ දී විනී විතාරණයෝ උපත ලදහ. තංගල්ලේ ක්‍රිස්තුදේව විද්‍යාලයේ සහ ගාල්ලේ මහින්ද විද්‍යාලයේ ඉගෙනීම ලැබූ විනී විතාරණයන් මා මුලින්ම දුටුවේ මහින්ද විද්‍යාලයේ විශ්ව විද්‍යාල ප්‍රවේශයේ සිටි ශිෂ්‍යයෙක් හැටියටය. එවකට මම මහින්ද විදුහලේ 6 වැනි ශ්‍රේණියේ ඉගෙනීම ලබමින් සිටියෙමි. පේරාදෙණිය විශ්ව

විද්‍යාලයේ කලා උපාධියක් ලබා ගෙන එතුමා 1949 දී පමණ මිහිදු විදුහලේ එවකට විදුහල්පතිව සිටි ඊ.ඒ. විජේසූරිය මැතිතුමාගේ ආරාධනය පරිදි මහින්ද විද්‍යාලයේ ගුරුවරයෙක් හැටියට සේවයට බැඳුණේය. එතුමා අපට ඉංග්‍රීසි භාෂාව සහ භූගෝල විද්‍යාව ඉගැන්වීය. මා ජ්‍යෙෂ්ඨ පංතියේ ඉගෙනුම ලබද්දී වසරක් පමණ විනී විතාරණ ගුරුතුමා අපේ පන්ති භාර ගුරුවරයා වශයෙන් ද සේවය කළේය. එතුමා 1954 දී පමණ ගල්කිස්සේ ශාන්ත තෝමස් විද්‍යාලයේ ගුරුවරයෙක් හැටියට පත්වීමක් ලබා ගෙන ගියේය. මම ද උසස් අධ්‍යාපනය සඳහා මහරගම ගුරු විද්‍යාලයට සහ විද්‍යාර්ථය විශ්ව විද්‍යාලයට ඇතුළු වූ නිසාත් නාලන්දාවේ ගුරුවරයෙක් වශයෙන් සේවය කළ නිසාත් අප දෙදෙනා අතර තිබූ ගුරු-ශිෂ්‍ය සම්බන්ධය කළ‍යාණ මිත්‍ර සම්බන්ධයකට පත් වී තිබිණ. එතුමා අප අනහැර යන තුරුම ඒ සබඳතාවය පැවැතියේය.

මහින්ද විද්‍යාලයේ උගන්වන කාලයේදී මාගේ සංස්කාරකත්වයෙන් පළ කළ Planet ෆැලැන්ට් සඟරාව සකස් කරද්දී එතුමාගේ සම්පූර්ණ සහයෝගය මට ලබා දුන්නේය. මගේ සිංහල සහ ඉංග්‍රීසි භාෂා ප්‍රවීණත්වයට මට විශාල ආධාරයක් වූයේ ආචාර්ය විනී විතාරණයන්ය. ඒ කාලයේදී ලංකාවේ ඇත ප්‍රදේශවලට අධ්‍යාපන ගමන් ඔහු සමඟ යෑමට අපට භාග්‍යය ලැබිණ. මා විද්‍යා විෂයයන් හැදෑරුවත් රටේ ඉතිහාසය, භූගෝලය, සංස්කෘතිය සහ සාහිත්‍යය පිළිබඳ සැහෙන දැනුමක් ලබා ගැනීමට මට හැකි වූයේ මේ ශ්‍රේෂ්ඨ ගුරු පියාණනන් නිසාය.

මුලින්ම විනී විතාරණයෝ ලක් සරසවියෙන් කලා උපාධියක් ද පසුව සිංහල පිළිබඳ පළමුපෙළ ගෞරව උපාධියක් ද පේරාදෙණිය සරසවියෙන් දිනා ගත්හ. ලන්ඩන් සරසවියෙන් ද දර්ශනපති උපාධියක් දිනා ගත් ඔහු 1960 දී පමණ විද්‍යාර්ථය විශ්ව විද්‍යාලයේ සහ ශ්‍රී ජයවර්ධනපුර විශ්ව විද්‍යාලයෙහි කථිකාචාර්ය පදවියකට පත් විය. පසුව රුහුණු සරසවියේ මහාචාර්යවරයෙක් ලෙස 1981න් ඇරඹුණු ඔහුගේ විශ්ව විද්‍යාල ජීවිතය 1993 දක්වා පැවැතියේය.

ග්‍රන්ථ කතෘවරයෙක් වශයෙන් 1956 බුද්ධ ජයන්ති සමයේදී එඩ්වින් ආනොල්ඩ්ගේ Light of Asia 'ආසියා එළිය' යන බෞද්ධ කාව්‍ය සිංහලට පරිවර්තනය කළේය. එම ග්‍රන්ථයම පද්‍යට හරවා 2001 වසරේදී

රාජ්‍ය සාහිත්‍ය සම්මානය ද හිමිකර ගත්තේය. එතුමා අතින් විවිධ විෂයන්ගෙන් ලියැවුණු සිංහල සහ ඉංග්‍රීසි පොත-පත, ගද්‍ය-පද්‍ය, පරිවර්තන පොත්පත්වල සංඛ්‍යාව අති විශාලය. මෑත යුගයේ වෙන කිසිම ග්‍රන්ථ කර්තෘවරයෙක් නොලියූ අන්දමේ පොත්පත්, කාව්‍ය නිර්මාණ එතුමා අතින් බිහි විය. 2002 වසරේදී සර්වෝදය භාර අරමුදලින් ජාතික සම්මානයක් එතුමාට පිරිනැමීමේ භාග්‍යය අපට ලැබිණි. මෙවැනි සම්මාන විශාල සංඛ්‍යාවක් එතුමා ලබා තිබේ. සුබස, එඩිය, සංස්කෘති, වීමංසා, දිනදින, සාහිත්‍ය, සංඛ, පුරාවිද්‍යා සංහිතා ආදී සඟරාවලට එතුමා අතින් ලියැවුණු ලිපි සංඛ්‍යාව අප්‍රමාණය.

කිසිවෙකුටත් නොදෙවෙනි පාණ්ඩිත්වයක් එතුමා තුළ තිබුණද එදිනෙදා ජීවිතයේ එතුමා හැසුරුණේ ඉතා නිහතමානී සාමාන්‍ය පුද්ගලයෙකු ලෙසිනි. එතුමාගේ නිරතකාර ගතිගුණ නිසා මහින්ද විද්‍යාලයේ ආදි ශිෂ්‍යයෝ එතුමාට පුදුම විදියේ හක්තියාදරයක් දක්වූ අතර මහින්ද ආදි ශිෂ්‍ය සංගමයේ කොළඹ ශාඛාවේ සෑම රැස්වීමකටම පැමිණි එතුමාට මුල් ප්‍රථම හිමි විය. එතුමා සහභාගි නොවනු කිසිම කලා අංශයක් නොවීය. සුනිල් ශාන්ත ගෙන් පටන් ගෙන අමරදේවයන් වැනි සියළු අග්‍රගන්‍ය කලාකරුවන් සමඟ ඉතා කිට්ටු සම්බන්ධයක් එතුමාට තිබිණි. එක් යුගයකදී ඉතා ජනප්‍රියව පැවැති හෙළ හවුලේ ප්‍රබල සාමාජිකයෙක් වූ විනී විතාරණයන් මහා කවි අරිසෙන් අහුබුදු ශූරීන් සමඟ එහි ප්‍රගතියට විශාල මෙහෙයක් කළේය.

මහාචාර්ය විනී විතාරණයන්ගේ අභාවය ගැන දැන ගත් විගසම එතුමාගේ අවසන් කටයුතු නිම වන තුරු එම කටයුතුවලට මම සහභාගි වීමි. එතුමාට ලංවීමට මට තවත් හේතුවක් වූයේ එතුමාගේ භාර්යාව වූ තිලකා හා ඇයගේ වැඩිමහල් සොහොයුරිය වූ කරුණා ද සමඟ මහින්ද විද්‍යාලයේ එකම පන්තියේ ඉගෙනීමට මට අවස්ථාව ලැබුණු නිසාය. වෛද්‍ය කුමුදුනී සහ රුවන් පුතා ද ලේලිය සහ බැනණුවන් වූ බ්‍රිජට් සහ ගයාන් ද මුතුපුරා සහ මිනිපිරිය වූ ලසිත් හා අනලිස් ද හමුව අපේ සංවේගය පළ කළෙමු. තවත් ශ්‍රේෂ්ඨ විරෝධාර ආදර්ශමත් පඬිවරයෙක් අපේ රටට අහිමි විය.

විනී විතාරණ ශූරීන්ට නිවන්සැප ලැබේවා'යි පතමි.

333

අප අතරින් වෙන් වූ මගේ රියදුරු නාඨ කන්දගේ ගුණසේන මල්ලී



එන්. කේ. ගුණසේන මහතා

2020 මාර්තු 02 සඳුදා උදෑසන මා සුදානම් වී කාර්යාලයට ඒමට ගෙදරින් පිට වෙන විටම අසන්නට ලැබුණේ අතිශය ශෝචනීය පුවතකි. එනම්, මගේ රියදුරු එන්. කේ. ගුණසේන මල්ලී සිරිපා වන්දනාව සඳහා සමනලගිරි නගිඳ්දී හදිසියේ හෘදයාබාධයක් සෑදී මිය ගිය බවයි. මේ බව මට දැනුම් දුන්නේ හඬමින් මා වෙත පැමිණි මගේ බිරිඳයි. මෑත කාලයේදී මට ලැබුණු විශාලම කම්පනය මෙය විය. ඔහු පසුගිය වසර ගණනාවක්ම මාගේ රියදුරු වශයෙන් ඉතා සුපරික්ෂාකාරීව රට පුරා මා රැගෙන ගියා පමණක් නොව මා කුමන කටයුත්තක යෙදුනත් රියෙන් බැස ඔහු මගේ ශාරීරික ආරක්ෂාව ගැන බලා ගත්තේය. එපමණක් නොව මා ලංකාවේ

කොතැනක සිටියත් මගේ කැම-බීම, මගේ විවේකය, නින්ද ආදී හැම දෙයක් ගැන ම සොයා බලා කටයුතු කළ ගුණසේන මල්ලීගේ අභාවය ගැන ඇසූ විට කිසි දිනෙක මාගේ නෙත්වලින් මෙතරම් කඳුළු වගුරුවා නැත. ඔහු සැබෑ සර්වෝදය සේවකයෙකු වූවා පමණක් නොව පෞද්ගලිකව මට ද මගේ භාර්යාවට, දූ-දරුවන්ට, මුනුපුරු-මිනිපිරියන්ට ද ඉතාමත්ම ලංවූ පවුලේම කෙනෙක් හැටියට එළිවුනු වෙලාවේ සිට රාත්‍රී අට නවය දක්වා සේවයට කැප විය.

ගුණසේන මල්ලී කිසි දිනෙක වාහනය එළවද්දී ගී සිංදු ඇසීමට ගුවන් විදුලිය විවෘත කළේ නැත. ඔහු කළ එකම දෙය නම් බණ ඇසීමට කන් යොමු කිරීමය. මා පැයක් දෙකක් රැස්වීම්වල ගත කරද්දී ඔහු රිය තුළට වී කළේ බණ ඇසීමයි. මේ නිසා ඔහු ඉතාමත්ම ගුණ ගරුක ධාර්මික පුද්ගලයෙක් විය. මා බොහෝ විට සමහර සේවක සේවිකාවන්ට තදින් කතා කර ඇති මුත් ගුණසේන මල්ලීට එසේ කතා කිරීමට කිසි දිනෙක මට හේතුවක් නොවීය. ශ්‍රීපාදේ වැඳපුදා ගැනීමට බොහෝ ආශා කරන බවත් අටපිරිකරකුත් රැගෙන වන්දනාවේ යන තවත් 150ක පමණ පිරිස සමඟ තමා ද යෑමට ආශා කරන බවත් මට පැවැසූ විට මම ඉතා කැමැත්තෙන් ඔහුට අනුමැතිය දුන්නෙමි. ඒ දිනවල ඔහු ගෙදර දොර හැසිරී තිබෙන්නේ ද පුදුමාකාර සන්නෝෂයකිනි. තමාට ශ්‍රීපාදේ වදින්නට යෑමට තිබෙන ආශාව ගැන වර්ණනා කළ ඔහු එදා උදේ ගෙදරින් පිට වී තිබෙන්නේ ද ශ්‍රීපාදේ වැඳ ගෙන ගෙදර එන බව පවසමිනි.

පානදුර, කෙසෙල්වත්ත නගරයට නුදුරු දිග්ගල තොටුපල පාරේ ඔහු ඉඩම් කැබැල්ලක් මිලට ගෙන පසුගිය අවුරුදු කිහිපය තුළ දී ඉතා ලස්සනට අලුත් ගෙයක් සාදා ගෙන ඔහුගේ භාර්යාවට සහ දරුවන් දෙදෙනාට ස්ථිර පදිංචියට තැනක් සාදා දුන්නේය. වැඩිමහල් දියණිය දෙවනි මල්ෂා ගුණසේන කැලණිය විශ්ව විද්‍යාලයේ තුන්වන වසරේ ද, බාල දියණිය මිල්නි මෙත්සානි ගුණසේන අ.පො.ස. (උසස් පෙළ) විභාගය ලියා සරසවි ප්‍රවේශය සඳහා බලාපොරොත්තුවෙන් සිටින බවත් දැන ගන්නට ලැබුණි. ඔහුගේ භාර්යාව මල්ලිකා මද්දුවාන රත්මලාන ප්‍රදේශයේ පෞද්ගලික ආයතනයක සේවය කරයි.

1959 ඔක්තෝම්බර් මස 31 දා දෙනියාය ප්‍රදේශයේ ගමක උපන් ගුණසේන මල්ලී ඔහුගේ පවුලේ අය ද ගමේ අය ද දැනට පදිංචිව සිටින නිවස අවට අසල්වාසීන් ද පමණක් නොව මුළු සර්වෝදය පවුලේ අප සියලු දෙනාද අතිශය වේදනාවට ශෝකයට පත් කොට අප අතරින් සඳහටම වෙන් වී යෑම පෞද්ගලිකව මට වූ බලවත් පාඩුවකි.

ඔහු පැදවූ රියේ තිබුණු ධාවන සටහන් පොත ඇතුලේ ඔහුගේම අත් අකුරින් පහත සඳහන් පණිවුඩය ලියා තබා තිබුණේය. මෙය ද තමාගේ අවසානය ලංව ඇති බවට සිතට ආ පෙර දැක්මක් සේ දැනුනු බවට සාක්ෂියකි.

“සර්වෝදය පවුලේ සාතිශය සංවේගයයි.

සබ්බ පාපස්ස අකරණං - සියළු පවින් මිඳෙන්න.

කුසලස්ස උපසම්පදා - සැම විටම කුසල්හි යෙදෙන්න.

සවිත්ත පරියෝධපනං - හැකිතාක් මනස දමනය කරන්න.


ඒතං බුද්ධානු සාසනං - සියලු බුදුවරුන්ගේ දෙසුම එයයි.”

මෙසේ තමාගේ අභාවය පිළිබඳ තමන්ම ශෝක පණිවුඩයක් ලියා තබා ගුණසේන මල්ලී අපෙන් සඳහටම සමු ගෙන මාර්තු 4 වැනිදා සවස 6.00ට කෙසෙල්වත්ත, ගොරකාන සුසානභූමියේ ආදාහනාගාරයේදී ඔහුගේ පඨවි, ආපෝ, තේජෝ, වායෝ ධාතුන් හතර සොබා දහමට එක් කරනු ඇත.

එන්. කේ. ගුණසේන මල්ලීට නිවන් සැප ලැබේවා!

අපේ සහෘදයන් විශෝවු සංවේගාත්මක කාල පරිච්ඡේදයක්

කොරෝනා වෙරසය නිසා අප රටට ඉතා සංවේගජනක කාල පරිච්ඡේදයක් උදා වී තිබේ. එහෙත් කොරෝනා උවදුර ඒමටත් දෙමසකට පෙර මටත් සංගමයේ හැම දෙනාටමත් ඉතා සංවේගාත්මක කාල පරිච්ඡේදයක් විය. ඊට හේතුව අප කිසිවෙක් කොරෝනා උවදුරට අසු වූ නිසා නොවේ. ජීවිත කාලයක් විශාල පරිත්‍යාගයකින් අප හා සර්වෝදයේ සේවයේ යෙදුනු වැඩිහිටියන් කිහිප දෙනෙක්ම අපෙන් සදහටම සමුගෙන ගිය නිසාය.



කමල් දිසානායක මහතා



කමල්, දයිතා, මම, නිතා ඇතුළු අප පවුලේ සියලුදෙනා අසේනි සහ හසල ද සිටී.

සර්වෝදය සංගමයේ ගණකාධිකාරීවරයෙකු හා මුදල් අධ්‍යක්ෂක වශයෙන් ද පසුව ගරු භාණ්ඩාගාරික වශයෙන් ද බොහෝ කලක් සේවය

කළ එන්. කේ. බී. කමල් දිසානායක මහතා සෑහෙන කලක් රෝගාතුරව සිට පරලෝ සැපත් වූයේය. ඔහුගේ අවසන් කටයුතුවලට සහභාගිවීමට අපට අවස්ථාව ලැබුණේය. දයිතා දිසානායක මහත්මියට අපගේ සංවේගය පළ කළෙමු.

ඊලඟට අප හැර ගියේ නාලන්දාවෙන් කනතොළුව ශ්‍රමදාන ව්‍යාපාරය ආරම්භ කළ දා සිට අප සමඟ විවිධ තරාතිරම්වල කටයුතු කළ ධර්මා ගුණසිංහ මහතාය. ඔහු ද මාස කිහිපයක්ම රෝගාතුරව එක්තැන් වී සිටියේය. ගාල්ල මහින්ද විද්‍යාලයේ අප දෙදෙනා කුඩා දරුවන් හැටියට එකම පන්තියේ ඉගෙනුම ලැබුවෙමු. ඊට පසු මහරගම ගුරු අභ්‍යාස විද්‍යාලයේදී එකට ගුරු වෘත්තිය අධ්‍යාපනය ලැබූ අප දෙදෙනා නාලන්දා විද්‍යාලයේ ගුරුවරුන් හැටියට පරිණාමය වීමට උත්සාහ කළෙමු. මම 1972 දී පමණ ගුරු වෘත්තියෙන් ඉවත් වූ නමුත් ධර්මා ගුණසිංහ මහතා නාලන්දා කණිෂ්ඨ විද්‍යාලයේ විදුහල්පති වශයෙන් ද පසුව විදුහල්පති හැටියට ද සේවය කොට විශ්‍රාම ගත්තේය. එය නාලන්දාවේ ස්වර්ණමය යුගය හැටියට සැලකේ. ඉන් පසුව සර්වෝදය සංගමයේ භාණ්ඩාගාරිකවරයා වශයෙන් දීර්ඝ කාලයක් සේවය කළ එතුමා සර්වෝදය භාර අරමුදලේ ප්‍රධාන විධායක වශයෙන් ද ස්වේච්ඡා සේවයක යෙදුණේය. රෝගී තත්ත්වයෙන් පසු වූ ධර්මා ගුණසිංහ මහතාට අවශ්‍ය සෑම පහසුකමක්ම සැපයීමට නාලන්දා ආදි ගුරුවරුන්ගෙන් සහ ආදි ශිෂ්‍යයින්ගෙන් සැකසුණු මණ්ඩලයක් මගින් එතුමා අවසන් හුස්ම හෙළන තුරුම ඔහු බලා ගැනීමේ කටයුතු කළේය. 2020 ජනවාරි 22 දා එතුමා අප හැරදා ගියේය. නාලන්දාවේ විදුහල්පතිවරයෙකුට මෙතෙක් නොලැබුණු අන්දමේ ගෞරවයක් සහ සම්පූර්ණ රාජ්‍ය අනුග්‍රහය ද ඇතිව බොරැල්ල කනත්තේදී එතුමාගේ අවසන් කටයුතු සිදු කරන ලදී.





සර්වෝදයේ පැවැති උත්සවයකදී
මා අසල (මැද) සිරිසිලි නානායක්කාර
මහත්මිය ද සහභාගි වූ අවස්ථාවක්

මීලඟ සංවේගාත්මක සිද්ධිය වූයේ දීර්ඝ කාලයක් සර්වෝදය සංගමයේ ගණකාධිකාරිනියක ලෙස සේවය කර පසුව සුවසෙන ආයතනයේ සහ විශ්ව නිකේතනයේ සේවය කළ සිරිසිලි නානායක්කාර මැතිනියගේ අභාවයයි. ඇය සර්වෝදය සේවයෙන් විශ්‍රාම ගෙන ගම්පහ ප්‍රදේශයේ පදිංචිව සිටියාය. ඇය අසනීප වී රෝහල් ගත කළ බවත් එහිදී ඇය මියගිය බවත් අපට ඇයගේ සහෝදරියක් විසින් දැනුම් දුන් නමුත් ඒ දිනවල පැවැති නිරෝධානය ඇදිරිනීතිය නිසා අප කිසිවෙකුටත් සහභාගිවීමට නොහැකිව ඇයගේ අවසන් කටයුතු සිදු කරන ලදී.



ප්‍රේමවන්දු දිසානායක මහතා

නිරෝධානය ඇදිරිනීතිය බලපවත්වන කාලය තුළදී තවත් අප ව්‍යාපාරය හා ලැදිව කටයුතු කළ කුලියාපිටිය මධ්‍ය මහා විද්‍යාලයේ විදුහල්පතිව සිටි සර්වෝදය සංගමයේ විධායක සහිකයෙකු වූ ප්‍රේමවන්දු දිසානායක මහතාගේ අභාවය ද අපට ආරංචි වූයේ අවසන් කටයුතු ද සිදු කිරීමෙන් පසුවය. කොරෝනා උවදුර නිසා නිවස තුළම කොටු වී සිටි අපි කිසිවෙකුට එතුමාට අවසන් ගෞරව දැක්වීමට යෑමට නොහැකි වීම ගැන අප දුක්වූයෙමු.



ගාමිණී ගුණවර්ධන මහතා (මැද)
දේශනයක් පවත්වමින් මම ද
පසෙකින් සිටි.

මෙම කාල පරිච්ඡේදය තුළ දී මිලඟට අප හැර ගියේ අපේ සදාදරණීය ගාමිණී ගුණවර්ධන මහතාය. එතුමා මධ්‍යම පළාත බාර නියෝජ්‍ය පොලිස්පතිවරයෙකු ව සිටි යුගයේදී එනම් 1983 වසරේදී හැටන් ප්‍රදේශයේ ඇති වූ ජාතිභේද කෝලාහලය නැවැත්වීමට මගෙන් උදව් ඉල්ලා සිටියේය. මම වහාම හැටන් ප්‍රදේශයට ගොස් එතුමා සමඟ එම කැරැල්ල සංසිද්ධීමට පොලීසියත් මහජනතාවත් සමඟ කටයුතු කළෙමි. ඒ කාලයේ සිටම සර්වෝදයට සම්බන්ධව කටයුතු කළ ඒ මහතා පොලිස් සේවයෙන් විශ්‍රාම ගිය පසුවද විශ්ව නිකේතනයේ වැඩිහිටි මණ්ඩලයට සම්බන්ධව විශාල සේවයක් සිදු කළේය. හදිසියේම රෝගී වී එතුමා මියගිය පුවත අපට අසන්නට ලැබුණේ ද අවසන් කටයුතු නිමවීමෙන් පසුවය. එය ද නිරෝධානය ඇඳිරිනීතිය පවතින කාලය අතරය. එය ද අපට අතීතය සංවේගයක් ඇති කළ සිද්ධියකි.

කොරෝනා උවදුර සමයේදී අපේ සර්වෝදය වැඩිහිටියන් කිහිප දෙනෙක්ම අප අතරින් වෙන්වී ගිය නමුත් ඒ සියල්ල සිදු වූයේ ස්වාභාවික හේතූන් නිසාය. සුවසෙන ආයතනයට විශාල සේවයක් කළ කේ. බී. රාජපක්ෂ මහතා ද ශ්‍රී ලංකා රාමඤ්ඤ මහා නිකායේ මහානායක අග්ගමහා පණ්ඩිත පූජ්‍ය නාපානේ ජේමසිරි මහානාහිමියන් ද සර්වෝදය භාර අරමුදලේ ක්‍රියාකාරී සාමාජිකයෙකු මෙන්ම සර්වෝදය සංගමයේ විධායක සහිකයෙකු වශයෙන් සංගමයට විශාල සේවයක් කළ අමරදාස ගුණවර්ධන මහතාගේ අභාවය සිදු වූයේ ද මේ කාලයේදීය.



අග්ගමහා පණ්ඩිත
පූජ්‍ය නාපානේ ජේමසිරි මහානාහිමිපාණෝ



කේ. බී. රාජපක්ෂ මහතා



වෛද්‍ය වින්සා ආරියරත්න මහතා
අමරදාස ගුණවර්ධන මහතා සහ මම



සර්වෝදය භාර අරමුදල
වාර්ෂික ජාතික සම්මාන ප්‍රදානෝත්සවයේ
හැඳින්වීමේ කතාව කරමින්



විජය බිම්සර කන්නන්ගර මහතා (වමේ)
ජපානයේ කිම්හිකෝ මුරකාමි මහතා සමඟ

අතිශයින්ම විරල ගණයේ ප්‍රජා නායකයෙකු වූ විජය (විජිත) බිම්සර කන්නන්ගර සොහොයුරාද 2021 අගෝස්තු මස 15 වැනි ඉරිදා අප අතරින් සඳහන්ව වෙන් විය. 1934 වසරේ අප්‍රේල් මාසයේ 18 වැනි දින උපත ලැබූ විජිත පානදුරේ ශාන්තජෝන් පාසලෙන් සහ මොරටුවේ චේල්ස් කුමර විද්‍යාලයෙන් මූලික සහ ද්විතීයික අධ්‍යාපනය ලැබීය. ඉන් පසුව ඉංග්‍රීසි භාෂාවෙන් පළමුවෙන්ම පුහුණු ගුරුවරයෙකු හැටියට

සහතික ලත් එතුමා වැඩි කාලයක් සේවය කළේ පිළියන්දල මධ්‍ය මහා විද්‍යාලයේය.

එතුමාගේ සේවය තමාට අදාළ විෂයට පමණක් සීමා නොවීය. තම සිසු දරුවන්ගේ පූර්ණ පෞරුෂය සංවර්ධනය සඳහා අවශ්‍ය ක්‍රීඩා අංශය, බාලදක්ෂ අංශය ආදී විෂය බාහිර කටයුතුවලට ද තම කාලය පරිත්‍යාග කළේය.

ශ්‍රී ලංකා පාසල් සිසුන්ගේ ක්‍රිකට් සංවිධානය පිහිටුවා පහලොස් වසරක්ම එහි භාණ්ඩාගාරික සහ සභාපති වශයෙන් කටයුතු කොට පුද්ගලිකව විදියේ කැපවීමක් එම ක්‍රීඩාව සඳහා යොමු කළේය. වයස 19න් පහළ ක්‍රිකට් කණ්ඩායමක් සහ වයස 17න් පහළ ක්‍රිකට් කණ්ඩායමක් සූදානම් කොට ක්‍රිකට් තරඟ සඳහා එංගලන්තයට යැවීමට එතුමා පුරෝගාමීව කටයුතු කළේය. පිළියන්දල සහ මොරටුව අධ්‍යාපන කලාපයේ නියෝජ්‍ය බාලදක්ෂ කොමසාරිස්වරයා වශයෙන් ද ඔහු අනර්ථ සේවයක් සිදු කළේය.

1974 වර්ෂයේදී ඔහු කිසිවෙකු බලාපොරොත්තු නොවන විදියේ අනතුරුදායක ගමනක් එංගලන්තයේ සිට ලංකාවට ගොඩබිම හරහා රියක් පදවාගෙන ඒමට තරම් නිර්භීත විය. අවුරුදු 10ක් පැරැණි චෝක්ස්වැගන් කාරයක් මිලට ගෙන ස්ටලින් පවුම් 8ක් පමණ අතේ තබා ගෙන නවසීලන්ත සහ ඕස්ට්‍රේලියානු තරුණයන් දෙදෙනෙකු සමඟ සැතපුම් 16000ක පමණ දුරක් ගොඩබිම හරහා රිය පදවා ගෙන ආ ගමන ඉතිහාස ගතවන සුළුය. මෙම අත්දැකීම පිළිබඳව ඔහු ලියූ කුඩා පොතකින් විස්තර කර තිබේ.

1998 දී ගුරු වෘත්තියෙන් විශ්‍රාම ගිය විජිත කන්නන්ගර මහතා පූර්ණකාලීන ස්වේච්ඡා සේවකයෙකු හැටියට සර්වෝදය සංසදයට එකතු විය. 1950 ගණන්වල සිට අපේ මරදාන ගෙදරට යාබඳව කාමරයක සිටිමින් ගුරු සේවයට ගිය කන්නන්ගර මහතා හා අප අතර තිබුණේ අතිශයින්ම කලාපීය මිත්‍ර සම්බන්ධයකි. සර්වෝදය විධායක මණ්ඩලයේ සාමාජිකයෙකු වශයෙන් ද, සර්වෝදය සුවසෙන සේවා සමිතියේ සභාපති වශයෙන් සහ සර්වෝදය ශාන්තිසේනා සංසදයේ සභාපති වශයෙන් ද ඔහු කළ සමාජ සේවාව අතිමහත්ය. ඔහුගේ ආදර්ශයෙන්

සහ අවවාදයෙන් විශාල තරුණ පිරිසක් සර්වෝදය නායකත්වයට හුරු වී රට පුරාම සිය දහස් ගණනක අසරණයින්ට පිහිට වූහ.

සර්වෝදය සේවය කරන යුගයේදී ඔහු සහභාගි වූ විශේෂ සාම ගමනක් ගැන සඳහන් කිරීම සුදුසුය. ඉන්දියානු මහ කොමසාරිස් කාර්යාලය හා සම්බන්ධව සුනිල් ඩත් නැමැති කලාකරුවා සමඟ දකුණු ආසියානු කලාපීය රටවල දේශසීමා අභිබවා (Hands Across Borders) යන මාතෘකාව යටතේ මිත්‍රත්වය ගොඩනැගීමට එම රටවල නියෝජිතයින් ද සමඟ ඉන්දියාවේ මහේන්ද්‍ර සහ මහේන්ද්‍ර සමාගමෙන් පරිත්‍යාග කළ ජීප් රථ පහකින් කිලෝමීටර් 14000ක දුරක් යෑමටද ඔහු සහභාගි විය.

විජිතගේ ජීවිතය ඉතාමත්ම විවෘත කා සමඟත් මිත්‍රශීලීව ගත කළ ප්‍රසන්න ජීවිතයක් විය. කිසිම අවස්ථාවකදී කලබල ස්වභාවයක් දක්වනු මේ අවුරුදු හැටක පමණ කිට්ටු කාලය තුළදී මා දෑක නැත. සිනාමුසු මුහුණෙන් තොරව කිසිවිටෙක ඔහු සිටිනු මා දෑක නැත. ඔහුට බාර දුන් කිසිම වගකීමක් පැහැර හැරියේ නැත. තමා කරන ලද ස්වේච්ඡා සේවය කිසිදු ප්‍රතිලාභයක් බලාපොරොත්තු නොවී ඔහු වචනයකින් පවා ස්තූතියක් බලාපොරොත්තු නොවී ඉටු කළහ. ඔහුගේ වාසනාවට සිතා නැමැති ගුරුවරියක් වූ බිරිඳක්ද අද වෛද්‍ය සේවයේ පළාතක් බාරව කටයුතු කරන වෛද්‍ය කපිල කන්නන්ගර නැමැති පුතා ඇතුළු ඔහුගේ පවුලේ සෙසු සාමාජිකයන් ද සමාජ සේවා කටයුතුවලට සෑම අවස්ථාවකදීම අතහිත දුන්හ. විජිත බිම්සර කන්නන්ගර නැමැති මේ ආදර්ශමත් ශ්‍රේෂ්ඨ පුරුෂයාගේ හදිසි විශේෂ පිළිබඳව සර්වෝදයේ අපි හැමදෙනාම බලවත් කම්පාවට පත් වූහ. එතුමාට අපරාමර නිවන් සැප ලැබේවා'යි ප්‍රාර්ථනා කරමු.

මිනිස් දිවිය හේතුඵල වශයෙන් ඇති වුණු සියලුම සංස්කාර ධර්මයන් මෙන්ම අනිත්‍යය, දුක් සහිතය, බුදුන් වහන්සේ විසින් දේශනා කළ මේ අනිත්‍ය, දුඛය, අනාත්ම ධර්මයන් සිහි කරමින් අප සැනසෙන අතර අපට කලින් අප අත්හැර ගිය ඒ හැම දෙනාටම නිවන් සැප ලැබේවා'යි ප්‍රාර්ථනා කරමු.

කොවිඩ් 19 හෙවත් කොරෝනා වෛරසයේ පාලනයට අප කළ මෙහෙය

අපට කියවන්නට ලැබෙන ලිඛිත ඉතිහාසය තුළින් ගෝත්‍ර තුළ හා ගෝත්‍ර අතරත්, රටවල් තුළ හා රටවල් අතරත්, ලෝක මට්ටමේනුත් විවිධ කළකෝලාහලවලටත් යුධ ගැටුම්වලටත් යටත් වූ හැටි දකින්නට ලැබේ. පුද්ගලයන් වශයෙන් හා සමූහ මනුෂ්‍යයන් වශයෙන් විවිධ හේතූන් උඩ ඇති වන හදිසි අනතුරුවලින් ලේ වැගිරීම්, ජීවිත විනාශවීම් සිදු වූ බව අපි කියවා ඇත්තෙමු. එහෙත් සමස්තයක් වශයෙන් ලෝකයේ සෑම රටකටම, සෑම ජන කොට්ඨාශයකටම සාමාන්‍ය ජීවිත කෙරෙහි සම්පූර්ණ බලපෑම් ඇති කළ අවස්ථාවක් අසන්නට ලැබුණේ නම් ඒ කොවිඩ් 19 හෙවත් කොරෝනා වෛරසය විය. ලෝකයේ ප්‍රබලම රට වන ඇමරිකාවෙන් වැඩිම ජීවිත ගණනාවක් බිලි ගත්තේය. එය මේ වන විට මිලියනයකට අධිකය. තවත් බලවත් රටක් වන චීනයේ ද ලක්ෂයකට අධික ජීවිත සංඛ්‍යාවක් කොරෝනාවෙන් බිලි ගත්තේය. ඉතාලිය, ස්පාඤ්ඤය, ජර්මනිය, නෙදර්ලන්තය ආදී යුරෝපීය රටවල් පමණක් නොව රුසියාව ද මැදපෙරදිග රටවල් ද චීනයෙන් ආරම්භ වූ මෙම වෛරසයට ගොදුරු විය. ජපානය, ඉන්දුනීසියාව, පකිස්ථානය, බංගලාදේශය තරම් උග්‍ර නොවූවත් ඉන්දියාව මහත් බේදවාචකයට මුහුණපෑවේය. ශ්‍රී ලංකාවේ අපිදු මෙම වෛරසයේ ගොදුරක් බවට පත් වී ජන ජීවිතය හැම අතින්ම අවුල් විය.

විද්‍යාව සහ තාක්ෂණය උපරිම වශයෙන් ප්‍රයෝජනයට ගෙන සකස් වුණු අධ්‍යාපන ක්‍රමයකුත් ස්වභාව ධර්මයෙන් ලැබෙන සියලුම

සම්පත් ප්‍රයෝජනයට ගෙන සුබෝපහෝගිත්වය අරමුණු කර ගත් ආර්ථික ජීවිතයකට ද අපි හුරුවීමු. ස්වයංපෝෂිත ආර්ථිකය අමතක කොට ආයාත නිර්යාත ආර්ථිකයකට අපි යොමු වීමු. ජනතාවගෙන් කොපමණ සංඛ්‍යාවක් ඔවුන්ගේ මූලික අවශ්‍යතා සපුරා ගනී ද යන ප්‍රශ්නය නොව දළ ජාතික ආදායමත්, ඒක පුද්ගල ආදායමත් අප සතු විදේශ විනිමයත් ආදී මිනුම්දඬුවලින් ආර්ථික දියුණුව මැනීමට අපි පුරුදුවීමු.

ඉහළම දියුණුව දේශපාලනය ක්‍රම හැටියට අප සැලකුවේ සැම පුරවැසියෙකුගේම නිදහස ආරක්ෂා වන සාධාරණත්වය ඉටු වන ජීවිතය සහ පෞද්ගලිකව උපයා ගත් දේ රැකෙන ඔවුන්ගේ මූලික අවශ්‍යතා සැපිරෙන දේශපාලන ක්‍රමයකි. අපි මෙයට ප්‍රජාතන්ත්‍රවාදය යැයි කීවෙමු. එහෙත් ප්‍රායෝගික වශයෙන් සිදු වූයේ මිනිසුන්ගේ අවශ්‍යතා නොව ඔවුන්ගේ ආශාවන් සපුරන ආර්ථික ක්‍රමයක් ඉස්මතු කරන දේශපාලන රටාවන් ගොඩනැගීමයි. සියලු දෙනාගේම යහපත සැලසීම වෙනුවට වැඩි දෙනාගේ යහපත සැලසීම යැයි අනිත්‍ය ධර්මයක් අනුගමනය කළත් ඇත්ත වශයෙන් සිදු වූයේ රටවල්වලත් ලෝකයේත් දේශපාලන බලය 5% - 10% පමණ වූ ධනවත් බලවත් අයගේ පාලනයට යටත්වීමයි.

කොරෝනා වෛරසයට අසු වී ඇමරිකාවේ මිය ගිය සංඛ්‍යාව දෙස බලන විට එයින් අතිශය බහුතරය සාපේක්ෂව දිළිඳුබවෙන් පෙළෙන අය වූහ. වෙනත් රටවල් දිහා බැලූව ද එසේමය. මේ සියල්ලෙන් පෙනී යන්නේ කොරෝනා වසංගතයෙන් ජය ලැබූවත් පශ්චාත් කොරෝනා යුගයකදී දැනට පවතින අධ්‍යාපනය, ආර්ථිකය, දේශපාලනය ආදී ක්‍රමවේදයන් තව දුරටත් වලංගු නොවන බවයි. සියලු දෙනාගේම සම්පූර්ණ යහපත අරමුණු කරගත් නව දර්ශනයක් පදනම් කොට ගෙන අධ්‍යාපන, ආර්ථික, දේශපාලන ආදී හැම අංශයක්ම නැවත ගොඩනැගිය යුතු වේ.

කොවිඩ් වසංගතය පාලනය හා මැඩලීම වෙනුවෙන් සර්වෝදය ක්‍රියාකාරිත්වය.

කොවිඩ් වසංගතය ශ්‍රී ලංකාවට පැමිණීමත් සමඟ 2020 මාර්තු මස මුල සර්වෝදය ජ්‍යෙෂ්ඨ කළමනාකාරිත්වය හා අංශ ප්‍රධානීන් එක්ව මෙම රෝගය ශ්‍රී ලංකාවේ ව්‍යාප්ත වුවහොත් සංවිධානයක් ලෙස ගත යුතු ක්‍රියාමාර්ග පිළිබඳ මූලික තීන්දු තීරණ ගැනීමත් සමඟ අපේ ක්‍රියාකාරිත්වය මේ දක්වාම අඛණ්ඩවම මනුෂ්‍යත්වයේ මෙහෙවරක් ලෙස කර ගෙන යනු ලබයි. සර්වෝදය සංසදය ගෙවී ගිය වසර 62 පුරාම ස්වාභාවික හෝ මානව ක්‍රියාකාරිත්වයන් නිසා සිදු වන උවදුරු උපද්‍රව හමුවේ විපතට පත් පිරිස වෙනුවෙන් යමක් කිරීමට වෙහෙසුනා පමණක් නොව එම තත්ත්වයන් ඇති වීමට හා ව්‍යාප්ත වීමට වන හේතු ඉවත් කරන්නට ද මහත්සි ගත්හ.

2019 අගභාගයේ චීනයේ ආරම්භ වී ලොව පුරා වසංගතයක් ලෙස 2020 මුල් වකවානුවේ ඇමරිකාව හා යුරෝපයට එල්ල කළ බලපෑම හමුවේ බොහෝ රටවල් සංවරණය සීමා කරමින් ගත් ක්‍රියාමාර්ග අනුවම යමින් රජය රටේ සෞඛ්‍ය අංශයේ බලධාරීන් හා ආරක්ෂක ප්‍රධානීන් සමඟ තීන්දු කොට මාර්තු අවසානයේ සිට රට වසා තැබීමත් සමඟ ඇති වූ තත්ත්වය හමුවේ පහත කාර්යයන් ඉටු කිරීම සඳහා සර්වෝදය සංගමය සංවිධානයක් ලෙස පෙරමුණ ගනු ලැබිණ.

සෞඛ්‍ය හා ආරක්ෂක ප්‍රධානීන්ගෙන් සමන්විතව සකස් වූ කොවිඩ් නිවාරණ කාර්ය සාධක බලකාය සමඟ සිවිල් සංවිධාන එකමුතුව කළ සාකච්ඡාවන් අනුව සිවිල් සංවිධාන සාමූහිකයේ සම සභාපතිත්වය සර්වෝදය සංගමයේ සභාපති විශේෂඥ වෛද්‍ය චින්යා ආරියරත්න මහතා වෙත පැවරිණි. ඒ යටතේ ලංකාවේ ළමා නිවාස, වැඩිහිටි නිවාස ආදී පුද්ගල රැකවරණ නිවාස පස් වර්ගයක් සඳහා පවිත්‍රතා සහ සනීපාරක්ෂක ද්‍රව්‍ය ලබාදීමේ වගකීම යටතේ කොළඹ, මාතලේ, හම්බන්තොට යන දිස්ත්‍රික්ක පුරා ළමා නිවාස 100 කට පමණ එකක වටිනාකම රුපියල් ලක්ෂයක් (රුපි. 100,000/=) පමණ විය. කට්ටල සියයකට අධික ප්‍රමාණයක් බෙදා දුන් අතර මඩකලපුව, යාපනය දිස්ත්‍රික්කයන් හි කොටසකට ද එම කට්ටල ලබාදීම සිදු විය. සර්වෝදය

මූලස්ථානයේ දේශෝදය අංශය ප්‍රමුඛ මූලස්ථාන කාර්ය මණ්ඩලය දින ගණනාවක් අදාළ ද්‍රව්‍ය ගෙන්වා ඇසුරුම් කර ඒ ඒ දිස්ත්‍රික්ක වෙත බෙදා හරින අතරතුර ගාල්ල දිස්ත්‍රික්කයේ තෝරා ගත් වැඩිහිටි නිවාස සඳහා ද ඉහත ද්‍රව්‍ය සැපයීමත් සෘජුවම මූලස්ථානය මගින් සිදු කෙරින. ඊට සමාන්තරව රට වසා තැබීම නිසා ජීවිකාව පවත්වා ගෙන යාමට නොහැකි පවුල් විශාල සංඛ්‍යාවකට ජාතික හා දිස්ත්‍රික් මට්ටමින් වියළි සලාක ලබාදීම ද සිදු කෙරින.



වියළි සලාක පාර්සල් කිරීම සහ බෙදා හැරීමේ කටයුතුවල යෙදුනු සේවක පිරිසෙන් කොටසක්

මේ අවස්ථාවේ බොහොමයක් සර්වෝදය දිස්ත්‍රික් මධ්‍යස්ථාන, ශ්‍රමදාන සමිති, දේශෝදය මණ්ඩල විසින් විවිධ පාර්ශව හා අනුග්‍රහකයින් වෙතින් සහාය ලබා ගනිමින් එම සහන සේවාවන් අවශ්‍යම කණ්ඩායම් වෙත ලබා දීමට දිස්ත්‍රික් මට්ටමේ සර්වෝදය සේවකයින් හා සර්වෝදය හා සබැඳි ක්‍රියාකාරීන් දැක් වූ කැපවීම අගය කළ යුතුය. තව දුරටත් දේශෝදය ජාතික කාර්යාලයේ මඟ පෙන්වීමෙන් ජනතාව බොහෝ රැස් වන දුම්රියපොළ, බස් නැවතුම, රෝහල් ආදී පොදු ස්ථාන රජයේ කාර්යාල පරිශ්‍ර ආදී ස්ථානයන් හි කොවිඩ් පාලනය සඳහා අවශ්‍යම සමාජ දුරස්ථභාවය රැක ගැනීමට පා සටහන් ලකුණු කිරීම දිවයින පුරාම සිදු කළ අතර එම ස්ථානවල මෙම රෝගය පිළිබඳ ජනතාවට අත්‍යවශ්‍ය කරුණු සහිත විශාල ප්‍රමාණ බැනර් හා පෝස්ටර් ප්‍රදර්ශනය සියලු

දිස්ත්‍රික්ක සිදු කෙරිණි. එම කාර්යයන් සඳහා මහජනතාවගෙන් පමණක් නොව රාජ්‍ය අංශයේ ද ප්‍රසාදය හිමි වූවා පමණක් නොව, අප සංගමය වෙත එම සලකුණු කිරීම්, බැනර් යෙදීම් තව තවත් සිදු කරන ලෙස ගලා ආ ඉල්ලීම් නිසා වට කිහිපයක්ම එම කාර්යය ඒ ඒ දිස්ත්‍රික් මධ්‍යස්ථාන මගින් සිදු කෙරිණ.



සමාජ දුරස්ථභාවය රැක ගැනීමට
බැනර් හා පෝස්ටර් ප්‍රදර්ශනය කිරීම

ආරම්භයේදී ඇති වූ රෝගී තත්ත්වයන් හමුවේ රෝගීන් නිරෝධායනය සඳහා අප මධ්‍යස්ථාන වුව අවශ්‍ය නම් යොදා ගන්නා ලෙස බලධාරීන්ට දැනුම් දී තිබූ අතර ඒ අනුව බණ්ඩාරගම සර්වෝදය උසස් අධ්‍යයන ආයතනය සහ මූලස්ථානයේ ඇතැම් ගොඩනැගිලි කෙටි කාලයකට ආරක්ෂක අංශයන්හි ඉල්ලීම අනුව ලබාදීම සිදු විය.

වසර අග භාගයේ පැමිණි කොවිඩ් දෙවන රැල්ලට අප රට ද මුහුණදීමේ දී රට සම්පූර්ණයෙන් වසා නොදමුණ ද එහි බලපෑම වඩා දරුණු වූ ගම්පහ, කොළඹ දිස්ත්‍රික්ක ඇතුළු බස්නාහිර පළාතේ සහ කොවිඩ් බලපෑමට හසු වූ රටේ විවිධ ප්‍රදේශ හඳුනා ගනිමින් ඒ සඳහා සිදු කළ සුවිශේෂ ක්‍රියාකාරිත්වය හා රටේ අනෙකුත් දිස්ත්‍රික්ක ඔස්සේ සිදු කළ කාරණාවන් පිළිබඳව ද තව දුරටත් පහත කරුණු දක්වමු.

විශේෂයෙන් සංවරණය සීමා කළ ගම්පහ දිස්ත්‍රික්කයේ සිය රැකියා ස්ථානයට හෝ නිවසට යාමට නොහැකිව නේවාසිකාගාර තුළ අතරමං වූ නිදහස් වෙළඳ කලාප පිරිස් සඳහා අවශ්‍ය වියලි ආහාර ද්‍රව්‍ය ලබාදීමත් ඔවුන් නියෝජනය කළ විවිධ සංවිධානවල ඉල්ලීම අනුව සිදු කළ අතරම කොළඹ, ගම්පහ, ගාල්ල හා කළුතර යන දිස්ත්‍රික්කවල හුදකලා ප්‍රදේශ, එම ප්‍රදේශ ආශ්‍රිත ගම්මාන, සමිති බලප්‍රදේශ සහ වතු, නාගරික ජන කොටස් වෙත ද වියලි සලාක ලබාදීම තව දුරටත් සිදු විය.

අන්තර් ජාතික සංවිධාන හා ආධාරක ආයතන සහයෝගිත්වය සමගින් සෞඛ්‍ය අධ්‍යාපන කාර්යාංශය, සෞඛ්‍ය වෛද්‍ය නිලධාරී, මහජන සෞඛ්‍ය පරීක්ෂක (පරිපාලන ඇතුළුව), වසංගත රෝග අංශ සම්බන්ධ කර ගනිමින් ඔවුන්ගේ තාක්ෂණ හා මගපෙන්වීම හා සහාය ලබමින් දකුණේ අවදානම් දිස්ත්‍රික්ක හයක සහ උතුරේ අවදානමක් මතුවිය හැකි දිස්ත්‍රික්ක මූලික කර ගත් දැනුම, අධ්‍යාපනය ලබාදීම පමණක් නොව සුව පිළිවෙත් අනුගමනය සඳහා අවශ්‍ය උපකරණ හා ද්‍රව්‍ය යනාදිය (අත් සේදීමේ බේසම් සහ අවශ්‍ය උපාංග) ලබා දෙමින් මූලස්ථානයේ ව්‍යාපෘති අංශය සහ පූර්ව ළමා සංවර්ධන ඒකකය විසින් සිදු කරන ලද සේවාව මෙහි විශේෂයෙන් දක්විය යුතුය. ඉහත දිස්ත්‍රික්කවල හඳුනාගත් සෞඛ්‍ය වෛද්‍ය නිලධාරී බලප්‍රදේශ 30 ක පමණ එහි ආගමික නායකයින්, ප්‍රජා පාදක සංවිධාන සහ සිවිල් සංවිධාන සම්බන්ධ කර ගනිමින් ආගමික නායකයින්, පෙර පාසල් ගුරුවරියන්, තරුණ හා කාන්තා නායිකාවන් හරහා කොවිඩ් පාලනය සඳහා අවශ්‍ය දැනුම හා තොරතුරු සපයමින් ආගමික ස්ථාන, පූර්ව පාසල්, පොදු ස්ථාන, ආයතන යනාදී තැන්හි සුදානම ඇති කිරීම සඳහා කළ මෙහෙය සුවිශේෂයි. දහස් ගණනකට මෙම පණිවිඩය පුද්ගල වශයෙන් මුණගැසී හා දුරස්ථව මාර්ගගත තාක්ෂණය ඔස්සේ ලබාදුන් අතර පෝස්ටර්, අත්පත්‍රිකා, ස්ටිකර් යනාදිය ලබා දෙමින් එම ක්‍රියාකාරිත්වය වඩා පෝෂණය කරනු ලැබිණ.

සර්වෝදය ශාන්ති සේනා සංසදය එක්සත් ජාතීන්ගේ සංවර්ධන වැඩ සටහන සමග එක්ව කොවිඩ් හමුවේ ව්‍යාපාර කඩා වැටුණ දිස්ත්‍රික්ක 10ක තරුණ ව්‍යවසායකයින් 101 දෙනෙකු සඳහා රුපියල් ලක්ෂ හත්තැඞටක (රුපි. ලක්ෂ 78ක) මූල්‍ය ප්‍රදානයන් සිදු කළ අතර එම

දිස්ත්‍රික්කවල ආගමික නායකත්වය සමඟ කොවිඩ් වසංගතය වාර්ගික හෝ ආගමික භේදයකින් තොරව දකින්නට හා අපවාදයට ලක් නොකරන ජන මනස සාදන ක්‍රියාකාරීත්වයක් ද සිදු කරනු ලැබින.

එසේම සර්වෝදය සංවර්ධන මූල්‍ය සමාගම ද සිය ගණුදෙනු කරුවන් වෙනුවෙන් ලබා දියයුතු මහ බැංකුව නිර්දේශිත සහනවලින් ඔබ්බට ගොස් ගණුදෙනු කරුවන් හා සමිති ප්‍රජාව සඳහා සුවිශේෂ සහන ක්‍රියාකාරීත්වයන් සිදු කරනු ලැබින.

අධික ජන සණත්වයක් සහ අවධානම් තැන් ලෙස හඳුනා ගනිමින් සංවරණය මාස ගණනාවක් සීමා වී තිබූ කොළඹ නගරයේ මහල් නිවාස රැසක එම ජනතාවගේ ආතතිය සහ කම්පනය දුරු කරමින් මානසික සුවතාව ඇති කිරීම සඳහා විනෝදාස්වාදය ලබාදීම පිණිස සංගීතමය වැඩ සටහන් සමඟ එම නිවෙස්වල දරුවන් නිර්මාණාත්මක කාර්යයන් සඳහා යොමු කරවන වැඩ පිළිවෙලක් ඉටු කර දෙන ලෙස සෞඛ්‍යය අමාත්‍යාංශයේ නාගරික හා වතු ජනාවාස අංශයෙන් අප වෙත කළ ඉල්ලීමක් අනුව ඉදිරිපත් වී ස්ථාන 05ක සුවෝදය ජංගම රථය හා එහි උපාංග භාවිතා කරමින්, සංගීත ශිල්පීන් සහභාගි කරවා ගනිමින්, සංගීත සැඟවක් පවත්වනු ලැබිණ. එම වැඩ සටහනට සමගාමීව කොවිඩ් පිළිබඳව දැනුවත් කිරීම නිවාරණය හා මානසික සුවතාව පිළිබඳ වීඩියෝ දර්ශණ යනාදිය ප්‍රදර්ශණය කරනු ලබයි. එහි පසු වැඩ සටහනක් ලෙස එම මහල් නිවාස තුළ සිටින දරුවන් වයස අවු. 02 සිට 19 දක්වා පිරිස කාණ්ඩ 03 කට බෙදා ඔවුන්ගේ වයස් කාණ්ඩ අනුව චිත්‍ර ඇඳීම, කවි කථා ලිවීම, නිර්මාණාත්මක සුභ පැතුම්පත් යනාදිය සකස් කිරීම, අත්කම් නිර්මාණය කිරීම, දිනපොත් පවත්වා ගැනීම ආදිය දරුවන් සිදු කරන අතර දින දෙක තුනකින් පසු එම නිර්මාණ එකතු කර ගනිමින් දරුවන්ට ඔවුන් ජයග්‍රාහිකාවන් බව තහවුරු කර ත්‍යාගයක් ලබා දීම ද සිදු කෙරිණි. ඒ අයුරින් 2500 ක පමණ දරුවන් පිරිසක් මේ වන විට මේ කාර්යයට සම්බන්ධ කළහ.



මහල් නිවාස තුළ සිටින දරුවන්ගේ විත්‍ර ප්‍රදර්ශනය



සංගීතමය වැඩ සටහන්වලට සවන් දෙන මහල් නිවාසලාභීන්

සර්වෝදය සුවෝදය ජංගම රථය භාවිතා කරමින් කොළඹ දිස්ත්‍රික්කයේ අවදානම වැඩි මහල් නිවාස, නගර, මංසන්ධි, ආර්ථික මධ්‍යස්ථානය, ආයතන පරිශ්‍ර ආදී තැන්වලට පුළුල් තීරයක් සහිත සිදු කරන ශ්‍රව්‍ය-දෘෂ්‍ය දැනුවත් කිරීමේ වැඩ සටහන සමඟ පොස්ටර්, ස්ටිකර් ඇලවීමේ ක්‍රියාකාරිත්වය ජනතා ආකර්ශණය දිනා ගත් වැඩ සටහනක්ව ඇත. එවැනි කාර්යයන් සඳහා ගමින් - ගමට, නගරයෙන් - නගරයට ගොස් ජංගම වේදිකාව, ශබ්ද විකාශන පද්ධතිය ඇතුළු නවීන පහසුකම් සහිත LED පුළුල් තීරය සමඟ වන සුවෝදය ජංගම රථය මෙවැනි කාර්යයන් පහසුවෙන් සිදු කිරීමට මහත් පිටුවහලක් වී ඇත.



සුවෝදය ජංගම රථය

සර්වෝදය මූලස්ථානය මෙහෙයවීමෙන් හා සම්පත් සම්පාදනයන් සිදු කරන එම විවිධ වැඩ සටහන් කොළඹ සර්වෝදය දිස්ත්‍රික් මධ්‍යස්ථානය ද සම්බන්ධ කර ගනිමින් ක්‍ෂේත්‍රය වෙතට ගෙන යන අතර සර්වෝදය කොළඹ දිස්ත්‍රික් කාර්ය මණ්ඩලය විසින් මහල් නිවාස ලාභීන්ගේ සහ වතු ජනාවාස නිවැසියන්ගේ සෞඛ්‍යය, සනීපාරක්ෂාව සහ කොවිඩ් පාලන ක්‍රියාකාරිත්වයන් සහ ජීවන මට්ටම යහපත්ව පවත්වාගෙන යාමට නාගරික ප්‍රජාවට ලබා දෙන මගපෙන්වීම ආයතනික සම්බන්ධීකරණයන් ද මෙහි වෙසෙසින් දැක්විය යුතුය.

කොවිඩ් දෙවන රැල්ලෙන් රට පුරා ආසාදිතයින් හමුවීමත් සමඟ කොවිඩ් රෝගය ගමට පැමිණීම වැළැක්වීමට ගම සංවිධානය කිරීමේ / සුදානම් කිරීමේ අවශ්‍යතාව හඳුනා ගැනීමත් සමඟ ගම තුළ ඇති සර්වෝදය ශ්‍රමදාන සමිතිය මූලික කර ගනිමින් “කොවිඩ් වළක්වන්නට ගම සුදානම් කිරීම” තේමා කරගත් වැඩ පිළිවෙළක් හඳුන්වා දෙනු ලැබූ අතර ඒ සඳහා වන මාර්ගෝපදේශ අත්පොත සිංහල හා ද්‍රවිඩ බසින් සකසා සර්වෝදය දිස්ත්‍රික් හරහා සමිති වෙත ලබා දී ඇත. මේ වන විට සමිති හරහා ක්‍රියාත්මක එම වැඩපිළිවෙල අන් ගම්මාන වෙතට හඳුන්වා දෙමින් රට පුරා ගෙන යාමට අපේක්ෂිතය.

කොවිඩ් මුල් අවස්ථාවේ සිටම සමාජ මාධ්‍ය වේදිකා සියල්ල භාවිතා කරමින් කොවිඩ් පිළිබඳ මූලික දැනුවත් කිරීම් මෙන්ම ඉන් ඔබ්බට යමින් කොවිඩ් රෝගීන් කොන් නොකරන, ඔවුන්ගේ අයිතීන් උල්ලංඝනය නොකරන, ඔවුන්ට ආදරය කරුණාව දක්වන ජනමතයක් හා ජන මතස හැඩගසන පණිවිඩ, පෝස්ටර්, කාටූන් යනාදිය පළ කරමින් සුවිශේෂ කාර්යභාරයක් සර්වෝදය ගරු සභාපති විශේෂඥ වෛද්‍ය වින්යා ආරියරත්න මහතාගේ මැදිහත් වීමෙන් සමාජ මාධ්‍යය ඔස්සේ මේ දක්වාම සිදු කරනු ලබයි.

වෛද්‍ය වින්යා ආරියරත්න මහතා වෘත්තීමය වශයෙන් ප්‍රජා වෛද්‍ය විශේෂඥයකු වීමත් සර්වෝදය සංගමයේ සභාපතිවරයා වීමත් නිසාම මෙම කාරණාව පිළිබඳ ජාතික හා අන්තර් ජාතික මට්ටමින් කටයුතු කරන ආයතන රැසක් සමඟ සබඳතා ගොඩනගා ගනිමින්, විද්වත් කටිකාවන්හි සම්පත්දායක, උපදේශක, භූමිකා දක්වමින් කරනු

ලබන ක්‍රියාකාරිත්වය ද සංගමයේ සමස්ත කොවිඩ් නිවාරණ හා පාලන වැඩ පිළිවෙලට මහත් ශක්තියක්ව ඇති බව වෙසෙසින් දැක්විය යුතුය.

සභාපති විශේෂඥ වෛද්‍ය වින්යා ආරියරත්න මහතාගේ මගපෙන්වීම හා ආශීර්වාදය සමඟ සර්වෝදය මගින් සිදු කරන කොවිඩ් 19 හෙවත් කොරෝනා වෛරසය සර්වෝදය ක්‍රියාකාරිත්වයේදී එතුමන්ගේ මගපෙන්වීම සමගින් නීතිඥ මදාරා ආරියරත්න මහත්මිය පදරවනය කොට, ප්‍රවීණ සංගීතඥ නවරත්න ගමගේ සංගීත නිර්මාණය කළ සර්වෝදය කාර්ය මණ්ඩලය ගායනා කරන ගීතය සියලු පාර්ශව ඒ වෙනුවෙන් කැප වන්නට උනන්දු කරවන ගැඹුරු පණිවිඩයක් සහිතව ගීතයක් බවට පත්ව ඇත.

රට වැඩුමට වෙමින කැප සර්වෝදය පවුලේ අප ගීතය

රට වැඩුමට වෙමින කැප
සර්වෝදය පවුලේ අප//
ලොව රැකුමට වරයක් ආවා
කොරෝනාවෙන්...
ලොව රැකුමට වරයක් ආවා
වරයක් ආවා...

වෙදැඳුරු සුව සේවාවන්...
රණවිරු තුන් හමුදාවන්...
සමඟ එක්ව මේ උවදුර
රටින් තුරන් කරමු...
ලොවින් තුරන් කරමු...
රටින් තුරන් කරමු...
ලොවින් තුරන් කරමු...

රට වැඩුමට වෙමින කැප
සර්වෝදය පවුලේ අප...//
ලොව රැකුමට වරයක් ආවා
කොරෝනාවෙන්...

ලොව රැකුමට වරයක් ආවා
වරයක් ආවා...

ගතින් ඇත් වී සිටියත්
මනසින් ලන්විලා...
ඇවැසි දෙයින් සැනසීලා
අනැවැසි දේ අත් හැරලා...
බාධා ඉවසා
විනයට තැන දී
සරල දිවියකට හුරුවීලා...
බේරා ගෙන ශ්‍රී ලංකා...
අප මැණිය ශ්‍රී ලංකා...
බේරා ගෙන අප ලංකා...
ඉදිරියටම යමු ශ්‍රී ලංකා...

පදරවනය	-	නිතීඥ මදාරා ආරියරත්න
තනුව හා සංගීතය	-	නවරත්න ගමගේ
ගායනය	-	සර්වෝදය සේවක මඩුල්ල

රට වසා දමමින් ආයතනික වශයෙන් කාර්ය මණ්ඩල මුහුණට මුහුණ පුද්ගලයන් ලෙස හමු නොවුන ද සර්වෝදය මූලස්ථාන හා ක්‍ෂේත්‍ර ක්‍රියාකාරිත්වය සඳහා අන්තර්ජාල සබඳතා සහිත තාක්ෂණය භාවිතා කරමින් සිදු කළ හමුවීම් තුළ සංගමයේ සියලු සේවාවන්හි අඛණ්ඩ ක්‍රියාකාරිත්වයක් පවත්වා ගෙන ගියා පමණක් නොව, නිත්‍ය මාසික රැස්වීම් වන දිස්ත්‍රික් නියමු සේවක රැස්වීම්, නිලකමිටු රැස්වීම්, විධායක මණ්ඩල රැස්වීම් යනාදී සියලු රැස්වීම් මාර්ගගත තාක්ෂණය ඔස්සේ සිදු කිරීමට වහා හුරුවීම ක්‍ෂේත්‍රය පුරා පැතිරුන සංවිධානයක් ලෙස අප ලැබූ ජයග්‍රහණයකි. එසේම කොවිඩ් නිවාරණය හා පාලනය සඳහා සැම විට සූදානමකින් යුතු ආයතනයක් ලෙස කාර්ය මණ්ඩල හා ආයතන ක්‍රියාකාරිත්වය සෞඛ්‍ය මාර්ගෝපදේශ අනුව සූදානම් කෙරින.

සර්වෝදය සංගමය කොවිඩ් වසංගතය හමුවේ සිය කාර්ය මණ්ඩල හා නව සාමාන්‍ය ජීවන රටාවට අනුගත වෙමින්, සේවක ඉවත් කිරීම් හෝ

පහසුකම් කපා හැරීමකින් තොරව, අඛණ්ඩවම සියලු වැඩ සටහන් ක්ෂේත්‍රය තුළ ක්‍රියාත්මකවීම බොහෝ පාර්ශවයන්හි ප්‍රසාදයට ලක්ව ඇත.

පශ්චාත් කොරෝනා යුගය

කොවිඩ් 19 හෙවත් 2020 මුල් වකවානුවේ දී ආරම්භ වූ කොරෝනා වසංගතය මේ ලිපිය ලියන අවස්ථාවේදීත් අවසන් වී නැත. එහෙත් පශ්චාත් කොරෝනා යුගය ගැන බුද්ධිමත් හැමදෙනාම කල්පනා කළ යුතු අවධානය යොමු කළ යුතු කාලය දැන් පැමිණ ඇති බව මගේ අදහසයි.

එක්සත් ජාතීන්ගේ මණ්ඩලය එහි විවිධ විශේෂඥ ආයතන සියලුම ජාත්‍යන්තර සංවිධාන සෑම ප්‍රජාතන්ත්‍රවාදී රජයක්ම මෙන්ම සියලුම සංවිධාන පිළිගත යුතු මූලික සත්‍යයක් තිබේ. අරමුණක් තිබේ. සංකල්පයක් තිබේ. එනම්, සියලුම ප්‍රාණීන්ගේ හෙවත් ජීවීන්ගේ ආරක්ෂාව රැකෙන අන්දමටත්, ඔවුන්ගේ පැවැත්මට උපස්ථම්භක වන සෞඛ්‍ය දහමට අයිති වෘක්ෂලතාදිය, ජල මාර්ග, පස සහ වාතය යනාදී සියලුම අංශවලට හානි නොවන අන්දමට මිනිස් දිවි පැවැත්ම සඳහා යොදා ගන්නා සියලුම නිෂ්පාදන මාර්ග සහ මෙවලම් පාවිච්චි කිරීමයි.

මෙවැනි සංකල්පනාවක් මුල් කරගෙන අප අයත් සියලුම සංවිධාන පුද්ගලයාගේ සිට එක්සත් ජාතීන්ගේ මණ්ඩලය දක්වා ක්‍රියා කළහොත් එය සියලු දෙනාගේම සම්පූර්ණ යහපත සැලසෙන සිතිවිල්ලක් වනු ඇත.

උදාහරණයක් වශයෙන් නීති විරෝධී හිංසාවාදී ක්‍රියා මාර්ගවල යෙදෙන පුද්ගලයන් සහ කණ්ඩායම්වලින් පොදු මහජනතාව ආරක්ෂා කර ගැනීමට අවශ්‍ය ආරක්ෂක සංවිධාන හැර කිසිදු අන්දමක ආක්‍රමනික ක්‍රියාවන් සඳහා යොදා ගන්නා පාබල, ගුවන්, නාවික සහ වෙනත් ආරක්ෂක හමුදා සංවිධානය කිරීමෙන් සම්පූර්ණයෙන් වැළකිය යුතුය. විශාල වශයෙන් මනුෂ්‍ය ජීවිතත්, වස්තූනුත් විනාශ කළ හැකි පරමාණු න්‍යෂ්ටික ජීව විද්‍යාත්මක සහ වෙනත් මහා පරිමාණයේ අවි ආයුධ නිෂ්පාදනය කිරීම සහ ලඟ තබා ගැනීමත් සම්පූර්ණයෙන් තහනම් කළ යුතුය.

සෑම රටකම ජනතාවට අවශ්‍ය මූලික අවශ්‍යතා සම්පූර්ණ කිරීම සෑම රටකම පළමුවන අරමුණ විය යුතුය. හැකිතරම් දුරට ද්විතීයික සහ තෘතීයික අවශ්‍යතාද සපුරා ගැනීම සෑම රටකම ප්‍රධාන අරමුණ විය යුතුය. මෙම අවශ්‍යතා කණ්ඩායම් තුනම සම්පූර්ණවීම පහළම මට්ටමේ තිබෙන ජන කොට්ඨාශවල සිට ක්‍රම ක්‍රමයෙන් ඉහළට සංවිධානය විය යුතුය. ජාතික මට්ටම සහ ජාත්‍යන්තර මට්ටම සම්බන්ධ කෙරෙන හතරවැනි සහ පස්වැනි අවශ්‍යතා කණ්ඩායම් සාධාරණ ජාත්‍යන්තර නීතියකට අනුකූලව සකස් විය යුතුය.

මා මේ යෝජනා කරන ක්‍රියා දාමයන් අතිශයින්ම දුෂ්කර ඒවා පමණක් නොව දැනට පවතින ආර්ථික සහ දේශපාලන ක්‍රමයන්ගෙන් ප්‍රයෝජනය ගන්නා මහා බලවතුන් විසින් කිසි දිනෙක ක්‍රියාවට නංවන්නට ඉඩ නොදෙන කාරණා විය හැකිය. සම්පූර්ණ ලෝක විනාශයක් සිදු වුවහොත් ලෝකයේ රටවල් පාලනය කරන අති සුබෝපහෝගී සම්පත් භුක්තිවිඳින අතලොස්සක් මෙයට ඉඩ නොදෙනු ඇත. කෙසේ නමුත් ඔවුන් මෙහෙයවන ලෝක විනාශයෙන් ඉතිරි වන ටිකදෙනා හෝ මා සඳහන් කළ අහිංසාවාදී සර්ව සාධාරණ ප්‍රතිපත්ති උඩ සංවිධානය වුවහොත් එයම නව ශිෂ්ටාචාරයක ආරම්භය වනු ඇත.

මිනිසා විසින් පෞද්ගලිකව ද ග්‍රාමීය, නාගරික, ජාතික සහ ජාත්‍යන්තර මිනිස් ප්‍රජාවන් විසින් සාමූහිකව ද පිළිපැදිය යුතු විශ්ව නීති පහක් තිබේ. ඒවා නැවත මතක් කරදීම සුදුසු යැයි හැගේ. ඒවානම්,


1. ජීව වස්තූන් සැකසී තිබෙන ජාන පද්ධතිය වෙනස් කිරීමට තැත් නොකිරීම හෙවත් බීජ නියාමය.
2. ස්වභාව ධර්මයේ පවතින සෘතු ආදී ස්වභාවයන් වෙනස් කිරීමට තැත් නොකිරීම හෙවත් උතු නියාමය.
3. නරක ආදීනව ලැබිය හැකි කිසිම වැරදි දෙයක් කිරීමෙන් වැළකීම හෙවත් කම්ම නියාමය.
4. සියලුම බල ශක්තිවලට වඩා බලවත් ශක්තියක් තිබෙන අපේ සිත් හරි මගට යොමු කිරීමෙන් ජනිත කළ හැකි විත්ත නියාමය.

5. ස්වභාවයෙන්ම සොබාව ධර්මය පාලනය වන සෙසු ධර්ම නියාමයන් කඩ නොකිරීම හෙවත් ධර්ම නියාමය යන පස් වැදෑරුම් නියාම ධර්මයන් ආරක්ෂා කළහොත් කොවිඩ් 19 පමණක් නොව වෙනත් ඵ්වැනි වසංගතයන්ගෙන් බේරීමට අපට කිසිදු එන්නතක් උවමනා නොවනු ඇත.

මා සඳහන් කළ නව ලෝක සමාජ ක්‍රමය බෞද්ධ දර්ශනයට හොඳින් ගැලපේ. මෙලොව සාමකාමීව සැප සේ ජීවත්වීමත් ආර්යඅෂ්ටාංගික මාර්ගයේ ගමන් කිරීමත් සංසාර චක්‍රයෙන් මිදීමත් මෙයින් අපේක්ෂා කෙරේ.

336

අපෙන් වියෝ වූ ඇවිදින විශ්ව කෝෂය



එඩ්වින් ආරියදාස ශූරීන්



ශ්‍රී ලංකාභිමානාස සම්මානයෙන් පිදුම් ලැබූදා
එඩ්වින් ආරියදාස මහතා සහ
ටොට්ටු පී.ආර්. ඇන්තනිස් මැතිතුමා සමඟ මම

පෙර අපරදිග ප්‍රවීන සාහිත්‍යාධරයෙකු සහ ඉහළම ගණයේ ලේඛකයෙකුද වූ සාහිත්‍ය කීර්ති එඩ්වින් ආරියදාස ශූරීන් මහා යුග පුරුෂයෙකි. දහස් ගණන් තරුණ තරුණියන්ට මග පෙන්වූ ගුරුවරයෙකු ලෙස ද ඔහු හැඳින්විය යුතුය. ලඟදී අපෙන් වියෝවූ ඔහු පිළිබඳව කෙටි සටහනක් ලිවිය යුතු යැයි මට සිතුවි.

බොහෝ දෙනා ඇවිදින විශ්ව කෝෂයක් වශයෙන් හැඳින්වූ එඩ්වින් ආරියදාස මහතා මා හඳුනා ගත්තේ මට වයස අවුරුදු තුනක පමණ කාලයේදීය. අපි දෙදෙනාම උණවටුන ගමේ උපත ලැබූ අය වෙමු. මගේ ලොකු අක්කා සහ ආරියදාස මහතාගේ ලොකු අක්කා උණවටුන බෞද්ධ

මිශ්‍ර පාඨශාලාවේ ජ්‍යෙෂ්ඨ පන්තියේ ඉගෙනුම ලබනවා මට මතකය. ආර්යදාස මහතා ඉගෙන ගත්තේ ඊට එක් පන්තියක් පහළිනි. වයස අවුරුදු තුනේ සිටි මට ඒ වන විට පාසලට ඇතුළුවීමට නොහැකිය. එහෙත් ලොකු අක්කාගේ අතේ එල්ලී පාසල් යෑමට මාද පුරුදු වී සිටියෙමි. අක්කා ඉගෙන ගත් පන්තියට පෙනෙන දුරින් එලියේ මම සෙල්ලම් කරමින් සිටිමි. බොහෝ විට ආර්යදාස අයියා පාසල අයින් තිබුණු ඔවුන්ගේ ගෙදරට මා වඩා ගෙන ගියේය. ලොකු අක්කණ්ඩි ද මට ආමන්ත්‍රණය කළේ මල්ලී කියාය. පසු කලෙක මා බොනවිස්ටා විදුහලේ ගුරුවරයෙක් වශයෙන් සේවය කරද්දී ලොකු අක්කණ්ඩි ද එම පාසලේ ගුරුවරයෙක් ලෙස සේවය කළාය. ආර්යදාස අයියා සමඟ ආශ්‍රය ඔහු මහින්ද විද්‍යාලයේ ඉගෙනුම ලබන කාලයේදී, විශ්ව විද්‍යාලයේ ඉගෙනුම ලබන කාලයේදී ද ඉන් පසු ඔහු විවිධ රැකියාවල යෙදී සිටි කාලයේදී ද අපේ පවුල් දෙක අතර ආශ්‍රය පැවැතියේය. ලේක්හවුස් ආයතනයෙන් පටන් ගෙන ඔහු සුප්‍රසිද්ධ ලේඛකයෙක් මෙන්ම ශ්‍රේෂ්ඨ ජනතා නායකයෙක් වශයෙන් සිටියදීත් අපේ ආශ්‍රය අඛණ්ඩව පැවැතියේය. ඔහු රෝගාතුරව සිටියදී එතුමා බැහැ දැකීමට ගිය අවස්ථාවේදී මා විශාල කම්පනයකට පත් වූයේ ඔහු ආර්ථික වශයෙන් කිසිදු පිළිසරණක් නොමැතිව සිටින බව මා සමඟ පැවැසූ විටය. ඒ අවස්ථාවේ මට හැකි අන්දමින් සුළුවෙන් උදව් කොට ඔහුගේ තත්ත්වය පිළිබඳව එවකට කථානායකව සිටි කරු ජයසූරිය මහතාටද දැනුම් දුන්නෙමි. ඒ අනුව එතුමාගෙන් ද යම් පිළිසරණක් ලැබුණු බව මම දනිමි. එතුමාගේ අභාවයෙන් පසු එතුමා පිළිබඳව විශාල වශයෙන් ගුණ ගායනා කෙරුණත් ඇත්ත වශයෙන්ම එතුමාට උදව් කළ යුතුව තිබුණේ එතුමා ජීවත් වූ අවසාන වසර දෙක තුනේදීය. ආර්ථික අමාරුකම් නොතකා අන්තිම හුස්ම හෙළන තුරු ආර්යදාස අයියා රට-දූය-සමයට කළ සේවය ගැන සිතන විට අවුරුදු 87ක පමණ කාලයක් ඔහු ඇසුරු කළ ඔහුගේ ගමේ ඉපදුනු කෙනෙක් හැටියටත් ඔහුගේ බාල මල්ලී කෙනෙක් හැටියටත් මට ඇති වන්නේ මහත් ආඩම්බරයකි.

සිය ජීවිතයෙන් වැඩි කාලයක් මෙරට ජන සන්නිවේදනය හා මාධ්‍ය ක්ෂේත්‍රය උදෙසා කැප කළ ආචාර්ය එඩ්වින් ආර්යදාස මහතා මාධ්‍යවේදියකු, ගුරුවරයකු මාධ්‍ය උපදේශකවරයකු සහ සිනමා

විවාරකයකු විය. එතුමා මෙරට උසස් අධ්‍යාපන ක්‍ෂේත්‍රයට ජනමාධ්‍ය විෂය හඳුන්වා දුන් පුරෝගාමියෙකි.

ජ්‍යෙෂ්ඨ මාධ්‍යවේදියකු ලෙස යහපත් මාධ්‍ය කලාවක් ගොඩනැගීමට සහ ප්‍රමාණික වියතෙකු ලෙස කලා සහ මානව ශාස්ත්‍ර විෂයය ගණනාවක ප්‍රගමනයට දායක වූ ඔහු මාධ්‍ය ක්‍ෂේත්‍රයේ මහා දූවැන්නෙකි.

1922 දෙසැම්බර් මස 03 දින ගාල්ල උණවටුනේදී උපත ලද එඩ්වින් ආරියදාස මහතා උණවටුන බෞද්ධ මිශ්‍ර පාසලෙන් ප්‍රාථමික අධ්‍යාපනය ලැබීය. අනතුරුව දේවතුරේ ඉංග්‍රීසි පාසලින් ද ගාල්ල මහින්ද විද්‍යාලයෙන් ද සිප්සතර හැදෑරීය. කොළඹ විශ්ව විද්‍යාලයට ඇතුළත් වූ එතුමා ඊඑෆ්සී ලුඩොවයික් මහතා ඇසුරේ ඉංග්‍රීසි භාෂාව හදාරා විශ්ව විද්‍යාල අවධියේම පත්තර සඟරාවලට ලිපි සැපයූ අතර සර් අයිවන් ජෙන්නිග්ස් ප්‍රධානත්වයෙන් සිංහල ගෞරව උපාධිය ලැබීය. ගාල්ල මහින්ද විද්‍යාලයේ මොරටු මහා විද්‍යාලයේ ටික කලක් ගුරුවරයකු ලෙස කටයුතු කළ එතුමා සමස්ත ලංකා බෞද්ධ ශිෂ්‍ය සම්මේලනයේ ක්‍රියාකාරී සාමාජිකයෙක් ද විය.

එතුමා මෙරට විශ්ව විද්‍යාල පද්ධතියේ ජනමාධ්‍ය විෂය ස්ථාපනය කොට වර්ධනය කිරීමට විශාල කාර්යභාරයක් ඉටු කළේය.

අධ්‍යාපන ක්‍ෂේත්‍රයට විවිධ විෂයන් හඳුන්වා දෙමින් විශාල කැපවීමක් කළ එතුමා වේදිකා නාට්‍ය නළුවකු හා චිත්‍රපට නළුවකු ලෙස ද රංගනයට දායක වී ඇත. එමෙන්ම මෙතුමා විනෝදාංශයට ලැදි පුද්ගලයෙකි. පත්තර කලාවට උපන් හපන්කම් දැක්වූ එතුමා 1949 මාර්තු මස 03 දින ලේකහවුස් ආයතනයට සම්බන්ධ වී සිළුමිණ පුවත්පතේ කර්තෘ මණ්ඩලයේ සහ පසුව දිවයින පුවත්පතේ කර්තෘ මණ්ඩලයේ ද සේවය කළේය. ජනක නමින් අන්වර්ථ නාමයකින් සිළුමිණ පුවත්පතෙහි ශාස්ත්‍රීය අතිරේකයට ලියූ ලිපි නිසා බුද්ධිමතුන්ගේ ගෞරවාදරයට ද පත් විය.

ඇතැම් විට එතුමා ගමන් ගියේ දුම්රියෙනි. ආරියදාස මහතාගේ ජීවිතයේ ඉතා කටුක අත්දැකීම් සහිත යුගයක් ද තිබූ බව මා හොඳින් දනිමි. ඒ 1977 වසරේ මහ මැතිවරණයෙන් පසු කාලයේ දීය.

සිංහල ඉංග්‍රීසි භාෂා දෙකෙහිම හසල දැනුමක් ඇතිව සිටි ඔහු ඉංග්‍රීසි බසින් තමා උගත් දේ සිංහල පාඨකයාට සහ ශ්‍රාවකයාට නොමසුරුව බෙදා දුන්නේය. අනුන්ගේ දියුණුව බලා සතුටු වන කෙනෙකු හැටියට ඔහු ජීවිත කාලයේදීම නවක ලේඛකයන්ට අත හිත දුන් තනිකඩ ජීවිතයට මුහුණ දුන් උතුම් පුද්ගලයෙකි. ලෝකයේ සැම විෂයයක් සම්බන්ධයෙන්ම ඔහු විසින් ලියන ලද ලිපි දහස් ගණනකි.

මෙතුමා අසීමිත ලෙස දැනුම දියුණු කරගන්න උත්සාහ දරුවෙකි. එහෙයින්ම ජාත්‍යන්තර පුවත් සඟරාවක් වන ටයිම්ස් පුවත් සඟරාව හා එතුමා අතර මනා මිත්‍ර සම්බන්ධතාවයක් තිබුණි. විවිධ අංශ අළලා දේශන පැවැත්වීම සඳහා විදෙස් රටවල්වල සංචාරය කර ඇති එතුමා දක්ෂ පරිවර්තයෙකි. එතුමා විසින් ලියන ලද පරිවර්තන පොත් රැසකි. වීර මුර්ති, 2001 ලෝකය, කතා කොට කැන්දන් ආ මනාලිය, පැහැදිලිව සිතීම, ජයග්‍රහණයක පිය සටහන්, ජිම් කාටර්, ඇමරිකානු විප්ලවයේ අරුත, එවරස්ට් දිනපොත, හුදකලා කලාකරු ලෙස්ටර් මා යාඑවන්ට කියන කතා, සිනමා ලිපි, ඇමරිකා ඉතිහාසයේ ජීවන වාර්තා සහ සාර ධර්ම අධ්‍යාපනය නම් ග්‍රන්ථය ද මේ අතර වෙයි.

ඉතා විශිෂ්ඨ ගණයේ මානව හිතවාදියෙකු වූ ආරියදාස මහතා හදිසියේ මියයාම අපට මහත් පාඩුවක් හා අනිශය ශෝක ජනක සිදුවීමකි. ඔහුගේ ජීවන ගමනේ සිදු කළ සේවය අතිමහත්ය. උපරිම ආයුෂ ලබා රට-දෑ-සමයට මහත් සේවයක් ඉටු කිරීමට එතුමාට හැකියාව ලැබිණි. කොරෝනා වසංගතය පවතින කාලයේ දී එතුමා අපෙන් වියෝවීමෙන් බොහෝ ජනතාවකට අවසන් බුහුමන් දැක්වීමට නොහැකි වූහ. එහෙත් පවතින කොරෝනා උවදුර ගැන ද නොතකා එතුමාට අවසන් ගරු බුහුමන් දැක්වීමට මට අවස්ථාව ලැබීම මහත් භාග්‍යයක් කොට සලකමි.

එඩ්වින් ආරියදාස මැතිතුමාට නිවන් සැප ලැබේවා!

337

ගමෙන් ලොවට ජන සහභාගිත්වක ආර්ථිකයක් කරා

සර්වෝදය සංවර්ධන මූල්‍ය සමාගම
2021 මාර්තු මස 10 වැනි දින
සර්වෝදය මූලස්ථානයේ පැවැත්වූ සම්මන්ත්‍රණයේදී
ආචාර්ය ජී. ටී. ආරියරත්න මහතා කළ දේශනය



සම්මන්ත්‍රණය ආරම්භක අවස්ථාව

පූර්ණ උදාවක් උදෙසා සර්වෝදය:

අපේ දර්ශනය, ප්‍රතිපත්ති, ක්‍රියාමාර්ග සහ සංවිධානාත්මක ව්‍යුහය යන අංශ හතරම සර්වෝදය යන තනි වචනයෙන් ප්‍රකාශ වේ.

'සර්වම' සහ 'උදයම' යන සංස්කෘත වචන දෙක එක් වී 'සර්වෝදයම' හෙවත් 'සර්වෝදය' යන වචනය භාවිතයට ගනිමු. සර්වෝදය යන සංකල්පනාවෙහි මුළු විශ්වයම, සොබා දහමම, ජීව

ලෝකයම, මනුෂ්‍ය වර්ගයාම ඇතුළත් වන අතර ඒ සියල්ලෙහි පූර්ණ උදාවක් අරමුණු වේ.

මේ සංකල්පයන් පිළිගත් සර්වෝදයේ අපි සත්‍යය, අවිහිංසාව, ආත්මහරණය යන මූලික ප්‍රතිපත්ති තුනට අනුව ක්‍රියා කිරීමට බැඳී සිටින්නෙමු. මේ ප්‍රතිපත්ති තුනට ආධ්‍යාත්මික, සදාචාර සහ සංස්කෘතික වටිනාකම් සියල්ල අඩංගු වේ.

මේ දර්ශනය සහ ප්‍රතිපත්ති පදනම් කොට අප අරමුණු කර ගන්නේ පුද්ගලයා සඳහා පූර්ණ පෞරුෂෝදය, මනුෂ්‍ය පවුල් සඳහා කුටුම්භෝදය, ගැමි ප්‍රජාව සඳහා ග්‍රාමෝදය, නාගරික ප්‍රජාව සඳහා නගරෝදය, ජාතික ප්‍රජාව සඳහා දේශෝදය සහ ලෝක ප්‍රජාව සඳහා විශ්වෝදය යන අරමුණු වේ.

මෙම වැඩ සටහන් ක්‍රියාවට නංවන්නට යෑමේදී ඉහත සඳහන් ප්‍රතිපත්ති සහ අගයන් අනුව එම වැඩ සටහන් සකස් කිරීමට සහ ක්‍රියාත්මක කිරීමට අපි පරිස්සම්වීමු. සත්‍යවාදීවීම හා අහිංසාවාදීවීම මෙන්ම “මා” “මාගේය” යන ආත්ම කේන්ද්‍රීය සංකල්පයෙන් බැහැරව ආත්මහරණය යන ප්‍රතිපත්තිද මුල් තැනට ගෙන ක්‍රියාත්මකවීම හැම දෙනාගේම උදාවක් ඇති කිරීම සඳහා අප යායුතු ඒකායන මාර්ගය බව අපි විශ්වාස කරමු.

අද ඔබ අප ඉදිරියේ තිබෙන්නේ අවුරුදු 62 ක් පරිණාමය වෙමින් එම දර්ශනය, ප්‍රතිපත්ති, අගයන් සහ ක්‍රියාකාරකම් ඒ ඒ යුගවලදී මුහුණ දෙන අභියෝගවලට සරිලන සේ වෙනස් කර ගැනීමේ තවත් ව්‍යායාමයකි.



දේශනය පවත්වමින්

ග්‍රාමස්වරාජ්‍ය සහ ගැමි ආර්ථිකය:

අද මේ රැස්වීම පවත්වන්නේ සර්වෝදය අංශ දෙකකින් අප ඉදිරියේදී ගන්නා පියවර දෙකක් පිළිබඳව සාකච්ඡා කිරීමටයි. එයින් පළමුවැන්න නම්, දැනට සර්වෝදයේ ගැමි මට්ටමේ ක්‍රියාත්මක වන පාරම්පරික යෝග්‍ය තාක්ෂණය සහ ජාතික මට්ටමේ තිබෙන නවීන විද්‍යා තාක්ෂණය සමඟ දෙපැත්තටම ගලා යන දැනීම් පෝෂණය කොට විකල්පීය ආර්ථික ක්‍රමවේදයක ආරම්භයක් ඇති කිරීමයි. අද රැස්වීමේදී අප බලාපොරොත්තු වන දෙවැනි අරමුණ නම්, මෙතෙක් මූලික මානුෂික අවශ්‍යතා හඳුනා ගෙන ඒවා සැපයීමට ප්‍රජාවගේ ස්වශක්තිය, සාමූහිකත්වය සහ විද්‍යාත්මක ක්‍රම ග්‍රාම ස්වරාජ්‍ය අරමුණ උඩ ක්‍රියාත්මක වූ ගැමි ආර්ථිකය සර්වෝදය සංවර්ධන මූල්‍ය සමාගම මාර්ගයෙන් දේශෝදයට සම්බන්ධ කිරීමයි.

මා අදහස් කරන්නේ ග්‍රාම ස්වරාජ්‍ය සංකල්පය හෙවත් ග්‍රාමීය සහ නාගරික ප්‍රජා ඒකකයන්ගේ මූලිකත්වය පදනම් කොට ගැමි සහ නාගරික ප්‍රජා ආර්ථිකය ජාතික සහ ජාත්‍යන්තර ආර්ථිකයට සම්බන්ධ කිරීමට ගත හැකි ක්‍රියා මාර්ග කිහිපයක් පිළිබඳව අදහස් දැක්වීමටයි.

අප සර්වෝදය ශ්‍රමදාන සමිති පිහිට වූයේ අදට අවුරුදු 40කටත් පෙරය. ඒවා ස්වාධීනව ගැමි ප්‍රජාව විසින් සර්වෝදය ශ්‍රමදාන සමිති ව්‍යවස්ථාව අනුව මේ දක්වා ක්‍රියාත්මක කරනු ලබති. කොට්ඨි 19 වසංගතය හමුවේ මහා පරිමාන ව්‍යාපාර පවා කඩා වැටුණු අතර එම අභියෝගයට පවා මුහුණ දෙමින් ගමේ සර්වෝදය ශ්‍රමදාන සමිති අද දක්වා සියලු අභියෝග ජය ගනිමින් මානුෂික අවශ්‍යතා හඳුනා ගනිමින් අදත් ඉදිරියට යන බව කිව යුතුය. මේ සමිතිවලින් 1200ක් පමණ සර්වෝදය සංවර්ධන මූල්‍ය සමාගමේ සෘජු හිමිකාරත්වයක් ලබා ගැනීමට තරම් සමත් වී තිබේ. ඉදිරි වසර 3 - 5 ඇතුලත දී මේ සමිති 1200ට අමතරව තිබෙන අනෙත් ශ්‍රමදාන සමිතිත් සර්වෝදය සංවර්ධන මූල්‍ය සමාගම (SDFC) හරහා ජාතික මට්ටමට හෙවත් දේශෝදයට සම්බන්ධ කිරීම සඳහා එකතු කර ගැනීමට අපි අධීෂ්ඨාන කර ගනිමු.

සර්වෝදය ආර්ථික දර්ශනයේ ප්‍රගමනය:

හතලිස් වසරකට පමණ පෙරදී සර්වෝදය ආර්ථික ව්‍යවසාය සංවර්ධන සේවා අංශයක් (SEEDS) අප ආරම්භ කළේ අප ඒ වන විට ක්‍රියාත්මක වූ ගම්මානවල ඒ ඒ ගමටම සීමිත වූ ආර්ථික සේවාවන් ඇරඹීමටයි. එමගින් ගමේ ස්වාභාවික පරිසරය, ස්වභාව සම්පත්, පුහුණු සහ නුපුහුණු මානව සම්පත් පෙන්වා දී ගැමියන් සතුව තිබුණු පාරම්පරික තාක්ෂණ හා විද්‍යාඥානය, ගමේම ඉතිරිකිරීම් වලින් එක්තැන් කර ගත හැකි ප්‍රාග්ධනය ආදිය සම්බන්ධ කොට එම ස්වශක්තිය සහ සාමූහිකත්වය බුද්ධිමත්ව ගැමි ජනතාවගේ මූලික අවශ්‍යතා සම්පූර්ණ කර ගැනීමට යොදා ගැනීමටයි.

දෙවැනිව, ගම්මානවල මේ ආර්ථික සේවාවන් සාර්ථකව ක්‍රියාත්මක වන විට ගමට බාහිරව තිබෙන ගම්මාන ද සමග යම් අන්දමේ සම්බන්ධයක් ඇති කර ගෙන ඔවුන්ගේ ද්විතීය අවශ්‍යතාවන් සම්පූර්ණ කර ගැනීමට පියවර ගැනීමයි. උදාහරණයක් වශයෙන්, එක් ගමක යම් අවශ්‍යතාවක් සම්පූර්ණ කර ගැනීමට අවශ්‍ය දේවල් නොතිබෙන්නට පුළුවන. තවත් ගමක වෙනත් අන්දමේ අවශ්‍යතාවන් සම්පූර්ණ කර ගැනීමට අවශ්‍ය දේවල් තිබෙන්නට පුළුවන. මේ ගම් දෙක අතර ඇති වන සම්බන්ධතාවය නිසා ගම් දෙකටම ප්‍රයෝජනවත් අන්දමින් ආර්ථික සබඳතා සහ වෙනත් ද්විතීයික අවශ්‍යතා සම්පූර්ණ කර ගැනීමේ සබඳතා ඇති කර ගැනීමට හැකිවේ. උදාහරණයක් වශයෙන්, සෑම ගමකම පෙර පාසලක් සහ ප්‍රාථමික පාසලක් ආරම්භ කිරීමට තරම් දරුවන් සංඛ්‍යාවක් සිටිය හැකිය. එහෙත් එහි ද්විතීයික පාසලක් ආරම්භ කිරීමට තරම් දරුවන් සංඛ්‍යාවක් නොසිටින්නට පුළුවන. ඒ නිසා මේ ගම්මාන දෙකටම හෝ ගම්මාන තුන හතරකට පොදුවේ ද්විතීයික පාසලක් ආරම්භ කිරීම ඔවුන්ගේ ද්විතීයික අවශ්‍යතාවක් ඉටු කිරීමක් වේ. ආර්ථික අංශයටද මෙම උදාහරණය ගැලපේ.

අප කල්පනා කළ ග්‍රාම ස්වරාජ්‍ය සංකල්පය ගමින් ගමට ව්‍යාප්තව යමින් මූලික සහ ද්විතීයික අවශ්‍යතාවන් සම්පූර්ණ කර ගනිමින් රටේ සෑම ගමකටම මේ ජන සහභාගිත්වක සංවර්ධන ක්‍රමය ව්‍යාප්ත කිරීම අපේ අරමුණ විය.

කුඩා දරුවන්ගේ සිට වැඩිහිටියන් දක්වා උපයන දෙයින් කොටසක් ඉතිරිකිරීමේ පුරුද්දට අපි ඔවුන් යොමු කරවීමු. බුදු දහමේ උගන්වන දහමින් උපයන දෙයින් එක් කොටසක් පරිභෝජනයට ගෙන කොටස් දෙකක් තමා කරන ව්‍යාපාර කටයුතුවලට ආයෝජනය කොට තවත් කොටසක් හදිසියකදී ගැනීමට ඉතිරිකිරීමේ පුරුද්ද ඇති කිරීම සඳහා “දහමින් උපයා.....” යන ගීතය ද තනා දී සමිතිවලට ඉතිරිකිරීමේ පුරුද්ද ඇති කළෙමු. ගම් දහස් ගණනක මේ ක්‍රමය සාර්ථකව පැතිරී ගිය අතර සියයට එකකටත් අඩු සමහර ගැමි සමිතිවල වංචනික පුද්ගලයින් මේ වැඩ පිළිවෙලට පටහැනිව නොගියේ ද නොවේ. මේ අවදියේ දී මහ බැංකුව විසින් මහ බැංකුවේ අවසරය නොමැතිව ගැමි මට්ටමේ ඉතිරිකිරීම් කළ නොහැකි බවට නියෝගයක් නිකුත් කළේය. අපටද අවවාද කළේ පවතින ක්‍රමය අනුව මහ බැංකුවේ නීතිරීතිවලට යටත්ව දූතට පවතින මූල්‍ය සමාගම් මෙන් සර්වෝදයට ද මූල්‍ය සමාගමක් ආරම්භ කරන හැටියටයි.

ජාතික ආර්ථිකය තුළ ගමේ අපේම සංවර්ධන මූල්‍ය සමාගමක්:

අපේ අරමුණ වූයේ ගැමි මට්ටමේ ආර්ථික සංවර්ධනයක්, ආධ්‍යාත්මික, සදාචාර, සංස්කෘතික, ජන සහභාගිත්වක ප්‍රතිපත්ති උඩ පිහිටා ක්‍රියාත්මක කිරීම මිස ජාතික මට්ටමේ ආර්ථිකයකට සම්බන්ධවීම නොවේ. රාජ්‍ය මෙන්ම රාජ්‍ය නොවන පෞද්ගලික අංශයේ ආයතනවලද මාධ්‍යවල පළවන වාර්තා අනුව නාස්තිය සහ අල්ලස්, දූෂණ, වංචාවලින් පිරී තිබුණ බව අප දූත සිටි නිසා ජාතික මට්ටමේ ආර්ථිකයකට සම්බන්ධවීමට බිය විය. එහෙත් මේ බලාපොරොත්තු නොවූ අභියෝගය නිසා අකමැත්තෙන් වුවත් ජාතික මට්ටමේ මූල්‍ය සමාගමක්, සමාගම් පනත යටතේ ආරම්භ කිරීමට අපට සිදු විය. සර්වෝදයත් ධනේශ්වර අර්ථ ක්‍රමයේ කොටසක් නොවී සිටින ගමත් ධනේශ්වර ක්‍රමය ඇතුළේ ඉහත සඳහන් කළ වටිනාකම් රැක ගෙන වැරදි ක්‍රියාවලට අසු නොවී ක්‍රියාත්මකවීමේ අභියෝගයට මුහුණදීමට ද අපට සිදු වී තිබේ. සර්වෝදය සංවර්ධන මූල්‍ය සමාගම (SDFC) යන නම අප යෙදුවේ විශේෂයෙන් අපේ අරමුණ ජාතික මූල්‍ය සමාගමක් හැටියට

උපරිම ලාභ ලැබීම නොව, පොදු ජනතාවගේ සංවර්ධනය සඳහා අත දෙන ආයතනයක් හැටියට ක්‍රියාත්මකවීම සඳහායි.

2011 දී ආරම්භ වූ සර්වෝදය සංවර්ධන මූල්‍ය සමාගම (SDFC) මේ වන විට අවුරුදු 10ක පමණ කාලයක් ක්‍රියාත්මක වී තිබේ. අපේ අරමුණ ලාභ ලැබීම නොවුනත් දැනට අපේ සංවර්ධන මූල්‍ය සමාගම අතිරික්තයක් වාර්තා කරන ආයතනයක් බවට පත්ව තිබේ. වෙනත් මූල්‍ය සමාගම් මෙන් සභාපතිවරයෙක්, අධ්‍යක්ෂක මණ්ඩලයක්, ප්‍රධාන විධායක නිලධාරියෙක්, වෙනත් නිලධාරීන්, මූල්‍ය සේවකයන් සහ ලංකාවේ වෙනත් පළාත්වල ශාඛා 51ක් දැනට සර්වෝදය සංවර්ධන මූල්‍ය සමාගම (SDFC) යටතේ ක්‍රියාත්මක වේ. ශ්‍රී ලංකා මහ බැංකුවේ රෙගුලාසි සහ උපදෙස් අනුව ක්‍රියා කරන අපට ගිය මාසය වන විට රුපියල් බිලියන 02ක ප්‍රාග්ධනයක් නොහොත් ආයෝජනයක් මෙම මූල්‍ය සමාගමට කොටස් වශයෙන් තිබිය යුතු විය. රටේ ධනවත් අය කිහිප දෙනෙක්ම මෙම මුදලට සරිලන කොටස් ප්‍රමාණය සම්පූර්ණයෙන්ම වාගේ ගැනීමටත් සර්වෝදය නමින්ම මූල්‍ය සමාගම පවත්වා ගෙන යෑමටත් ඉදිරිපත් වූහ. ඔවුන්ගේ එකම බලාපොරොත්තුව වූයේ ලාභය මුල් කර ගෙන සර්වෝදය නම පාවිච්චි කොට වෙනත් මූල්‍ය සමාගමක් ලෙස මෙයත් ඔවුන්ගේ යටතට ගැනීම බව අපට අවබෝධ විය. 50% වැඩි කොටස් සර්වෝදය දර්ශනය පිළිගන්නා අයට තිබීමත්, ඉතිරි කොටස් වෙනත් අයට දීමත් අපේ ප්‍රතිපත්තිය විය. එහෙත් හුදු ලාභයම මුල් කර ගත් මේ ධනවත් අය 75%ක් දක්වා කොටස් ලබා ගෙන සර්වෝදය සංවර්ධන මූල්‍ය සමාගම යන නම යටතේ ක්‍රියාත්මකවීමට ඉදිරිපත් වූහ. මෙයට අප එකඟ වූයේ නැත. ඒ නිසා අවශ්‍ය ඉලක්කය සඳහා යෑමට අපට විශාල ප්‍රයත්නයක් දැරීමට සිදු විය.

සර්වෝදය සංවර්ධන මූල්‍ය සමාගමෙන් සාමාන්‍ය දුප්පත් මහජනයාට සිදු වන සේවය අගය කරන්නා වූත් පොදුවේ සර්වෝදයෙන් ජනතාවට සිදු වන මහඟු සේවය අගය කරන්නා වූත් ශ්‍රේෂ්ඨ මහත්මයෙක් අපේ මූල්‍ය සමාගමේ කොටස් හිඬැස පිරවීමට ඉදිරිපත් වීම අප රටේ ජනතාවගේත් භාග්‍යයකි. ඒ මහතා අද අපේ විශේෂ අමුත්තෙක් වශයෙන් පැමිණ සිටින ආචාර්ය සෙනරත් දිසානායක මහතාය. ඉතිරි කොටස් පිළිබඳ තිබුණු හිඬැස පිරවීමට සර්වෝදය මව් සංගමයටත්,

අද මෙහි පැමිණ සිටින මුදල් ආයෝජනය කළ සර්වෝදය ශ්‍රමදාන සමිතිවල නිලධාරීන්ටත්, සර්වෝදය සංවර්ධන මූල්‍ය සමාගමෙන් ප්‍රයෝජන ගන්නා සාමාන්‍ය, දුප්පත් සහ මධ්‍යම පාන්තික ජනතාව වෙනුවෙන් අපේ කෘතඥතාවය පිරිනමමු. විශේෂයෙන් වර්තමාන සර්වෝදය සභාපති විශේෂඥ වෛද්‍ය වින්සා ආරියරත්න මැතිතුමාත්, සර්වෝදය සංවර්ධන මූල්‍ය සමාගමේ සභාපති වන්න ද සිල්වා මැතිතුමාත්, ප්‍රධාන විධායක නිලධාරී නිලන්ත ජයනෙත්ති මැතිතුමා, සර්වෝදය ආර්ථික ව්‍යවසාය සංවර්ධන සේවා ආයතනයේ සභාපති ශකිල විජේවර්ධන මහතා, සර්වෝදය සංසදයේ ප්‍රධාන ලේකම් නීතිඥ ෂෙවෝන් ගුණරත්න මහතා සහ විධායක අධ්‍යක්ෂ නීතිඥ වාමිනේද රාජකරුණා මහතා ඇතුළු ප්‍රධානීන් කිහිපදෙනෙක් ගත් අප්‍රතිහත ධෛර්යයට මම පෞද්ගලිකව ප්‍රසංශා කරමි. මෙහිදී අපේ සර්වෝදය ශ්‍රමදාන සමිති අතර මුල් තැනක් ගෙන කටයුතු කරන සී/ස. තල්විල පිබ්බෙන සර්වෝදය ශ්‍රමදාන සමිතිය මෙයට හවුල් වූ අපේ තවත් ග්‍රාමීය සමිතියකි. එහි සභාපති නිමල් ශාන්ත මාරසිංහ මහතා ද අද මෙහි පැමිණ සිටී. වෙනත් සමිතිවලටත් ඔවුන්ගේ ආදර්ශය ගෙන ජාතික මට්ටමෙන් සර්වෝදය සංවර්ධන මූල්‍ය සමාගම මාර්ගයෙන් ජාතික මට්ටමේ ආර්ථික ව්‍යායාමක කොටස්කරුවන් විය හැක.

සර්වෝදය සංවර්ධන මූල්‍ය සමාගම සමඟ දේශෝදයට නව ප්‍රවේශයක්:

ධනේශ්වර ක්‍රමයට හැඩ ගැසුණු සදාචාර සංස්කෘතික ප්‍රතිපත්ති ගැන තැකීමක් නොකරන, ලාභ ලැබීම පමණක් අරමුණු කරගත් ක්‍රමයකටයි අප අකමැත්තෙන් වුවත් ඇතුළු වී තිබෙන්නේ. අපේ දක්ෂකම තිබෙන්නේ මඩ වගුරක පිපෙන්නා වූ පිරිසිදු නෙළුම් මලක් මෙන් අල්ලසින්, දූෂණයෙන් සහ වංචාවෙන් පිරුණු කොටස් වෙළඳපලට පවා යටත් වූ මේ ජාතික අර්ථ ක්‍රමයේ සිටින ගමන්, අපේ ග්‍රාමස්ථවරාජ්‍ය අරමුණු එලෙසම ඉටු කර ගනිමින් දේශෝදය මාර්ගයට පිවිසීමේ අභියෝගය ජය ගැනීමටයි. පසුගිය පෙබරවාරි 28 වනදා වන විට අපට අවශ්‍ය රුපියල් බිලියන 02ක කොටස් ප්‍රමාණය අපේ වටිනාකම් අගයන අය යටතේ තබා ගැනීමට හැකිවීම නිසා ජාතික ආර්ථිකයට ද

ආධ්‍යාත්මික, සදාචාර, සාංස්කෘතික වටිනාකම් ඇතුළු කිරීමට වෙර වැඩීම සඳහා හොඳ අවස්ථාවක් අපට ලැබී තිබේ.

හැමදෙනාගේ යහපත අරමුණු වූ සර්වෝදය හැම අවස්ථාවකදීම මුල් තැන දුන්නේ සමාජයේ අන්ත දුගී තත්ත්වයට පත්ව සිටින ජනතාව එයින් මුදා ගැනීමටයි. මෙය අපි අන්තෝදය වශයෙන් ද හැඳින්වීමු.

සර්වෝදයේ මුල් වකවානුවලදී අන්තෝදය ක්‍රියාවලියට අතදීමට බොහෝ කරුණාවන්ත පරිත්‍යාගශීලී ධනවත් අය ඉදිරිපත් වූහ. ඔවුහු ඉඩකඩම්, ගෙවල් දොරවල්, ධන ධාන්‍ය, යාන වාහන, ගොඩනැගිලි ද්‍රව්‍ය ආදී දේ සර්වෝදයට පරිත්‍යාග කළහ. ඒ අන්ත දුප්පත්කම පැවැති ගම් වැඩුම සඳහාය.

වර්තමානයේ සර්වෝදය ක්‍රියාකාරකම් ජාතික මට්ටමට බලපෑම් කළ හැකි තරමට දියුණු වී ව්‍යාප්ත වී තිබේ. ඒ නිසා එදා යම් ධනවත් පිරිසක් විවිධ පරිත්‍යාගවලින් අපට උදව් කළේ ද වර්තමානයේදී වෙනත් අන්දමකට හැකි ඇති අයට නැති බැර අය වෙනුවෙන් උදව්වීමට සර්වෝදය සංවර්ධන මූල්‍ය සමාගම මගින් අවස්ථාවක් ලැබී තිබේ.

වර්තමානයේදී අප ඉල්ලා සිටින්නේ පරිත්‍යාග වශයෙන් හෝ පින් සිදුවීමේ අදහසින් හෝ යමක් දීම නොවේ. පවතින ආර්ථිකයට නව ප්‍රවේශයක් එකතු කරමින් සර්වෝදය සංවර්ධන මූල්‍ය සමාගමේ කොටස් මිලට ගැනීමට හා එහි මුදල් තැන්පත් කිරීමටය. ඔවුන්ට ඒවාට වෙනත් මූල්‍ය ආයතනවල මෙන් ප්‍රතිලාභ ලැබෙනු ඇත.

ජාතික වශයෙන් ආධ්‍යාත්මික, සදාචාර ගුණදම් අගයන ආචාර්ය සෙනරත්වර්ල් මැතිතුමා වැනි කීපදෙනෙක් සර්වෝදය සංවර්ධන මූල්‍ය ආයතනයේ අනන්‍යතාවය රැක ගැනීමටත්, ප්‍රජා මට්ටමේ එවැනිම ධනවතුන් කීපදෙනා බැගින් එක් එක් සර්වෝදය ශ්‍රමදාන සමිතිය වටා එක් වුවහොත් අපේ ආර්ථික අරමුණුවලට ආධ්‍යාත්මික, සදාචාර ප්‍රතිපත්ති රැක ගෙන ළගා විය හැකිය.

කොවිඩ් 19 වසංගතය හේතු කොට ගෙන කඩා වැටුණු ජාතික සහ ජාත්‍යන්තර ආර්ථිකය නිසාත්, මැදපෙරදිගින් ගලා එන රැකියා අහිමි වූ පිරිස නිසාත්, විශාල වශයෙන් පිටරටවලට ණය වී ගෙන ගිය ආර්ථිකයේ

තිබූ අඩුපාඩුකම් නිසාත්, රජයටත් පෞද්ගලික ආයතනවලටත් පමණක් දුප්පත්කමත්, රැකියා හිඟයත් නැති කිරීමට හැකි යැයි මම නොසිතමි. ඒ සඳහා රටේ හොඳ හිත තිබෙන දුප්පත් පොහොසත් ජනතාව එක් තැන් කර ගෙන ජනතා මට්ටමෙන් ක්‍රියාත්මක වන සර්වෝදයෙන් දියත් කර ඇති ආර්ථික සහ වෙනත් අංශවල මෙන්, සිවිල් සංවිධාන ක්‍රියාත්මකවීම අතිශයින් අවශ්‍යය. මෙම ප්‍රයත්නයට සෑම රජයක්ම සහාය දිය යුතු යැයි මම කල්පනා කරමි.

විකල්ප අර්ථ ක්‍රමයක් උදෙසා අපගේ දැක්ම:

සර්වෝදයට ක්‍රියාත්මකවීමට සිදු වී තිබෙන්නේ සර්වෝදය පිළිගන්නා ආර්ථික දේශපාලන රාමුවක් ඇතුළත නොවේ. අපට ක්‍රියාත්මකවීමට සිදුව තිබෙන්නේ පක්ෂ දේශපාලනය නිසා කිළිටි වී අවුල් වූ දුප්පතුන් සාපේක්ෂව තවත් දුප්පතුන් කරන ධනේශ්වරවාදී අර්ථ ක්‍රමයක් තිබෙන සමාජයකය. මේ සීමාවන් ඇතුළත ගම් මට්ටමේ වේවා, ජාතික මට්ටමේ වේවා ආර්ථික ක්‍රියාවලියක් ක්‍රියාත්මක කිරීමට යෑමේදී අපි අතිශයින් ප්‍රවේශම් විය යුතු වෙමු. මේ සඳහා ගැමි මට්ටමේ ක්‍රියාත්මක වන සර්වෝදය ශ්‍රමදාන සමිති මෙන්ම ජාතික මට්ටමේදී ඒ සියල්ල ඒකාබද්ධ කර සමාජය දේශෝදයකට යොමු කිරීමට තැත් කිරීම සඳහා වැදගත් යැයි මා සලකන ප්‍රතිපත්ති කිහිපයක් පහත සඳහන් කරමි.

1. අපට ආධ්‍යාත්මික, සඳාචාර, සංස්කෘතික වශයෙන් අනුමත කිරීමට නොහැකි කිසිම ආර්ථික ක්‍රියාවලියකට සර්වෝදය ආර්ථික ක්‍රියාවලියත් සම්බන්ධ නොවීම. උදාහරණයක් වශයෙන්, සත්ත්ව ඝාතනය, වන සම්පත් ඇතුළු පාරිසරික විනාශය, මත්වතුර, මත්ද්‍රව්‍ය, සූදු, ගණිකා ව්‍යාපාර, අවිආයුධ නිශ්පාදනය හා අලෙවිය අප සම්බන්ධ නොවිය යුතු අංශ කිහිපයකි.
2. ශ්‍රී ලංකාවට අයිති වර්ග කිලෝමීටර් 65.612ක පමණ වූ භූමියත් වර්ග කිලෝමීටර් 510.000ක පමණ වූ සාගරයත් කිසිම අන්දමකට පිටස්තර රටකට හෝ ජාත්‍යන්තර සමාගමකට දීර්ඝ කාලීනව හෝ කෙටි කාලීනව බදු දෙන විදේශීය ආයෝජන සම්බන්ධ ආර්ථික කටයුතුවලට සම්බන්ධ නොවිය යුතුය.

3. අපේම දේශීය සම්පත් ප්‍රයෝජනයට ගෙන සමස්ත ජනතාවගේම මූලික අවශ්‍යතා සපුරා ගැනීම ඉලක්ක කර ගත් ස්වයංපෝෂිත ආර්ථික ක්‍රමයකට මුල් තැන දෙන අතර ගැමි නිශ්පාදන හුවමාරු කර ගැනීමට සහ නව වෙළඳ පොළවල් ඇති කර දීමට මෙන්ම අතරමැදියන්ගේ සුරාකැමිවලින් බේරා ගැනීමට කටයුතු කළ යුතුය.
4. ග්‍රාමීය සහ නාගරික ජන කොට්ඨාශවල තිබෙන සියලුම සම්පත් විද්‍යාත්මක ගවේෂණයකට යටත් කොට එම ජන කොට්ඨාශවලින්ම පැනනගින දක්ෂ ප්‍රජා නායකයින්ගේ මාර්ගයෙන් මූලික මානුෂික අවශ්‍යතා සැපිරීම සඳහා සේවාවන් සහ පාරිභෝගික ද්‍රව්‍ය නිශ්පාදනය කිරීමත්, එම ක්‍රියාවේදී නැවත නැවත එම සම්පත් ප්‍රයෝජනයට ගැනීමට හැකි වන පරිදි උත්පාදනයවීමට ඉඩ තැබීමත් වැදගත් වේ.
5. කිසිම පාලනයකට යටත් නොවී රජය විසින් කුමන අන්දමේ තහංචි දැමීමත් පාලනය කර ගත නොහැකි අන්දමට කසල, අපද්‍රව්‍ය නගරවල පමණක් නොව ගම්වලද ගොඩගැසී අපේ මුළු පරිසරයම විනාශ කරන තත්ත්වයකට පත්ව තිබේ. මෙම අපවිත්‍රකරණයට සර්වෝදය ආර්ථික කටයුතුවල යෙදෙන කණ්ඩායම් හවුල් නොවීමට වගබලා ගත යුතුය.
6. අපේ ආර්ථික කටයුතුවලදී විකල්පීය බලශක්තිය හඳුන්වාදීම සහ ප්‍රයෝජනයට ගැනීම අනිශ්චිත වැදගත්ය. සූර්ය බලශක්තිය වැනි විකල්පීය බලශක්ති ගම්වලට මුලින්ම හඳුන්වා දුන්නේ සර්වෝදය විසින් බව අප අමතක නොකළ යුතුය.
7. සර්වෝදය ගම් සියය සංවර්ධන වැඩ පිළිවෙළ ආරම්භ කිරීමේදී අප හඳුන්වා දුන් දසවිධ මූලික මානුෂික අවශ්‍යතා සැපිරීම අදටත් වලංගුය. එදා මෙම දසවිධ මූලික මානුෂික අවශ්‍යතා අනු අවශ්‍යතා 300කට අධික ප්‍රමාණයකට බෙදා පොඩි පොත් පිංවක් මුද්‍රණය කොට රට පුරා බෙදාහැරිය බව ඔබට මතක ඇත. වර්තමානයට සරිලන සේ ඒ දසවිධ මූලික මානුෂික අවශ්‍යතා සහ අනු අවශ්‍යතා නැවත වරක් අපේ ජාතික මට්ටමේ සංවිධානවලටත් ගැමි සහ නාගරික ප්‍රජා කොට්ඨාශවලටත් හඳුන්වාදීම ඉතා වැදගත් වේ.

8. ස්වයංපෝෂිත ආර්ථිකයක් ඉලක්ක කර ගෙන ක්‍රියාත්මක විය යුතු අතර ආයාත නිර්යාත ආර්ථික කටයුතුවලට විදේශීය ආයෝජන සහිතව සම්බන්ධවීමේදී කිසිසේත් ශ්‍රී ලංකාවේ නිදහස සහ අනන්‍යතාවයට බලපෑමට ඉඩ නොතැබීම වැදගත්ය.
9. සොබා දහමට සිදු වී ඇති විනාශකාරී බලපෑම, කාලගුණික විපර්යාස නිසා මනුෂ්‍ය වර්ගයා මුහුණ දී ඇති අනතුරුදායක තත්ත්වය, දුප්පත්කම සහ විඳකියාව නැති කිරීමට අසමත්වීම ආදී හේතූන් නිසා මුළු ලෝකයම විකල්පීය ආර්ථික ක්‍රමෝපායන් සොයමින් සිටිති. සර්වෝදය විකල්පීය ආර්ථික ක්‍රම ගැනත් ජාත්‍යන්තර වශයෙන් අවදානය යොමු වී තිබේ. මේ නිසා ඉදිරි අවුරුදු කිහිපයේදී ජාත්‍යන්තර වශයෙන් ද නව ආර්ථික මාර්ගයන් සොයා ගැනීමේ ප්‍රයත්නයට සර්වෝදය සංවර්ධන මූල්‍ය සමාගම ද සූදානම් විය යුතු බව මතක් කර දෙනු කැමැත්තෙමි.
10. ග්‍රාමීය ව්‍යවසායකත්වයට යෝග්‍ය තාක්ෂණය හඳුන්වාදීම තුළින්, නිෂ්පාදන ආර්ථිකයක් ඇති කර, ගමේ නිෂ්පාදකයා, ජාතික හා ගෝලීය වෙළඳපලත්, ආර්ථිකයත් සමඟ සම්බන්ධ කිරීමට නවීන තාක්ෂණය හා සන්නිවේදන පහසුකම් හා උපාංග උචිත ලෙස ගමට හඳුන්වාදීම ද සර්වෝදය ආර්ථික දර්ශනය තුළ එක ලෙසම වැදගත්ය.

සර්වෝදය යනු, ගම්වල හෝ නගරවල ශ්‍රමදානයක් කිරීමට පමණක් සීමා විය යුතු යැයි සලකන අතලොස්සක් පමණ දෙනා අප අතර නැත්තේ නොවේ. එමෙන්ම නවීන විද්‍යාව සහ තාක්ෂණය සමඟ ඉදිරියට යෑමට අප ව්‍යාපාරය බැඳී සිටින බැව් තවත් කිහිප දෙනෙකුට අමතක වී තිබේ. මේ යල් පැනගිය අදහස්වලින් මිදී අප රටේ ක්‍රියාත්මක වන සාමාජික, ආර්ථික සහ දේශපාලන ක්‍රමය අපේ පාරම්පරික අගයන් ධර්ම ගෙන සම්පූර්ණයෙන් අහිංසාවාදීව වෙනස් කිරීම සර්වෝදයේ අරමුණ බව සිහිපත් කර දෙනු කැමැත්තෙමි. එයින් නොනැවතී විශ්වෝදය කරා යොමුවීමට ද අපි අධිෂ්ඨාන කර ගත යුතු වෙමු.

ඔබ සැමට තෙරුවන් සරණයි! දෙවි පිහිටයි!

අර්ථ ධර්ම ගීතය

දැනැමෙන් උපයා කොටසක් යැපුමට
කොටස් දෙකක් ආයෝජන කෙරුමට
ඉතිරි කොටස රඳවා හදිසියකට
ධනය හසුරුවමු හොඳ දියුණුවකට

අත්දම් විදු නැණ පාදා - ඡන මුළු ගම රට සාදා - ඡය ගෙන මග එන
බාධා

ගම පිබිඳේ - දෑය පිබිඳේ - දෑය පිබිඳේ - ගම පිබිඳේ
බහු දෑ ගැතිකම් - නව අදිරජ මං - අනුරා පලවා වනසා //
සිරිලක පොදු දන සනසා

මගේ සම්පත් - ගමේ සම්පත් - ගමේ සම්පත් - රටේ සම්පත් //
සදා යා දෙන ලෙස යොදා - සවි උදා බැංකුව සදා //
සවි උදා බැංකුව සදා

අපේ ඉතුරුව - අපේ යෙදවුම් - අපේ බැංකුව - අපේ නිපැයුම් //
ලොවම පරයන නිමැයුමින් - පුදමු ලක් මැණිට සදා //
පුදමු ලක් මැණිට සදා

අත් දම් විදු නැණ පාදා - ඡන මුළු ගම රට සාදා - ඡය ගෙන මග
එන බාධා

ගම පිබිඳේ - දෑය පිබිඳේ - දෑය පිබිඳේ - ගම පිබිඳේ
බහු දෑ ගැතිකම් - නව අදිරජ මං - අනුරා පලවා වනසා //
සිරිලක පොදු දන සනසා

දැනැමෙන් උපයා කොටසක් යැපුමට
කොටස් දෙකක් ආයෝජන කෙරුමට
ඉතිරි කොටස රඳවා හදිසියකට
ධනය හසුරුවමු හොඳ දියුණුවකට

පබැඳුම - ආචාර්ය ජී. ටී. ආරියරත්න
සංගීතය - රෝහණ වීරසිංහ
ගායනය - අමරසිරි පීරිස්



ආචාර්ය සෙන්තිල්වර්ල් මහතා,
මූල්‍ය සමාගමේ ප්‍රධාන විධායක නිලධාරී
නිලන්ත ජයනෙන්නි මහතා සහ මම



සර්වෝදය සංවර්ධන මූල්‍ය සමාගමේ
සභාපති චන්ත ද සිල්වා මහතා
විසින් ආචාර්ය සෙන්තිල්වර්ල් මහතා වෙත
කොටස් නිකුත්ව සඳහා වූ සහතිකය පිරිනැමූ
අවස්ථාව. සර්වෝදය සභාපති
වෛද්‍ය චින්තා ආරියරත්න මහතා ද සිටී



සර්වෝදය සංසදයේ සභාපති විශේෂඥ
වෛද්‍ය චින්තා ආරියරත්න මහතා
අදහස් දක්වමින්



සර්වෝදය සංවර්ධන මූල්‍ය සමාගමේ
සභාපති චන්ත ද සිල්වා මහතා
අදහස් දක්වමින්



තල්විල සර්වෝදය ශ්‍රමදාන සමිතියේ
සභාපති
නිමල් ශාන්ත මාරසිංහ මහතා
අදහස් දක්වමින්



දිවයිනේ සියලු ප්‍රදේශවලින් රැස්වීමට පැමිණි සංවර්ධන මූල්‍ය සමාගමේ නියෝජිතයින්
දේශනයට සවන් දී සිටි අයුරු

338

සර්වෝදය ජාතියේ පිනට පහළ වූ ආයතනයක්

බිළිඳු විශේෂී සර්වෝදයට පැමිණ
අද එහි අංශ ප්‍රධානියෙක් වූ සඳුන් ආරියරත්න

සර්වෝදය කියන නම මට ශ්‍රවණය වූයේ බහ තෝරන විශේෂ සිටය. මා පෙරපාසල් අධ්‍යාපනය ලැබුවේ ද සර්වෝදය අනුග්‍රහයෙනි. එතැන් සිට මගේ දූකසැප බලමින් සෙවනැල්ලක් ලෙස මා ආරක්ෂා කරනු ලැබුවේ නිතා ආරියරත්න මැතිනියයි. එතුමියගේ අතැගිල්ලේ එල්ලී මා ලැබූ සෙනෙහස මට කිසිදිනෙක අමතක නොවේ. සිගිති පාසල් අධ්‍යාපනයේ සිට ජීවිතය හැඩගස්වා ගැනීමේ ගති සිරිත් සියල්ල පුරුදුවීමත් සමඟ එස්.ඕ.එස් ගම්මානයෙන් පාසල් අධ්‍යාපනයට මා යොමු කළා. එහිදී අ.පො.ස සාමාන්‍ය පෙළ සමත්වීමෙන් පසු උසස් පෙළ ඉහළින්ම සමත්වීමට මට හැකියාව ලැබුණා. මගේ විෂය ධාරාව වූයේ වාණිජ විෂය ධාරාවයි.



සඳුන් ආරියරත්න

උසස් පෙළ විෂයන්ගෙන් සාමාර්ථය ලැබුණ මුත් විශ්වවිද්‍යාලයට ඇතුළත් වීමට මට හැකි වූයේ නැහැ. ඒ වනවිට මම වයස අවුරුදු 18 පිරුණු තරුණයෙක්. ඒ නිසා තනිවම සමාජයට මුහුණදීමට මා

පෞද්ගලික අංශයේ රැකියාවකට සම්බන්ධ වුණා. එහෙත් දෛවය විසින් මා සර්වෝදයටම එකතුවීමට අවස්ථාව උදා කළා. සර්වෝදයේ මගේ ප්‍රථම පත්වීම වුණේ සහකාර පරිපාලන නිලධාරියෙක් ලෙසයි. ඒ 2004 වසරේදීය.

එම සේවය කරන අතරතුරදී වැඩිදුර අධ්‍යාපන කටයුතු කර ගන්නට සර්වෝදය මා උනන්දු කළා. ඒ අනුව බාහිර උපාධි අපේක්ෂකයෙකු ලෙස ජයවර්ධනපුර විශ්ව විද්‍යාලයට අනියුක්ත වීමට මට අවස්ථාව හිමි වුණා. මගේ අධ්‍යාපන කටයුතු සපුරා ගැනීමට සර්වෝදයේ සියලු පහසුකම් මට සපයා දුන්නා. 2012 වසරේදී රාජ්‍ය පරිපාලන කළමනාකරණ උපාධිය මා ලබා ගත්තා. සර්වෝදය අනුග්‍රහයෙන් ඒ මා ලැබූ ජයග්‍රහණයකි. ආයතන මට්ටමින් පමණක් නොව පෞද්ගලික මට්ටමෙනුත් නීතා මැතිනිය දැක්වූ දයාව සහ කරුණාවට මා සදාණය ගැතියි.

පරිපාලන සහකාර තනතුරේ සිට පරිපාලන නිලධාරී වශයෙන් උසස්වීම් ලබා මා අද පරිපාලන කළමනාකරුවෙකු ලෙස සේවය කරනවා. මා අද විවාහක එක් දරු පියෙක්. නිවසක් තනාගෙන සතුටින් ජීවත්වීමේ වාසනාව මට හිමිකර දුන්නේ සර්වෝදයයි. සර්වෝදයෙන් ලද පන්නරයක් කුඩා කල සිට නොඅඩුව ලැබූ සෙනෙහස සහ ආධාර උපකාර නිසාම උත්සහයෙන් නැගිටීමට මට හැකි විය.

මෙරට ජනතා අභිවෘද්ධිය සඳහා කටයුතු කරන සංවිධාන අතරින් මිනිස් සමාජයේ යහපතට උපරිමසේවාවක් සලසන සර්වෝදය ජාතියේ පිනට පහළ වූ ආයතනයක් බැව් පැවසිය යුතුය. රට සෞභාග්‍ය කරා ගෙන යාමට ගැමි දිළිඳු ජනතාවට උපරිම සේවාවක් ලබාදීමේ චේතනාවෙන් හද්දාපිටිසර ගම්මානවලට ගොස් සර්වෝදය සිදු කරන උත්තරීතර කාර්යයන්ට මුලු මහත් ජනතාවගේම ගෞරවය හිමිවිය යුතුය.

සර්වෝදය මගින් නිර්මාණය කරන ලද සමාජ සත්කාර වැඩ සටහන් අතර නැතිබැරි අයට පිහිටවීමට සුභසාධක අංශ රැසක් ක්‍රියාත්මක කෙරේ. සුවසෙන ඉන් ප්‍රධාන අංශයක් ලෙස හැඳින්විය හැකිය. දරුවන් රැකබලා ගැනීම, වැඩිහිටියන්ට ආරක්ෂාව සැලසීම සහ කාන්තාවන් සඳහා කුලගත සමිති පිහිටුවා කාන්තා අභිවෘද්ධියට කළ සේවාවන් ද අගය කළයුතු වේ. ඒ සමගම ප්‍රජා සෞඛ්‍යයත් මව්වරුන්ට

සහන සැලසීම වැනි කාර්යයන්ටත් සර්වෝදය අතිමහත් සේවාවක් සිදුකර තිබේ. සමාජයේ සමානාත්මතාවය රැකීමටද සර්වෝදය දැවැන්ත මෙහෙවරක් සිදුකරනු ලැබේ. ආගමික සන්හිදියාව ඇති කිරීමටත් සර්වෝදයෙන් සිදුවූ සේවාව අතිමහත්ය.

රටේ කිසියම් අර්බුදයක් ඇතිවූ විටක අපි එකාවන්ව සියලුදෙනා ඒවාට යොමු කිරීමටත් නායකත්වය ලබාදීමටත් සර්වෝදය සැමවිමට පසුබට නොවීය. සර්වෝදයේ ඉදිරි ගමනට සරිලන ලෙස අප පුහුණු කරවීමට දේශීය හා විදේශීය සම්මන්ත්‍රණවලට ද අපව ඉදිරිපත් කරනු ලැබීය. එමගින් අප ලැබූ අත්දැකීම් අපේ සේවාවන්වලට ප්‍රබල අත්දැකීම් බවට පත්විය.

මේ අයුරින් රටට යහපත් සේවාවක් ලබාදීමේ පරමපව්‍යක් චේතනාවෙන් කටයුතු කරනු ලබන සර්වෝදය නිර්මාතෘ ආචාර්ය ඒ.ටී.ආරියරත්න මැතිතුමන්ට මුළුමහත් ජාතියේම ගෞරවය හිමිවිය යුතුය. එසේම නීතා ආරියරත්න මැතිනිය සහ වර්තමාන සභාපති වින්සා ආරියරත්න මැතිතුමා ප්‍රමුඛ පවුලේ සියලුම සාමාජිකයන් සර්වෝදයේ උත්තරීතර සේවාවට සම්බන්ධ වී සිටීම නිසා සර්වෝදය ජාතියේ පිනට පහළ වූ ආයතනයක් ලෙස හඳුන්වා දිය යුතුය.

අහිමි වූ මව් සෙනෙහස සර්වෝදයෙන් ලැබුණා

(මාස නවයේදී සර්වෝදයට පැමිණි අද සහාය
පාලිකාවක් වූ මල්කාන්ති)

මම ඉපදිලා තියෙන්නේ මීරිගම ඉස්පිරිනාලේ. මට අයියලා දෙන්නෙකුයි අක්කා කෙනෙකුයි සිටියා. තාත්තා ගාමිණි. අම්මා ලීලාවතී. මම ඉපදිලා දින කීපයකින් අම්මා මිය ගියා. මම මන්දපෝෂණයෙන් දුක්විත්ද දරුවෙක්. කකුලක ආබාධයක් උපතින්ම සිදුවෙලා තිබුණා. තාත්තට මාව හදාගන්න දුෂ්කර වෙලා තියෙනවා. මොකක් හරි උපකාරයක් ලබා ගන්න කියලා සර්වෝදයට ඇවිත් තියෙනවා. මාවත් අක්කවත් හදාගන්න භාර අරගෙන සර්වෝදයේ නීතා මැතිනිය අපිට අම්මා කෙනෙක් වුණා. එතකොට මට වයස මාස නවයලූ.



මල්කාන්ති ආරියරත්න

අප වැනි දරුවන් හදා ගැනීමට එතුමිය ආරම්භ කළ සුවසෙන අපේ නිවහන වුණා. අතේ වඩාගෙන කිරිපොවලා අපිව ඇතිදැඩි කළා. කකුළේ තිබුණු ආබාධයට සැත්කමක් සිදුකර අවශ්‍ය වෛද්‍ය ප්‍රතිකාරත් ලබා දුන්නා. සුවසෙන ආරම්භ කළ පෝෂණ මධ්‍යස්ථානයේදී අපට හොඳ පෝෂණයක් ලබාදීමටත් නීතා මැතිනිය මව් කෙනෙක් ලෙස අපේ දුකසැප බැලුවා.

මට මතකයි යන්නම් වයස අවුරුදු තුන හතරක් වන විට ළමා ප්‍රවර්ධන මධ්‍යස්ථානයේ ළදරු අධ්‍යාපන ඒකකයට අපිව ඇතුළත් කළා.

ඒත් මම වැඩිපුරම කාලය ගත කළේ ආරියරත්න යුවල සමගයි. ළදරු අධ්‍යාපනයෙන් පස්සේ නීතා මැතිනිය මාව රෝමානු කතෝලික පාසලට ඇතුළත් කළා. මට ඒක හොඳට මතකයි. අම්මා තාත්තා නැති වුණාට මට කිසිදු වෙනසක් දැනුනේ නෑ.

නිතරම මගේ අධ්‍යාපන කටයුතු ගැන සොයා බැලුවේ නීතා මැතිනියයි. පස්වැනි ශ්‍රේණියෙන් පසුව චේල්ස් කුමරි විදුහලට ඇතුළත් කළා. අ.පො.ස. සාමාන්‍ය පෙළ දක්වා එම විදුහලේ ඉගෙනීම ලබමින් එම විභාගයෙන් සමත් වුණා. ඊට පස්සේ දහම්පාසල් අධ්‍යාපනයට අපිව යොමු කළා. සුවසෙන යටතේ තිබුණ වෘත්තීය පුහුණු මධ්‍යස්ථානයේදී වෘත්තීය පුහුණුවක් ලැබුණා. එහිදී මැහුම් පාඨමාලාවක් ලබා ගැනීමටත් අවස්ථාව උදා වුණා. එය පවත්වා ගෙන ගියේ සමාජසේවා දෙපාර්තමේන්තුවත් සම්බන්ධ කර ගෙනයි.

මට මුලින්ම සර්වෝදයේ රැකියාවක් ලැබුණේ සර්වෝදය සුවසෙන කාර්යාලයේය. ඡායායන්ත්‍ර ක්‍රියාකාරිනිය ලෙස මා ටික කලක් සේවය කළා. එය ලබා දුන්නේ නීතා මැතිනියයි. පසුව වෘත්තීය පුහුණු මධ්‍යස්ථානයේ සහාය පාලිකාවක් ලෙස මාව පත් කළා. අද වනවිට මා සේවය කරන්නේ සර්වෝදය මගින් පවත්වා ගෙනයන ලීලා ජයසේකර ළමා සංවර්ධන අංශයේ සහාය පාලිකාවක් ලෙසයි.

හතළිස්හත් අවුරුද්දක් තුළ සර්වෝදයේ ගත කළ මගේ ජීවිතය දෙස බලන විට අපට යහපත් ගතිසිරිත් සියල්ල පුරුදු පුහුණු කළේ සර්වෝදය බැව් කිවයුතුයි.

විශේෂයෙන්ම රටපුරා ඇති සර්වෝදයේ අංශ මගින් අසරණ ජනතාවට ව්‍යසනයක් සිදුවූ විටදී පිහිටවීමේ උදාර ගතිය සර්වෝදයේ හැමදෙනෙකු තුළම දක්නට ලැබෙනවා. ආදරය, දයාව ආරක්ෂාව මේ සියල්ලම සර්වෝදය මගින් ලැබෙන විශිෂ්ඨ කාර්යයක් ලෙස හැඳින්විය යුතුය. මේ නිසා දේශීය මෙන්ම විදේශීය ගෞරවය සර්වෝදයට ලැබී ඇති බැව් නොබියව පැවසිය යුතුයි.

සර්වෝදය පුනර්ජනනීය කෘෂිකර්මය “නව ගොවි දහම”

දවසින් දවස අවිද්‍යාවෙන් මුලා වී හැම අතින්ම අන්ධකාරයට ගමන් කරන මහජනතාවට යන්තම් හෝ නුවණැස පැදීමට විද්‍යුත් මාධ්‍යය පාවිච්චි කරන ගිහි පැවිදි උතුමන් සිටින්නේ ටික දෙනෙකි. මේ අතර මම ද වැඩ සටහන් කිහිපයක්ම නැරඹීම නිසා තිස්ස ජනනායක මහතා කෙරෙහි මා තුළ විශේෂ ගෞරවයක් සහ කැමැත්තක් ඇතිවීම්.

අවිද්‍යා අන්ධකාරයෙන් වෙළී ගිය සමාජයකට එතුමා විද්‍යා ආලෝකය පතුරුවයි. මෑතකදී කාබනික පොහොර පිළිබඳව එතුමා කරන ලද දේශනයක් ඇසීම නිසා මෙම ලිපිය ලිවීමට මට සිත් විය. ඉතාමත්ම සැකෙවින් කාබනික පොහොර පිළිබඳව ජීව විද්‍යා ගුරුවරයෙකු හැටියට 1960 -70 වසරවල මමවත් නොදැන සිටි කරුණු රාශියක් එතුමාගේ දේශනයෙන් ඉගෙන ගැනීමට හැකි විය. එහිදී කාබනික පොහොර මෙන්ම රසායනික පොහොර පාවිච්චි කිරීමෙන් විය හැකි හොඳ නරක දෙපැත්තම ඉතා පැහැදිලිව පෙන්වා දෙන එතුමාගේ අවවාද මේ පිළිබඳව තීරණ ගන්නා ජනාධිපතිතුමා, අගමැතිතුමා සහ බලධාරීන්ගේ සැලකිල්ලට භාජනය කරන්නේ නම් එය ඉතා අගනේය.

ප්‍රතිපත්තියක් වශයෙන් රසායනික පොහොර වෙනුවට කාබනික පොහොර හැකි තරම් දුරට යෙදවීම ගැන එතුමාගේ විරුද්ධත්වයක් නැත. එහෙත් චීනයෙන් ගෙන්වන නාගරික අපද්‍රව්‍යවලින් සාදන ලද කාබනික පොහොර පාවිච්චියට ගැනීමෙන් මෙතෙක් ජාත්‍යන්තර කොම්පැණිවලට

෧.වටි රසායනික පොහොර පාවිච්චි කිරීමෙන් ඇති වූ හානියට වඩා විශාල හානියක් සිදු විය හැකි බව එතුමා පෙන්වා දෙයි. අවශ්‍ය කාබනික පොහොර විද්‍යාත්මක න්‍යායවලට අනුව අප රටේම නිපදවා ගැනීමත් අවශ්‍යම රසායනික පොහොර ප්‍රමාණය විද්‍යාත්මක න්‍යායන්ට අනුකූලව රට තුළම නිපදවා ගත හැකි බවත් එතුමා පෙන්වා දෙයි. මේ පොහොර වර්ග දෙකම අවශ්‍ය ප්‍රමාණයට නිපදවා ගැනීම හදිසියේම කළ නොහැකි බවත් සැලැස්මක් ඇතිව එක්තරා කාල සීමාවකට අනුව කළයුතු බවත් එතුමා පෙන්වා දෙයි. මේ ගැන බලධාරීන්ගේ අවධානය යොමු විය යුතුය.

එහෙත් මේ පරිච්ඡේදය හව තණ්හා වෙළුමට එකතු කිරීමට මා කල්පනා කළේ තිස්ස ජනනායක මහතා විස්තර වශයෙන් සඳහන් නොකරන ලද EM නමින් හඳුන්වන Effective Microorganism පොහොර වර්ගය පිළිබඳ කරුණු ටිකක් අනාවරණ කිරීමටය. මට මතක හැටියට 1991 වර්ෂයේදී පමණ ජපානයට ගිය අවස්ථාවකදී EM හඳුන්වා දුන් ඔකිනාවා හි රුයුකියස් විශ්ව විද්‍යාලයේ මහාචාර්ය ටෙරුඕ හිගා මහතා මට හමුවිය. එතුමා ඔහුගේ විද්‍යාගාරයට මා කැඳවා ගෙන ගොස් EM සොයා ගත් හැටි ද දැනට EM භාවිතා කරන ආකාරය ගැන ද පැහැදිළි කර දුන්නේය.

කෘතිම පොහොරවලින් බේරීමට EM අප රටට හඳුන්වාදීමට මම ඉදිරිපත්වීමි. එම මහාචාර්යතුමාගේ උපදෙස් පරිදි පුහුණුව ලත් ශිෂ්‍යයෙක් ද මෙරටට ගෙන්වා ගෙන EM නිශ්පාදනය ආරම්භ කොට එය ලංකාවේදී අත්හදා බැලීමු.

තණමල්විල සහ බණ්ඩාරගම අපගේ කෘෂිකර්ම මධ්‍යස්ථාවල මුලදී මේ පුනර්ජනනීය කෘෂිකර්මය අත්හදා බලා අද මීගොඩ, මුතුහේන්වත්ත යන ස්ථානයේ සර්වසාර කෘෂි පර්යේෂණ සහ තාක්ෂණ මධ්‍යස්ථානයේදී දීප ව්‍යාප්තව කරගෙන යනු ලැබේ. මෙම පුනර්ජනනීය කෘෂිකර්මය පිළිබඳ කෘෂිකර්ම අමත්‍යවරයක් වී සිටි ශ්‍රීමතී ඇතුලත්වූදලි මැතිනිය සහ ඇය විසින් කැඳවනු ලැබූ කෘෂිකර්මය පිළිබඳ විශේෂඥ පිරිසකට ඉදිරිපත් කෙළෙමු. නමුත් එයින් වැඩක් නොවීය. එහෙත් අපේ ව්‍යායාමය එතැනින් අප නැවැත්වූයේ නැත. සර්වෝදය පුනර්ජනනීය කෘෂිකර්මය

හෙවත් නව ගොවි දහම අපි ව්‍යාප්ත කරමින් සිටිමු. අපට අවශ්‍ය වූයේ ශ්‍රී ලංකාවේ කෘෂිකර්මය දශකයක් ඇතුළතදී නව දිශාවකට හැරවීමය. අපේ පරිමාර්ථය වූයේ,

1. රසායනික කෘෂිකර්මය නිසා සිදු වූ හානිය නවත්වා පුනර්ජනනීය කෘෂිකර්මය දෙසට ආපසු හැරවීම
2. කෘෂිකාර්මික ප්‍රජාවේ ශුභසාධනය දියුණු කිරීමට සහ ඔවුන් කෘෂිකර්මයට යොදවන රසායනික ද්‍රව්‍ය අඩු කර අස්වැන්න වැඩි කිරීම.
3. අලුත් කෘෂිකාර්මික පරම්පරාවක් ගොඩනැගීම.

පුනර්ජනනීය කෘෂිකර්මය යනු ස්වභාවික ක්ෂුද්‍ර ජීව, ශාක අවශේෂ සහ ගොම, එළු සහ කුකුළු අපද්‍රව්‍ය වැනි සත්ත්ව පොහොර භාවිතයට ගනිමින් බෝග වගා කිරීමය.

මෙම ද්‍රව්‍ය භාවිතය ශාක, පස්, සත්ත්ව සහ මිනිසුන්ට කිසිම අපහානියක් නොමැත. අතීතයේදී අප මුතුන් මිත්තන් ශත වර්ෂ ගණනාවකට පෙර සම්ප්‍රදායික ක්‍රමවලට ගොවිතැන් කටයුතුවල යෙදුනේ මේ අයුරිනි. එහෙත් පසුගිය දශක කිහිපය තුළ බටහිර රසායනික ද්‍රව්‍ය නිපදවන සමාගම්වල එම අයගේ වාණිජ්‍යමය අරමුණු ඉටු කර ගැනීමට කරන ලද ප්‍රචාරක කටයුතු සහ ව්‍යාපාර ප්‍රචර්ධන කටයුතු නිසා පරම්පරා ගණනාවක් තිස්සේ ස්වභාවයට හානි නොකරන වස විස නැති ගොවිතැනින් අප ඉවත්ව ගොස් ඇත.

කෘතීම රසායනික ද්‍රව්‍ය වගාවට අතිවිශාල වශයෙන් යොදා ගනු ලැබීමෙන් පරිසරයට, ශාක සහ සත්ත්ව සෞඛ්‍යයට සහ මානවයාට සිදු වී ඇති විනාශය අතිමහත්ය. කණගාටුදායක ලෙස මෙම රසායනික ද්‍රව්‍ය අධික ලෙස භාවිතයට අප ගොවි සමාජය දැන් යොමු වී ඇත.

වැඩි වැඩියෙන් රසායනික ද්‍රව්‍ය භාවිතයෙන් පස ක්‍රම ක්‍රමයෙන් වස විස වෙමින්, පසෙහි ඇති ස්වභාවික සාරවත් බව අධික ලෙස අඩු වී යමින් පවතී. මෙම ක්‍රියාදාමය දිගටම පැවතුනහොත් මුළු මහත් ලෝකයම - මානව සංහතියට පමණක් නොව සත්ත්ව සහ ශාක ලෝකයට ද වාසය කිරීමට සුදුසු නොවන ග්‍රහලෝකයක් වීම නවතා ලිය නොහැක.

අප සර්වෝදය, සමාජ සහ පරිසර හිතකාමී ව්‍යාපාරයක් හැටියට මෙම ප්‍රවණතාවය ආපසු හැරවීමට කැප වී සිටිමු. මේ අනුව ලංකාවේ පුනර්ජනනීය කෘෂිකර්මය ප්‍රවලිත කිරීමට පුරෝගාමී මූල පිරිමක් අප විසින් දැන් දියත් කර ඇත. අප විසින් ස්ථාපිත කරන ලද සීමාසහිත සර්වසාර කෘෂිකාර්මික පර්යේෂණ සහ තාක්ෂණ මධ්‍යස්ථානය ස්වභාවිකව නිපදවන ලද කෘෂිකාර්මික යෙදවුම් පරාසයක් ගොවි සමාජයට හඳුන්වා දෙමින් සිටී. මෙම නිෂ්පාදනවල විශේෂත්වය නම්: වස විස නොමැතිවීම, පරිසර හිතකාමීභාවය, වස පැතිරුණු පසට පිළියම් යොදා එහි ඇති සරුභාවය නැවතත් නගාසිටුවීම සහ කෘතීම රසායනික ද්‍රව්‍ය භාවිතය අවම කිරීමය.

Effective-Microorganism® (AKA EM-1®) ස්වාභාවික, ප්‍රතිලාභ සහිත යහපත් ක්ෂුද්‍ර ජීවීන්

ක්ෂුද්‍ර ජීවීන් සමස්තයක් ලෙස සලකන EM-1® නිවර්තන සහ සීතල සෞම්‍ය දේශගුණික කලාපවල දශක තුනක් තිස්සේ භාවිතා කෙරේ. ලැක්ටික් අම්ල බැක්ටීරියා, යීස්ට් සහ ආම්ලෝට්‍රොෆික් බැක්ටීරියා ද ඇතුළුව EM-1® හි ඇති ක්ෂුද්‍ර ජීවීන්ගේ කණ්ඩායම් පරිසරයේ ස්වදේශික ක්ෂුද්‍ර ජීවීන් සක්‍රීය කර ඒවාගේ අභ්‍යන්තර ශක්තිය උපයෝගී කර වාසිදායක ප්‍රතිඵල ඇති වේ.

EM-1® පාංශු හා ජලයේ ජීවත් වන දේශීය හා ස්වදේශික ක්ෂුද්‍ර ජීවීන් සක්‍රීය කර ඒවායේ ස්වාභාවික බලය උපරිම කරයි. EM-1® සන්නාමය ලොව පුරා රටවල් 100කට වැඩි ගණනක කෘෂිකර්මාන්තය, සත්ව පාලනය, පාරිසරික පිරිසිදු කිරීම් සහ සෞඛ්‍ය සේවා ඇතුළු කෞතුක ගණනාවක භාවිතා වන ක්ෂුද්‍ර ජීවී නිශ්පාදන පෙළක් නියෝජනය කරයි.

කෘෂිකාර්මික කටයුතුවලදී EM-1® භාවිතා කිරීමේ වාසි අස්වැන්න වැඩි කිරීම.

EM-1® නිෂ්පාදන ශාක හොඳින් වැඩීමට උපකාරී වන අතර අස්වැන්න වැඩි කිරීමට සහ උසස් තත්ත්වයේ හෝගවලට මග පාදයි. මෙම වැඩිදියුණු කිරීම් එක්ව ඉහළ අස්වැන්නක් නෙළා ගනී.

පාංශු සාරවත් බව වැඩිදියුණු කිරීම.

EM-1® නිෂ්පාදන භාවිතය පසෙහි ක්ෂුද්‍ර ජීවීන් ක්‍රියාකාරී හා විවිධත්වයට පත්වීමට උපකාරී වන අතර EM-1® නිෂ්පාදන සමගාමීව භාවිතා කිරීම සහ කාබනික ද්‍රව්‍ය එකතු කිරීම දිරාපත්වීම වේගවත් කරයි. මෙහි ප්‍රතිඵලය වන්නේ පාංශු-පරිසර පද්ධතිය පොහොසත් කිරීම සහ පාංශු පණුවන් වැඩි කිරීමයි. EM-1® නිෂ්පාදන කාබනික ද්‍රව්‍ය සමඟ හියුමස් දිරාපත්වීම වේගවත් කරන අතර එමගින් පස මෘදු කරයි. මෙය ජලය සහ පෝෂක රඳවා තබා ගැනීම වැඩිදියුණු කරයි.

පෝෂ්‍ය පදාර්ථ අවශෝෂණය කිරීමේ කාර්යක්ෂමතාව වැඩි කිරීම.

EM-1® හි ඇති ක්ෂුද්‍ර ජීවීන් පරිසරයේ නයිට්‍රජන් තර කර පොටෑසියම් සහ පොස්පරස් ද්‍රව්‍ය කරයි. එමගින් ශාකවලට මෙම පෝෂ්‍ය පදාර්ථ පහසුවෙන් ලබා ගත හැකිය. පාංශු සාරවත් බව වැඩි දියුණු කිරීම.

නැවත සිටුවීමේදී අසාර්ථකවීමේ අවදානම අඩු කිරීම.

EM-1® නිෂ්පාදන පසෙහි ක්ෂුද්‍ර ජීවීන් විවිධාංගීකරණය කරයි. මෙය කාරක රෝග ඇතුළු විශේෂිත ක්ෂුද්‍ර ජීවීන්ගේ වැඩිවීම වළක්වන අතර එමගින් නැවත සිටුවීමේ අසාර්ථකවීමේ අවදානම අඩු කරයි.

වැඩ කරන පරිසරයේ ආරක්ෂාව වැඩිදියුණු කිරීම.

EM-1® ස්වාභාවිකවම ලබාගත් ක්ෂුද්‍ර ජීවීන්ගෙන් සමන්විත වන අතර ඒවා ආරක්ෂිත හා පරිසර හිතකාමී වේ. ඉසින විට ඇස් කණ්ණාඩි, මුහුණු ආවරණ සහ ආරක්ෂිත ඇඳුම් ඇඳීම අවශ්‍ය නොවේ. ඒ හා සමානව කිසි විටෙකත් ජල පද්ධතිය දූෂණය නොකරයි.

පාරිසරික හා රස අඩු කිරීම.

EM-1® නිෂ්පාදනය කරනු ලබන්නේ ස්වභාවිකව ලබා ගත් ද්‍රව්‍යවලින්ය. භාවිතයෙන් පසු දිරාපත්වීම පහසු වන අතර එබැවින් කිසි විටෙකත් භූගත ජලය දූෂණය නොකරයි. ඒ වෙනුවට එය පස, භූගත ජලය, විල් සහ ගංගා පිරිසිදු කරයි. එමගින් පාරිසරික හානිය අඩු කරයි.

සර්වෝදය EM-1® පුනර්ජනනීය කෘෂිකර්ම මධ්‍යස්ථානය පිහිටා තිබෙන්නේ කොළඹ දිස්ත්‍රික්කයේ අංක 31, මුතුහේන්වත්ත, මීගොඩ යන ස්ථානයේය. EM-1® එහි නිපදවනු ලබයි. සේවකයින් නවදෙනෙක් එහි සේවය කරන අතර රසායන විද්‍යාව, ජීව විද්‍යාව, ගණිතය සහ කෘෂිකර්මය පිළිබඳ ඔවුන් උපාධිධරයෝ වෙති. පාරිසාරික තාක්ෂණය පිළිබඳ මොරටුව විශ්ව විද්‍යාලය සමඟත්, සත්ත්ව විද්‍යාව පිළිබඳ පේරාදෙණිය විශ්ව විද්‍යාලය සමඟත් පාංශු ශූද්‍ර ජීව විද්‍යාව සඳහා කොළඹ විශ්ව විද්‍යාලය සමඟත් සහ හෝග විද්‍යාව පිළිබඳව රජරට විශ්ව විද්‍යාලය සමඟත් මේ මධ්‍යස්ථානය පර්යේෂණ කටයුතුවලට සම්බන්ධ වේ.

බෞද්ධ සාහිත්‍යයේ චිරස්ථිතිය වෙනුවෙන් කැප කළ හික්මු ජීවිතයක්

මගේ මේ හවතණ්හා නමින් ලියැවෙන ස්වයං ලිඛිත චරිතාපදානයේ පස්වෙනි වෙළුමයි මේ. මෙහි බෞද්ධ ශිෂ්ටාචාරයේ අවසානය යන නමින් පරිච්ඡේදයක් ලිවීමට මම අදහස් කරමි. ඒ පරිච්ඡේදයේ බෞද්ධ ශිෂ්ටාචාරයේ ආරම්භය, විකාශනය සහ අද දක්වා වූ පැවැත්මට පුරෝගාමී වූයේ මහා සංඝරත්නය බව සඳහන් කර ඇත. ඒ ගමන්ම වත්මන් යුගයේ සංඝයා වහන්සේලා හැටියට අප පිළිගන්නා ස්වාමීන් වහන්සේලා අතරින් ජනප්‍රිය කිහිප නමක් ධර්ම විනයට වඩා පක්ෂ දේශපාලනය සහ දේශපාලන බලවතුන්ට තමන්ගේ වාග් සෛලිය යොදවා පෞද්ගලික වාසිය තකා බෞද්ධ ශිෂ්ටාචාරයේ විනාශයට හවුල් වූ හැටි සඳහන් කර ඇත. මේ අතර අවුරුදු දහස් ගණනක් තිස්සේ ධර්ම විනය ඔස්සේ ගමන් කළ සංඝපීතෘවරයන් වහන්සේලා කිහිප නමක් ගැන ද හවතණ්හා වෙළුම්වල සඳහන් කර ඇත. එම ස්වාමීන් වහන්සේලා අතරට අයිති ශ්‍රේෂ්ඨ බුද්ධපුත්‍රයන් වහන්සේ නමක් පිළිබඳව මෙම පරිච්ඡේදය යොමු කරමි. ඒ කිසිවකු නොව අපේ නැදිමාලේ බෞද්ධ සංස්කෘතික මධ්‍යස්ථානය ආරම්භ කළ පූජ්‍ය කිරම විමලජෝති හිමිපාණෝය.



පූජ්‍ය කිරම විමලජේති හිමිපාණේ



බෞද්ධ සංස්කෘතික මධ්‍යස්ථානය

එක් අවස්ථාවකදී පේරවාද මහායාන බෞද්ධ දෙපාර්ශ්වය අතර ඇති වූ විරෝධතාවය නිසා ද තවත් අවස්ථාවලදී විදේශ ආක්‍රමනිකයන්ගේ අතින් බෞද්ධ පොත-පත ගිනිබත් වූ ආකාරය ද තවත් සමහර වටිනා පොතපත ඔවුන්ගේ රටවලට ගෙන ගිය ආකාරය ද අප ඉතිහාසයෙන් කියවා තිබේ.

එක්දහස්නවසිය හැටේ දශකයේදී හිටිහැටියේ අපේ පොත් සාප්පුවල තිබූ බෞද්ධ පොතපත බෞද්ධ විරෝධී කණ්ඩායමක් විසින් ගෙන ගොස් විනාශ කරන බව ද අපට ආරංචි විය. එල්.එච්. මෙන්තානන්ද මහතාගේ මූලිකත්වයෙන් ආරම්භ කළ බෞද්ධ ජාතික බලවේගය නිසා මට ද මේ සිද්ධීන් පිළිබඳව සොයා බැලීමටත් මගේ දැසින්ම දැක ගැනීමටත් හැකි විය. මේ යුගය දකුණු වියට්නාමයේ ඩින්ඩියම් නැමැති බෞද්ධ විරෝධී ඒකාධිපතියා විසින් බෞද්ධ හික්ෂුන් වහන්සේන්, පොතපතත් බෞද්ධ විහාරාරාමත් විනාශ කරන යුගයක් විය. මෙය ඉවසාගත නොහැකිව වියට්නාමයේ ක්වංඩක් නැමැති ස්වාමීන් වහන්සේ තමාගේ සිරුරට ගිනි තබා ගෙන ඒ සඳහා ලෝකයාගේ අවධානය යොමු කළහ. අප බෞද්ධ ජාතික බලවේගය ආරම්භ කිරීමට හේතු පාදක වූයේ වියට්නාමයේ වූ එම සිද්ධියයි.

සිංහල සහ ඉංග්‍රීසි භාෂා දෙකෙන්ම ගුණසේන විතානගේ ශූරීන් විසින් ලියන ලදුව එල්. එච්. මෙන්තානන්ද මහතාගේ නමින් පළ කළ කතෝලික ආක්‍රමණය නැමැති පොතෙන් ලංකාවේ ද මෙවැනි වැඩ පිළිවෙලක් කර ගෙන යන බව මහජනයාට දැන ගැනීමට ලැබිණි. කතෝලික ආක්‍රමණය නැමැති පොත සහ අපේ බෞද්ධ පොත්පත්

රැගෙන ගොස් හැඳල පල්ලියවත්ත ප්‍රදේශයේ ගඟ අසිනට දමා ගිනි තබන බව ආරංචි වී මම ද එය බැලීමට ගියෙමි. මේ කාලයේම රත්මලාන පරමධර්ම වේදිකා පිරිවෙණේ වැඩ සිටි පූජ්‍ය මාපලගම විපුලසාර හිමියන් හමුවීමට පැමිණි රියැදුරෙක් හැඬු කඳුලින් හා වෙව්ලන දැනින් පවසා ඇත්තේ අනේ හමුදුරුවනේ මම මහා පාපකර්මයක් කළා. කුමක් දැයි විමසූ විට නොදැනුවත්ව මහා ලොරියක පටවන ලද දහස් ගණනක බෞද්ධ පොත් රැගෙන මොරටුවේ යම් ස්ථානයකට ගෙන යාමෙන් පසු එම පොත් ගිනි තබා විනාස කරන හැටි දුටු බවයි. මේ සිද්ධිය මැලේසියාවේ මහින්ද හිමිපාණන් වහන්සේ ද දුටු අතර ටික වේලාවකට පසු ඒ සිද්ධිය ගැන මට ද දැන ගන්නට ලැබිණි.

මේ රටේ බෞද්ධ ශිෂ්ඨාචාරය හැඩ ගැසුණේ ත්‍රිපිටකය, අටුවාවකා පොත් සද්ධර්මරත්නාවලිය, සද්ධර්මරත්නාකරය, පූජාවලිය, නාමාෂ්ටශතකය, බුද්ධගජ්ජය, ලෝකෝපකාරය, යශෝදරාවත සහ සුභාෂිතය වැනි බෞද්ධ පොතපත ආශ්‍රයෙන්ය. 1960 දශකය වන විට මේ පොතපත සොයා ගැනීම ඉතා අසීරු කරුණක් විය. මේ අතර සුළු වශයෙන් හෝ යම් යම් බෞද්ධ සාහිත්‍ය, පොතපත පළ වූ නමුත් බෞද්ධයන් වූ අප කානටත් මේ අඩුපාඩුව හොඳට දැනිණි. බෞද්ධයාගේ පමණක් නොව ශ්‍රී ලංකාවාසී හැමදෙනාගේම වාසනාවකට දෝ බෞද්ධ පොතපත අනාගත පරම්පරාවට උරුම කරදීමට දෙවෝගතව ශ්‍රේෂ්ඨ මනුෂ්‍ය රත්නයක් පහළ විය. ඒ අපේ පූජ්‍ය කිරම විමලපෝති මාහිමිපාණන් වහන්සේය. අද වන විට බෞද්ධ පොතපත දෙදහසකට (සිංහල, ඉංග්‍රීසි) වැඩි ප්‍රමාණයක් ප්‍රකාශයට පත් කර ඇති උත්වහන්සේගේ කාර්යභාරය බෞද්ධ ඉතිහාසයට එක් විය යුතු වටිනා සේවයකි.

ශ්‍රී ලංකාව ඉංග්‍රීසීන්ට යටත්ව තිබූ යුගයේදී හම්බන්තොට මුල්කිරිගල කිරම ග්‍රාමයෙහි විසූ වාල්ස් විද්‍යානපතිරණ මහතාගේ සහ නැන්විනා පතිරණ යුවලගේ පස්වන දරුවා උපත ලැබුවේ 1947 මාර්තු 31 වැනිදාය. පැහැපත් ප්‍රිය මනාප දරුවෙකු වූ ඔහුට දෙමාපියෝ විල්සන් යනුවෙන් නම් තැබූහ. සහෝදරයන් පස් දෙනෙකුගෙන් සහ සහෝදරියන් තිදෙනෙකුගේ ආදරය ලබමින් සිටි විල්සන් තරමක දඟකාර දරුවෙක්ද විය.

ආගම දහමට මහත් ගෞරවයක් දැක්වූ විල්සන්ගේ දෙමාපියන් කෙරෙහි ගමේ සියලු දෙනාගේම ගෞරවය හිමි වී තිබිණි. අවට ගම්වල පවා සියලුම පූජනීය ස්ථානවල හිමිවරුන්ද පතිරණ යුවලට ගරු කළහ. වෙහෙරහේන විහාරස්ථානයේ නායක හිමියන් වූ පරවාහර රේවත හිමියෝ පතිරණ මහතාගේ නිවසට පැමිණි නායක හිමි නමක් වූහ. නාහිමියන් නිවසට පැමිණීම කෙරෙහි විල්සන් කිසිදු අවධානයක් යොමු නොකළේය. දඟකාරකම නිසා නාහිමියන්ට වැද නමස්කාර කිරීමට හෝ විල්සන් ඉදිරිපත් නොවීය. දිනක් නිවසට පැමිණි නාහිමියන් සමග දෙමාපියෝ කතාබහක යෙදී සිටිනු සිරිත් පරිදි විල්සන්ට දක්නට ලැබිණි. එදින රාත්‍රී ආහාර ගැනීමෙන් පසු මව ඉමහත් ආදරයෙන් විල්සන් වෙත පැමිණ ඔහු ඇමතුවාය. “පුතා කැමතිද මහණ වෙන්න.” මව ඉදිරිපත් කළ ප්‍රශ්නය ගැන විල්සන් මොහොතක් කල්පනා කළේය. පැවිදිවීම යනු කිසිදු මහන්සිවීමක් නොමැතිව සරළව ජීවත්වීමට හැකි මාර්ගයක් යයි ඔහුට සිතූණි. නිදහසේ සිටින්නට හොඳම මාර්ගයක් ලෙස මහණකම ගැන සිතා සිටි විල්සන් “මම කැමතියි” යනුවෙන් මවට පිළිතුරු දුන්නේය.

ඒ අනුව 1959 අගභාගයේදී දොළොස්වන වියේ පසුවූ විල්සන්ව වෙහෙරහේන විහාරස්ථානයට බාර කළේය. අනතුරුව මාස කීපයක් ගතවී 1960 ජුනි මාසයේදී විල්සන් පැවිදි බව ලබාගත්තේ කිරම විමලජෝති යනුවෙනි. 1966 වසරේදී උපසම්පදා ශීලයෙහි පිහිටුවනු ලැබූ විමලජෝති හිමියෝ වෙහෙරහේන විහාරස්ථානයේ වැඩ වාසය කළහ. විමලජෝති හිමියන්ට තවත් අත්දැකීමක් ලබා ගැනීමට මෙහි දී අවස්ථාව ලැබිණි. එනම් විහාරස්ථානයට පැමිණි නාදූනන තරුණයෙකු දේශපාලන විග්‍රහයක් කිරීමය. දේශපාලනයට කිසිදු ප්‍රිය බවක් නොදැක්වූ විමලජෝති හිමියෝ ඔහුගේ කතාව අසා සිටියද ඔහු ගැන තොරතුරු විමසීමක් නොකළහ. කිසිදු ප්‍රතිචාරයක් නොලැබීම නිසා තරුණයා ඉවත්ව ගියේය. ඒ විජේවීර බව උන්වහන්සේ දැන ගත්තේ ඔහු පිටත්ව ගියාට පසුවය. තවත් පූජනීය ස්ථාන කීපයකට ගොස් දේශපාලන විග්‍රහ ඉදිරිපත් කරමින් තරුණ භික්ෂූන් වහන්සේලාට සහ ගිහි තරුණයින්ටද ඔහු දේශන පවත්වා තිබිණි. විමලජෝති හිමියෝ ඔහුගේ කිසිදු දේශනයකට හෝ සහභාගි නොවූහ.

වැඩි කලක් ගත නොවිනි. 1971 කැරැල්ල ආරම්භ විය. විමලඡෝති හිමියන් ඇසුරු කළ තරුණ හිමිවරුන් සහ ගිහි තරුණයන් රැසක් ඝාතනයට ලක් විය. ඉන් මහත් කළකිරීමට පත් වූ විමලඡෝති හිමියෝ මෙරට අතහැර යෑමට තීරණය කළහ. විදේශ රටවල සිටි උන්වහන්සේ දන්නා හඳුනන කීප දෙනෙකුගේ අනුග්‍රහයෙන් විදේශ ගතවීමට උන්වහන්සේ අවස්ථාව ලබා ගත්හ. ඒ අනුව 1974 වසරේදී එම විදේශ ගතවීම උන්වහන්සේගේ ශාසනික සේවාව ආරම්භ කිරීමට ආශීර්වාදයක් වූහ.

බෞද්ධ පොතපත කෙරෙහි මහත් ඇල්මක් දැක්වූ උන්වහන්සේ මේ වනවිට දහම් පොත් දෙදහසක් පමණ මුද්‍රණය කර ඇති අතර 1992 ජනවාරි 02 දින ආරම්භ කරන ලද බෞද්ධ සංස්කෘතික මධ්‍යස්ථානයේ දැනට බෞද්ධ ග්‍රන්ථ සිංහල සහ ඉංග්‍රීසි එකොළොස් දහසක් පමණ ඇති අතර ඒ අතර ත්‍රිපිටකයද අටුවාටිකා ග්‍රන්ථද ඇතුළත් වෙයි. මේ අයුරින් නිහඬව ශාසනික සේවාවක නිරත වී සිටින විමලඡෝති හිමියෝ බුදු දහම ලොව පතල කිරීමේ ඒකායන අධිෂ්ඨානයෙන් නැදිමාලේ ආරම්භ කළ දහම් පොත් ප්‍රස්තකාලය අද වන විට මහා දූවැන්න ආගමික සේවාවක් බවට පත්වී තිබේ.

භාවනා මධ්‍යස්ථාන ඇතුළු බෞද්ධාගමික පුනර්ජීවනය සඳහා දූවැන්න කාර්යභාරයක නියැලී සිටින විමලඡෝති හිමියන් මෙතෙක් සිදු කළ ශාසනික සේවාව පිළිබඳව විමර්ශනයක් කිරීමට අපට අවස්ථාව ලැබිණි. ඒ සඳහා උන්වහන්සේ ගත් උත්සාහය අප හා විස්තර කළ අයුරින්ම මෙහි දක්වමු.

“කුඩා කාලෙ ඉඳල අපි හැදුනෙ වැඩුනෙ බොහොම ශ්‍රද්ධාවන්ත පරිසරයක. මගේ අම්මා තාත්තා විහාරස්ථාන හතරක පමණ හොඳ දායකයෝ. මම කුඩා කාලෙ දඟකාර දරුවෙක්. මට වයස අවුරුදු දොළහෙදි මාව මහණ කරන්න වෙහෙරහේන පූර්වාරාමයට බාර දුන්නා. මාස කීපයක් ගත වුනාට පස්සෙ පරවාහැර රේවත සහ පරවාහැර වජීරඤාණ නායක හිමිවරුන්ගේ නායකත්වයෙන් 1960 ජූනි මාසෙ 26 වැනිදි පැවිදි බවට පත්වුණා. මගේ ජීවිතයේදී පුදුම සිදුවීම් කීපයක්ම සිදුවුණා.

පළමු සිදුවීම වුණේ පැවිදි වෙලා අවුරුදු හතරක් ගියාට පස්සෙ. 1964 වන විට මම අධ්‍යාපන කටයුතු හොඳින් කරගෙන ගියා. ඒ අවුරුද්දේ කෝට්ටේ සංඝසභාව පිහිටුවල අවුරුදු 108 ක් පිරුණා. ඒ වෙනුවෙන් දරුවන් 108 දෙනෙක් පැවිදි කිරීමේ උත්සවයක් පැවැත්වුවා. ඒ උත්සවයට දරුවෙක් ලබා දෙන්න අපේ නායක භාමුදුරුවන්ට දන්වල තිබුණා. ඒත් නායක භාමුදුරුවන්ට කෙනෙක් සොයා ගන්න ලැබිල නැහැ. දවසක් නායක භාමුදුරුවෝ මට කතා කළා.

“විමලජෝති කෝට්ටේ සභාවට පැවිදි කිරීමට කෙනෙක් හොයා දෙන්න මට බැරිවුණා. ඔහේට පුළුවන්ද සිවුරහැරල එහෙ ගිහින් තව වරක් මහණ වෙන්න.” යයි නායක භාමුදුරුවෝ මගෙන් ඇහුවා. එතකොට මම උපසම්පදා වෙලා නැහැ. නායක භාමුදුරුවන්ගේ ඉල්ලීමට මම එකඟ වුණා. ඒ අනුව ගිහින් එදා සිවුරු හැරල නැවත වරක් මහණ වුණා. ඒක තමයි පළමුවෙනි පුදුම සිදුවීම.

ඊට පස්සෙ මම මගේ අධ්‍යාපන කටයුතු කර ගෙන ප්‍රාචීන අංශයෙන් මෙන්ම සාමාන්‍ය පෙළ සමත් වෙලා උසස් පෙළට සුදානම් වුණා. ඒත් ගතවුණේ අවුරුදු තුනයි. නායක භාමුදුරුවෝ රෝගී වුණා. නායක භාමුදුරුවන් රැකබලා ගන්න සිදුවුණේ මටයි. ඒ යුතුකම් මම නොපිරිහෙළා ඉටු කළා. ඒත් නායක භාමුදුරුවන්ගේ ජීවිතය බේරගන්න බැරි වුණා. ඒ අවුරුද්දේ 1967 දි උන්වහන්සේ අපවත් වුණා. ඊට පස්සෙ නායක පදවියට පත්වුණේ මගේ වැඩිමහල් සහෝදර පූජ්‍ය දඹුලුගල සංඝරත්න භාමුදුරුවෝ. වෙහෙරහේන රජමහා විහාරස්ථානයේ විහාරාධිපති පදවියට පත් වුනු සංඝරත්න භාමුදුරුවෝ කාගේත් ආශිර්වාද මැද්දේ කටයුතු කර ගෙන ගියා.

වෙහෙරහේන වගේ පන්සලක විශාල වශයෙන් දායකයෝ ඇවිත් කරන කටයුතු වලදී මුදල් ආධාරත් හරියට ලැබෙනව. ඒත් මුදල් කටයුතුවලට මගේ කිසිම ආශාවක් තිබුණේ නැ. ඒ නිසා මගේ සහෝදර විහාරාධිපති භාමුදුරුවන්ට කියල මම වැල්ලවායට ගියා. එහෙ ගිහින් පොඩි ආවාසයක් හදාගෙන හිටියා.

ඒ අතරෙදි මට මහා කලකිරීමක් ඇති වුණා. ඒකට හේතුවුණේ 1971 අප්‍රේල් කැරැල්ලත් සමඟයි. වෙහෙරහේන අපේ භාමුදුරුවන් සහ ගමේ

තරුණයන් එකතු වෙලා පත්ති පවත්වල තිබුණ බව මට ආරංචි වුණා. මම නම් කවදාවත් ඒවට සම්බන්ධ වුණේ නැහැ. දේශපාලන කටයුතුවලට මගේ කිසිම ආශාවක් තිබුණේ නැහැ. 71 කැරැල්ලත් එක්ක අපේ භාමුදුරුවරු ගත් ක්‍රියාමාර්ග විද්‍යාත්මකය, විද්‍යාලංකාර මහ පිරිවෙන්වල භාමුදුරුවරුන්ට ක්‍රෝධය, වෛරය පුරුදු කර ගෙන ගිය ක්‍රියාමාර්ග වැඩවලට මගේ කලකිරීම වැඩිවුණා. පැවිදි ජීවිතය කියන්නේ මේකද කියල මම මගෙන්ම ප්‍රශ්න කළා.

එම කලකිරීම නිසා තවදුරටත් සිවුරේ ඉන්නවාද? සිවුරු හැරල යනවාද? යන ප්‍රශ්නයට මා මැදිවුණා. තීරණයකට එන්න මට අවශ්‍ය වුණා. සිවුරු හැර විදේශ රටකට යන්නත් මට සිතුවණ. ඒත් සිවුරු හැර යාමට තිබූ අදහසට මගේ දෙමාපියෝ තදින්ම විරුද්ධ වුණා. ඒ මගේ දෙමාපියෝ ශ්‍රද්ධාවන්ත බෞද්ධයෝ නිසයි. මම සිවුරු හැර යනවට ඒ අය කිසිම කැමැත්තක් දැක්වුවේ නැහැ.

මගේ දෙමාපියන්ගේ සිතට විරුද්ධ නොවී තවදුරටත් සිවුරේ සිටීමට මම තීරණය කළා. ගමන් බලපත්‍ර හදාගෙන 1974 දී තායිලන්තයට ගියා. තායිලන්තයට ගියේ ප්‍රංශයට යන්න හිතා ගෙනයි. මම හැදින ගෙන සිටි ප්‍රංශ ජාතිකයෙකුට මම ලිපියක් ලිව්වා. ඔහු මගේ වියදම් දැරීමට කැමති වුණා. ඒ අදහස ඇතිවයි තායිලන්තයට ගියේ. මම නතර වුණේ වටිසකේට් කියන පන්සලේ. එහෙදි තායි භාෂාව සහ ඔවුන්ගේ සංස්කෘතිය ගැන ඉගෙන ගන්නත් මට හැකි වුණා. එහෙම ටිකක් කල් සිටින විට මට හිතුවා මැලේසියාවට යන්න. මැලේසියාවට ගියේ දුම්රියෙන්. ක්වාලාලාම්පූර් නගරයේ පන්සලේ වැඩ විසුවේ පූජ්‍ය කිරින්දේ ධම්මානන්ද නායක භාමුදුරුවෝ.

උන්වහන්සේ මගෙන් තොරතුරු අහල මට කිව්වා ටික දවසක් එහෙ නතර වෙන්න කියලා. එහෙම ඉන්නකොට ඒවායේ සිදු කරන ආගමික කටයුතු ගැන පුදුම සතුටක් ඇතිවුණා. අදහගන්න බැරි තරමට ආගමික කටයුතුවලට කැපවෙලා. සතිය පුරාම විවිධ ආගමික වැඩසටහන් ධර්ම දේශනා, භාවනා කටයුතු, ආගමික සාකච්ඡා නොකඩවා පවත්වාගෙන යනවා.

මමත් උදේ පාන්දර පහට නැගිටල ආගමික කටයුතුවල නිරත වෙනවා මගේ වැඩ කටයුතුවලට නායක හාමුදුරුවෝ මහත් පැහැදීමකින් සිටින බව මට වැටහුණා. දවසක් නායක හාමුදුරුවෝ මට කතා කළා. මගේ ඉදිරි කටයුතු මොනවාද කියල මගෙන් ඇසුවා. සිවුරු හැරල හරි වෙනත් රටකට ගිහින් තවදුරටත් අධ්‍යාපන කටයුතු කරගෙන යාමට අදහසක් ඇති බැව් මම කිව්වා. ඒ කතාව අහපු නායක හාමුදුරුවෝ “විමලජෝති කොහේවත් යන්න එපා. මෙහේ ඉන්න.” කියලා මට කිව්වා.

1976 අවුරුද්දේ සිට මම එහෙදි ධම්මානන්ද හාමුදුරුවන්ගේ ශිෂ්‍යයෙක් හැටියට කටයුතු කළා. මම හිටියේ උන්වහන්සෙගෙ අල්ලපු කාමරේ. මම හැමදාම උදේ පාන්දර පහට අවදිවෙලා වැඩ කරනව.

තරුණ සමිතිවල සිදුකරන ධර්ම සාකච්ඡාවලටත් අනුග්‍රහය දක්වුවා. ඒ සමඟම විදේශවලින් ධර්මය සොයා ගෙන එන මහාචාර්යවරුන්, දාර්ශනිකයන් ඇතුළු වන්දනා මානවලට එන අය සමඟ නායක හාමුදුරුවෝ කරන සාකච්ඡාවලටත් මම සහභාගී වුණා. ඒ කාලෙ එහෙදි පිරිසට වෙනුවට වැඩි දෙනෙක් මුදල් පූජා කරනවා. ඉතින් ලංකාවෙ සිටි මගේ සහෝදර හාමුදුරුවන්ට සිවුරු සහ සංඝයා වහන්සේට අවශ්‍ය යමක් ඉල්ලුවොත් මම ඒවා එවනවා. මට ඒ දහම් පාසල බාර දෙන කොට හිටියෙ ළමයි හැටක් විතරයි. අවුරුදු 12 ක් එක දිගට මම සේවය කළා. ළමයි 2600 ක් දක්වා වැඩි කළා. ගුරුවරුන් 60 ක් පමණ පුහුණු කළා.

මම කලින් කිව්වා වගේ 1979 වසරේදීත් පුදුම සිදුවීමක් වුණා. එහෙ තිබුණ බ්‍රඩ්ස්ට් මිෂනාරි සොසයිටි සංවිධානය මගින් බුද්ධගයාව සංචාරය කරවන වැඩ පිළිවෙලක් තිබුණා. නායක හාමුදුරුවෝ මට කිව්වා ඒකටත් සම්බන්ධ වෙලා කටයුතු කරන්න. මමත් ඊට කැමති වුණා. වන්දනාමාන කර ගන්නත් පුළුවන් කියලත් නායක හාමුදුරුවෝ කිව්වා. මම හරිම ආශාවෙන් ඒ සඳහා ඉදිරිපත් වුණා. පිරිස් වන්දනාමාන කරවීමත් ඔවුන්ට අවශ්‍ය උපදෙස්දීමත් මට පැවරී තිබුණා. එතකොට මගේ හොඳ තරුණ වයස. එම වන්දනා ගමන මට යන්න තිබුණේ චීන කණ්ඩායමක් සමඟයි. ඉන්දියාවේදී අපි ගියේ බස් රථයකින්. එක චීන මහත්මයෙකුගේ අවශ්‍යතාවයකට බස් රථය නතර කරන්න කීවා. බස් රථය නතර කළේ

පල්ලමක් තිබුණ චේල්ලක් වගේ ස්ථානයකයි. ඒ 1979 වසරේ ජුනි මාසයේ දිනකදී. වයසක අයට බස් රථයෙන් බැසීමට මම උදව් කළා. වයසක නෝනා කෙනෙක් බස් එකෙන් බහින්න පහතට අඩිය තියෙන කොට ඇය වැටෙන්න ගියා. මම එක්වරම පැනල අල්ල ගත්තා. මාවත් පොළවෙ එරිල. බොහොම අමාරුවෙන් ලනුදල අපි දෙන්නව ගොඩට ගත්තා. මම ඒ කාන්තාව බේර ගත්තෙ මගේ ජීවිතෙන් පරදුවට තියලයි. අපි ආපසු මැලේසියාවට ආවට පස්සේ ඒ කාන්තාව ඇවිත් නායක හාමුදුරුවො මුණ ගැසුනා. මම ජීවිතේ පරදුවට තියල එයාව බේරගත්ත කියලා මොනව හරි උදව්වක් ඕනෑද කියලා මගෙන් ඇහැව්වා.

පන්සලට ආහාරපාන ඇතුලු දේවල් දෙන්න කියල මම කිව්වා. ඒත් ඒ කාන්තාව එයින් සැහීමකට පත්වුණේ නෑ. දවසක් මට එන්න කියලා මාව බැංකුවකට කැඳවා ගෙන ගියා. වයසට ගියාම ප්‍රයෝජනයට ගන්න කියලා ඩොලර් ලක්ෂ පහක් මගේ නමින් ගිණුමක තැන්පත් කළා. ඒ විතරක් නෙමෙයි බැංකුවෙ කොටස් ප්‍රමාණයකුත් මගේ නමට අරන් දුම්මා. ඒ අම්මා මම ලංකාවට ආවට පසුවත් පැමිණ මට උදව් උපකාර කළා. ඒ සිදුවීමත් හරිම පුදුමයි.

ඒ වගේම දරුවන් නොමැතිව සිටි මවකට මම පිරිත් දේශනා සහ ආගමික කටයුතු කළාට පසුව දරුවෙක් ලැබුණ කියල ඒ අම්මත් මට උපකාර කළා. මම කිසිවිටෙකත් මුදල් ආධාර බලාපොරොත්තු වුණේ නැහැ. ඒත් ඔවුන් බලෙන්ම මුදල් පරිත්‍යාග කළා. බණ දේශනාවක් හෝ පිරිත් ගායනයකට හෝ ආගමික කටයුත්තකට ගියාම ඔවුන් මුදල් පෑජා කරනවා. විශේෂයෙන්ම චීන අවුරුද්දට ඔවුන් පන්සලට ඇවිත් මුදල් පරිත්‍යාග කරනවා. මම කවදාවත් එදිනට ඔවුන් හමුවීමට විහාරයට නොගොස් පන්සලේම ඉන්නවා. මා ගැන දන්නා හඳුනන බැතිමතුන් මා සොයා ගෙන ඇවිත් මුදල් පෑජා කරනවා. ඒ අනුව ඔවුන් වෙත යන හිමිවරුන්ට වඩා වැඩි මුදල් ප්‍රමාණයක් මා වෙත පෑජා කරනවා. ඒ අනුව ඇතැම් අවුරුදුවලදී හැට හැත්තෑ දාහකට වැඩිය මට එකතු වෙනවා.

ඒ විදියට මට ලැබුණ මුදල් මම එකතු කළා. ඒ මුදල්වලින් මම රටවල්වල සංචාරය කරන්න සිතා ගත්තා. ඒ අනුව ඇමරිකාවට ගියා. එහෙදි මම යුරෝපයේ රටවල් කීපයකට සංචාරය කළා. නැවතත්

ඉන්දියාවට ගිහින් සිද්ධස්ථාන වැදපුදාගෙන ලංකාවටත් ආවා. ඔය විදියට මැලේසියාවට නැවතත් ගියා. ඒ වෙලාවෙ බ්‍රඩ්ස්ට් මිෂනාරි සමාගමේ කටයුතුවලට සහභාගි වෙන්නට හැකි වුණා. ඒ නිසා ඔවුන්ගේ ආදරය දිනා ගැනීමට මට හැකි වුණා. අවුරුදු දොළහකට පස්සෙ සිංගප්පූරුවට ගිහින් අවුරුදු දෙකක් විතර බ්‍රඩ්ස්ට් මිෂනාරි එකේ වැඩ කළා. ඒ අතරතුර ඇමරිකානු, පුරවැසිභාවය මම ඉල්ලුවා. 1987 පුරවැසිකමත් මට ලැබුණා. ඒක මට තවත් වාසනාවක් වුණා.

මාස දෙකක් විතර මම මගේ මනසත් එක්ක විශාල සටනක් කළා. සිවුරු හැර යනවද? ඇමරිකාවේ පදිංචියට යනවද? නැත්නම් වෙන කොහේ හරි රටකට යනවද කියල. මට ඒ මුදල් සියල්ලම වගේ ලැබුණේ සිවුරේ සිටියදී නිසා මම දැඩි තීරණයක් ගත්තා. මම නැවත ශ්‍රී ලංකාවට ඇවිත් මා උපන් රටට කිසියම් සේවයක් කරන්න මම හිතා ගත්තා. මගේ පන්සලට නොයන්නත් මම තීරණය කළා. නැදිමාලෙ දැන් වෙහෙරහේන විහාරාධිපති රතනසාර හාමුදුරුවන්ගේ මාර්ගයෙන් එතනට ඇවිත් පොඩ් ගෙයක් හදා ගෙන හිටියා. මම මහා පන්සල් හදන්න ගියේ නෑ.

නැදිමාලෙ භාවනා වැඩ සටහනක් පුංචියට 1990 ආරම්භ කළා. මම සල්ලි තියෙන බව කිසිම කෙනෙකුට කිව්වේ නැහැ. සිංගප්පූරුවෙ මැලේසියාවෙ හිටපු මිතුරු අයට භාවනා වැඩ සටහන්වලට එන්න කියලා මම ආරාධනා කළා. ඒ ආපු අය ථෙරවාද බුදු දහම අගය කරපු අය. ඒ අය ථෙරවාද බුදුදහම ඇතුළත් පොත් හොයන්න පටන් ගත්තා. ඉංග්‍රීසි භාෂාවෙන් ඒ වෙන කොට පොත් සොයා ගැනීම හරිම අසීරුයි. ඒ අයට මිලදී ගන්න පොත් සාප්පුවල පොත් තිබුණේ නැහැ.



විදේශීය රටවලින් භාවනා වැඩ සටහන් සඳහා පැමිණි බැතිමතුන්


ඒ වනවිට මහනුවර බෞද්ධ පොත් ප්‍රකාශන සංගමය (BPS) ඤාණපෝතික හාමුදුරුවෝ ආරම්භ කරල තිබුණා. එමගින් පොත් කීපයක් ප්‍රකාශයට පත්වී තිබුණා. ඒත් මිලදී ගන්න බුදු දහම ගැන ඉංග්‍රීසි පොත් ඉතාම හිඟයි. මමත් ටිකක් හොයල බලන්න පොත් සාප්පුවලට ගියා. මට හරිම දුකක් ඇති වුණා බුදු දහම තියෙන රටේ බෞද්ධ පොත් හිඟයක් ඇතිවීම ගැන. මෙයට පිළියමක් යෙදීම අවශ්‍ය බැව් මට වැටහුණා. මම කිරිින්දෙ ධම්මානන්ද හාමුදුරුවන්ටත් මේ බව කීවා. “දැන් මිනිස්සුන්ට ධර්මය අවශ්‍ය නෑ. මිනිස්සු යන්නෙ වෙන පාරක්” කියල උන්වහන්සේ ප්‍රකාශ කළා.

මම මගේ උත්සාහය අත හැරියේ නෑ. ධම්මානන්ද හාමුදුරුවෝ ළඟ ඒ වන විට පොත් ටිකක් තිබුණා. එයින් පොත් විස්සක් පමණ ගෙන්වා ගත්තා. එම පොත් තිබියදී මම ඉන්දියාවට ගියා. ඒ පොත් සාප්පුවල තිබුණ බුදු දහම ගැන ලියවී තිබූ ඉංග්‍රීසි පොත් ලක්ෂ අටක පමණ මුදල් ගෙවල අරගෙන ලංකාවට ආවා. පොත් වර්ග පනහක් විතර ඒ විදියට එකතු කළා. රේරුකානේ චන්ද්‍රවිමල හාමුදුරුවන්ගෙ පොත් ටිකකුත් ගෙනත් නැදිමාලෙ පොත් සාප්පුව 1992 ආරම්භ කළා. දේශීය විදේශීය අය මේ පොත් සාප්පුවට ආවා. ඒ වන විට නැදිමාලෙ බෞද්ධ පොත්හල තරමක් ප්‍රසිද්ධ වෙලා තිබුණා.

මේ අතර දවසක් පත්තරයක දැන්වීමකුත් අරගෙන මහත්මයෙක් මා හමුවන්නට ආවා.

“ඔබ වහන්සේ ඉංග්‍රීසි පොත් එකතු කරනවා. බලන්න මේ රටේ සිංහල ජාතක පොතක්වත් ගන්න නැහැ.” කියල කිව්වා. ජාතක පොත් විතරක් නෙමෙයි ත්‍රිපිටකයටත් තිබුණේ නැහැ. මිහිඳු හාමුදුරුවෝ රැගෙන ආපු ධර්මය කට පාඩමෙන් කියන්න පුළුවන් හාමුදුරුවරු ඉන්න රටේ ධර්මය පිළිබඳ පොත් හිඟවීම ගැන මට හරිම වේදනාවක් දෙනුනා. පුස්තකාලවල පවා ලියා තිබූ පොත් විදේශ ආක්‍රමණවලදී විනාශ කර තිබුණා. අපේ හාමුදුරුවරු ජීවිත පරිත්‍යාගයෙන් රැක ගෙන ආ නිර්මල බුදුදහම අද මේ තරම් දුර්වල වී තිබීම නිසා යළි ප්‍රතිසංස්කරණයක් කිරීමේ අවශ්‍යතාව මට ඇතිවුණා.

ශ්‍රී මහා බෝධීන් වහන්සේට, දළදා වහන්සේට මේ තරම් ගෞරව පුද සත්කාර කරන රටේ බුදුරජාණන් වහන්සේ දේශනා කළ ධර්මය ආරක්ෂා කිරීමේ වැඩ පිළිවෙළක් තිබුණේ නැහැ. බෝධීන් වහන්සේට වැඳලා නිවන් දකින්න පුළුවන් කියල බුදු හාමුදුරුවෝ දේශනා කළේ නැහැ. ඒ ධර්මය ආරක්ෂා කරන්නත් පිළිපැදීමේ වැදගත්කම පොත්වල තිබුණා. බුද්ධ ශ්‍රී මුඛයෙන් දේශනා කළ ධර්මය අඩංගු පොත් බිහි කරන්න ඕනෑ කියන දැඩි තීරණයට මම පැමිණියා.



සිංහලට පරිවර්තනය කරන ලද පාලි අටුවා කතා ග්‍රන්ථ කිරීම හිමියන් විසින් අතිගරු ජනාධිපති මහින්ද රාජපක්ෂ මැතිතුමාට පිළිගැන්වූ අවස්ථාව

මගේ මුළු සේසතම වියදම් කරල එම කාර්යය ඉටු කරන්න ඕනෑ කියල මම අධිෂ්ඨාන කර ගත්තා. ඒ දැඩි අධිෂ්ඨානයෙන් මම මුද්‍රණාලයක් ආරම්භ කළා. ධර්මය නැති හිස් බවින් ශ්‍රී ලංකාව ගොඩ ගැනීමේ පරම පවිත්‍ර චේතනාවෙන් මම ක්‍රියා කළා. මඩිහේ හාමුදුරුවෝ, වල්පොල රාහුල හාමුදුරුවෝ සමඟ මැලේසියාවේ ධම්මානන්ද හාමුදුරුවන් ගෙන්වා ගෙන 1992 ජනවාරි 2 වැනිදා බෞද්ධ සංස්කෘතික මධ්‍යස්ථානය

ආරම්භ කළා. උදේ පාන්දර හතරේ ඉඳල රාත්‍රී දහය පමණ වනතුරු මම එක දිගට වැඩ කළා.

මේ රටේ විවිධ අංශවල සිටින හතළිහේ දශකයේ සිට විද්‍යාර්ථය, විද්‍යාලංකාර මහා පිරිවෙණේ තුළින් බිහි වූන ඒ මහා පඬිවරුන් සොයා ගෙන ඔවුන්ගෙනුත් උපදෙස් ලබා ගත්තා. ඒ විතරක් නෙවෙයි ඒ වන විට සිවුරු හැර ගොස් සිටි පඬිවරුන් ද සොයා ගෙන ගිහින් මෙහි නතර කරවා ගෙන ක්‍රිපිටක සහ බුද්ධ ජයන්ති පොත් සොයා ගන්න අපමණ වෙහෙසක් ගන්න සිදුවුණා. ඔවුන් ලවා ඒවා සංස්කරණය කර මුද්‍රණය කළා. ඒ අයට සාධාරණ ගෙවීම් පවා මා සිදු කළා. හේවා විකාරණ මහත්තයාලගෙ කාලේ මුද්‍රණය කරපු පොත් සොයා ගන්නත් පහසු වුණ නැහැ.

එම පොත් විශාල ප්‍රමාණයක් එකතු කරල පරිවර්තනය කිරීමට කටයුතු කළා. සිංහල පොත් ඉංග්‍රීසියටත් ඉංග්‍රීසි පොත් සිංහලටත් පාලි භාෂාවෙන් තිබුණු පොත් සරල සිංහලෙන් ලියවා මුද්‍රණය කළා.

මම මුද්‍රණය කරවූ සරල සිංහල පොත් කියවපු අය ඒවා හරියට ප්‍රශංසා කළා. මට මතකයි දවසක් සෝම හාමුදුරුවෝ මා වෙත පැමිණ, “ඔබ වහන්සේ සරල සිංහලෙන් මුද්‍රණය කරපු සූත්‍ර පිටකය, කියවල තමයි මම ධර්මය අවබෝධ කර ගත්තේ” යැයි වැද නමස්කාරව ප්‍රකාශ කළා. ඒ දවස්වල නිවාසවල තිබුණේ මයිකල් ජැක්සන් සහ විවිධ චිත්‍රපට, නළු නිළියන්ගේ විශාල පිංතූර, ටෙලිවිෂන් මගින් පෙන්වන දේවලින් ගිනි අරන් තිබුණ මනසට සුවදයක පිංතූර ටිකක් මුද්‍රණය කරවන්න මම කටයුතු කළා. ඒ සඳහා බුද්ධ ධර්මය විදහා දැක්වෙන ජාතක කතාවලට මුල්තැන දුන් අදාළ පැරණි පිංතූර මුද්‍රණය කරවා ඒවා බෙද හැරීම් සිදු කළා. දැනට බෞද්ධ පොත් වර්ග 11000කට වැඩි ප්‍රමාණයක් බෞද්ධ සංස්කෘතික මධ්‍යස්ථානයෙන් ලබා ගැනීමට පහසුකම් සලසා තිබෙනවා.

1992 ආරම්භ කරපු සංස්කෘතික මධ්‍යස්ථානයේ මූල්‍යස්ථානය හැටියට තියාගෙන ඒ වගේම ශාඛාවක් තුන්මුල්ලේ සම්බුද්ධ ජයන්ති මන්දිරයෙන් ආරම්භ කළා. ගුවන් තොටුපලෙන් අපේ ශාඛාවක් තියෙනවා. එයට අමතරව ලංකාවේ විවිධ ප්‍රදේශවල ශාඛා මධ්‍යස්ථාන රාශියක් ආරම්භ කළ පමණක් නොව 1993 සිට කොළඹත් අනෙක් ප්‍රධාන

නගරවලත් බෞද්ධ පොත් ප්‍රදර්ශන පැවැත්වූවා. පොත්වල ගුණාත්මකභාවය වැඩිදියුණු කළා වගේම පොත් ලියන උගත් ගිහි පැවිදි අයට කර්තෘභාගය හොඳින් ගෙවීමට කටයුතු කළා. තුන්මුල්ල 2600 ශ්‍රී සම්බුද්ධ ජයන්ති මන්දිරය ඉදි කළේ 2600 සම්බුද්ධත්වය සමරන්නයි. දැනට අපේ සංස්කෘතික මධ්‍යස්ථානය යටතේ හැත්තෑවකට අධික පිරිසක් සේවයේ යෙදී සිටිනවා. මා ජීවත්ව සිටින තුරු බුදු දහම පිළිබඳව මගෙන් ඉටු විය යුතු යුතුකම් ඉටු කිරීම මගේ එකම පරමාර්ථයයි. මේ කටයුතුවලට මම මුදල් සොයා ගත් අන්දම ප්‍රථම වරට හෙළි කරන අවස්ථාව මෙයයි. මම ප්‍රචාරක කටයුතුවලින් ප්‍රසිද්ධියට පත්වීමට කිසිම කැමැත්තක් තිබුණේ නැහැ. මෙම තොරතුරුත් මා අනාවරණය කළේ මට ප්‍රසිද්ධියක් පතා ගෙන නොවෙයි.”

මෙතෙක් අපේ හිමිපාණන් වහන්සේගේ වචනවලින් උන්වහන්සේ පිළිබඳව අපි කරුණු දැන ගතිමු. විශේෂයෙන් උන්වහන්සේ මුදල් හදල් ඉපයීම හෝ ප්‍රසිද්ධිය අපේක්ෂා කරමින් කටයුතු කළ කෙනෙක් නොවන බව මට සහතික කළ හැකිය. එහෙත් අප ජීවත් වන සමාජයේ කුහකයින් සුළු පිරිසකට සමාජයට කෙතරම් හොඳ කරන කෙනෙකුට වුවත් සමච්චල් අවමාන කළ හැකිය. උන්වහන්සේට ද එවැනි ඊර්ෂ්‍යා සහගත කිහිපදෙනෙක් සිටින බව අපි දනිමු. එහෙත් කිරිම විමලජෝති හිමියනි, අප බෞද්ධ ශිෂ්ඨාචාරයේ අවසාන වසර කිහිපයට පැමිණ ඇති බව මම විශ්වාස කරන නමුත් අලුතින් බිහි වන ශිෂ්ඨාචාරයේ බෞද්ධ වටිනාකම් ඉතිරි වුවහොත් ඒ පිළිබඳව පළමු ගෞරවය හිමිවන්නේ එකොලොස් දහකට අධික බෞද්ධ පොත්පත් සංඛ්‍යාවක් අනාගත පරම්පරාවලට උරුම කළ ඔබ වහන්සේටයි. හිමියනි, ඔබ වහන්සේ තාම පසු වන්නේ මැදි විශේය. ඒ නිසා තවත් දශක ගණනාවක් ඔබ වහන්සේට ලෝක ශාසනික සේවයේ යෙදීමට පුළුවන. මෙතෙක් පවත්වා ගෙන ආ දැඩි අධිෂ්ඨානය සහ කැපවීම එලෙසම පවත්වා ගෙන යන්නට ඔබ වහන්සේට ත්‍රිවිධ රත්නයේ සහ සමාසක් දෘෂ්ටික දෙවියන්ගේ ආරක්ෂාව සහ ආශීර්වාදය ලැබේවා යනු අපේ එකම පැතුමයි.

උන්වහන්සේ විසින් දශක හතරක පමණ කාලයක සිට බෞද්ධ සංස්කෘතික මධ්‍යස්ථානය මගින් මේ දක්වා සිදු කරන ලද ආගමික සහ සංස්කෘතික සේවාවන් සියල්ල මෙහි සඳහන් කිරීම අසීරුය. ඉන්

සමහරක් මෙසේ දැක්විය හැකිය.

- 1992 ජනවාරි මස 2වනදා බෞද්ධ සංස්කෘතික මධ්‍යස්ථානය ආරම්භ කිරීම.
- 1993 වසරේ සිට කොළඹ නගරයේ සහ වෙනත් නගරවලත් ශාඛා මධ්‍යස්ථාන ආරම්භ කිරීම.
- 1994 සූත්‍රපිටකය කාණ්ඩ 13කින් සිංහල භාෂාවට පරිවර්තනය කිරීම.

දෙකඳුවල දහම් පුහුණු භාවනා මධ්‍යස්ථානයක් ආරම්භ කිරීම.

ධර්ම යාත්‍රා නමින් ජංගම සේවාවක් ආරම්භ කිරීම.

- 1995 වසරේදී කුල දරුවන් දසදෙනෙකු සසුන්ගත කර ධර්ම ප්‍රචාරය සඳහා පුහුණු කිරීම.
- 1996 වසරේදී අන්තර් ජාලයට බෞද්ධ පොතපත එකතු කිරීම.
- 2002 වසරේදී බුද්ධ ජයන්ති ත්‍රිපිටක ග්‍රන්ථමාලාව නැවත මුද්‍රණය කිරීම
- 2004 වසරේදී සියලුම පාලි අටුවා ග්‍රන්ථ සිංහලට පරිවර්තනය කරවීම.
- 2005 දී ප්‍රථමවරට පාලි අටුවා ඉංග්‍රීසි භාෂාවට සහ සිංහල භාෂාවට පරිවර්තනය කරවීම.
- 2005 දී ඉංග්‍රීසි භාෂාවෙන් දහම් පාසලක් ආරම්භ කිරීම.
- 2006 වසරේදී තංගල්ල මහ රෝහලට සිව්මහල් ගොඩනැගිලි සංකීර්ණයක් ලබාදීම. (මැලේසියාවේ බෞද්ධ මහා විහාරයේ අනුග්‍රහයෙන්)
- 2008 වසරේදී කිරම ධම්මානන්ද මහා විද්‍යාලයට ශ්‍රවණාගාරයක් සහිත දෙමහල් ගොඩනැගිල්ලක් ලබාදීම.
- 2011 වසරේදී දෙදාස් හයසිය බුද්ධ ජයන්ති මන්දිරය ඉදිකිරීම.
- 2014 වසරේදී හොරණ දෙකඳුවල හික්ෂුණි පුහුණු මධ්‍යස්ථානය සහ ජාත්‍යන්තර බෞද්ධ දර්ශන පීඨය ආරම්භ කිරීම.



සූත්‍රපිටකය කාණ්ඩ 13න් සිංහල භාෂාවට පරිවර්තනය කළ පොත්



ධර්ම යාත්‍රා ජංගම ජේඛා රථය



හංගල්ල රෝහලට සිව්මහල් ගොඩනැගිල්ලක් ලබාදීම



කිරම ධම්මානන්ද විද්‍යාලයට ශ්‍රවණාගාරයක් ලබාදීම



බුද්ධ ජයන්ති මන්දිරය විවෘත කිරීමේ උත්සවයදා



දෙකඳුවල භික්ෂුණී පුහුණු මධ්‍යස්ථානය සහ ජාත්‍යන්තර බෞද්ධ දර්ශන විද්‍යාපීඨය

තරුණ තරුණියෝ සර්වෝදයට ඉමහත් ගෞරවයක් දක්වූහ

(විමල් රුබසිංහ විසිනි)

සර්වෝදය නායක ඒ.ටී. ආරියරත්න යන නම මට ශ්‍රවණය වූයේ දශක හයක පමණ ඈත අතීතයක සිටය. පාසල් සිසුවෙකු ලෙස සිටි මට එතුමාගේ ප්‍රකාශ අසන්නට ලැබුණේ මාධ්‍ය අංශ මගිනි. රුව දක්නට ලැබුණේ ද එමගිනි. දෙල්ගහයට ගෙදර විප්ලවය නම් එතුමාගේ ජීවිත කථාව ඇතුළත් ග්‍රන්ථය කියවීමෙන් පසු ඒ උදර ජීවිතය පිළිබඳව මගේ හදවතට ඇතුල් විය. එතුමා තුළ පැවති මානවහිතවාදී ගති ලක්ෂණවලට මම බෙහෙවින් ඇලුම් කළෙමි.



විමල් රුබසිංහ මහතා

එතුමාගේ සර්වෝදය ව්‍යාපාරයට මට සම්බන්ධවීමට අවස්ථාව ලැබුණේ 1984 වසරේදී හම්බන්තොට දිස්ත්‍රික්කයේ වීරකැටිය ප්‍රාදේශීය ලේකම් කාර්යාලයට අනුයුක්තව උප දිසාපති පදවියේ වැඩ භාර ගැනීමත් සමඟය. එහිදී සර්වෝදය ව්‍යාපාරය මගින් ආරම්භ කර තිබූ සමාජ සත්කාර රැසක් මට දැක ගන්නට ලැබිණි.

ග්‍රාමීය ප්‍රදේශවල මාර්ග සංවර්ධන ශ්‍රමදාන ඇතුළු සමාජ සේවාවන් රැසක් ඒවාට ඇතුළත් වී තිබිණි. විශේෂයෙන්ම ළමා පරපුර නගාසිටුවීම

සඳහා දරුවන් වෙනුවෙන් සිහිති උයන්, පෙරපාසල්, ළමා සුරැකුම් මධ්‍යස්ථාන පවත්වා ගෙන ගියේය. මව්පියන් රැක බලා ගැනීම සහ ඔවුන්ගේ සෞඛ්‍ය සුරැකීමේ වැඩ සටහන් ද ක්‍රියාත්මක කරනු ලැබීය.

එම දිස්ත්‍රික්කයේ බුද්ධියාගම, බැදිගම සහ වීරකැටිය යන ප්‍රදේශවල සංවිධානය කර තිබූ සමාජ සේවා වැඩ සටහන් රැසකට රාජකාරී මට්ටමින් සහ පෞද්ගලිකවත් මම සහාය ලබා දුන්නෙමි. සර්වෝදය ඉදිරිපත් කළ ඒ සියලු වැඩ සටහන් මගින් කායික, මානසික සහ අධ්‍යාත්මික වශයෙන් ජන ජීවිතයට මහඟු සේවාවක් ඉටු කළේය.

ඒ වනවිට හම්බන්තොට දිස්ත්‍රික්කයේ ග්‍රාමීය ජනතාවට නාගරිකත්වයක් නොතිබිණි. එම දිස්ත්‍රික්කයේ සංවර්ධන කටයුතු ද පැවැතියේ මන්දගාමීවය. සංවර්ධන කටයුතු සඳහා යටිතල පහසුකම්ද නොවීය. ඒ තත්ත්වය අවබෝධ කරගෙන සිටි සර්වෝදය ව්‍යාපාරය ජන ජීවිතය නගා සිටුවීමට කටයුතු කළ ආකාරය අගය කළ යුතුය.

හද්දා පිටිසර ගම්වල පාරවල් සංවර්ධනය කිරීම, ශ්‍රමදාන ව්‍යාපාර මගින් සංවිධානාත්මකව ක්‍රියා කිරීමට සර්වෝදය කටයුතු කළේය. නොරාඩ් ආධාර යටතේ ග්‍රාමීය කර්මාන්ත නැංවීම, කෘෂිකර්මාන්තය නගා සිටුවීම මගින් ගැමි ජනතාවගේ කුසගිනි නිවීමේ අරගලයට දායකත්වය ලබාදීමට සර්වෝදය මූලිකත්වය ගෙන ක්‍රියා කළේය.

විශේෂයෙන්ම වෘත්තීය පුහුණු කිරීම් ලබාදීම සර්වෝදයේ සංකල්පය තරුණ පිරිසගේ ඉමහත් ගෞරවයට හේතු විය. ඒ නිසා එදා තරුණ පිරිස් සර්වෝදයට ඉමහත් ආදරයක් දැක්වූහ.

ආරියරත්න මහතාගේ සංකල්පයක් අනුව ක්‍රියාත්මක කළ ග්‍රාම සංවර්ධන සහ සමාජ කටයුතු සම්බන්ධ දේශන පැවැත්වීම් ගැමි ජනතාවට බෙහෙවින් ප්‍රයෝජනවත් විය. දිළිඳුකම පිටුදැකීමේ පරම පවිත්‍ර චේතනාවෙන් ක්‍රියා කළ සර්වෝදය සෞඛ්‍ය සම්පන්න ජන කොටසක් බිහි කිරීමේ උදාර සේවයට ද අත තබා තිබිණි. එයට සර්වෝදය ඉමහත් පිටිවහලක් වී තිබිණි.

ග්‍රාමෝදය, දේශෝදය වැනි ව්‍යාපාරවලටත් රාජ්‍ය අංශය ද සහභාගි කරවා ඒවාට අනුබලදීමට මට එදා රාජ්‍ය නිලධාරියෙකු ලෙස ක්‍රියා කිරීමට හැකිවීම ගැන අදත් මා තුළ ඇත්තේ ඉමහත් ආඩම්බරයකි. පොදු ජනතාවගේ පහසුකම් පිළිබඳව අවධානයෙන් ක්‍රියා කළ සර්වෝදය ව්‍යාපාරය තුළ තිබූ සමාජ සේවා සැලැස්ම සහ අභිප්‍රාය රාජ්‍ය අංශය ද අවදි කිරීමක් විය.

ග්‍රාමීය ගොවි ජනතාව වාරිමාර්ග අංශයෙන් ශක්තිමත් කිරීමට ද සර්වෝදය ගනු ලැබූ ක්‍රියාමාර්ගවලට සහයදීමට ප්‍රාදේශීය ලේකම්වරයෙකු ලෙස මට ද අවස්ථාව ලැබිණි. හම්බන්තොට දිස්ත්‍රික්කයෙන් පසුව මාතර දිස්ත්‍රික්කයේ ප්‍රාදේශීය ලේකම්වරයා ලෙස මා පත්වීමත් සමඟ එම දිස්ත්‍රික්කයේ පවත්වා ගෙන ගිය සර්වෝදය මධ්‍යස්ථානවලට සහාය ලබාදීමට ද මට අවස්ථාව ලැබිණි. විශේෂයෙන් පල්ලිමුල්ල සර්වෝදය දිස්ත්‍රික් මධ්‍යස්ථානයෙන් ගැමි ජනතාවට සිදු කළ මහගු සේවාව මට තවමත් සිහිපත් වේ.

ගාල්ල දිස්ත්‍රික්කයේ අක්මීමන ප්‍රාදේශීය ලේකම්වරයා ලෙස මා සේවයට එක්වීමෙන් පසු එම දිස්ත්‍රික්කයේ සර්වෝදය වැඩ සටහන්වලට ද සහාය දීමට මට හැකි විය. එලෙස සර්වෝදයට සහාය වෙමින් සිටියදී මොරටුව සර්වෝදය මූලස්ථානයේ පැවැති සම්මන්ත්‍රණයකට මට ද ආරාධනා ලැබිණි. ප්‍රාදේශීය මට්ටමේ උසස් රාජ්‍ය නිලධාරීහු රැසක් එයට සහභාගි වූහ. එමගින් ආරියරත්නයන් තුළ පැවති සමාජ සත්කාර සඳහා ගෙන ගිය සමාජ සේවාවන් පිළිබඳව තවදුරටත් අවබෝධයක් ලබා ගැනීමට අපට හැකි විය.

දුගී දුප්පත් අසරණ ජනතාවට බිම් මට්ටමේ සිට පිහිටවීමට මේ උදාර පුද්ගලයා තුළ තිබූ ඕනෑකම ඔහුට සමීප වන ඕනෑම අයෙකුට දක්නට ලැබේ. තමාට ලැබෙන පෞද්ගලික පහසුකම් සියල්ල සර්වෝදය මගින් ජනතා සේවයට එක් කිරීමට එතුමාගේ ජීවිතය තුළින් දක්නට ලැබෙන උදාර ගති ලක්ෂණයකි.

1987 වසරේදී ග්‍රාම සංවර්ධනය පිළිබඳ පුහුණු වැඩ සටහනකට සහභාගිවීමට මම පිළිපිනයට ගියෙමි. එය සංවිධානය කර තිබුණේ නොරාඩ් ආධාර යටතේය. ආචාර්ය ආරියරත්නයන්ගේ පුත්‍රයා වූ චින්තා

ආරියරත්න ද එම සමුළුවට සහභාගි වී සිටියේය. එම හමුවීම ද සර්වෝදයට මා තවත් ඇදියාමට හේතුවක් විය. වෛද්‍ය වින්‍යා අද සර්වෝදයේ නව සභාපතිවරයාය. පියාගේ අඩිපාරේ යමින් සර්වෝදයේ සමාජ සත්කාර වැඩ පිළිවෙල ඉදිරියට ගෙන යාමට ඔහු ගන්නා උත්සාහය ප්‍රශංසනීයය.

හම්බන්තොට, මාතර සහ ගාල්ල යන දිස්ත්‍රික්ක තුනේම මා සේවය කිරීමේදී සර්වෝදය නිසා සේවා වින්දනයක් ලැබූ බැව් ද මෙහිලා සඳහන් කළ යුතුය. මිනිසාගේ ආධ්‍යාත්මික වර්ධනය ඇති කරවීමට සර්වෝදය මගින් සංවිධානය කළ වැඩ සටහන් අතර මහා සංඝරත්නය වෙනුවෙන් ද සිදු කළ සේවාව අති මහත්ය. එම දිස්ත්‍රික්කවල සේවාවන්ට අමතරව සංස්කෘතික සහ කලා කටයුතු අමාත්‍යාංශයේ ලේකම්වරයා ලෙස සේවය කිරීමේදී සර්වෝදය වැඩ සටහන්වලට තව තවත් සමීපවීමට මට අවස්ථාව ලැබිණි. මා එම අමාත්‍යාංශයේ ලේකම් ලෙස කටයුතු කිරීමේදී සර්වෝදය සමාජ සේවාවන්වලට වැඩි වැඩියෙන් සම්බන්ධවීමට අවස්ථාව ලැබීම මා ලැබූ භාග්‍යයක් ලෙස සලකමි.

ඇතැම් විට එතුමාට එල්ල වූ අභූත චෝදනා ඉවසා දරා ගනිමින් පොදු ජනහිතසුව පිණිස අඛණ්ඩව සිදු කරගෙන යන සර්වෝදය ව්‍යාපාරය බිහි කළ යුග පුරුෂයෙකු වූ ආචාර්ය ඒ.ටී. ආරියරත්න ශ්‍රීමතාණන්ට තව තවත් සමාජ සේවාවල නිරත වී කටයුතු කිරීමට නිදුක් නිරෝගි දීර්ඝායු ලැබේවායි මම ප්‍රාර්ථනා කරමි.

(ජ්‍යෙෂ්ඨතම පරිපාලන නිලධාරියෙකු වූ විමල් රුබසිංහ මහතා දශක හයක පමණ කාලයක සිට සර්වෝදයට සම්බන්ධවී සිටි රාජ්‍ය නිලධාරියෙකි. උප දිසාපතිවරයෙකු, ප්‍රාදේශීය ලේකම්වරයෙකු සහ අමාත්‍යාංශ රැසක ලේකම්වරයෙකු ලෙසද සේවය කළ ඒ මහතා කලක් මධ්‍යම පරිසර අධිකාරියේ සහ ශ්‍රී ලංකා රූපවාහිනී සංස්ථාවේ සභාපතිවරයා ලෙස ද කටයුතු කළේය.)

බලයට වඩා ධර්මයට තැන දුන් සේනාධිනායකයෙක්

මගේ බිරිඳ වූ නීතා ධම්මවාරීගේ 79 වැනි උපන් දිනය යෙදී තිබුණේ 2021 ජූනි මස 16 වැනිදාය. එදින සැන්දෑවේ අප පවුලේ දරු මුනුපුරන් කිහිප දෙනෙක් අප නිවසට එකතුවී පහනක් දල්වා කේක් ගෙඩියක්ද කපා ගෙදරම හඳුන ලද තවත් රසකැවිලි කිහිපයක් ද භුක්තිවිඳ අපි ඇයට උපන් දිනයට සුභ පැතු වෙමු. ඉන් ටික වේලාවකට පසු අප කාගේත් හඳු කම්පා කළ ප්‍රවෘත්තියක් අපට සැලවිණි. අප ඉතාමත්ම ලගින් ඇසුරු කළ මගේ කලාශ්‍ර මිත්‍රයෙක් වූ ජනරාල් එස්. සිරිල් රණතුංග මැතිතුමා අභාවප්‍රාප්ත වූ බවයි. ඔහු මට වඩා අවුරුද්දකුත් මාස කිහිපයක් වැඩිමහල්ය. ඔහු ඉපදුනේ 1930 පෙබරවාරි මාසයේය. මේ අනුව ඔහු මිය යන විට 91 වැනි වියේ පසුවිය.



ජනරාල් සිරිල් රණතුංග මහතා

අපට සැලවිණි. අප ඉතාමත්ම ලගින් ඇසුරු කළ මගේ කලාශ්‍ර මිත්‍රයෙක් වූ ජනරාල් එස්. සිරිල් රණතුංග මැතිතුමා අභාවප්‍රාප්ත වූ බවයි. ඔහු මට වඩා අවුරුද්දකුත් මාස කිහිපයක් වැඩිමහල්ය. ඔහු ඉපදුනේ 1930 පෙබරවාරි මාසයේය. මේ අනුව ඔහු මිය යන විට 91 වැනි වියේ පසුවිය.

සිරිල් රණතුංග මහතා සහ මා අතර මිත්‍රත්වයක් ගොඩනැගුණේ 1970 - 71 පමණ කාලයේදීය. හමුදා නිලධාරියෙකු වූ සිරිල් මානසික වශයෙන් ඉතා අහිංසාවාදී සානුකම්පිත හඳවතක් තිබූ තැනැත්තෙකි. දකුණේ කැරැල්ල පවතින කාලයේදී කිහිප අවස්ථාවකම 'අනේ ආරි, මට

බලය යොදවා මේ තරුණයන් මර්ධනය කළ හැකියි. ඊට පෙර ඔබේ ධර්ම බලය යොදවා මේ අයට අවවාද කොට හිංසාවාදී ක්‍රියාවලින් බැහැර කරන්න.' යැයි මගෙන් ඉල්ලා සිටියේය. බොහෝ අවස්ථාවලදී මේ අන්දමින් ඔහු ක්‍රියා කළ නිසා තරුණ ජීවිත රාශියක් වද හිංසාවලින් සහ ඝාතනයෙන් බේරා ගැනීමට අපට මඟ පෑදුවේය. අපට කිසිසේත් අහිංසාවෙන් මුදාගත නොහැකි වූ තරුණ තරුණියන් රාශියක්ම සිරභාරයට ගත් පසු ඔවුන්ට අවශ්‍ය ආහාරපාන, ඇඳුම් පැළඳුම් ආදිය කිසිම බාධාවකින් තොරව සපයාදීමට බාධා නොකර ඉඩ සැලැස්වූයේද සිරිල් රණතුංග මහතාය.

මම ජනාධිපතිතුමාගෙන් කරන ලද ඉල්ලීමක් අනුව ජනරාල් සිරිල් රණතුංග මහතා සමඟ ගොස් කැරැල්ලට සම්බන්ධ යැයි සිරගත කොට සිටි හික්ෂුන් වහන්සේලා කිහිප නමක්ම මුදා ගැනීමට අපට හැකි විය. මගේ හවතැන්හා කලින් වෙළුම්වල මේ පිළිබඳව ලියැවී ඇත.

1971 කාලයේදී ගුරුනගර ප්‍රදේශයේ සහ යාපනය අර්ධද්වීපයේ හිංසාවාදී අරගල ඇතිවීම වැළැක්වීම සඳහා එතුමා ඉතා දක්ෂව ක්‍රියා කළේය. ඒ නිසාම විශිෂ්ඨ සේවා විභූෂන සම්මානයෙන් ද පිදුම් ලැබුවේය. 1977 දී හමුදා මූලස්ථානයේ ලේකම් හැටියටත්, 1978 දී පනාගොඩ යුධහමුදා මූලස්ථානයේ අණදෙන නිලධාරියා හැටියටත් පත් වූ ඔහු බ්‍රිගේඩියර්වරයෙකු ලෙස ද උසස්වීම් ලැබීය. 1982 දී යුධ හමුදාවේ මාණ්ඩලික ප්‍රධානියා හැටියටත්, යාපනයේ ආරක්ෂක හමුදාවල අණදෙන නිලධාරියා හැටියටත් සේවය කළ ඔහු ඒ කාලයේදී කොටි සටන මොට කිරීමට තරම් උපායශීලී විය. ඒකාබද්ධ මෙහෙයුම් අණදෙන නිලධාරී (AOC) හැටියට ද එතුමා සේවය කළේය. 1983 දී ජනරාල් සිරිල් රණතුංග මහතා හමුදා සේවයෙන් විශ්‍රාම ගත්තේය.

හමුදාවෙන් විශ්‍රාම ගැනීමෙන් පසු ගුවන් සේවාවල සභාපති හැටියට ද, ආරක්ෂක අමාත්‍යාංශයේ ලේකම් හැටියට ද 1993 දක්වා සේවය කළේය. ඕස්ට්‍රේලියාවේ ශ්‍රී ලංකා මහකොමසාරිස්වරයා හැටියට සහ එක්සත් රාජධානියේ ශ්‍රී ලංකා මහකොමසාරිස්වරයා හැටියට ද සේවය කළ සිරිල් රණතුංග මහතා ජනරාල් සර් ජෝන් කොතලාවල ආරක්ෂක විශ්ව විද්‍යාලයේ කුලපති ලෙස ද කලක් සේවය කළේය.

සිරිල් රණතුංග මහතා විශ්‍රාම ගැනීමෙන් පසු එම මැතිනිය ද සමඟ වසර ගණනාවක්ම පදිංචිව සිටියේ මාවනැල්ලේ ඔවුන්ට අයත් වත්තකය. මා එම ප්‍රදේශය පසුකර යන සෑම දිනකම සිරිල් රණතුංග නැමැති ගොවි මහතා හමුවී දිවා ආහාරය හෝ රාත්‍රී ආහාරය හෝ ගෙන ඒම සිරිත විය. ඔහු මුළු විශ්‍රාමික කාලයම යෙදවූයේ විවිධ අත්හදා බැලීම් කරමින් ගොවිතැන ව්‍යාප්ත කිරීමටය. වන රක්ෂණය පිළිබඳ විශාල උනන්දුවක් දැක්වූ ඔහු මාවනැල්ල - මහනුවර අතර පාර දෙපස ගස් සිටුවීමේ මහා ව්‍යාපාරයක් ද මෙහෙය වූයේය.



ජෙනරල් සිරිල් රණතුංග මහතා,
එම මැතිනිය සහ මම



ජෙනරල් සිරිල් රණතුංග මහතා,
එම මැතිනිය සහ ක්‍රිෂ්ණා
මාවනැල්ල නිවසේදී

ශරීර සෞඛ්‍ය හේතූන් නිසා ඔහු හමුදා රෝහලට ආසන්නව සිටිය යුතු නිසා කෝට්ටේ ප්‍රදේශයේ තම දරුවෙකුට අයත් නිවසක පදිංචියට පැමිණියේය. සෑම දෙසතියකට වරක්ම වාගේ මගේ මිතුරු ක්‍රිෂ්ණරත්න මහතාත් මාත් අප දෙදෙනා රණතුංග යුවල සමඟ සුදහ කතාබස්හි යෙදීමට අමතක කළේ නැත. දැඩි ලෙස රෝගතුරුවී නිවසේ සිටියදී අපි සතිපතාම වාගේ එතුමා බැලීමට ගොස් සිත සතුටු කිරීමට අමතක නොකළෙමු. බොහෝ විට එතුමා ආලින්දයේ පහසු අසුනක වාඩිවී රණතුංග මැතිනිය විසින් ඉදිරිපස මිදුලේ වගා කරන ලද මල් පාත්ති දෙස බලමින් විශාල සතුටක් භුක්ති වින්දේය. පසුගිය මාස කිහිපය තුළ රෝහල් ගතවූ ජනරාල් සිරිල් රණතුංග මහතා ජූනි 16 වැනිදා සදහටම ඇස් පියා ගත්තේය. බලය යෙදීමට වඩා ධාර්මිකව නීතිය සහ සාමය රැකීමට පරමාදර්ශයක් දුන් ශ්‍රේෂ්ඨ රණශූරයෙකු අප අතරින් වියෝවීය.



ජනරාල් සිරිල් රණතුංග මහතා, එම මැතිනිය සහ මම කෝට්ටේ නිවසේදී

හමුදාවල ආරක්ෂක අංශවල සිටින බොහෝ දෙනෙක් පමණක් නොව වෙනත් රජයේ නීතිරීති ක්‍රියාත්මක කරන තැන්වල සිටින අය මෙන්තා, කරුණා, මුදිතා, උපේක්ඛා ගුණ අමතක කොට බලය යොදා හිතූමතේ කටයුතු කිරීමට පෙළෙඹෙති. මෙවන් පරිසරයක තමා අතේ බලය තිබේ යැයි නොසලකා වැරදි කරනවුන් වැරද්දෙන් බේරා ගැනීමට පළමුව ක්‍රියා කරන ආරක්ෂක හෝ වෙනත් අංශවල බලධාරියෙක් අපට දක්නට ලැබෙන්නේ ඉතා කලාතුරකිනි. ජනරාල් සිරිල් රණතුංග වර්තය එවැනි විරල වර්තයකි.

රණතුංග මැතිනියටත් නිරාන් සහ රජීන් යන පුතුන් දෙදෙනාටත් මුනුපුරු මිනිපිරියන් හතර දෙනාටත් සර්වෝදය සංසදයේත් මේ ලියන මගේ පවුලේ හැමදෙනාගේත් සාතිශය සංවේගය පළ කරන අතර මේ දෑහැමි යුගපුරුෂයාට නිවන් සැප ලැබේවා'යි ප්‍රාර්ථනා කරමු.

343

ප්‍රජාතන්ත්‍රවාදී මාධ්‍ය ක්‍ෂේත්‍රයේ දැවැන්තයෙකුගේ සමූහැනීම



රාජා මහේන්ද්‍රන් මහතා

මෙරට මාධ්‍ය ක්‍ෂේත්‍රයේ නව සන්ධි ස්ථානයක් බිහි කළ නිහඬව දැවැන්ත සේවාවක් සිදු කළ ප්‍රජාතන්ත්‍රවාදී මාධ්‍යයක් බිහි කිරීමේ පුරෝගාමියෙකු වූ රාජා මහේන්ද්‍රන් මහතාගේ විශේෂව ප්‍රජාතන්ත්‍රවාදය අගයන මුළුමහත් රටවැසි ජනතාවට සිදු වූ බලවත් පාඩුවකි. එතුමා අපෙන් විශෝවූයේ 79 වන විශේෂය.

පසුගිය ජූලි 25 වනදා එතුමා අපෙන් සමුගෙන ගියේ කිසිවෙකුත් බලාපොරොත්තු නොවූ මොහොතකදීය. සෞභාග්‍යයෙන් සිව් දෙනෙකු සහ සෞභාග්‍යයෙන් දෙදෙනෙකුගෙන් යුත් පවුලේ බාල පුත්‍රයා වූවේ රාජා මහේන්ද්‍රන්ය. සිත්තනම්බි රාජේන්ද්‍රම් සහ සෙල්ලම්මා ඔහුගේ දෙමාපියෝ වූහ. ඔහුගේ පියාණන් අභාවයට පත්වන විට ඔහු ලාබාල

තරුණයෙකු විය. ඒ වනවිට 16 වැනි වියේ පසු වූ මේ ධෛර්යවන්ත තරුණයා තම පියාගේ ව්‍යාපාර සිය සොහොයුරා සමඟ ඉදිරියට ගෙන යෑමට කටයුතු කළේය.

උපතින්ම ලබා සිටි ව්‍යාපාර දැනුම වර්ධනය කර ගනිමින් මෙම මහා සංවිධානය ලොව ප්‍රධානතම ව්‍යාපාර ආයතනයක් ලෙස බැබළවීමට මේ පුංචි තරුණයාට හැකිවූයේ ඒ සඳහා ඔහු තුළ වූ කැපවීම නිසාය.

විශේෂයෙන් මෙරට ප්‍රබල මාධ්‍ය ආයතනයක් වූ සිරස මාධ්‍ය ජාලය මුල් කරගෙන ප්‍රජාතන්ත්‍රවාදී මාධ්‍ය සේවාවක් ශ්‍රී ලංකාවට හඳුන්වාදීමට එතුමා උත්සාහ කළේය. නැතිබැරි මිනිසුන් සඳහා සමාජ සත්කාර වැඩ සටහන්ද ඒ තුළින් නිර්ලෝභීව ක්‍රියාත්මක කරවීමට එතුමා හැමවිටම උත්සාහ ගත්තේය.

දේශපාලන පසුබිම්වලින් බැහැරව තම සමාජ සත්කාර ඇතුළු ප්‍රජාතන්ත්‍රවාදී ක්‍රියා පිළිවෙත් නිවැරදිව ක්‍රියා කරවීමට එතුමා උත්සාහ ගත්තද එතුමාට බැට වැදුණු අවස්ථා ද තිබේ. එතුමාගේ ව්‍යාපාර ආයතනවලට කොතරම් බාධක එල්ලවුවත් ඒ සියලු බලවේග පරදවා යළි ගොඩනැගීමට එතුමා තුළ තිබුණේ පුද්ගලික ආත්ම ශක්තියකි.

හින්දු බැතිමතෙකු වුවද ඔහු අන්‍ය ආගම්වලටද දක්වූයේ ගෞරවයකි. වෙසක් කලාප වැනි බෞද්ධාලෝක වැඩ සටහන්වලට ඔහු දැඩි ප්‍රිය බවක් දක්වමින් ඒවාට මහත් ප්‍රචාරයක් ලබා දීමට ද කටයුතු කළේය.

වචනයේ පරිසමාප්තියෙන්ම ඔහු නිහතමානී නිරහංකාර පුද්ගලයෙකු විය. කොතරම් ඉහළ ආයතනයක ප්‍රධානියා වුවද එතුමා තුළ පැවැති නිහතමානී බවට කදිම උදාහරණයක් මගේ අත්දැකීම් අතර ද තිබේ.

2020 ජූලි 05 වැනිදා හිටිහැටියේ මහරාජා සමූහ ආයතනයේ සහ සිරස මාධ්‍ය ජාලයේ ප්‍රධානී ආර්. රාජාමහේන්ද්‍රන් මහතා අපේ ගෙදරට සිහිවටනයක් ලෙස ඉතා ලස්සන මල් කළඹක් එවා තිබුණේය.

යම් ජාතික ප්‍රශ්නයක් පිළිබඳව මම කරන ලද නිර්භය ප්‍රකාශයක් අගය කිරීමක් වශයෙන් එම ත්‍යාගය එවා තිබිණි. ස්තුතිපූර්වකව එය පිළිගත් බව දන්වා විද්‍යුත් තැපෑලෙන් පණිවුඩයක් යැවූ මම මගේ හවතණ්භා පොතේ 1 සහ 11 වෙළුම්හි පිටපත් දෙකක් ද එතුමාට යැවීමි. එය දුටු ඔහු මගේ අත්සන යොදා එතුමාටත් එම මැතිනිය ෂෙලින් දෙපළට එවන මෙන් ඉල්ලා සිටියේය. ඒ අනුව මගේ හවතණ්භා වෙළුම් හතරෙහි පිටපත් හතරක්ම මගේ අත්සන යොදා නොපමාවම නැවත එතුමාට යැවීමි. එයට පිළිතුරු වශයෙන් ඉතාමත්ම දිගු ලිපියක් එවා තිබූ එතුමා කොළඹ පැමිණි විටෙක එතුමා හමුවීමට පැමිණෙන ලෙස ආරාධනයක් ද කර තිබුණේය. ඒ අනුව 2020 ජූලි 25 දා පමණ මම සිරස මාධ්‍ය කාර්යාලයට ගියෙමි. මා දන්වා තිබූ වේලාවට පැය භාගයකට කලින් මා එහි ගියත් මා පැමිණි බව දැනගත් වහාම එතුමා මගේ කාරය ලගට පැමිණ දොර ඇර මා අතින් අල්ලා ගෙන එතුමාගේ කාර්යාලයට කැඳවා ගෙන ගියේය. පැය දෙකහමාරක් පමණ කතාබස් කිරීමෙන් පසු එතුමා විසින්ම මා පහළට කැඳවා ගෙන ගොස් කාරයට නංවා සුභපතා ආයුබෝවන් කීවේ රුපියල් ලක්ෂ එකහමාරක් පමණ වටිනා වූ Montblanc මොන්ට්බ්ලැන්ක් වර්ගයේ පවුන්ටන් පෑනක් ද මට තෑගි කරමිනි. මේ නිතහමානී ගුණයන් එතුමාගේ කාර්යාලයේදී මට ඉතාමත් ආදරයෙන් සහ ගෞරවයෙන් සැලකූ ආකාරයත් පුදුම සහගතය. ඔහු සමග ගතකළ කාලය ඇතුළතදී ඔහුගේ කාර්යාලය රූපවාහිනී සාකච්ඡාවකට පුදුසු වන සේ සකස් කොට පැයක් පමණ කාලයක් ඔහුගේ උසස්ම නිවේදකයෙකු මාර්ගයෙන් මගේ ජීවිත කතාව පටිගත කළේය.

ලෝකයේ රජවරුන්, ජනාධිපතිවරුන්, අගමැතිවරුන්, මැති ඇමතිවරුන් ආදී විවිධ නායකයින් මුණගැසී තිබෙන මට මේ විශේෂ වර්තය ගැන ඇති වුණේ ඉමහත් ගෞරවයකි. හරියටම අවුරුද්දක් ගත වූ තැන එතුමා හිටිනැටියේ අසනීප වී අපෙන් සදහටම වෙන් වූ බව ආරංචි වූ විගස මට ඇතිවූයේ ඉමහත් කම්පාවක් මෙන්ම අතිශය සංවේගයකි. මෙය ලියන විට ඔහු අප අතරින් වියෝවී ගොස්ය.

ඔබතුමා ජීවත්ව සිටි කාලය තුළදී අපේ බෞද්ධ විහාරස්ථාන ඇතුළු පූජනීය ස්ථානවලට නිර්ලෝභීව කටයුතු කළ ආකාරයත් අපි දනිමු.

මෙරට මෙන්ම විදේශ පූජනීය ස්ථානවලදීද ඔබතුමාට පින් පැමිණවීම් කරමින් පින්කම් පවත්වනු ලබති.

රාජා මහේන්ද්‍රන් මහතාණෙනි, ඔබතුමා පුනර්භවය පිළිගන්නේ දැයි මම නොදනමි. ඔබ මෙරට ජනතාවට සහ ප්‍රජාත්‍රන්තවාදයට කළ මෙහෙවර ගැන සිතන විට ඔබතුමා යළිත් අප අතර ඉපදිය යුතු මහගු උසස් පුද්ගලයෙක් ලෙස මම දකිමි.

ඔබගේ වියෝවෙන් පසු ඔබ වෙනුවෙන් සිදු කරනු ලබන පුණ්‍යකර්මවලින් ලැබෙන පින් අනුමෝදන් වී ඒ පින්බලෙන් ඔබතුමා යළිත් අප අතර ඉපදී මෙරට ජනතාවට සේවය කිරීමට ඉඩ ලැබේවා යන්න අපේ එකම පැතුමයි.

හික්ෂුනී ශාසනය පුනරුත්ථාපනය කිරීම
සඳහා ජීවිතය කැප කළ
ආචාර්ය කොලොන්නාවේ
කුසුමා හික්ෂුනීන් වහන්සේ



ආචාර්ය කොලොන්නාවේ කුසුමා හික්ෂුනීන් වහන්සේ
බුද්ධගයාවේදී නිතා හමු වූ අවස්ථාවක්

සංසාරික පුරුද්දක් නිසා දෝ පාසල් යන විශේෂීන් උසස් අධ්‍යාපනය ලබන යුගයේදීත් ගුරුවරයෙක් වශයෙන් සේවය කරන කාලයේදීත් සමාජසේවා සහ වෙනත් කටයුතුවලදීත් මට නොයෙක් මාදිලියේ අය මුණගැසුණත් මගේ හිත ඇදී ගියේ සදාචාර සම්පන්න ගුණගරුක අය වෙත පමණකි. සමහර විට මාගේ නොදැනුවත්කම නිසා දිගු කලක් යම් යම් පුද්ගලයන් සමඟ ආශ්‍රය කළත් ඔවුන්ගේ සැබෑ දුර්වලකම් මතුවූ විට ඔවුන්ගෙන් ඇත්වීමට මම සමත්වීමි. අවසානයේදී මගේ කලාණ මිත්‍රයන් හැටියට මා හඳවතේ බැඳුණු අය ඉතිරි වූයේ ටික

දෙනෙකි. ඔවුන් අතරින් සැහෙන පිරිසක් පසුගිය මාස කිහිපයේදී ස්වභාවික හේතූන් නිසා හෝ වයස්ගතවීම නිසා හෝ කොරෝනා වසංගතයට ගොදුරුවීම නිසා හෝ අපෙන් සදහටම වෙන් වූහ. රටේ පවතින ඇදිරිනීතිය සහ වෙනත් සම්බාධක නිසා ඔවුන්ගේ අවසාන කටයුතුවලට සහභාගිවීමට පවා අවස්ථාවක් නොලැබිණි. මෙය අතිශයින්ම වේදනාසහගත අත්දැකීමක් විය.

දැනට දෙසතියකට පමණ ඉහත දී එනම්, 2021 අගෝස්තු 28දා අනුදෙවැනි වියෙහි දී අප අතරින් වෙන්ව ගිය ගරු කොලොන්නාවේ කුසුමා හික්සුනින් වහන්සේ මෙයින් එක් අයෙකි. එතුමිය සාමාන්‍ය කළාණ මිත්‍රයෙක් පමණක් නොව අපේ ව්‍යාපාරයටත් අප පවුලටත් පුදුම විදියේ සහයෝගයක් දුන්වූ අප කාගේත් අතීතය ගෞරවාදරයට ලක්වූ බෞද්ධ ශාසන ඉතිහාසයට එක් වියයුතු වූත් උතුම් චරිතයකි. 1929 ඔක්තෝම්බර් මස 09 වැනිදා පානදුර සරික්කමුල්ල ප්‍රදේශයේ පදිංචිව සිටි දොන් කොරනෝලියස් ගුණවර්ධන ඉංජිනේරු මහතා සහ මාතර, පල්ලිමුල්ලේ එම්ලියා බර්තලමියුස් රාජපක්ෂ යන මැණියන්ගේ තුන්වැනි දරුවා හැටියට කුසුමා උත්පත්තිය ලැබීය. ඇයගේ පියා රැකියාව කළ රජයේ දෙපාර්තමේන්තුවට ආසන්න නිසා ඔවුන් පදිංචිව සිටියේ කොලොන්නාවේය.

මරදානේ ආනන්ද බාලිකා විදුහලේ සහ ආනන්ද මහා විද්‍යාලයෙන් ප්‍රාථමික සහ උසස් අධ්‍යාපනය ලැබූ කුසුමා මෙනවිය විද්‍යා අංශයෙන් පශ්චාත් උපාධිය ද ලබා ශ්‍රී ජයවර්ධනපුර විශ්ව විද්‍යාලයේ කථිකාචාර්යවරියක් හැටියට සේවය කළාය. 1950 ගණන්වල මුල් භාගයේදී ගාල්ලේ මහින්ද විද්‍යාලයේ ගණිත විශේෂඥ ගුරුවරයෙක් හැටියට සේවය කළ මාගේ ආදරණීය ගුරුවරයෙක් වූ අසෝක දේවේන්ද්‍ර මහතා සමඟ 1956 දී ඇය විවාහ වූවාය. අසෝක දේවේන්ද්‍ර මහතා ද මහරගම ගුරු විද්‍යාලයේ කථිකාචාර්යවරයෙක් වශයෙන් හා විශ්ව විද්‍යාලයේ කථිකාචාර්යවරයෙක් වශයෙන් ද, අධ්‍යාපන අධ්‍යක්ෂවරයෙක් වශයෙන් ද සේවය කළ විශාල කීර්තියක් ලැබ සිටි පුද්ගලයෙකි. ඔවුන්ගේ වැඩිමහල් දියණිය පේෂලා 1982/ 85 වර්ෂවලදී සර්වෝදයට එක්ව මාගේ ලේකම්වරිය වශයෙන් ක්‍රියා කළ නිසා අපගේ සම්බන්ධය වඩාත් කිට්ටු විය.

අසෝක දේවේන්ද්‍ර මහතාගේ පවුල මෙන්ම කුසුමා මැතිනියගේ පවුල ද අතිශයින්ම බුදු දහමට ලැදි නිතරම දාන-සීල-භාවනාවල යෙදුනු පවුල් දෙකකි. මේ නිසා ළමා කාලයේ සිටම බුදු දහමට සිත ඇදී ගිය නිසා විද්‍යා අංශයෙන් ඇය උසස් උපාධි ලැබුවත් පාලි භාෂාව සහ බුදුදහම යන විෂයන්ගෙන් පශ්චාත් උපාධි ලබා ගැනීමට ද සමත් විය. මේ යුගයේදී ආචාර්ය කුසුමා දේවේන්ද්‍රගේ පර්යේෂණ අතර ශ්‍රී ලංකාවේ දසසිල් මාතාවන් පිළිබඳව අවුරුදු කිහිපයක්ම පර්යේෂණවල යෙදෙන්නට ඇයට සිත් විය. ජර්මනියේ සහ ඇමෙරිකාවේ මහාචාර්යවරුන් කිහිපදෙනෙකු සමඟ එකතුව ඔවුන්ගේ උපදෙස් ලබා ගෙන දසසිල් මාතාවන් පිළිබඳ මේ පර්යේෂණ ඇය දිගටම කරගෙන ගියාය. දසසිල් මාතාවන්ට ඒ වන විට සමාජයේ ලැබී තිබුණු තත්ත්වය පිළිබඳව ඇය අතිශයින්ම සංවේගයට පත් වී සිටියාය. දසසිල් මාතාවන් සඳහා සංඝයා වහන්සේලාගේ මෙන්ම ගිහි බොදු නායකයන්ගේ විශේෂයෙන් රජයේ ද අවධානය යොමු කිරීමට ඇය මෙම පර්යේෂණය සඳහා දිවා රෑ නොබලා මහන්සි වූවාය. දරුවන් හය දෙනෙක් බලා ගැනීමේ කාර්යය ඇය පිට පැවැරී තිබුණත් ආර්ථික වශයෙන් ඒ දෙපළට ලැබුණු චේතනය පමණක් තිබුණත් මේ උත්සාහය ඇය නොකඩවාම කරගෙන ගියාය. අවසානයේ රාජ්‍ය නායක ජේ. ආර්. ජයවර්ධන මහතා මුණගැසී අඩු වශයෙන් බුද්ධශාසන අමාත්‍යාංශයේ දසසිල් මාතාවන් ලේඛ්‍යාරූඪ කිරීමට අංශයක් ලබා දෙන ලෙස ඉල්ලා සිටියාය. මේ අවස්ථාවේදී මේ ගැන උනන්දු වූ ඵලිතා ජයවර්ධන මැතිනිය මේ පිළිබඳව උනන්දුවක් දක්වා ක්‍රියා කළෙන් දසසිල් මාතාවන්ට යම් කිසි හච්ඡරණයක් ලැබිණි. එහෙත් රටේ පිළිගත් හික්ෂුන් වහන්සේලා වැඩි දෙනෙක් මේ පිළිබඳ කිසිම උනන්දුවක් නොදක්වූහ.

1950 සිටම දේවේන්ද්‍ර දෙපළ දරුවන් ද සමඟ කඳුබොඩ භාවනා මධ්‍යස්ථානයට ගොස් සතිය, දසදින ආදී භාවනා සැසිවලට සහභාගි වූහ. මේ අතර ජර්මන් ජාතික අයියාබේමා දසසිල් මැණියන්ගේ අනුශාසනා සහ උපදෙස් පරිදි ක්‍රියා කළ කුසුමා, හික්ෂුනී විනය ගැන හදාරන්නටද වූවාය. අවුරුදු දහසකට පෙර ලංකාවෙන් හික්ෂුනී ශාසනය අන්තර්දාන වුවත් ලංකාවෙන් විනයටත්, කොරියාව ආදී වෙනත් රටවලටත් පැතිරුණු හික්ෂුනී ශාසනය අද වන තුරු නොනැසී පවතී. ඉන්දියාවේ මහාබෝධි

සමාගම මාර්ගයෙන් ඉන්දියාවේ සහ ලංකාවේ පමණක් නොව ලෝකය පුරාම බුද්ධ ශාසනය ව්‍යාප්ත කිරීමටත් බුදුදහම පිළිබඳව අවබෝධයක් ලෝකයාට දීමටත් මෑත යුගයේ ජීවත් වූ ශ්‍රේෂ්ඨතම හිමිනමක් වූ පරමධර්මචේතිය පිරිවෙණේ පරිවෙණාධිපති පුජ්‍යපාද මාපලගම විපුලසාර නාහිමියන් මේ පිළිබඳව උනන්දු කිරීමට කුසුමාට හැකි විය.

ගරු මාපලගම විපුලසාර හිමිපාණන් වහන්සේගේ නොමසුරු මැදිහත්වීම නිසා දසසිල් මාතාවන්ට විශේෂ ස්ථානයක් මහජනයාගෙන් ලැබුණා පමණක් නොව හික්ෂුනී විනය පිළිබඳ උතුරු කොරියාව, තායිවානය ආදී රටවලට ගොස් ඒ ඒ භාෂාවලින් ඉතිරි වී තිබූ හික්ෂු විනය පිළිබඳ පොත් සෑහෙන ප්‍රමාණයක් ඉංග්‍රීසියට සහ සිංහලට පරිවර්තනය කිරීමට මෙතුමිය සමත් වූවාය. හික්ෂු විනය පිළිබඳ හදාරන විට එතුමියට අවබෝධ වූයේ බුදුරජාණන් වහන්සේ විසින් පැනවූ හික්ෂුනී විනය ආරක්ෂා වී තිබෙන බවය. මේ නිසා එතුමියගේ එකම අභිප්‍රාය වූයේ හික්ෂුනී ශාසනය ශ්‍රී ලංකාවේ නැවත සංස්ථාපනය කිරීමයි. අප සියලුදෙනාම එදත් අදත් ගරු කරන දිවංගත මහානායක හිමිපාණන් වහන්සේ නමකගෙන් ශක්‍යදීතා සමුළුව ලංකාවේදී පැවැත්වීමට පෙර මේ පිළිබඳ සඳහන් කළ විට උන් වහන්සේ පැවැසුවේ හික්ෂුනී යන නම නොයොදා ඕනෑම සමුළුවක් පවත්වන හැටියටය.

මේ කිසිවකින් අධෛර්ය නොවී කුසුමා දේවේන්ද්‍ර මැතිනිය බණ්ඩාරනායක ජාත්‍යන්තර සම්මන්ත්‍රණ ශාලාවේ පැවැත්වූ ලෝක ශක්‍යදීතා සමුළුවේ මූලාසනය ගෙන ලෝකයාම හික්ෂුනී ශාසනය පිළිබඳව දැනුවත් කළාය. ඉන් පසු විපුලසාර හිමියන්ගේ ඉල්ලීම පරිදි දසසිල් මාතාවක්වීමට එතුමිය කැමැති වූවාය. කැළණිය රජමහා විහාරයේදී පැවැත්වූ දසසිල් මාතා පැවිදි කිරීමේ උළෙලට එතුමියගේ ස්වාමියා වූ අසෝක දේවේන්ද්‍ර මහතා ප්‍රධාන විශාල පිරිසක් පැමිණ සිටියහ. මගේ බිරිඳ නිතා ද මේ උත්සවයට තවත් පිරිසක් සමඟ සහභාගි වූවාය. මුලින්ම තම සැමියා වූ අසෝක දේවේන්ද්‍ර මහතාට වැඳ දසසිල් වීමට අවසර ගත් කුසුමා හිස මුඩුකොට දසසිල් මාතාවගේ චිවරයෙන් සැරසී පැමිණ අසුන්ගත් විට තම සැමියා වූ අසෝක දේවේන්ද්‍ර මහතා ඇයට වැඳ නමස්කර කරනු දෑක එහි සිටි කාගේත් ඇස්වලට කඳුළු ගලා ඒමට තුඩුදුන් සිද්ධියක් වී ඇත.

අවුරුදු දහසකට පසු කුසුමා හික්ෂුනීන් වහන්සේගේ මූලිකත්වයෙන් ශ්‍රී ලංකාවේ ඇරඹුනු හික්ෂුනී ශාසනයේ අභිවෘද්ධියට ක්‍රියා කළ හික්ෂුන් වහන්සේලා කිහිප නමක් ගැන සඳහන් කිරීම වැදගත්ය. අනගාරික ධර්මපාලතුමා අද ජීවත්ව සිටියේ නම් මේ ගැන අතිශයින්ම සතුට වනු ඇත. හික්ෂුනී ශාසනය පිහිටුවීම සඳහා අනුග්‍රහය දක්වූ ස්වාමීන් වහන්සේලා අතර කිරින්දේ ධම්මානන්ද නාහිමි, වල්පොල රාහුල නාහිමි, තලල්ලේ ධම්මාලෝක නාහිමි, කාක්කපල්ලියේ අනුරුද්ධ නාහිමි ආදී හික්ෂු පීතෘවරයන් වහන්සේලාගේ නම් සඳහන් කිරීම වටිනේය. අවුරුදු පතා හික්ෂුනීන් වහන්සේලා උපසම්පදාවේ පිහිටුවන පුහුණු මධ්‍යස්ථානයක් රංගිරි දඹුල්ලේ පූජ්‍ය ඉතාමථවේ සුමංගල නාහිමියන් යටතේ ක්‍රියාත්මක වේ. කිරම විමලජෝති නාහිමියන්ගේ ප්‍රධානත්වයෙන් දෙකඳුවෙල හික්ෂුනී පුහුණු මධ්‍යස්ථානයක් ද පානදුරේ සබ්බදීනා හික්ෂුනී පුහුණු මධ්‍යස්ථානයක් ද තිබේ. යම් යම් පහසුකම් හික්ෂුනීන්ට ලබා දී ඇතත් තවම බුද්ධශාසන අමාත්‍යාංශයවත් රජයවත් හික්ෂුනී ශාසනය ස්ථාපනය කිරීමේ උත්සාහයට අත නොදීම ගැන අපට විශාල සංවේගයක් ඇති වේ. කෙසේ නමුත් උපසම්පදාව ලැබූ හික්ෂුනීන් වහන්සේලා 2500කට අධික ප්‍රමාණයක් හික්ෂුනී ආරාම 350කට වැඩි ප්‍රමාණයක අද සේවයේ යෙදී ඇති බැවින් අනාගතයේදී හික්ෂුනී ශාසනය තවත් වර්ධනය වනු නියතය. ජනගහනයෙන් 52% ක් කාන්තාවන් සිටිනැයි සිතන රටක හික්ෂුනී ශාසනය ස්ථාපිතවීම රටේ ආධ්‍යාත්මික සදාචාර සංස්කෘතික හා සාමාජික දියුණුවට ඉමහත් පිටුවහලක් වනු ඇති බව හැමදෙනාම කල්පනා කළ යුතුය.

දකුණු කොරියාවේ සහ තායිවානය හික්ෂුනී වහන්සේලාගේ සංවිධානවලින් සියලුම වියදම් දරා මාපලගම විපුලසාර හිමියන් යටතේ මහාබෝධි සමාගමෙන් පාලනය වූ බුදුරජාණන් වහන්සේගේ පළමු ධර්ම දේශනාව පැවැත්වුනු බරණැස සාරනාත් භූමියේදී හික්ෂු හික්ෂුනීන් සිය ගණනක් මධ්‍යයේ කුසුමා දසසිල් මැණියනුත් ලංකාවෙන් ගිය තවත් නව නමක් ද උපසම්පදාව ලැබූහ. විපුලසාර හිමියන් මැදිහත් වී මේ කළ සත් ක්‍රියාව නිසා ශ්‍රී ලංකාවේ හික්ෂු හික්ෂුනී, උපාසක උපාසිකා යන බෞද්ධ ශාසනයේ සතර අංශයම සම්පූර්ණ විය. ගරු හික්ෂුනී ආචාර්ය කොලොන්නාවේ කුසුමා මෙහෙණින් වහන්සේ අවුරුදු

දාහකට පසු ශ්‍රී ලංකාවේ සම්බුද්ධ ශාසනය පිහිටුවීමෙහි ලා මුල් තැන ගත් උත්තම උපාසිකාව වූහ. උපසම්පදාව ලැබූ දින සිට අවුරුදු දෙකක කාලයක් හික්ෂුනියක් වශයෙන් පුහුණුවීම සඳහා එතුමිය ඉන්දියාවේ සාරනාත්හි මහාබෝධි මධ්‍යස්ථානයේ ගත කළාය.

මවක් වශයෙන් මෙතුමියට ලැබුණු පළවෙනි කම්පනය ඇයගේ දෙවැනි දියණිය අරුණි දේවේන්ද්‍ර පිළිකා රෝගයක් සැදී මෙළොවින් සමු ගැනීමයි. සාරනාත්හි හික්ෂුනියක් වශයෙන් දෙවසරක් ගත කොට ලංකාවට පැමිණි පසු පළමුවෙන්ම ඇයට මහත් බේදවාචකයට මුහුණදීමට සිදු විය. එනම් තමන්ගේ 39 හැවිරිදි විවාහක දරුවන් දෙදෙනෙක් ද සිටින වැඩිමහල් පුත්‍රයා වූ හේමභා දේවේන්ද්‍රගේ අභාවයයි. ඔහු අවසන් හුස්ම හෙළන අවස්ථාවේ ඔහු අසල සිට බණ දේශනා කොට බොවිජංග සූත්‍රය නොනවත්වාම කීමට හික්ෂුනී කුසුමා අමතක නොකළාය. කොළඹ ආනන්ද විද්‍යාලයේ ආදි ශිෂ්‍ය සංගමයේ සභාපති වශයෙන් ද කටයුතු කළ හේමභා දේවේන්ද්‍ර මහතාගේ අවසන් කටයුතුවලට විශාල පිරිසක් සහභාගි වූහ.

මෙතැන් සිට කුසුමා හික්ෂුනීන් වහන්සේ සම්පූර්ණයෙන්ම ගිහිගෙය අමතක කොට ලංකාවේ හික්ෂුනී ශාසනය ස්ථාපිත කිරීමටත් ලොව පුරාම බෞද්ධ ධර්මය දේශනා කිරීමටත් තමන්ගේ කාලය ගත කළාය. ඉන්දියාව, තායිලන්තය, කාම්බෝජය, නේපාලය, චීනය, බුරුමය, ඕස්ට්‍රේලියාව, කැනඩාව, එංගලන්තය, තායිවානය, මැලේසියාව නිව්සීලන්තය, ඊස්ත්‍රාලය, සරාවාක්, ඕලන්දය, බෙල්ජියම, ඩුබායි ආදී රටවලට හික්ෂුනීන් වහන්සේ කැඳවා ගෙන උන් වහන්සේගේ ධර්ම දේශනාවලට ඇහුම්කන් දීමට දහස් ගණන් ඒ ඒ රටවල සද්ධාවන්ත බැතිමතුන් ඇදී ආහ.

ගිහි ජීවිතයේදී එතුමියගේ ස්වාමි පුරුෂයා වූ අතිශයින්ම ආධ්‍යාත්මික ජීවිතයක් ගත කළ ශ්‍රේෂ්ඨ පුරුෂයෙක් වූ අසෝක දේවේන්ද්‍ර මහතා ද 2016 ජනවාරි 10 දා අභාවප්‍රාප්ත විය. එතුමාගේ දේහය එතුමාගේ කැමැත්ත අනුව වෛද්‍ය විද්‍යාලයට බාර දෙන ලදී. එතුමාට උතුම් උත්පත්තියක් ලැබෙනු ඇති බවට කිසිම සැකයක් නැත. අසෝක දේවේන්ද්‍ර මැතිතුමාගේත් හික්ෂුනී කුසුමාගේත් යන දෙදෙනාගේම

අවසන් කටයුතු කිසිදු ජන සහභාගිත්වයකින් තොරව සිදු වූ බව මෙහිදී සඳහන් කළ යුතුය.

භික්ෂුනීන් වහන්සේට ධෛර්යය දුන් මග පෙන්වූ අයියාබේමා මෙහෙණින් වහන්සේ සිහි කොට ඔලබොඩුව අයියාබේමා භාවනා මධ්‍යස්ථානයක් පිහිටුවීමට එතුමිය සමත් වූවාය. බොරැල්ල, ගෝතමී පාරේ 'සදහම් සෙවන' නම් ස්ථානයේ අගනුවරට පැමිණෙන භික්ෂුනීන් සහ කාන්තාවන් සඳහා තේවාසිකාගාරයක් සහ පොදු මුළුතැන්ගෙයක් පිහිටුවීමට ද ඇය ක්‍රියා කළාය. භික්ෂුනී කුසුමාගේ ශිෂ්‍යාවක් වූ විසිදෙවැනි විශේෂිත පසු වූ භික්ෂුනී මේදාවනී නම් භික්ෂුනීන් වහන්සේ ඇයට ඒ සඳහා සහාය වූවාය. අවුරුදු 92ක් වන තුරු භාවනායෝගීව ජීවත් වෙමින් ජීවිතයේ අවසාන මොහොත දක්වා ධර්මදේශනා කරමින් සම්බුද්ධ ශාසනයට ඵලිභාසික සේවයක් සිදුකළ ශ්‍රේෂ්ඨතම චරිතයක් වූ ඇය කොරෝනා රකුසාට බිලි වී පසුගියදා ජීවිතයෙන් සමුගත්තාය. ඉතාමත්ම ශාන්තව අවසාන් හුස්ම හෙළ ආචාර්ය කොලොන්නාවේ කුසුමා භික්ෂුනීන් වහන්සේට නිවන් සුව පතමින් බුදුන් වහන්සේ වදාළ අනිත්‍ය ධර්මය සිහි කොට එතුමියට පින් දෙමු.

ලංකාවේ දැනට ජීවතුන් අතර සිටින දරුවන් වූ පේෂලා දියණියටත්, ලසිත පුතාටත්, පිටරටවල වාසය කරන නිවුන් පුතාලා දෙදෙනාටත් ඔවුන්ගේ උතුම් මැණියන් සහ පියාණන් කළ පින්දහම් කටයුතුවල ආශීර්වාදය ලැබේවා'යි පතමින් සර්වෝදය වෙනුවෙන් ඔවුන්ට අපගේ සාතිශය සංවේගය පළ කරමු.

සදහටම අපට අහිමි වන බෞද්ධ ශිෂ්‍යාචාරය

බුදු දහමේ හරය එක වචනයකින් ප්‍රකාශ කළහොත් එය අනිත්‍යධර්මය යයි මම සිතමි. බුදුරජාණන් වහන්සේත් උන්වහන්සේ දේශනා කළ ධර්මයත්, උන්වහන්සේ ස්ථාපනය කළ සංඝ ශාසනයත් බෞද්ධ ධර්මය ආදර්ශයට ගෙන ගොඩනැගුණු සියලුම සංස්කෘතීන් සහ ශිෂ්‍යාචාරත් මේ අනිත්‍ය ධර්මයට යටත් වේ. ඉතිහාසයෙන් බෞද්ධ සංස්කෘතියත් බෞද්ධ ශිෂ්‍යාචාරයත් ඇතැම් රටවලින් සදහටම නැති වී ගිය සැටි අපි දනිමු.

මගේ විශ්වාසයේ හැටියට රාවණා පුලස්ථි යුගයේදී ආරම්භ වූ සිව් හෙළයේ හෙවත් සිංහලයේ ශිෂ්‍යාචාරය බුදුන් වහන්සේ ශ්‍රී ලංකාවට වැඩම කළාට පසු බෞද්ධ ධර්මයෙන් පෝෂණය වූ අතර දේවානම්පියතිස්ස යුගයේ දී කෙලින්ම බෞද්ධ ශිෂ්‍යාචාරයක් බවට මේ සිංහල ද්වීපය පරිවර්තනය විය. මේ බෞද්ධ ශිෂ්‍යාචාරය යටතේ යක්ෂ, රාක්ෂ, නාග, දේව ආදී සියලුම ජන කොට්ඨාශයන්, සිව් හෙළයෝ හැටියට සිංහලයෝ හැටියට ඒකාබද්ධ වී ශ්‍රී ලාංකික ජාතියක් ගොඩනැගුණු අතර ඉන් පසු මේ රටට පැමිණි ඉස්ලාම්, කතෝලික ක්‍රිස්තියානි බැතිමතුන් ද බෞද්ධයින් සහ හින්දූන් මෙන්ම සම අයිතිවාසිකම් භුක්ති විඳිමින් ශ්‍රී ලාංකික ජන සමාජයේම කොටසක් හැටියට ජීවත් වූහ.

දකුණු ඉන්දියානු, පෘතුගීසි, ලන්දේසි, ඉංග්‍රීසි ආදී විදේශීය ආක්‍රමණ දහනවයකට පමණ මේ රටට මුහුණදීමට සිදු වුණත් බෞද්ධ ශිෂ්ටාචාරය 1948 දී බ්‍රිතාන්‍යයන්ගෙන් නිදහස ලැබෙන තුරු ආරක්ෂිතව පැවැතියේය. එහෙත් එම නිදහස ලැබී අවුරුදු හැත්තෑතුනක කාලයක ඇවෑමෙන් බෞද්ධ ශිෂ්ටාචාරයේ පදනම දෙදරා ඇති තත්ත්වයකට අද ලංකාව පත්ව තිබේ. බෞද්ධ ශිෂ්ටාචාරය කෙතරම් අනතුරුදායක තත්ත්වයකට පත්ව ඇත්දැයි කිවහොත් එහි ආයුෂ්‍ය තව අවුරුදු දෙක තුනකට පමණ සීමා වී ඇතැයි මට සිතේ. රාවණා පුලස්ථි යුගයේ සිට ශ්‍රී ලංකාව තුළ පරිනාමය වූ ශිෂ්ට සමාජය සන්නාහ සන්නද්ධ විදේශීය ආක්‍රමණවලින් විනාශ කිරීමට නොහැකි වූ අතර අපේ ඇත්තන් විසින්ම අද එය විනාශ වන තත්ත්වයට පත් කර තිබේ.

නිදහස ලැබුණාට පසු මේ රට පාලනය කළ සියලුම දේශපාලන නායකයින් මෙයට වගකිවයුතු බව සමහරුන්ගේ අදහසයි. තවත් සමහරුන් මේ විනාශය දෙස බලන්නේ නිතාමතාම නොයෙක් විදියේ කුමන්ත්‍රණ මාර්ගයෙන් විදේශීය බලවතුන් විසින් මේ තත්ත්වය ඇති කළ බවයි. කවුරුත් කෙසේ මෙයට හේතු දක්වුවත් අද රටට වී ඇති ව්‍යසනය ගැන කල්පනා කර බලා මේවාට හේතුහුන වූ කාරණා හඳුනා ගැනීම කෙතරම් ප්‍රමාද වී වුවත් බුද්ධිමත් ජනතාව විසින් සිදු කළ යුතුය.

ශ්‍රී ලංකාව ඉන්දියන් සාගරයේ පිහිටි දූපතකි. සමහර විට අවුරුදු දහස් ගණනකට පෙර මේ දූපතට සම්බන්ධව මීට වඩා කිහිප ගුණයකින් විශාල භූමියක් තිබෙන්නට ඇත. එහෙත් දැනට අප ශ්‍රී ලංකාව වශයෙන් හඳුන්වන වර්ග කිලෝමීටර් 65,612ක් පමණ වූ භූමි භාගයත් ඒ වටා තිබෙන වර්ග කිලෝමීටර් 510,000 පමණ වූ සාගරයත් අපේ ඡන්ම භූමිය හැටියට අපි මෙතෙක් කල් ආරක්ෂා කර ගෙන සිටියෙමු. දැන් පවතින රජයත් ඊට කලින් පැවැති රාජ්‍ය දෙක තුනත් දශක දෙකක පමණ සුළු කාලයක් ඇතුළතදී අවුරුදු දහස් ගණනක් පැවැති අපේ භෞමික අඛණ්ඩතාවය අපට අහිමි කර ඇත. බ්‍රිතාන්‍යයන් පැමිණ අපේ වන සම්පත විනාශ කොට තේ, රබර්, පොල් ආදී විශාල වගාවන් කර තිබුණත් ඒ භූමිය ඔවුන්ට දීර්ඝකාලීනව හෝ සින්නක්කරව හෝ පවරා දී නොතිබිණි. පසුගිය දශක දෙක ඇතුළත දී විශේෂයෙන් පසුගිය මාස කිහිපය ඇතුළතදී සදහටම අපට අපේ භූමිය අහිමි වන නීතිරීති

පාර්ලිමේන්තු පණත්වලින් සම්මත කර ගෙන තිබීම මහත් වූ බේදවාචකයකි.

විදේශීය ආක්‍රමණිකයන් විසින් සහ ඔවුන් සතු විජාතික සමාගම් මෙන්ම ඔවුන්ට ගැතිකම් කළ ස්වදේශීය සමාගම් ද නිදහසින් පසු මේ රටේ පැවැති ආණ්ඩුවල අවසරය අඩු වැඩි වශයෙන් ගෙන අපේ ස්වභාවික වනාන්තර විනාශ කළහ. කොළඹ වරාය නගරය ගොඩනැගීමට රට අභ්‍යන්තරයේ තිබූ අවුරුදු දහස් ගණනක් ආරක්ෂා වී තිබූ මහා ගල් පර්වත පුපුරුවා එම ගල් විශාල ට්‍රක් රථවලින් කොළඹට ගෙන එන අයුරු දුටු අප වැන්නවුන්ගේ දෙනෙන්වලින් කඳුළු ගලා ආවේ හදවතට දැඩි ශෝකයක් ද මුසු කරමිනි. රටේ අභ්‍යන්තරික ස්වභාව සම්පත් විනාශ කරමින් එසේ ගොඩ කළ භූමි භාගය තව දුරටත් රටේ පොදු නීතියට යටත් නොවන අයුරින් නව නීතිරීති සාදා ගැනීම වැනි දේශද්‍රෝහී ක්‍රියාමාර්ගවලට ඊනියා දේශප්‍රේමී පාර්ලිමේන්තුව යොමුවීම මහා බේදවාචකයකි.

බොහෝ දුරට ස්වයං පාලනයක් දී ස්වදේශීය වටිනාකම්වලට වඩා විදේශීය මුදල් වටිනාකම් පෙරට ගෙන ගොඩනැගෙන කොළඹ වරාය නගරය සංකීර්ණය තුළ අප මෙතෙක් ආරක්ෂා කළ සිල්පද පහම දෛනික සංස්කෘතියේ ක්‍රියාකාරකම් ලෙස අපට වසර දෙක තුනක ඉදිරි කාලයේදී දැක ගත හැකි වනු ඇතැයි මම සිතමි. සත්ත්ව ඝාතනය, නීතිගත වූ සොරකම්, වෛෂ්‍යා වෘත්තිය, විවිධ අන්දමේ සුදු, මත්කුඩු, මත්වතුර ආදියෙන් පිරි වෙනමම තුප්පහි සංස්කෘතියක් මෙම වරාය නගරය ඇතුළත ගොඩනැගෙනු ඇතැයි සිතිය හැකිය.

අපට අයත් අපේම අභ්‍යන්තර භූමිය විනාශ කිරීමට සංවර්ධනයේ නාමයෙන් ආරම්භ කළ අධිවේගී මාර්ග සහ විශාල පාලම් බෝක්කු ඉදි කිරීම් වැනි ක්‍රියාමාර්ග නිසා රටේ සම්පූර්ණ ඇල මාර්ග, ගම්බිම් ආදිය ගංවතුරෙන් සහ නායයෑම්වලින් විනාශ වී යෑමට තරම් අස්ථායී භාවයක් උදාකර දී තිබේ. සංවර්ධනයේ නාමයෙන් ඉදිකරන අද සමහර ජලාශ, මහාමාර්ග සහ අනවශ්‍ය ගොඩනැගිලි ආදිය නිසා බංගලිදේශය, දකුණු කොරියාව, චීනය වැනි රටවලට පවා ණයවීමට අද අපට සිදුව තිබේ.

මේ රටේ වසර 2300ක පමණ කාලයක සිට පැවැතුණේත් ක්‍රම ක්‍රමයෙන් ගොඩනැගුණේත් බෞද්ධ ශිෂ්ටාචාරය පදනම් වූ සමාජයකි. එහි ආධ්‍යාත්මික, සදාචාර, සංස්කෘතික, සාමාජික, ආර්ථික සහ දේශපාලනික යනුවෙන් එකිනෙකට සම්බන්ධ වූ දාර්ශනික පසුබිමකුත් ප්‍රායෝගික ක්‍රමවේදයකුත් සකස් වී තිබිණ. එම සංස්කෘතිය “වැවයි - දාගැබයි, ගමයි - පන්සලයි” යන පොදු ව්‍යවහාරයකින් ප්‍රකට වීණි. ගමේ නිදහසට සහ සංවර්ධනයට මෙන්ම ජන සහභාගිත්වයට ද යොමු වූ ග්‍රාමස්වරාජ්‍ය සංකල්පය පිළිබිඹු වුණු බෞද්ධ දර්ශනයෙන් ලබා ගත් සජ්ඣ අපරිභානීය ධර්මයන් ගැමි ජනතා මට්ටමේදී ක්‍රියාත්මක විය. ගමෙන් නගරයට බලපෑම් ඇති වූ නිසා ප්‍රාදේශීය ප්‍රධානීන්ගේ මෙන්ම රජවරුන්ගේ ද පාලනය බෞද්ධ ධර්මයෙන් පෙන්වා දුන් දසරාජ ධර්මයට අනුකූල විය.

රටේ භෞතික අනන්‍යතාවයත්, සොබා සම්පතුවත් ආරක්ෂා කර ගෙන ස්වයංපෝෂිත ආර්ථිකයක් ගොඩනගා ගැනීමට පමණක් නොව එම නිශ්පාදනවල අතිරික්තය පිටරටවලට යැවීමට තරම් ශක්තියක් ද අපට තිබිණි. පොළොන්නරුව රටේ අගනුවර වශයෙන් පැවැති කාලයේදී අප රටටම අයත් නැව් ආදිය ද තිබුණු බව අපේ ඉතිහාසය අපට පෙන්වා දෙයි.

අපේ අධ්‍යාපනය පන්සල සහ ගුරුගෙදර මධ්‍යගත කොට හැඩ ගැසුණේ අපේම අවශ්‍යතාවන් අපටම පිරිමසා ගත හැකි වනු පරිදි ඒ ඒ මට්ටම්වල දක්ෂයින් බිහි කරන අතර පොදුවේ ඔවුන් සියලුදෙනාටම ආධ්‍යාත්මික, සදාචාර සහ සංස්කෘතික පදනමක් ද වැටෙන අයුරිනි. මේ අධ්‍යාපන ක්‍රමය නිදහසින් පසු අවශ්‍ය පරිදි සංශෝධන කොට ජාතික ජන ජීවිතය පෝෂණය කරනු වෙනුවට ඒ පැරැණි අධ්‍යාපන වටිනාකම් සහ ක්‍රමවේද සියල්ලම බටහිර අධ්‍යාපන ක්‍රමයට අද යටත් කොට අවසානය. කොරෝනා වසංගතය නිසා වසරකටත් වැඩි කාලයක් සමස්ත අධ්‍යාපන ක්‍රමයම අකර්මන්‍යවීමත්, ආර්ථික වශයෙන් දූරිය හැකි පවුල්වලට පමණක් පරිගණක මාර්ගයෙන් හෙවත් Online ක්‍රමයෙන් ඊනියා අධ්‍යාපනයක් දීමෙන් වෙන කිසිදිනෙක නොතිබුණු අන්දමට අද අපේ දරුවන්ගේ ආධ්‍යාත්මික, මානසික, සාමාජික සහ ශාරීරික සෞඛ්‍ය ද ඇස් පනාපිට කඩා වැටෙන අයුරු අපට දකින්නට ලැබේ.

මොන පැත්තකින් බැලුවත් අවුරුදු දහස් ගණනක් පැවැති යාදුන් බෞද්ධ ශිෂ්ටාචාරය දැන් කඩා වැටී තිබෙන බව සාමාන්‍ය බුද්ධියක් ඇති ඕනෑම අයෙකුට වැටහේ.

මේ වගකීම් බාරගත යුත්තේ කවුද? පසුගිය දශක දෙකකට කිට්ටු කාලයක් ප්‍රධාන දේශපාලන ආර්ථික බලවේගය මෙහෙය වූ රාජපක්ෂ පවුලට, ඔවුන්ගේ නෑදෑ හිතවතුනට, ඔවුන්ගේ පාක්ෂිකයන් සහ හෙංවයියලාට සහ ඔවුන්ට ගැතිකම් කළ බොහෝ රාජ්‍ය සේවකයින්ට වැරදි පටවා අප කිසිවෙකුට නිවැරදිකරුවන් විය නොහැකිය. මෙයට මේ රටේ සියලුම පුරවැසියන් සමස්ත වශයෙන්ම වගකිව යුතුය. බෞද්ධ ශිෂ්ටාචාරයේ නියාමකයෝ වූ රටේ දේශපාලන නායකයන්ට මෙන්ම සෙසු අයට ද මග පෙන්වන්නන් වූ මහා සංඝයා වහන්සේලා අතරින් ධර්ම විනයට වඩා දේශපාලකයන්ගේ හවහෝග සම්පත් ලබා ගැනීම සඳහා ක්‍රියා කළ බලවත් හික්ෂු පිරිසකට වරද පටවා ගිහි පැවිදි අප සියලුදෙනාට ඇඟ බේරා ගත හැකිද?

මගේ කල්පනාවේ හැටියට මේ ප්‍රශ්නය දෙස පුද්ගල බද්ධව බැලිය යුතු නොවේ. පුද්ගලයින් ද යම් ප්‍රමාණයකට වරද කරුවන් වුවත් සම්පූර්ණයෙන් වැරදි පැටවිය යුතු නොවේ. සමස්ත ජාතියක් වශයෙන් අප අනුගමනය කළ ආර්ථික දේශපාලන ක්‍රමවේදයන්වලට ද අපේ අවධානය යොමු විය යුතුය.

නිදහස ලැබීමට දශක දෙකකට අඩු කාලයක සිට මේ රටේ ආරම්භ වූ දේශපාලන පක්ෂ ක්‍රමය අද වන තුරු මේ රටේ අන් සියලුම දේශපාලන ක්‍රම අහිබවා මුල් බැස ගෙන තිබේ. කොරෝනා ප්‍රශ්නය දෙස බැලුවත්, රටේ භූමිය වැනි භෞතික සම්පත් කුණු කොල්ලයට විදේශිකයන් සතු කරන ආකාරය දෙස බැලුවත්, රටේ ප්‍රධානීන් වූ ජනාධිපති, අගමැති සහ ඇමතිවරුන්ගේ සිට රජයේ සුළු සේවකයින් දක්වා අල්ලස් ගැනීම් සහ මහා පරිමාන සොරකම් කිරීම්වලට යොමුවීම වැළැක්වීමටත්, යුරේනියම් වැනි න්‍යෂ්ටික විකිරණවලින් අප රටම විනාශ කළ හැකි නොඑසේ නම් භයානක රසායනික ද්‍රව්‍ය පුරවා ගත් නැව් මේ රටට ඇතුළුවීමේදී ගතයුතු ක්‍රියාමාර්ග ගැනවත් නොසිතා දකුණු කොරියාව, බංගලිදේශය වැනි රටවලට පවා අසීමිතව ණයවීමට තුඩුදුන් ආර්ථික ක්‍රම බැහැර කොට

සුඛෝපභෝගීත්වයෙන් සහ දරිද්‍රතාවයෙන් මිදුණු මැද පිළිවෙතේ ජීවන රටාවක් පොදුවේ පිළිගැනීමටවත් මේ පක්ෂ දේශපාලනය නිසා ඉඩක් සැලසී නැත.

රටේ නීති සම්පාදනය කරන ව්‍යවස්ථාදායකයට මන්ත්‍රීවරුන් තෝරා ගැනීමේදී අපේක්ෂකයන් මහජන ඡන්දයට ඉදිරිපත් වන්නේත් විවිධ පක්ෂවලට බෙදීමෙන් පසුවය. ව්‍යවස්ථාදායකයට ඇතුළුවීමෙන් පසු යුක්තිය, සත්‍යය, සාධාරණත්වය දෙස නොබලා පක්ෂවල උවමනාකම් අනුව නීති සම්පාදනය කරනු ලබයි. එපමණක් නොව ප්‍රජාතාන්ත්‍රික සමාජයක තිබිය යුතු බලය බෙදා ගැනීමේ සහ සමතුලිතව තබා ගැනීමේ වූ ව්‍යවස්ථාදායකය, අධිකරණය සහ විධායකය යන අංශ තුනම මෙම දේශපාලන පක්ෂ නැමැති වෛරසය නිසා ඒවායින් බලාපොරොත්තු වූ අරමුණු බොද වී ගොස් තිබේ.

“මේ පුද්ගලයාට අවුරුදු 8ක සිර දඬුවමක් දීමට මට පුළුවන්කම තිබුණත් මම ඔහු නිදොස් කොට නිදහස් කර හැරියෙමි” යනුවෙන් හිටපු අග්‍රවිනිශ්චයකාරවරයෙකු කිසිම ලජ්ජා බියක් නැතිව හිටපු ජනාධිපතිවරයෙක් ගැන ප්‍රකාශයක් කිරීමට හැකිවූයේ නම් අද අපේ ව්‍යවස්ථාදායකය, අධිකරණය සහ විධායකය කුමන අන්දමේ පහත් තත්ත්වයකට වැටී ඇති දැයි අපට සිතා ගත හැකිය.

මා විශ්වාස කරන අන්දමට මේ රටේ සියලුම ප්‍රශ්නවලට මෙන්ම ජන ජීවිතයේ සෑම අංශයකම පරිහානියට ප්‍රධාන සාධකය වූයේ මේ පක්ෂ දේශපාලන ක්‍රමයයි. බෞද්ධ ශිෂ්ටාචාරයේ විනාශය ආරම්භ කළේත් විනාශ කළේත් මේ පක්ෂ දේශපාලන ක්‍රමයයි.

පෘථග්ජන මනුෂ්‍යයන් හැටියට ගිහි පැවිදි අප සියලුදෙනාම විවිධ ප්‍රමාණයන්ට ලෝභ, ද්වේෂ, මෝහ යන වැරදිවලට අසු වී තිබේ. මම මේ තුනෙන්ම මිදුණු කෙනෙක් යැයි මේ ලියන මටවත් සහතික විය නොහැක. මනුෂ්‍යයාට තිබෙන මේ දුර්වලකම් පෝෂණය වීමට ඇති ඉතා හොඳ ක්‍රමයක් මේ පක්ෂ දේශපාලන ක්‍රමයෙන් අපට විවෘත කර දී ඇත. ලෝභ, ද්වේෂ, මෝහ තුනී කර ගෙන සංසාර චක්‍රයෙන් මිදීමට අපට ධර්මය කියා දෙන්නා වූ භික්ෂූන් වහන්සේලාගෙන් සැහෙන පාඩම් මෙම ත්‍රිවිධ පාපකර්මයට අසු නොවී බුදුන් වහන්සේට සහ ධර්ම විනයට

වඩා දේශපාලනඥයන්ගෙන් ලැබෙන ලාභ අපේක්ෂාව පසුගිය දශක දෙක - තුන ඇතුළත දී හොඳින් පෙන්වා දී තිබේ. කිසිම ලැජ්ජා බියක් නැතිව ජනාධිපතිතුමාට හෝ අගමැතිවරයාට හෝ ආණ්ඩු පක්ෂයට හෝ වෙනත් බලයේ සිටින අයට ඇගිල්ල දික් කොට “අපිහි ඔබ බලයට ගෙනාවේ - අපිහි ඔබ බලයෙන් පහ කරන්නේ” යැයි දෑන් දොඩමළු වී සිටින ඇතැම් භික්ෂූන් වහන්සේලා අවුරුදු දෙදහස් හයසියක් පැවැති භික්ෂු ශාසනයටම අපහාස කරන පිරිසක් බව මා පවසන්නේ ජීවිත කාලයක්ම ත්‍රිවිධ රත්නය කෙරෙහි අවල ශ්‍රද්ධාවකින් විශාල කැපවීම් කළ කෙනෙක් හැටියටයි. බෞද්ධ ශිෂ්ටාචාරය වනසා පක්ෂ දේශපාලන ක්‍රමය මේ රටේ පැලපදියම් වීමට දායක වූ පිරිස අතර මේ අතලොස්සක් වූ සංඝයා වහන්සේලාද සිටින බව කණගාටුවෙන් වුවද පැවැසීමට සිදුවී තිබේ.

සර්වෝදය සුවසෙත අංශය මගින් පාලනය වන ගැබිනි මව්වරුන්, අනාථ වූ අන්තල ළමයින් සහ ආබාධිත ළමයින්, වැඩිහිටියන් ආදී සරණ විය යුතු කණ්ඩායම් සඳහා දිවයිනේ නොයෙක් පළාත්වල නේවාසික සත්කාර මධ්‍යස්ථාන රැසක්ම පවත්වා ගෙන යනු ලැබේ. අවුරුදු 12 - 18 වයස් සීමා තුළ ලිංගික අතවරවලට ලක් වූ ගැහැණු දරුවෝ රාශියක්ම මේ නිවහන්වල රැකවරණ ලබති. මේ දරුවන්ගෙන් බහුතරය සීයා විසින් මිනිපිරියන්ද, පියා විසින් දියණියන් සහ වැඩිමහල් හෝ බාල සොහොයුරා විසින් සොහොයුරියන් ආදී වශයෙන් ඇතැම් විට පවුලේ අයවළුන් විසින්ම දූෂණයට පත් කරන ලද දරුවෝ වෙති. ඔවුන්ගෙන් බිහි වන ඇතැම් දරුවෝ ශාරීරික, මානසික සහ සෞඛ්‍ය ආබාධ පිළිබඳව හෝ කිසිවක් ප්‍රකාශ කළ නොහැකි අය වෙති. අපේ නිවාසවල එතරම් විශාල සංඛ්‍යාවක් සිටින්නම් වෙනත් දිවයින පුරා තිබෙන ආයතනවල මෙසේ අසරණ වූ ගැහැණු දරුවන් කොපමණ සංඛ්‍යාවක් සිටිය හැකි දැයි සිතා ගත හැකිය. පිරිමි දරුවන් යටත් වන ලිංගික අපරාධ පිළිබඳව මෙහි සඳහන් නොකරමි. මෙවැනි අන්දමේ ළමා අපරාධ බෞද්ධ ශිෂ්ටාචාරය පවතින සමාජයක සිදු විය හැකිද?

පිටරටින් ගෙන්වන මස්මාංශ හැරුණු විට මේ රටේ ගොඩබිම වාසය කරන කුකුලන්, ගවයින්, එළුවන්, ඌරන්, බැටළුවන් පමණක් නොව දෑන් වටුවන් වැනි සතුන්ද කී දහසක් දිනපතා මේ රටේ අමානුෂික

අන්දමට ආතනය කරනු ලබයිද? විශාල බියකින්, වෛරයකින් මිය යන මේ සතුන්ගේ මස්වලට ඒවායේ බලපෑම් තිබෙන නිසා මේවා අනුභව කරන බහුතරයක් වූ බෞද්ධයන් සතා සිව්පාවා පමණක් නොව මනුෂ්‍යයන් ද වෛරයෙන්, වද හිංසාවෙන් ආතනය කරන්නට පෙළඹී ඇති බවට එදිනෙදා පළ වන මාධ්‍ය වාර්තා සාක්ෂි දරයි. පසුගිය කාලයේ අප රටේ සිදු වූ ජේවීෂීයට සම්බන්ධ කැරැළි කෝලාහලවලදී ද යුද්ධයේදී ද එල්.ටී.ටී ආහසිකයන් අතින් පමණක් නොව අපේ හමුදාවල සමහර කණ්ඩායම් අතින් ද අමානුෂික අන්දමින් තමා යටතට ගත් සහෝදර මනුෂ්‍යයින් වද හිංසා පමුණුවා අතපය කපා ආතනය කළ අන්දම විවිධ මාධ්‍යවල දැන් දැන් පළ වේ. බෞද්ධ ශිෂ්ටාචාරය පවතින රටක මෙවැනි අමානුෂික ක්‍රියා සිදු විය හැකිද?

භාරතයේ වේච්චනාරාමය, ජේතවනාරාමය ආදී සිද්ධස්ථානවල බුදුරජාණන් වහන්සේ වැඩ සිටින කාලයේදීම සාමනේර භික්ෂූන් වහන්සේලා මෙන්ම තරුණ සහ වැඩිහිටි භික්ෂූන් වහන්සේලා සඳහාත් තේවාසිකාගාර ආසන්න ගොඩනැගිල්ලක අධ්‍යාපනය ලබාදීමේ වැඩපිළිවෙලක් තිබිණි. තමා අවට පවතින තමාගේ පංච උපාදානස්කන්ධයට පෙනෙන සහ දූනෙන ලෝකය පිළිබඳව යථාබෝධය ඇති කරවීම එහි අරමුණ විය. එම වැඩ පිළිවෙල නාලන්දා, තක්ෂිලා සහ වික්‍රමශිලා ආදී උසස් අධ්‍යාපන ආයතනවලද පැවැතිණි. ලංකාවේ පරමධම්මචේතිය පිරිවෙණ, විද්‍යෝදය පිරිවෙණ සහ විද්‍යාලංකාර ආදී පිරිවෙණවලද බෞද්ධ ශිෂ්ටාචාරයේ කොටසක් වශයෙන් මෙය අඛණ්ඩව පැවැතිණි. තැනින් තැන සුළු වශයෙන් හෝ නාමික වශයෙන් හෝ සොබා දහම මුල්කර ගෙන දෙන අධ්‍යාපනයක් තිබෙන නමුත් සමස්තයක් වශයෙන් ඒ අධ්‍යාපන ක්‍රමය අද සම්පූර්ණයෙන්ම විනාශ වී ගොස් තිබේ. ඉන් පසුව අප පිළිගත් බටහිර අධ්‍යාපන ක්‍රමය තුළට ද බෞද්ධ අධ්‍යාපනයේ යම් යම් අංශ විෂයයන් වශයෙන් ඇතුළත් කර තිබුණත් එයින් ශිෂ්‍යයාගේ පෞරුෂය සංවර්ධනයට සාධනීය බලපෑමක් ඇති වූයේ දැයි සැක සහිතය. කොරෝනා වසංගතය පැමිණීමත් සමඟ යම් ආර්ථික හැකියාවක් ඇති පවුල්වල දරුවන්ට පමණක් ප්‍රයෝජනය ගත හැකි පරිගණකය හෙවත් Online ක්‍රමය නිසා පසුගිය වසර එකහමාර ඇතුළත දී එය ද විනාශ වී

ඇත. ගුරු ආශ්‍රයත්, සහෝදර ශිෂ්‍ය පිරිසත් සහ ස්වභාවික සාමාජික පරිසරයත් නොමැතිව යන්ත්‍ර සූත්‍ර පමණක් භාවිතා කොට දියත් කරනු ලබන අධ්‍යාපන ක්‍රමය කිසිසේත් සුදුසු නොවේ. දුප්පත් ගම්මානවල අහිංසක දුවා දරුවන් ඉනිමංවලින් ගස් උඩට නැග, කඳු පර්වතවලට ගොස් අමාරුවෙන් ලබා ගත් ජංගම දුරකතනයක් මාර්ගයෙන් ලබන Online අධ්‍යාපනයෙන් ශාරීරිකව, මානසිකව සහ සාමාජිකව විකෘත වූ දරු පරම්පරාවක් රටට උරුම කරනු ලබයි. මෙවැනි අධ්‍යාපන ක්‍රමයක් යටතේ බෞද්ධ ශිෂ්ටාචාරයක් ගැන අපට කතා කළ හැක්කේ කෙසේද?

දැන් පවතින රජයත්, කලින් තිබුණු රජයනුත් බලයට පත් කිරීමට මුල්තැන ගෙන ක්‍රියා කළ භික්ෂූන් වහන්සේලාත් දැන් නිහඬය. බෞද්ධ ශිෂ්ටාචාරය පිළිබඳව එහි අගය කියාදීමටත් එය වැනසෙන හැටි පෙන්වාදීමටත් භික්ෂූන් වහන්සේලාද ඇතැම් විට කතා නොකරති. බෞද්ධ ශිෂ්ටාචාරයටත් සමාජයටත් වන විනාශය පිළිබඳව කොළඹ අගරදගුරු කාඩිනල් මැල්කම් රංජිත් අගරදගුරුතුමා විසින් ද නිතර නිතර පෙන්වා දී තිබේ. හම්බන්තොට වරාය, කොළඹ වරාය භූමිය පමණක් නොව වෙනත් වැදගත්ම ස්ථාන රාශියක්ම අධිරාජ්‍යයක් ගොඩනංවන චීනයට හා චීන සමාගම්වලට නතු කිරීම පිළිබඳව විවෘතව කතා කරන්නේ එතුමා පමණකි. මේ රටේ සීග්‍රයෙන් සංසරනය වන චීන මුදල් සහ චීන සමාගම් නිසා 10%-15% කොමිස් අරගෙන අධි පොහොසතුන් බවට පත් වූහු රටේ පාලනය අයිති කර ගෙන තිබෙන පවුල් කිහිපය ගැන ජන නායකයෙකු හැටියට කතා කරන්නේ එතුමා පමණි. බෞද්ධ ශිෂ්ටාචාරය නැති වී ඒ වෙනුවට නයි, පොළොගුන්, බල්ලන්, බළලුන් ආදී ඇසට අසු වන සියලුම සතුන් මරා ගෙන කන චීන සංස්කෘතියක් ශ්‍රී ලංකාවේ බිහි වෙමින් පවතී. වියට්නාමයේ විමුක්ති නායක හෝව් මිං පැවැසූ අන්දමට ඔවුන් යටත් කර ගෙන සිටි ප්‍රංශ අධිරාජ්‍යයට වඩා චීන සංස්කෘතිය ස්වදේශිකයින්ට භයානක බව ශ්‍රී ලාංකිකයන් ද මතකයේ තබා ගත යුතුය.

බෞද්ධ ශිෂ්ටාචාරය තව වසර කිහිපයකින් සම්පූර්ණයෙන් වැනසී යනු ඇතැයි මම කලින් ප්‍රකාශ කළෙමි. මෙය වැළැක්වීමට කළ හැකි කිසිවක් මට නොපෙනේ. ඊට ප්‍රධානම හේතුව දැනට බලයේ සිටින පිරිසත්, බලයට ඒමට තැත් කරන පිරිසත් අතිශයින් මිත්‍යාදෘෂ්ටික

ක්‍රමයක් වූ පක්ෂ දේශපාලන ක්‍රමයක් පිළිගෙන තිබේ. ඒ හැර වෙනත් කිසිම විකල්ප දේශපාලන ක්‍රමයක් ගැන තැකීමක් නොමැත. සියලුම දේශපාලන පක්ෂ කණ්ඩායම් නිසාත් ඔවුන්ගේ බොරු ප්‍රචාරවලින් මහජනයා රැවටීමට ප්‍රබල මාධ්‍ය ජාලාවන් ඇති නිසාත් මහජනතාව අතිශයින්ම අසරණ තත්ත්වයකට පත්ව සිටිති. මේ තත්ත්වය යටතේ අපට කළ හැක්කේ කුමක් ද? මේ ගැන මෙතැන් සිට මම යමක් ප්‍රකාශ කිරීමට කැමැත්තෙමි.

බෞද්ධ කියා නම් කළ හැකි සංස්කෘතියක් හෝ ශිෂ්ටාචාරයක් ශ්‍රී ලංකාවාසී අපට නැති වී ගියත් කොවිඩ් 19 වසංගතයෙන් නොමැරී ඉතුරු වන ශ්‍රී ලංකාවාසී ජනතාව විසින් දැනට ලංකාවට බලපෑම් කරන සියලුම සාධකයන් එකතු වී ගොඩනැගෙන සමාජීය ආර්ථික දේශපාලන ක්‍රමයක් අවුරුදු කිහිපයක් ඇතුලත දී වර්ධනය වනු ඇත. මානසිකව සහ සාමාජිකව එකට බැඳ තබන දාර්ශනික පසුබිමක් එම අලුතෙන් ගොඩනැගෙන ශිෂ්ටාචාරයේ දක්නට නොලැබෙනු ඇත. දිවංගත බෞද්ධ නායක එල්.එච්. මෙත්තානන්ද මහතා ජීවත්ව සිටියේ නම් එය තුළපති ශිෂ්ටාචාරයක් ලෙස හඳුන්වනු ඇත. බෞද්ධ නාමධාරී ගිහි-පැවිදි අය ද ඒ අතර සිටිය හැකි නමුත් සමහර විට ඒ පිරිස රටේ ජනගහනයෙන් බහුතරයක් නොව සුළුතරයක් වීමට ද බැරි නැත.

අතිපූජනීය දළඹිලාමාතුමාට සමස්ත බෞද්ධ ලෝකයම සලකන්නේ ජීවමාන බුදුවරයෙක් හැටියටය. උන්වහන්සේ ශ්‍රී ලංකාවට වැඩම කොට ශ්‍රී දළදා වහන්සේ, ශ්‍රී මහා බෝධීන් වහන්සේ සහ රුවන්වැලි මහා සැරදුන් ඇතුළු බෞද්ධ සිද්ධස්ථාන වන්දනා මාන කිරීමට ඉමහත් ආශාවකින් සිටින බව 1991 වසරේදී උන්වහන්සේ මා හමු වූ අවස්ථාවකදී මා සමග පැවැසූහ. තවත් සමහර හික්ෂුන් වහන්සේලාත් උන්වහන්සේගේ එම අභිලාෂය දැන සිටිහය. අපිද උන්වහන්සේට මෙම වන්දනාව සඳහා අවසරය ලබාදීමට මහත්සි ගතිමු. එහෙත් අද වන තුරු උන්වහන්සේට මේ රටට පැමිණීමට වීසා නිකුත් කිරීමට කිසිම රජයක් කැමති වූයේ නැත. ඉතිං බෞද්ධ රාජ්‍යයක් හෝ බෞද්ධ ශිෂ්ටාචාරයක් මේ රටේ තිබේ යැයි අප පවසන්නේ මුළුමනින්ම සාවද්‍ය කතාවක් නේද යයි මට සිතේ.

2021 ජනවාරි 25 වනදා නිකුත් කළ ලෝක සෞඛ්‍ය සංවිධානයේ වාර්තාවකට අනුව කොවිඩ් 19 වසංගතයට ගොදුරු වූ ලෝක ජනගහනය මිලියන 99ක් විය. එයින් මිලියන 2.1ක් මිය ගියහ. පසුගිය දශක දෙක ඇතුළතදී මහා පරිමානයේ වසංගත රෝග වැනි ස්වාභාවික හේතු නිසා මියගිය සංඛ්‍යාවට වඩා පසුගිය වසර තුළදී මියගිය සංඛ්‍යාව බෙහෙවින් අධිකය. මෙයින් බොහෝ දෙනෙකුට එසේ මියගිය පවුලේ ඥාතීන්වත් සමහර විට දකින්නට නොලැබුණි. මේ නිසා මිලියන ගණනකගේ සිත් සහ හදවත් දුකෙන් කම්පා වූ ආකාරය අපට සිතා ගත හැකිය. බෞද්ධ ශිෂ්ටාචාරය අපට අහිමි වූවත් මේ තත්ත්වය යටතේ අපට කළ හැකි සදාචාර සම්පන්න සේවාවන් රැසක් තිබේ. එයින් පළමුවැන්න, මේ වසංගතයට ගොදුරු වූ පුද්ගලයින්ට සහ පවුල්වලට ලැබෙන වෛද්‍ය ප්‍රතිකාරවලට අමතරව කළ හැකි සෑම ආධාරයක්ම කිරීමයි. ඔවුන්ට ජීවත්වීමට අවශ්‍ය දේවල් සැපයීමට අමතරව ඔවුන් සමාජයෙන් කොන් නොකර ඔවුන් අපේම කොටසක් හැටියට දයාවෙන් පිළිගෙන ඔවුන්ගේ ආත්මගරුත්වය රැකදීම අපේ යුතුකමය. මෙහිදී විශේෂයෙන් නිර්දන පන්තියට අයත් අහිංසක දුප්පත් ජනතාව කෙරෙහි අපේ අවධානය විශේෂයෙන් යොමු විය යුතුය. ලෝක සෞඛ්‍ය සංවිධානය යුනිසෙෆ් ආයතනය සහ වෙනත් එක්සත් ජාතීන්ගේ විශේෂඥ ආයතන ආදී විවිධ රටවලින් ලබා ගත හැකි ආධාර උපකාර ලබා ගෙන රජයට පමණක් දෙවැනිව කොවිඩ් 19 වසංගතයට මුහුණදීමට සර්වෝදය ක්‍රියා කරගෙන යනු ලැබේ.

කොවිඩ් 19 වසංගතය වැනි මුළු ලෝකයේ සියලුම රටවල්වලට බලපත්වන භයානක වසංගතයක් මීට පෙර ඉතිහාසයේ කිසිදාක නොතිබිණි. ඒ නිසා මේ ප්‍රශ්නයට විසඳුම් සෙවිය හැකිවන්නේ සමස්ත ලෝකවාසී ජනතාව සහ සෑම රජයක්ම එකාමෙන් එක්තැන් වී මුහුණ දුන්නොත් පමණකි. එපමණක් නොව සෑම රටක්ම සමස්ත ජනතාවම ආර්ථික, සාමාජික සහ දේශපාලනික වෙනස්කම් නොබලා එක්සත්ව මේ ව්‍යවසනයට මුහුණ දිය යුතුය. ලංකාව වැනි මිලියන 22ක ජනතාවක් වසන රටකට මේ එක්සත්කම පහසුවෙන්ම ඇති කර ගෙන මෙම වසංගතයට මුහුණ දීමට හැකියාව තිබුණේය. එහෙත් අපේ අවාසනාවකට අතිශයින්ම අඤාණුව ක්‍රියා කරන අපේ පාලක පන්තිය විසින් තිබෙන අසමගිකම් තවත් වැඩිකර ගත්තා මිස සියලුම පාර්ශවයන්

එක්තැන් කිරීමට කිසිදු වැයමක් නොගත්තේය. මෙම භයානක තත්ත්වය යටතේ චුවන් ඔවුන්ගේ පළමු අභිප්‍රාය වූයේ මේ අවාසනාවන්ත තත්ත්වයෙන් ද පෞද්ගලිකව ප්‍රයෝජන ගෙන ඔවුන්ගේ ආදායම් මාර්ග තරකර ගැනීමයි. දිනපතා සමාජ මාධ්‍යවල පළවන වාර්තා අනුව රටට ගෙන්වන එන්නත්වලින් ද, නිරෝධායනයට විවිධ ස්ථානවලට විවිධ හෝටලවලට සහ වෙනත් ස්ථානවලට යවන අයගෙන් ද විවිධ ආරෝග්‍යශාලා පහසුකම් ඇති කිරීමේ ක්‍රියාවලියන්ගෙන්ද විවිධ දූෂණ සිදු කරන බැව් දක්නට ලැබේ.

දූෂණයට භාජනය වූ ව්‍යවස්ථාදායකයක් විධායකයන් සහ විවේචනය වන අධිකරණයක් ඇති රටක කෙසේ නම් සැමට පොදු වූ සාධාරණ නීතියක් බලපැවැත්වේද? ත්‍රිවිධ හමුදාව සහ පොලීසියට ප්‍රධාන වගකීම් බාර දී මහජනතාව සම්පූර්ණයෙන්ම දුර්වල තැනක තබා නිල මාධ්‍යවලින් සැබෑ තොරතුරු සඟවා අසත්‍ය ප්‍රචාර පතුරුවා නිදහස් මාධ්‍යවේදීන් සිරභාරයට ගනිමින් දඬුවම් කරමින් පවතින සමාජයක අපට සාමාන්‍ය මහජනයාට කළ හැක්කේ කුමක්ද?

මා අදහස් දක්වන්නේ බෞද්ධ ශිෂ්ටාචාරය වැනසී ගියත් බෞද්ධයන් වශයෙන් අප සුළු පිරිසක් හෝ ඉතිරි වන නිසා ඔවුන් කෙසේ ක්‍රියාකළ යුතුද යන්න ප්‍රකාශ කිරීමටය. පළමුවෙන්ම බෞද්ධ ශිෂ්ටාචාරය විනාශ කළත් පුද්ගලයන් වශයෙන් පවුල් වශයෙන් සහ පවුල් කිහිපයක් එකතු වී සෑදෙන ගැමි හෝ නාගරික ජන කොට්ඨාශ හැටියට අපට මේ තත්ත්වයට මුහුණදීමට පළමු පියවර හැටියට ධර්ම විනය පිළිපැදීම අනිශ්චිත අවශ්‍යවේ. හැදෙන වැඩෙන අපේ බාල තරුණ පරම්පරාවට බෞද්ධධර්ම විනයේ ඉගැන්වීම්, වටිනාකම්, සිරිත් විරිත් ආදිය පුරුදු පුහුණු කොට හැඩ ගැස්විය යුතුය.

දෙවැනිව, කොවිඩ් 19 වසංගතය නිසා සරල වාමි ජීවන රටාවක්වත් ගෙන යෑමට බැරී තරමට රැකියා අහිමිවී දාරිද්‍රතාවයට පත් හැම දෙනාගේම ජීවිත රැක ගැනීමට හැකි වන පරිදි ආර්ථිකයක් ගම මට්ටමින් ගොඩනඟා එදිනෙදා ජීවිතයට අපට අවශ්‍ය දේ අප විසින් නිෂ්පාදනය කර ගත යුතුය යන දැක්මෙහි පිහිටා විකල්පීය ස්වංපෝෂිත අර්ථ ක්‍රමයකට පදනම දැමීම අපට කළ හැකිවේ.

තුන්වැනිව, සෞඛ්‍ය ආරක්ෂා කර ගැනීමේ වගකීම අප විසින් ම ඉටු කිරීම කළ යුතුය. මේ පිළිබඳව සෞඛ්‍ය අමාත්‍යාංශයේ ද ලෝක සෞඛ්‍ය සංවිධානයේ ද සර්වෝදයේ ද මඟ පෙන්වීම ඕනෑම සංවිධානාත්මක කණ්ඩායමකට ලබා ගත හැකිය.

සිව්වැනිව, කොවිඩ් 19 වසංගතයටත් වඩා දරුණු වසංගතයක් හැටියට සලකා පක්ෂ දේශපාලන සහ පක්ෂ දේශපාලකයින්ගේ ග්‍රහණයෙන් අප මිදිය යුතුය. සර්වෝදය හැම අවස්ථාවේම ඉස්මතු කරන සම්මුති දේශපාලන ක්‍රමයක් සඳහා ගැමි සහ නාගරික ප්‍රජා මට්ටමින් සම්මුති දේශපාලන ක්‍රමයකට අඩිතාලම දීම යුතුය. මෙතෙක් කිසිදු බල දේශපාලනයකට සම්බන්ධ නොවුණු සම්පූර්ණයෙන්ම ස්වාධීන පිරිසක් කුල, ජාති, ආගම්, ගෝත්‍ර ආදී හේද නොසලකා විශේෂ සුදුසුකම් පද්ධතියක් යටතේ අනාගත දේශපාලනය සඳහා සූදානම් කළ යුතුය. මෙම භවතණ්භා පොතේ වෙනමම පරිච්ඡේදයක මේ ගැන සඳහන් කර තිබේ.

පස්වැනිව, මේ කණ්ඩායම් කිසිදු ජාතික මට්ටමේ බල දේශපාලනයකට සම්බන්ධ නොවිය යුතුය. එසේ නොවුනහොත් නව සමාජ ක්‍රමයකට අවශ්‍ය වන ආධ්‍යාත්මික, සදාචාර, සංස්කෘතික, සාමාජික සහ ආර්ථික පදනමක් දැමීමේ කාර්යයට බාධා ඇතිවීම වැළැක්විය නොහැකිය.

පසුබිහි

නාලන්දා විද්‍යාලයේ ඇදුරුකුමෙකුට සිටි ඒ. ටී. ආරියරත්න සහ ශිෂ්‍යයන් කතතොළුව ගම සංවර්ධනයට, ශ්‍රමදාන සංකල්පය හඳුන්වා දෙමින් කළ ක්‍රියාදාමය මගින් මම මුලින්ම ආරියරත්නයන් හඳුනා ගතිමි. මට ඔහු පෞද්ගලිකව මුලින්ම මුණගැසුණේ 1978 නොවැම්බර් මස 23 වැනිදා පොළොන්නරුව හරහා හමා ගිය මහා ප්‍රවණ්ඩ සුළි සුළඟින් ජනතාව විනාශ මුඛයට මුහුණ පා, අසරණව සිටියදීය. එකල එහි දිසාපති වූ මා මුහුණ දී සිටි මහා ගැටළුවලට ස්වේච්ඡාවෙන් පිළියම් ගෙනා සහභාද්දියෙකු ලෙසය.

කතතොළුව ගමින් පසු තවත් ගම් නියමිගම් සිසාරා ශ්‍රමදාන සංකල්පය ප්‍රචලිතවත්ම ඔහු ආරම්භ කළ සර්වෝදය සමාජ හා පොදු ජන සේවය තුළින් ඒ. ටී. ආරියරත්න නම් යුග පුරුෂයා බිහි විය. ඔහුගෙන් සර්වෝදය පෝෂණය විය. ඔහුගේ දර්ශනයත් ස්වෝත්සාහයත් වෙසෙසින් බෞද්ධාගමික පරාර්ථකාමිත්වයත්, අන් ඇදහීම්වලට නිබඳව දැක්වූ ගෞරවයත්, සෑම කාර්යයකදීම දැක්වූ ව්‍යවහාරිකත්වයත් සැමට ජීවමාන ආදර්ශයක් බවට පත් විය. ශ්‍රී ලංකාව තුළ පමණක් නොව ඔහු අන්තර් ජාතිකව ඇගයීමට ද නිතැතින්ම ලක් විය. කුඩා දිවයිනක උපන් කුඩා සිරුරැති මිනිසෙකු විශාල ලොවක් ඉදිරියේ මිනිස් අධ්‍යාත්මය මගින් මහා සංකේතවත් ටැඹක් බවට පත් විය.

බහුවිධ ක්‍ෂේත්‍රයන්හි නියැලුණු ඔහුගෙන් වූ සේවය, කැපවීම, ප්‍රදානයන් හා මිහිරි මෙන්ම අමිහිරි අත්දැකීම් පුස්තක කාණ්ඩයන් ලෙස එළිදක්වන මේ අවස්ථාවේදී ලෝවැසි ජනතාවට ආරියරත්නයන්ගෙන් උගත හැකි පාඩම් බොහෝ වේ. මේ එම පොත් පෙළෙහි පස්වැනි වෙළුමයි. සමායදායායෙන් මෙලොව දෙස බලා සිටින, නොනැවතෙන දෙපා යුගලින් මිහි මත සැතපුම් දහස් ගණනක් මනුෂ්‍ය සේවය පිණිස වාරිකා කළ, විශ්ව දරිද්‍රතාවය සහ හිංසනය තුරන් කිරීමෙන් පොදු ජනයාගේ ජයග්‍රහණයට වෙහෙසුණු, එයට දර්ශනයක් ලොවටම සැපයූ මා හද බැඳගත් ආරියගේ දැනුම, අත්දැකීම්, සෝමනස්සයන් හා දෝමනස්සයන් පරිශීලනය තුළින් අපට නව මිනිසෙකු ලෙස උපත ලද හැකිය. අප දිවිමගට ඔහුගෙන් නව අරුතක් ලැබෙනු ඇත. එය අප දිවියට සදාකාලිකව මුසු කර ගැනීම ඔහුට පුද කළ හැකි උපරිම උපහාරයයි. ගෞරවයයි. ලබැඳි සෙනෙහසයි. උත්තම ඇගයීමයි.

ඔස්ටින් ප්‍රනාන්දු

හිටපු ජනාධිපති ලේකම්.

ඒ. ටී. ආරියරත්න

කතාකොළව ගමින් පසු තවත් ගම
නිගමගම සිසාරා ඉමිදාන
සාකල්පය ප්‍රචලිතවත්ම ඔහු
පාරමිත කළ සර්වෝදය සමාජ හා
පොදු ජන සේවය කුමුත් ඒ. ටී.
ආරියරත්න නම් යුග පුරුෂයා බිහි
විය. ඔහුගෙන් 'සර්වෝදය'
පෝෂණය විය. ඔහුගේ දර්ශනයත්
ස්වෝත්සාහයත් වෙසෙසින්
බෞද්ධාගමික පරාර්ථකාමීත්වයත්,
එත් අදහිමිවලට නිබ්බව දක්වූ
ගෞරවයත්, හැම කාර්යයකදීම
දක්වූ ව්‍යවහාරිකත්වයත් සැමට
ජීවමාන ආදර්ශයක් බවට පත් විය.
ශ්‍රී ලංකාව තුළ පමණක් නොව
ඔහු අන්තර් ජාතිකව ඇගයීමට ද
නිතැතිත්ම ලක් විය. කුඩා
දිවයිනක උපන් කුඩා සිරුරැති
මිනිසෙකු විශාල ලොවක් ඉදිරියේ
මිනිස් අධ්‍යාත්මය මගින් මනා
සංකේතවත් ටැඹක් බවට පත් විය.

මස්ටින් ප්‍රනාන්දු

සර්වෝදය
විශ්ව ලේඛා මුද්‍රණයෙකි.

ISBN 955-599-323-8

මිල රු. 750/-

හව තණ්හා

ස්ව චරිතාපදානය

පස්වන වෙළුම